

کاروانِ آخرت

شجاعتِ کلمہ

□ مولانا سمیع الحق □

مرتب

□ مولانا محمد ابراہیم فانی □

مشاہیرِ علماء، مشائخ، سیاسی زعماء، عالمی سیاستدانوں،
ادباء، شعراء اور اہم شخصیات کی وفات پر مدیر "الحق"
مولانا سمیع الحق کے سحر نگار قلم سے تعزیتی تاثرات، شذرات اور تبصرے



مؤتمرا مصنفین

□ دارالعلوم حقانیہ، اکوڑہ خٹک، پشاور □
پاکستان

جملہ حقوق بحق مؤتمرا مصنفین دارالعلوم حقانیہ اکوڑہ خٹک
محفوظ ہیں

نام کتاب _____ کاروانِ آخرت
مصنف _____ مولانا سمیع الحق
مرتب _____ مولانا حافظ محمد ابراہیم فانی
کتابت _____ ابو عثمان محمد لطیف کیدانی حضرت کیلیا نولم (گورنر اٹالہ)
ضخامت _____ ۴۴۸ صفحے
تعداد _____ گیارہ سو (۱۱۰۰)
پرتر _____ طبع فی المطبعة العریبة
قیمت _____ ۴۵/-
ناشر _____ مؤتمرا مصنفین اکوڑہ خٹک (پشاور)



آئینہ کتاب

صفحہ	مضمون	صفحہ	مضمون
۳۷	مولانا محمد اکرم خانؒ	۹	پیشی لفظ (از مولانا سمیع الحق)
۴۸	مولانا مبارک علیؒ	۱۱	صوت درائے کارواں
۵۲	مولانا حمید الدینؒ		مشائخ عظام و
۵۳	مولانا نصیر الدین غورخستویؒ	۲۱	علماء کرام
۵۷	مولانا شاہ عبدالغفور عباسیؒ		
۶۲	مدنی شیخ کی مجلس میں	۲۳	سید عطاء اللہ شاہ بخاریؒ
۸۰	شاہ محمد یعقوب مجددیؒ	۲۹	مولانا بدر عالم میرٹھیؒ
۸۱	مولانا خیر محمد جالندھریؒ	۳۱	مولانا عبدالرحمن کیمپوریؒ
۸۲	مولانا محمد علی جالندھریؒ	۳۴	مولانا محبوب نورؒ
۸۴	مولانا عبدالشکور بہبودیؒ	۳۶	مولانا شیر محمد سندھیؒ
۸۴	مولانا سید طلحہؒ	۳۸	مولانا مفتی محمد شفیع سرگودھویؒ
۸۵	مولانا مشاہد علیؒ	۳۹	مولانا عبدالخالق ملتانیؒ
۸۶	مولانا سید محمود احمد مدنیؒ	۴۰	مولانا قاضی احسان احمد شجاع آبادیؒ
۸۷	شاہ عبدالقادر رائے پوریؒ	۴۲	مولانا شاہ وصی اللہؒ
۹۲	مولانا مجیب اللہ سوندویؒ	۴۴	علامہ محمد ابراہیم بلیاویؒ

صفحہ	مضمون	صفحہ	مضمون
۱۲۷	مولانا عتیق اللہؒ	۹۴	صاحب حق چکیسرؒ
۱۲۸	مولانا محمد زکریا بنوریؒ	۹۶	مولانا فخر الدین مراد آبادیؒ
۱۲۹	مولانا ابوالوفا افغانیؒ	۹۸	مولانا حبیب اللہ لاہوریؒ
۱۳۰	صومالیہ میں علماء کی شہادت	۹۸	مولانا عبد الرحیم تھانویؒ
۱۳۲	مولانا سید محمد میاںؒ	۹۹	مولانا فضل عثمان مجددیؒ
۱۳۲	حافظ منیر احمد شاہؒ	۱۰۱	مولانا محمد قمرؒ
۱۳۵	مولانا عبد الباریؒ	۱۰۳	مولانا سید گل بادشاہؒ
۱۳۶	مولانا مہدی حسنؒ	۱۰۶	مولانا لال حسین اخترؒ
۱۳۷	مولانا خان بہادر صاحب مارٹونگؒ	۱۰۶	مولانا پیر نور شیدا احمد شاہؒ
۱۳۹	مولانا مفتی محمد شفیعؒ	۱۰۷	مولانا محمد عبدالملک صدیقیؒ
۱۴۲	مولانا اطہر علی خانؒ	۱۱۰	مولانا محمد ہارونؒ
۱۴۴	مولانا مفتی فیض اللہؒ	۱۱۱	مولانا عبدالحق نافع گلؒ
۱۴۵	مولانا شریف الحسنؒ	۱۱۷	مولانا سید شمس الدین شہیدؒ
۱۴۶	مولانا عبد الرزاق شاہ منصورؒ	۱۲۰	مولانا محمد نبیؒ
۱۴۷	مولانا محمد یوسف بنوریؒ	۱۲۰	مولانا مسعود آزادؒ
۱۵۳	(سفر حج کی یادیں)	۱۲۱	مولانا حکیم عبدالحقؒ
۱۶۱	مولانا عبد اللہ بھلویؒ	۱۲۲	مولانا حبیب الرحمنؒ
۱۶۳	تذکار اسلاف	۱۲۲	حاجی عبد القدوسؒ
۱۶۱	مولانا مفتی محمد شفیع ملتانیؒ	۱۲۲	مہاجر مکی شیخ محمدؒ
۱۷۲	مولانا عبد الہادی دین پوریؒ	۱۲۴	مولانا محمد ادریس کاندھلویؒ
۱۷۴	مولانا بادشاہ گل بخاریؒ	۱۲۵	مولانا ظفر احمد عثمانیؒ
۱۷۵	مولانا محمد عرفانؒ	۱۲۷	مولانا عبد الرحمنؒ

صفحہ	مضمون	صفحہ	مضمون
۲۴۳	مولانا محمد شریف جالندہریؒ	۱۷۵	مولانا شیر محمد گوبرہ
۲۴۴	مولانا مفتی محمد عبداللہؒ	۱۷۶	مولانا فضل اللہ رحمانیؒ
۲۴۵	بزم دارالعلوم حقانیہ	۱۷۶	مولانا اسعد اللہؒ
۲۴۷	خان اعلیٰ محمد زمان خان خشکؒ	۱۷۶	مولانا فضل احمدؒ
۲۴۹	مولانا عبدالحنان صاحب ہزارویؒ	۱۷۸	مولانا انعام کریم صاحبؒ
۲۵۱	الحاج محمد اعظم خان خشکؒ	۱۷۹	مولانا شریف اللہ خانؒ
۲۵۲	الحاج میاں کرم الہی صاحبؒ	۱۸۰	مولانا محمد اسرائیلؒ
۲۵۳	مولانا الحاج حکیم نور الحقؒ	۱۸۰	مولانا فضل محمد نقشبندیؒ
۲۵۴	مولوی محمد شاہ عالم وزیر ستانیؒ	۱۸۱	مولانا عبد الاحدؒ
۲۵۵	مولانا میاں مسرت شاہ کاکانیلؒ	۱۸۲	مولانا محمد انوری لائپوریؒ
۲۵۹	مولوی غلام محمدؒ	۱۸۳	مولانا عبد الرقیع باشاؒ
۲۶۰	حکیم عبدالخالق خلیقؒ	۱۸۴	مولانا غلام اللہ خانؒ
۲۶۲	مولانا میاں محمد فیاضؒ	۱۸۶	مولانا مفتی محمودؒ
۲۶۴	مولانا سید قدرت شاہؒ	۱۸۹	مولانا غلام غوث ہزارویؒ
۲۶۶	مولانا محمد شفیع اللہ صاحبؒ	۲۰۲	مولانا سید امین الحق طورویؒ
۲۶۷	مولانا محمد علیؒ	۲۰۴	مولانا اختر حسین دیوبندیؒ
۲۷۰	الحاج شیر افضل خان بدشتیؒ	۲۰۵	مولانا قاری محمد طیب (دیوبند)
۲۷۲	مولانا عبدالحکیم صاحبؒ	۲۰۹	قاری محمد طیب، افکار و سوانح
۲۷۷	مولانا مصطفیٰ حسن صاحبؒ	۲۲۵	علامہ شمس الحق افغانیؒ
۲۷۸	مولانا سلطان محمود صاحبؒ	۲۳۹	مولانا سید نور الحسن شاہ بخاریؒ
۲۸۵	قطبہ سال جلالت مولانا عبد الحقؒ	۲۴۰	مولانا قاضی عبدالسلامؒ
		۲۴۱	مولانا تاج محمودؒ

صفحہ	مضمون	صفحہ	مضمون
۳۱۳	دامی بکیر شیخ مصطفیٰ سباعیؒ		
۳۱۴	شیخ محمد نصیفؒ		
۳۱۴	علامہ علوی مالکیؒ	۲۸۷	جہاد افغانستان کے چند حقانی شہداء
۳۱۵	شیخ ابو زہرہ مصریؒ		
۳۱۶	علامہ علال الفاسیؒ	۲۸۹	حق پرست حقانی شہداءؒ
۳۱۷	شیخ احمد تکروریؒ	۲۹۰	مولانا محمد اللہ قندہاریؒ
۳۱۸	شیخ محمد امین شنفیؒ	۲۹۱	مولانا شیراجان شہیدؒ
۳۱۹	شیخ الازہرؒ	۲۹۲	مولانا محمد ایوب قندہاریؒ
۳۲۲	علامہ تیسیر الطبیانؒ	۲۹۳	مولانا اصلاح الدین حقانیؒ
۳۲۳	ادیب اور شاعر	۲۹۴	مولانا عبدالحق شہیدؒ
۳۲۵	سید قطبؒ اور ان کے رفقاء کی شہادت	۲۹۵	مولوی محمد سرور ضیاءؒ
۳۲۸	مولانا عبدالمنان دہلویؒ	۲۹۷	مولانا باقی باللہ شہیدؒ
۳۲۹	مولانا محمد زکی کتفیؒ	۲۹۸	مولانا سید جان محمد عرف خاکی جانؒ
۳۳۰	آغا شورش کاشمیریؒ	۲۹۸	مولانا حافظ عبدالکریم حقانیؒ
۳۳۲	مولانا محمد عثمان فاروقیؒ	۲۹۹	مولانا محمد سعید حقانیؒ
۳۳۳	ابن انشاءؒ	۳۰۰	مولانا محمد نعیم حقانیؒ
۳۳۴	پروفیسر محمد حسن عسکریؒ	۳۰۰	مولانا عبدالوہاب حقانیؒ
۳۳۷	مولانا مامہر القادریؒ	۳۰۰	مولانا غلام محمد حقانیؒ
۳۳۹	علامہ عبدالعزیز الیمینیؒ	۳۰۱	مولانا احمد گل حقانیؒ
۳۴۰	مولانا محمد احسنیؒ	۳۰۴	مولانا فتح اللہ حقانیؒ
۳۴۲	مولانا اسحق جلیسؒ	۳۱۱	چند عرب شیوخ

صفحہ	مضمون	صفحہ	مضمون
۳۹۸	صدر جنرل محمد ضیاء الحق	۳۲۳	زعماء و سیاستدان اور چند دانشور
۴۱۱	چند ذاتی سانچے	۳۲۵	شاستری
۴۱۳	صدائے جانگاہ	۳۲۷	ڈاکٹر مارٹن لوتھر کنگ
۴۱۵	دادی اماں	۳۵۱	علامہ آئی آئی قاضی
۴۲۲	ہمشیرہ حضرت شیخ الحدیث	۳۵۳	لارٹ کینیڈی کا قتل
۴۲۳	قطعہ سال رحلت والدہ محترمہ مولانا سمیع الحق	۳۵۷	سکندر مرزا
	(از مرتب کتاب)	۳۵۸	سوئی کارنو
۴۲۵	چند نامور خوانین	۳۶۰	جمال عبدالناصر
۴۲۷	بیگم مولانا عزیز گل	۳۶۳	روسی آمر خروشیف
۴۳۰	اہلیہ محترمہ قاری محمد طیب صاحب	۳۶۵	میاں گل عبدالودود
۴۳۱	محترمہ امۃ اللہ نسیم	۳۶۶	بنگلہ بندھو (شیخ مجیب الرحمن)
۴۳۳	اسواخ و حوادث	۳۶۸	شاہ فیصل کی شہادت
۴۳۵	ہزاروں لاشیں	۳۷۵	قیادت کا فقدان
۴۳۸	سانحہ علی پور فراش	۳۷۸	چینی قوم کے لیڈر ماؤ
۴۴۱	افسوسناک حادثہ (منی کی آگ)	۳۸۲	ذوالفقار علی بھٹو تختہ دار پر
۴۴۳	اجتماعی خودکشی	۳۸۶	بھٹو اور مکافات عمل
۴۴۴	ایٹھو پیامیں قحط	۳۸۸	پابہ زنجیر بھٹو
۴۴۵	سانحہ بھوپال	۳۹۰	شاہ ایران
		۳۹۲	شاہ ایران
		۳۹۵	چودھری ظفر اللہ قادیانی



بیکان درد منداں ویکوین کار داری
 تب و تاب استنای دل یقرا داری
 چه غیر ترا از استیلا که فر و یکد ز پیسته
 تو بیکری گلی از بستم درت شاهوار داری

بِسْمِ اللَّهِ الرَّحْمَنِ الرَّحِيمِ

پیش لفظ

الحمد لحضرة الجلالة والصلوة على خاتمة الرسل
”کاروانِ آخرت“ احقر کے ان مضامین اور تحریری تاثرات کا مجموعہ ہے جو مشاہیر علماء، سیاسی زعماء، ادباء، شعراء، اساتذہ و مشائخ، معاصر قومی رہنماؤں، عالمی سیاستدانوں نامور سیاسی قومی اور ملی شخصیات کی وفات پر ماہنامہ ”الحق“ کے ادارتی صفحات کے لیے وقتاً فوقتاً قلمبند کیے گئے۔ یہ مضامین دنیا سے جانے والی شخصیات کے سوانح یا ان کے مفصل تذکرہ کے طور پر نہیں لکھے گئے اور نہ ان مضامین کو جاننے والوں کے سوانح اور کمالات کا مکمل تجزیہ سمجھا جائے۔ اس لیے کہ ان مضامین کا مقصد نہ کسی جاننے والے کا مکمل تذکرہ و سوانح ہوتا تھا اور نہ ”الحق“ کے ادارتی صفحات (جو عموماً ابتدائی تین صفحات ہوتے ہیں) اس کے متحمل ہو سکتے تھے بلکہ اکثر ایسا ہوتا کہ پرچہ کی اکثر کاپیاں مرتب ہو کر جا چکی ہوتیں۔ پہلی کاپی شذرات کے لیے رکھی ہوتی کہ اچانک کسی کے حادثہ انتقال پیش آ جانے پر مصروفیات، مشاغل اور اسفار کے باوجود عجلت اور رواروی میں ذہنی یادداشتوں، مشاہدات، قلبی احساسات اور تاثرات سے جو مضمون ابھرتا تھا اُسے بھی سمیٹ سمیٹ کر گنجائش صفحہ ڈیڑھ صفحہ میں سمونا پڑتا تھا تاکہ وفات پانے والوں کا ذکر خیر ہو جائے، انھیں خراج عقیدت پیش کیا جائے اور پس ماندگان کے لیے تعزیت ہو اور اگر کسی کی زندگی ظلم و ستم یا کفر و استبداد اور رعونت و جبر کا پہلو لیے ہوئے ہو تو اسے بھی مرقعِ عبرت کے طور پر سامنے لایا جاسکے۔ مگر بایں ہمہ اس کتاب میں بعض نامور شخصیات کے ایسے خد و خال، نقوش اور زندگی کی عمومی جھلک سامنے آگئی ہے جو سوانح نگاروں اور تذکرہ نویسوں کے لیے کارآمد ثابت ہوگی کہ بعض اوقات قلبی احساسات اور وقتی تاثرات پر مبنی مرثیاتی تحریروں سے وہ پہلو سامنے آ جاتے ہیں کہ کسی شخصیت کے

حالات و واقعات، ماحول اور زندگی کے عمومی رنگ کے لیے ضخیم ماحذ اور تذکرے بھی اتنے مدگار ثابت نہیں ہو پاتے۔

مجھے اس کا بھی اعتراف ہے کہ زیر نظر مجموعہ، علم و ادب اور تذکرہ و سوانح کے دفترِ گرانمایہ میں چند ہلکے پھلکے مضامین اور کم سواد صفحات کے اضافہ کے سوا کچھ بھی نہیں ماسوائے اس کے کہ ایک عظیم الفرصت پر اگندہ حال شخص کے پریشان خاطر کے عالم میں تاثراتِ غم و الم کو کاروانِ آخرت کے نام سے ایک لڑنی میں پرو دیا گیا ہے جس کے لیے مولانا محمد ابراہیم فانی مدرس دارالعلوم حقانیہ شکرپور کے مستحق ہیں جو میرے انکار اور تردد کے باوجود اس مجموعہ کی ترتیب کے لیے مہرِ سرِ اور پھر پچھلے دو ایک سال سے اس کی ترتیب و تالیف اور حواشی میں ضروری توضیح و تشریح کے کام پر لگے رہے۔ یہ اُن کے تالیفی سلسلہ کا نقشِ اول ہے۔ اللہ تعالیٰ ان کی خدا داد صلاحیتوں کو مزید اُجاگر فرمائے اور ان کی علمی، ادبی اور تالیفی زندگی کا بہترین آغاز ہو۔ بیس سال کے طویل عرصہ پر پھیلے ہوئے اس مجموعہ کتاب کے مندرجات، احساسات یا اظہارِ عبرت یا کسی کی مدح و قدح اور حُسن و قبح کے بیان میں کوئی غلطی، مبالغہ، افراط و تفریط یا اطراء و تنقیص کا امکان ہے ایسی کوتاہی پر حق تعالیٰ کے عفو و صفح اور جانے والوں کے وابستہ گان اور قارئین کے درگزر کا طالب ہوں کہ انسان ہوں وَمَا أَبْرَأُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي۔

وَبِاللّٰهِ التَّوْفِیْقُ وَهُوَ خَيْرُ رَافِقٍ

(مولانا) سمیع الحق صدر مؤتمر المصنفین
و مہتمم دارالعلوم حقانیہ اکوڑہ خٹک پشاور

صَوْتِ دَرائے کارواں

فنِ تاریخ کے ساتھ مسلمانوں کی گہری دلچسپی اور وابستگی کا اندازہ اس بات سے لگایا جاسکتا ہے کہ ہر دور میں مسلمان مؤرخین نے اس فن میں معتد بہا و خیرے کا اضافہ کیا ہے۔ اور ان کی یہ قلمی جولانیاں صرف تاریخِ اسلام تک محدود نہ تھیں۔ بلکہ انہوں نے غیر مسلم اقوام اور مدن و بلاد پر بھی اپنی پوری توانائیاں صرف کیں۔ بعد میں جب سیرت نگاری کا چرچا ہوا تو سیرتِ طیبہ پر تمام جزئیات سمیت ضخیم کتابیں منصہ شہود پر آگئیں۔ اور یہ سلسلہ تاہنوز جاری و ساری ہے۔ اس کے ساتھ مختلف سلاطین و ملوک اور خلفاء کے تذکرے بھی لکھے گئے۔ پھر جب علمِ حدیث کا رواج ہوا۔ اور روایتِ حدیث کیلئے فنِ اسماء الرجال کی ضرورت پڑی۔ تو مسلمان مؤرخین اور نابغہ روزگار محدثین اس اہم اور مہتمم بالشان کام کی طرف متوجہ ہوئے۔ اور علمِ اسماء الرجال کو ایسا امتیاز بخشا کہ آج تک دیگر اہل مذاہب اس کی نظیر پیش نہ کر سکے۔

رفۃ رفته علمِ اسماء الرجال نے ترقی کی۔ اور تاریخ مختلف شاخوں اور طبقات میں بٹ گئی۔ کسی نے علماء کا طبقہ لیا۔ کسی نے ایک مذہب اور ایک مسلک کے رجال پر تحقیق شروع کی۔ کسی نے ایک صدی کے اعظم اور نادرہ روزگار شخصیات پر کتابیں لکھیں اس طرح کئی ضخیم مجموعے منظرِ عام پر آئے۔ یہاں پر ان موسوعات اور تاریخ کے عظیم ذخیروں سے بخوف طوالت صرف نظر کیا جا رہا ہے۔ کیونکہ کتب سیرتوں یا کتب مغازی تاریخِ کمال ابن اثیر کا تذکرہ کیا جائے۔ یا البدایہ والنہایہ ابن کثیر کا۔ تاریخ طبری کو لے لیں یا تاریخ ابن خلدون کو۔ خطیب بغدادی کی تاریخ بغدادی سے بحث کریں یا علامہ اسماعیلی کی کتاب الانساب۔

حافظ ابن عساکر کی تاریخ دمشق کا ذکر ہو۔ یا حافظ سخاوی کی اعلان بالتوبخ سے بات شروع کریں۔ حافظ ابن حجر عسقلانی کی الدرر الكامنه کیلئے وقت نکالیں یا علامہ سخاوی کی الصنۃ اللامعہ کیلئے۔ ابن فرصون کی کتاب دیباج الذہب کو دیکھیں یا سبکی کی کتاب طبقات الشافعیہ کو شیخ قاسم قطلوبغا کی کتاب تاج التراجم الاحناف کو سرمہ نظر بنائیں یا ابن رجب کی طبقات خلائد الغرض تاریخی تصنیفات کا ایک دریائے ناپیدا کنار اور بحر موج ہے جس کے لئے عمر بکریاں اور حیات جاوید چاہئے۔

وفیات الاعیان کے نام سے علامہ ابن خلدون نے ایک عظیم تاریخ کی داغ بیل ڈالی۔ لیکن اس کا تعلق ہمارے اس زیر نظر وفيات سے نہیں۔ اس لئے کہ اس میں کسی کے مرحوم ہونے کے بعد اس کے حالات وغیرہ مرتب نہیں کئے گئے۔ بلکہ محض اس میں ان مذکورہ شخصیات کا تاریخی تذکرہ ہے۔ اس وجہ سے بجائے وفيات کے اس کو تاریخ ابن خلدون کہتے ہیں۔ پھر اس کے بعد باقاعدہ وفيات کے عنوان سے اردو زبان میں برصغیر میں اسکی ابتداء علامہ سید سلیمان ندویؒ نے اپنے مشہور و مشہرہ آفاق جریدہ المعارف میں کی۔ اور انتہائی اہتمام کے ساتھ یہ سلسلہ جاری رکھا۔ ایک تو آپ جس شخصیت پر تعزیتی شذرہ قلمبند کرتے وہ شخصیت اس قابل ہوتی۔ دوسری طرف مولانا کے سحر طراز قلم کی جادو نگاری اس پر مستزاد۔ چنانچہ اس دور میں اکثر حضرات اس بات کے متمنی ہوتے۔ کہ مولانا ہی کی زندگی میں ہماری موت آجائے۔ تاکہ مولانا ہم پر تعزیتی شذرہ سپرد قلم کریں۔ گو کہ ان تعزیتی شذرات کا مجموعہ آپ کی زندگی میں شائع نہ ہوا۔ لیکن یاد رفتگاں کے نام سے اس کی اشاعت کے بعد اس مجموعہ کو قبول دوام حاصل ہوا۔ اور ارباب علم و قلم اور اصحاب بصیرت نے اس کو حزنہاں اور سرمہ نور نظر کی طرح دیکھا۔ اور حلقہ علماء و اردو دان طبقہ سے داد تحسین و آفرین وصول کی۔ گو کہ اس کیلئے کسی کی داد و خراج تحسین کی چنداں ضرورت نہ تھی۔ اس لئے کہ علامہ کی تحریر خود اس کیلئے بہت بڑی داد ہے۔

حاجت مشاطہ نیست روئے دل آرام را

اسی طرح سید صاحب کے رفیق اور اسی مکتبہ فکر کے ایک اور نامور اہل قلم اور سحر طراز انشاء پرداز مولانا عبد الماجد صاحب دریا آبادی نے اپنے رسالہ صدق میں فیات کا سلسلہ اسی اہتمام سے جاری رکھا۔ اور ایسے دلکش و دلربا عنوانات اختیار کئے کہ بے ساختہ دل و دماغ اس کی طرف متوجہ ہو جاتے۔ چنانچہ آپ کے تعزیتی تذرات کا انتخاب فیات ماجدی یا نثری مرثیے کے نام مارکیٹ میں آچکا ہے۔ اس میں مضامین کی جدت، عناوین کی ندرت سے عیاں ہے۔ بطور نمونہ چند عنوانات پیش خدمت ہیں۔ اپنی والدہ ماجدہ کی وفات پر۔ ”ماں کے قدموں پر۔“ اپنی ہمشیرہ صاحبہ کیلئے۔ ”ہمشیر کی رخصتی۔“ اہلیہ محترمہ کیلئے۔ ”بوڑھی محبوبہ۔“ حکیم الامت حضرت تھانویؒ کیلئے۔ ”قطب الارشاد کا وصال۔“ مولانا عبد الماجد بدایونی کیلئے۔ ”ہمنام نامور۔“ علامہ سید سلیمان ندوی کیلئے۔ ”سید الطائفہ۔“ گاندھی جی کیلئے۔ ”شہید حق پرستی۔“ تصدق حسین خان شیرانی کے لئے۔ ”خوش نصیب گول کپر۔“ مولوی میر احمد علوی کیلئے۔ ”ایک گمنام نامور۔“ اور شفاء الملک حکیم عبد المجید کیلئے۔ ”طبیب کی فوت۔“ جیسے نادر و نایاب عنوانات منتخب کئے۔

ندوہ ہی سے سلسلہ چلا تو مفکر اسلام داعی کبیر مولانا علی میاں مدظلہ نے اپنے خامہ معجز رقم سے اپنے مخصوص طرز انشاء و انداز تحریر سے پرانے چراغ کے نام سے دو ضخیم جلدوں میں ایک عہد اور ایک تاریخ کو قلمبند کیا جس میں اپنے مشائخ و اساتذہ کی جدائی کا ماتم ہے۔ معاصرین اور اپنے احباب و متعلقین کی موت پر نوہم ہے۔ خاندان کے نامور افراد کی فرقت کا غم ہے۔ اور جس حسین ترتیب سے مولانا نے اس کو مرتب کیا ہے۔ وہ بذاتِ خود ایک بہت بڑی خدمت ہے۔

پھر اسی سلسلہ سے بزمِ رفتگاں کے نام سے ایک اور کتاب حال ہی میں شائع ہوئی ہے۔ نام سنا ہے، لیکن ابھی تک اس کے دیکھنے اور مطالعہ کا موقعہ نہیں ملا ہے۔ چونکہ اس کا مصنف بھی ندوۃ العلماء ہی کے ایک فاضل علامہ سید سلیمان ندویؒ کے سچے جانشین سید

صباح الدین عبدالرحمان مرحوم ہیں۔ اور جو کئی دقیق و ضخیم کتابوں کے مصنف ہونے کے ساتھ
المعارف کے ایڈیٹر بھی رہ چکے ہیں۔ لہذا مولانا کا نام ہی اسکی ثقاہت کی دلیل ہے۔ آفتاب
آمد دلیل آفتاب۔

اسی طرح ماضی قریب میں فاران کے ایڈیٹر مولانا ماہر القادری مرحوم کے تعزیتی شذرات
کا مجموعہ سنا ہے شائع ہوا ہے۔ جو کہ یقیناً ایک نیک فال ہے۔ اور اگر یہی سلسلہ اسی طرح
جاری رہا تو آئندہ نسلوں کیلئے ایک قیمتی سرمایہ محفوظ ہو جائے گا۔ اور عروس تاریخ کی مانگ میں قیمتی
موتیوں کا اضافہ ہوگا۔

زیر نظر کتاب کاروانِ آخرت اس کو نوائے سرودش یا القادری ہی سمجھے کہ بغیر ان
متذکرہ بالا کتابوں کے دیکھے بندہ راقم کے دل میں تین چار سال پہلے یہ داعیہ پیدا ہوا۔ کہ
استاذ محترم مولانا سمیع الحق صاحب مظلہ نے وفیات کے علاوہ الحق کے دیگر نقوش آغاز
کا مجموعہ بنام اسلام اور عصر حاضر شائع کرایا۔

چنانچہ میں نے مولانا سے عرض کیا کہ اگر ان تعزیتی نقوش آغاز کو کتابی شکل دی جائے۔
تو یہ تاریخ کا ایک حصہ بن جائے گا۔ اور قوم و ملت کو اس سے کافی فائدہ پہنچے گا۔ تو استاد
محترم نے فرمایا کہ مجھے تو فرصت نہیں۔ میں نے عرض کیا کہ میں اس کی ترتیب کیلئے تیار ہوں چنانچہ
انہوں نے ہامی بھر لی۔ اور انتہائی سست رفتاری سے اس پر کام شروع ہوا۔ اب الحمد للہ
خدا کے فضل و کرم سے یہ کتاب جو کہ کاروانِ آخرت کے نام سے موسوم ہے منصہ شہود پر
آگئی۔

الحق کا آغاز ۱۹۶۵ء سے ہوا تو ۲۳ سال یعنی تقریباً ربع صدی کا عرصہ اس کا پورا
ہونے والا ہے۔ اس کا مطلب یہ ہوا کہ کاروانِ آخرت میں جن سوانح و حالات کا تذکرہ
ہے۔ یہ بقول حفیظ جالندھری (آپ کی روح سے معذرت کے ساتھ) ع
یہ ربع صدی کا قصہ ہے دو چار برس کی بات نہیں
۱۔ اصل مصرعہ یوں ہے یہ نصف صدی کا قصہ ہے دو چار برس کی بات نہیں۔

اس دوران عالم اسلام یورپ مشرق بعید و مشرق وسطیٰ، الغرض عرب و عجم میں بڑے بڑے نامور علماء زعماء مشائخ سیاستدان لیڈر صحافی ادیب شاعر نقاد اور دانشور ہم سے جدا ہوئے اور مولانا نے وقتاً فوقتاً ان میں سے اکثر حضرات پر تعزیتی نوٹ اور اداریے لکھے۔ لیکن سچ بات یہ ہے کہ اگر استاذ محترم پوری یکسوئی اہتمام اور فرصت کیساتھ یہ دفتیات قلمبند فرماتے تو آج یہ نقشہ کچھ اور ہوتا۔ اور بجائے اس ایک کتاب کے دو تین جلدیں اس طرح کی مرتب ہو جاتیں۔

اب بھی ایسی شخصیات پر تعزیتی مضامین اور شذرات باقی ہیں جن کے استاذ محترم کے ساتھ خصوصی مراسم تھے۔ یا وہ آپ کے محسنین، علماء مشائخ فضلاء اور دوست یا صحافی برادری کے افراد میں سے تھے۔ چنانچہ شیخ الحدیث برکتہ العصر مولانا زکریا صاحب مولانا سعید احمد اکبر آبادی مولانا سید صباح الدین عبد الرحمان، مولانا امروٹی، مولانا عبد الحلیم اثر، ڈاکٹر شیر بہادر خان پنی، حتیٰ کہ اپنی والدہ محترمہ اور اسی طرح بیسیوں حضرات آپ کی نگارشات قلم سے محروم رہے۔ فاری اللہ المشتکی۔

جیسا کہ پہلے عرض کیا جا چکا ہے کہ الحق میں دفتیات کیلئے کوئی خاص اہتمام نہ تھا۔ بس کیف ما الفقار کوئی حادثہ پیش آیا۔ کسی بزرگ شخصیت کا انتقال ہوا۔ تو مولانا محترم نے اس پر افراتفری کے عالم میں چند سطوری سپرد قلم کیں۔ بعض اوقات تو ایسا بھی ہوتا کہ پرچہ پریس میں ہوتا صرف اداریہ کیلئے دو ایک صفحے چھوڑ دئے جاتے۔ اسی دوران کسی شخصیت نے داعی اجل کو لبیک کہا۔ چاہئے تو یہ تھا کہ اس کے مقام و مرتبہ کے لحاظ سے اس پر بشرط وجود مواد تفصیل کے ساتھ کچھ لکھا جاتا۔ لیکن وہاں پر محدود صفحات کی تنگ دامنی تفصیلی تذکرہ سے مانع ہو جاتی یا نقش آغاز کا کچھ حصہ لکھا گیا ہے۔ اس دوران پتہ چلا کہ فلاں عالم یا فلاں بزرگ یا فلاں استاد یا فلاں لیڈر کا انتقال ہوا ہے تو پھر اس کیلئے مواد تلاش کرنا پڑتے۔ اور اگر فرصت ہوتی تو پھر تفصیل کے ساتھ اس پر کچھ لکھا جاتا۔

الغرض یہ تمام شذرے اور نقوش آغاز باستثنائے چند کے اس افزائشی اور
عظیم الفرصتی کے عالم میں لکھے گئے ہیں۔ اور بعض تو دورانِ سفر گاڑی میں بیٹھے بیٹھے
ضبط تحریر میں آئے ہیں۔ اس میں اگر کسی کے شایانِ شان تذکرہ نہیں یا اس کے مناسب
حال تفصیل نہیں۔ تو اس میں قصور و ارادہ کی کوئی دخل اندازی نہیں۔ بعض مقامات پر تو
ایسا بھی ہوا ہے کہ مولانا محترم نے ایک شذرہ کیساتھ لکھا "جاری ہے"۔ لیکن پھر فرصت
نہ ملی۔ اور وہی مضمون ادھورا رہ گیا۔ یہ تمام اسی افزائشی کی کرشمہ سازیاں ہیں۔

حضرت الاستاذ مظلّم کے اشہبِ قلم کی جولانی، فاضلانہ و ناقدانہ خامہ کی سحرکاری
اور عالمانہ و ادیبانہ کلک کی روانی سے کون واقف نہیں۔ ہزاروں صفحات پر مشتمل الحق کے
نقوشِ آغاز اس پر شاہِ عدل ہیں۔ ان صفحات میں آپ کو ایک طرف حالاتِ حاضرہ،
مسائلِ دینیہ اور وقائعِ ملیہ پر تبصرہ ملے گا۔ تو دوسری جانب ادبی پواشنی سے ذوق و
وجدان کے کام و دہن کو بھی تسکین اور حلاوت ملے گی۔ چنانچہ آپ کے ادبیات و
شذرات پر مشتمل کتاب اسلام اور عصر حاضر جب منصفہ شہود پر جلوہ گر ہوئی۔ تو نہ صرف
علمی دنیا میں اس کا زبردست خیر مقدم کیا گیا۔ بلکہ ادبی اور صحافتی طبقہ نے بھی اس کو
از حد سراہا۔ اور حقیقت یہ ہے کہ مولانا کا معجز رقمِ قلم خشک سے خشک موضوع میں
بھی ادبی طراوت اور علمی تازگی پیدا کرتا ہے۔ اس انداز سے کہ قاری کو وقت اور وقت کا
احساس نہیں ہوتا۔ اور دورانِ مطالعہ قاری کے دل و دماغ پر آپ کی جولانی قلم کی گرفت
پوری طرح حاوی رہتی ہے۔ بس یہی آپ کے براقِ خامہ کی معراج ہے۔

سید ابو عاصم ایڈوکیٹ صاحب یادِ رفتگاں کے مقدمہ میں رقمطراز ہیں۔ کہ
”یہ مضامین یوں تو گونا گوں حیثیت سے اہم ہیں لیکن میرے نزدیک اسکی تاریخی و ادبی
حیثیت زیادہ نمایاں ہے۔ یہ نہ صرف سید صاحب کے سحر نگار قلم کا نمونہ ہے۔ بلکہ ان
حروف کی تہ میں مصنف کے رفیقِ قلب، محبوبِ دل اور مفکرِ دماغ کے گہرے نقوش
ہیں۔ وہ نقوش جو دل سے نکلتے ہیں اور دل میں بیٹھ جاتے ہیں۔ یہ اور ان ادب و انشاء

کے انمول جواہر پارے تاریخ و سوانح کے قیمتی شہ پارے اور مصنف کے وسیع قلب اور وسیع دماغ کا نگار خانہ ہے۔ اس مجموعہ میں ہندو بھی ہیں مسلمان بھی۔ عیسائی بھی ہیں، یہودی بھی۔ ہندوستانی بھی ہیں اور انگریز بھی۔ مصری بھی ہیں اور ترکی بھی۔ ان میں حج بھی ہیں بیسٹر بھی۔ عالم بھی ہیں، مسٹر بھی۔ پیر بھی ہیں فقیر بھی۔ شاعر بھی ہیں اور خطیب بھی، سیاستدان بھی ہیں اور ادیب بھی غیر بھی ہیں عزیز بھی۔

بحسنم ہی رہا رک زیرِ نظر مجموعہ کاروانِ آخرت پر بھی صادق آتا ہے۔ کیونکہ اس کتاب میں اگر ایک مشائخ و علماء زعماء ملت و فضلاء مثلاً شاہ عبدالقادر رائے پوری شاہ عبدالغفور عباسی، سید عطاء اللہ شاہ بخاری، قاری محمد طیب صاحب قاسمی، علامہ شمس الحق افغانی، شاہ فیصل اور صدر ناصر جیسے اعظم رجال ہیں۔ ان کی جدائی پر ماتم اور ان کی موت پر نوحہ ہے۔ تو دوسری طرف خرد شیخ جیسے دہریہ، شاستری جیسا کٹر سنڈ اور سر ظفر اللہ جیسے ملحد و زندقہ کا تذکرہ بھی ہے۔

کاروانِ آخرت نہ صرف ایک تاریخی دستاویز ہے۔ بلکہ یہ ایک ادبی فن پارہ اور صنائع و بدائع اور تلمیحات سے بھرپور مرصع بھی۔ چنانچہ اس میں اکثر شذرے بطور قند کمر بار بار پڑھنے کے قابل ہیں۔ مثلاً حکیم الاسلام قاری محمد طیب، علامہ شمس الحق افغانی، مولانا عبدالحکیم صدر المدرسین، مولانا سلطان محمود ناظم دارالعلوم حقانیہ اور اسی طرح مولانا غلام غوث ہزاروی پر جو قلبی تاثرات مولانا محترم نے صفحہ قرطاس پر بکھیرے ہیں، اپنے ساتھ قاری کو بھی ایک نئی کیفیت سے سرشار کرتا ہے۔ خرد شیخ و بھٹو، ماورے تنگ اور شاہ ایران و سکندر مرزا کے بارے میں جس انداز سے مولانا نے قرآنی تلمیحات پیش کی ہیں وہ آپ کے کلک زرنکار کی سحر کاری ہے۔ اسی طرح کینڈی اور لوہتر کنگ کے قتل کے پس منظر میں یورپ کے کھوکھلے پن اور مغربی تہذیب پر جس حکیمانہ طریقے سے تیشہ زنی کی ہے، گویا نوکِ قلم سے نشتر طرازی کا کام لے رہے ہیں۔ یہ دونوں شذرے نہ صرف کینڈی و لوہتر کنگ کے قتل پر اظہارِ غم ہے۔ بلکہ ایک گونہ مغربی تہذیب و

تدرن پر ایک نوخیز اور اس کے منہ پر ایک طمانچہ ہے ۔

کاروان آخرت کی ترتیب کچھ اس انداز سے دی گئی ہے کہ سب سے پہلے مثلاً علماء و مشائخ عظام ہیں ۔ ان میں فرق مراتب کا لحاظ نہیں کیا گیا ہے ۔ بلکہ بلحاظ ماہ و سن وفات ان کو ترتیب دی گئی ہے ۔ اسی طرح دوسرے عنوانات میں بھی یہی طریقہ اختیار کیا گیا ہے ۔

بعض حضرات کے تذکروں کی مناسبت کیساتھ ان کی مجالس ان کے ساتھ ملاقات اور ان کے ملفوظات کا بھی اضافہ کیا گیا ہے ۔ چنانچہ شاہ عبدالغفور عباسی کیساتھ حضرت استاد محترم کی طویل مجلس اور آپ کے ملفوظات دئے گئے ہیں حکیم الاسلام قاری محمد طیب صاحب قاسمی کے تعزیتی نقش آغاز کیساتھ مدیر الحق کا انٹرولر بعنوان قاری محمد طیب قاسمی سے ملاقات برائے افادہ عام شامل اشاعت کیا گیا ہے ۔ علامہ یوسف بنوری کیساتھ مدیر محترم کے سفر حج کی چند یادیں کا بھی تذکرہ آیا ہے ۔ اسی طرح شاہ ایران و شاہ فیصل اور ذوالفقار علی بھٹو کے ساتھ ان کے متعلق دیگر ذرائع بھی شامل اشاعت ہیں ۔ تاکہ قارئین کی معلومات میں اضافہ ہو اور اس پس منظر و پیش منظر سے پوری طرح لطف اندوز ہوں ۔

آخر میں اس طویل خامہ فرسائی پر معذرت کیساتھ اور اس دعا کے ساتھ قارئین سے خلعت کی اجازت چاہتا ہوں کہ اللہ تعالیٰ اس زیر نظر کتاب کو ہمارے متاع گمشدہ کے حصول اور عظمت یافتگی کی واپسی کیلئے مشعل راہ بنائے ۔

سرورِ رفتہ باز آید کہ نہ آید
نسبے از حجاز آید کہ نہ آید
سہ آمد روزگارے این فقیرے
دگر دانائے راز آید کہ نہ آید

میں نے کم یہ کہ "میں ہم سب میں، یہ فطرت الرجال کی مختصر زبانیں ہوتی ہیں۔
 ورنہ یہ "اکامی" متنازع کارواں جاتا رہا
 کارواں سے دل سے احساس نہیں، یہ بتاتا رہا

العبد الجانی!

محکم الدین (نورانی)
 دارالعلوم حقانہ، کورہ خشک
 ۱۰ محرم الحرام ۱۴۰۹ھ

نغمہ ہائے غم کو بھی اسے دل غنیمت چاہیئے
 بے صدا ہو جائے گا یہ سارے مستی ایک دن

غالب



یاس و حسرت کی فضا چھائی ہوئی ہے چاروں
 برقِ غم سے مضطرب احساس کا خمیہ ہے آج
 نالہ اندوہ ہے ہر بانگِ مرغانِ سحر
 نوٹہ فریاد ہر آہنگِ جان و تن ہے آج

فانی

امیر شریعت سید عطاء اللہ شاہ بخاریؒ

یادِ ماضی ۰ اُن کے باتیں

رورہی ہے آج ایک ٹوٹی ہوئی مینا سے
کل تک گردش میں جس ساقی کے پیمانے سے
رمضان المبارک ۱۳۷۸ھ کا زمانہ کتنا پر کیفیت اور پُر لطف تھا، اور کتنے حسین و جمیل تھے
زندگی کے وہ چند ایام جو لاہور کے بقیۃ السلف حضرت شیخ التفسیر مولانا احمد علی صاحب مدظلہ
کی صحبت میں گزرے، ایک طرف رمضان کا مبارک مہینہ پورے برکات سے سراپہ لگن و دوسری
طرف صبح و شام حضرت الاستاذ مدظلہ کے درس میں قرآن مجید کے علوم و معارف کا ذکر و مذاکرہ،
روحانی فیوضات کی ہر طرف باریش پوری فضا روحانیت میں بسی ہوئی تھی اور مجھ جیسے
نامہ سیاہ پر اگندہ خاطر انسان کو بھی چین و سکون کی دولت نصیب تھی۔ زہے نصیب، ایک
مرد کامل اور شیخ کے حواریں قیام و سکونت اور خصوصی تفقوتوں کی دولت حاصل ہو رہی تھی۔
نظر میں ہے اب تک وہ رنگین زمانہ نشیلا نشیلا سہانا سہانا

۱۔ سن ولادت: ۱۳۰۱ھ ربیع الاول ۱۳۱۱ھ مطابق ۱۸۹۱ء

وفات: بروز ۲ شنبہ ۹ ربیع الاول ۱۳۸۱ھ مطابق ۲۱ اگست ۱۹۶۱ء

۲۔ عشق و محبت اور عقیدت و دار فک کی نسیم کوثر میں درج ہوئی یہ تحریر مولانا نے محترم نے الحق کے اجراء
سے قبل ۱۹۶۱ء میں ہفت روزہ پیام اسلام کلاہور کے "امیر شریعت نمبر" کے لیے زیر تعلیم کی تھی۔ اسی مذاہبت
سے گویا یہ مضمون زیر نظر کتاب "کاروانِ آخرت" کے لیے نقطہ آغاز ہے۔ اب بشکر یہ پیام اسلام "شریکِ شاعت" (۴۴)

۸ رمضان المبارک کو ایک دن حوض پر وضو کر رہا تھا، عصر کی جماعت ہو چکی تھی اور وضو سے فارغ ہو کر بیچھے مڑا، کچھ مبہوت سا رہ گیا، حضرت امیر شریعت سید عطاء اللہ شاہ بخاری علیہ الرحمۃ دو تین افراد کا سہارا لیے گرتے تھے متھے کھڑے ہیں۔

پُرسش سامراج کو لٹکارتے ہوئے اس ضیفم اسلام کی چال میں لڑکھڑاہٹ تھی۔ وہ مہیب اور پُر وقار و جہیمہ پہرہ جس کے خدو خال میں کسی یورپین عیسائی افسر نے (حضرت عیسیٰ مسیح السلام کی جھلک دیکھی تھی اور جس نے اُس وجہیہا فی الدنیا والآخرۃ پیغمبر کا اسٹیجو اور تمثیل اس بار عیب چہرے کو قرار دیا تھا، اب ایک منحنی لاغر ڈھانچہ تھا مگر پھر بھی اس کا رُداں رُداں اس سکون و طمانیت، جلال و وقار میں بسا ہوا معلوم ہو رہا تھا جس کا جلوہ صرف حق تعالیٰ کے مقربین میں ہوتا ہے اذاد اذ ذکر اللہ (الحیث) حیرت گھبراہٹ کے لئے تجلے جذبات لیے آگے بڑھا، مصافحہ کیا۔ چند لمحے بعد پہچانا، فرمایا استمع ہو، پیار سے سینے سے لگایا۔ ابھی مولانا لاہوری مدظلہ اپنے کمرہ میں تشریف نہیں لائے تھے اور نہ ان کو شاہ جی کی اطلاع ہوئی تھی۔ اس لیے میں شاہ جی کو اپنے کمرے میں لے گیا۔ فرمایا چٹائی پر ہی بستر بچھاؤ، لیٹ گئے۔ برادر محترم مولانا شیر علی شاہ مدرس دارالعلوم حقانیہ میرے رفیق سفر و قیام تھے ہم نے جلدی جلدی پاؤں اور کمر دبانا شروع کیا۔ ہم نے کہا حضرت، صحت بہت گر گئی ہے، فرمانے لگے ہاں! آخر گرنا ہے بقا صرف اللہ تعالیٰ کو ہے۔ اتنے میں مولانا لاہوری تشریف لائے۔ دونوں بزرگ جس والہانہ شوق اور محنت سے قرآن السعیدین کے اس دلکش نظارے کا تصور اب بھی دل و دماغ کو عجیب فرحت بخشتا ہے۔ چند لمحوں کے لیے فضا ساکت اور خاموش تھی۔ اور پھر حضرت لاہوری انہیں ساتھ ہی اپنے کمرے میں لے گئے اور میں اس خیال سے سرشار تھا کہ اس عارضی مستقر کو ایک بطل جلیل کے چند ساعات نزول کی سعادت حاصل ہوئی۔ مجھے خوب یاد تھا جب حضرت قدس سرہ العزیز دارالعلوم حقانیہ کے

سالانہ جلسوں میں تشریف لایا کرتے تھے تو پشاور کی قہوہ چائے کو بہت پسند فرماتے تھے۔ میں نے یہاں بھی عشار کے بعد قہوہ تیار کرانے کی اجازت مانگی، بخوشی قبول فرمایا مگر ذیابیطس کی وجہ سے میٹھا نہ کرنے کی ہدایت کی، قہوہ چائے تیار کر کے پیش کی، بڑے شوق سے نوش فرمائی۔ حضرت لاہوریؒ کچھ دیر بیٹھ کر دولت خانہ تشریف لے گئے۔ ہم نے حضرت شاہ جی کو حضرت لاہوری کے بے پناہ اشتغال اور بھران کی صحت کے گرنے جلنے کا ذکر کیا۔ فرمایا جی ہاں اس معرکہ کو میں نہیں نہیں حل کر سکا۔ میں اور گھروا کئی پہروں سوچتے ہیں کہ یہ بدر خدا کرتا کیا چھ ہے اور کھانا کیا ہے۔ ہم ان کا کھانا تولتے ہیں اور بھران کے شب و روز عظیم مشاغل کو دیکھتے ہیں، فرمایا ہاں ان لوگوں کا معاملہ ہی اور ہے۔ ان کی زندگی کا دم خم ان اشتغال و مصروفیات سے ہے۔ یہ اگر آرام کریں (تو) پھر رہی اسی صحت بھی جواب دے دے۔

آپ رات گئے تکر، نوش طبعی، ظرافت و حکمت، عبرت و معرفت کے انمول موتی بکھیرتے ہے کہ کبھی مجلس کشت زار و عرفان بن جاتی اور کبھی حاضرین درد و یاس کی گہرائیوں میں ڈوب جاتے، اب شاہ جیؒ پورے جوہن میں تھے اور برادر محترم صاحب سزا دہ مولانا عبید اللہ انور فرما رہے تھے کہ شاہ جیؒ پھر وہی شاہ جیؒ ہیں ضعیف و اضمحلال کے سارے آثار مٹ گئے، اور چہرے میں سرخی اور نور کی وہی لہریں دوڑنے لگیں۔ حضرت لاہوریؒ کی اس قیام گاہ میں چند اجاب کی اس محفل میں شاہ جیؒ نے علوم و حکم، طنز و مزاح، پیار و محبت کے وہ بھول نہ چھادر کیے جس سے دن و دراز میں فرحت اور انبساط اور پھر حیرت و عبرت کی کتنی موجیں مضطرب ہوئیں اور پھر دب گئیں۔ کل تک جب وہ مجلس یاد آتی تو فرحت و اتہاج کا باعث بنتی، اور اب جب سوچتا ہوں تو سواہن روح ہے۔

لہ و لنعم ما قبل ے و ذکرک للمشتاق خیر شراب

و کل شراب دونہ کسر اب

لہ و لنعم ما قبل ے میرے ذوق رنگ و بو کو نہ بدل سکی اسیری

پھر وہی چین کی باتیں وہ سے یادِ آشیانہ
(موت ہے)

اب رات ڈھل گئی تھی اور مجلس برخواست ہوئی، اس سیاہ کار کو حکم ہوا سمیع اپنا بستر یہاں اٹھا لاؤ، بستر اٹھا کر لایا اور شاہ جی کی چارپائی کے ساتھ اُس مسند پر بچھایا جس پر مخدوم العلماء و المسلمین حضرت مولانا لاہوری تنہائیوں میں مشغول ہوتے ہیں اور جلتوں میں جہاں سے رشد و ہدایت کے خزانے تقسیم ہوتے ہیں۔ ابھی میری آنکھ لگی تھی کہ بڑھاپے، فالج، ذریا بیطس کا شکار یہ ضعیف مجاہد بے پاؤں اٹھا، جب میری آنکھ کھلی تو یہ مردِ مؤمن میرے سر پر مصلے پر بیٹھے اپنے رب کے ساتھ مصروفِ عجز و نیاز تھا، دنیا رما فیہا سے بے پروا، عشقِ الہی اور سوزِ درون میں مستغرق، ”قُرْآنِ مَعْنٰی فِی الصَّلٰوۃ“ میں نے بستر سے اٹھنا چاہا۔ سختی سے منع کیا فرمایا سو جاؤ تمہیں سحری کیلئے بھی اٹھنا ہے اور پھر دن کو درس میں شریک ہونا ہے۔ تعمیلِ حکم لازمی تھی، لحاف میں منہ پیٹ لیا مگر عشقِ رسولؐ اور یادِ الہی سے معمور سینہ پر سے زور سے لے اُڑ گیا۔ کاذبِ القدر کا نظارہ پیش کر رہا تھا۔ بد قسمتی ہوئی اگر اس موقع کو غنیمت نہ جانتا اٹھا اور دُعا کے لیے درخواست پیش کر دی۔

اس رات وہ خصوصی توجہات و شفقتیں نصیب ہوئیں جو مدتِ مدید کی تنافوں اور آرزوؤں سے بھی شاید نصیب نہ ہوتیں۔

میں نے ایک بزرگ سے لاہور کے بارہ میں کچھ اشعار سنے تھے جن میں ایک یاد ہے اور شاہ صاحبؒ فرمانے لگے سمیع! میں تمہیں آج ایک حقیقت کا اظہار کر رہا ہوں شاید ملاقات ہو یا نہ ہو کیونکہ میں تو اب جا رہا ہوں میں نے زندگی بھر کسی کی ذات کے بارہ میں مال و متاعِ عزت و آبرو کی بُرائی کا تصور بھی نہیں کیا، الحمد للہ میں اس صفائی کا اثبات کر سکتا ہوں۔ پاؤں دبانے کے دوران میں نے کہا کہ یہ پاؤں حضرت شیخ الاسلام البکیر مولانا ابنِ عبدِ الرحمتہ نے دبانے تھے تو ہم یہ سواؤ کیسے حاصل نہ کریں، فرمایا: لَا حَوْلَ وَلَا قُوَّةَ اَسْتَغْفِرُ اللّٰہَ اِیْسَانًا کہیں۔ لے ہانڈی کے آہٹے کی آواز۔ بعض روایات میں لے ازیز کا نیزا المرجل کے الفاظ آتے ہیں (وَرَجُلٌ)

پھر سوچ میں ڈوب کر انگلی دانتوں میں دبا گئے، اور آہ بھرتے ہوئے فرمایا
 سب چلے گئے، حضرت مدنیؒ نے بھی رخصت فرمائی صرف میں اس قافلہ کا تنہا
 سپاہی رہ گیا ہوں۔ اللہ بھی ایک اس کا رسولؐ بھی ایک اور آج اس پوری دنیا
 میں کہیں بھی تنہا ہوں۔

میں نے حضرت علامہ انور شاہ کشمیریؒ کے بارہ میں پوچھا کہ حضرت نے اُن سے کیا
 حاصل کیا؟ شاہ مجھے فرمائے۔ اگر میں نے ان سے بہت کچھ حاصل کیا، میں نے جو
 کچھ پایا ان کے مجذوبوں کا صدقہ ہے۔ اس پورے ہندوستان میں میں نے ایسے
 دو چہرہ حسین چہرہ وہمال و جمال کے بزرگ نہیں دیکھے۔ ایک رات دیوبند میں تقریر
 کر رہا تھا کہ لاوہ فرمایا، جملہ علم و معرفت کے اس مرکز میں ان کے سامنے تقریر کی کیا مجال
 تھی، میں نے انکار کیا تو فرمایا تمہیں تقریر کرنا پڑے گی اب حکم سے سرتابی کی مجال کہاں تھی
 تقریر عشاء کو شروع ہو کر رات کے تین بجے تک جاری رہی حضرت شاہ صاحب کشمیریؒ
 کو سہی پر تمام رات ایک ہی ہیئت میں پاؤں پر رکھ کر بیٹھے رہے پورے چھوٹے سنتے رہے
 اور برابر اُسو جاری رہتے، حالانکہ تقریر بھی ”وراثت“ جیسے خشک موضوع پر تھی اور پھر
 اختتام پر بے تحاشا دعائیں دیں۔ رہا ان کا درس تو وہاں ہم جیسوں کی رسائی
 کہاں تھی۔ حضرت مفتی محمد حسن صاحب مدظلہ رحمہ اللہ میرے اُستاد ہیں بڑے
 معقولی اور فلسفی، لیکن جب شاہ صاحب کشمیریؒ کے درس میں شریک ہوئے تو فرمانے
 لگے کہ جہل کا اعتراف لے کر ان کے درس میں شرکت کرنا پڑی، تو وہاں ہم جیسوں کی
 کیا مجال انتہی۔

دوران گفتگو میں انہوں نے حضرت شاہ صاحب علیہ الرحمۃ کے ان کے ہاتھ بیعت
 کرتے اور انہیں امیر شریعت منتخب کرنے کے واقعہ کو بھی بیان فرمایا۔ نیز اس ضمن میں
 فرمایا کہ میں نے زرگی میں تین افراد کو نماز پڑھتے دیکھا، خشوع و خضوع میں ڈوبی ہوئی نماز
 ایسا معلوم ہوتا تھا کہ پڑھنے والے تڑپ تڑپ کر مھیک مانگ رہے ہیں، عاجزی اور
 ذلت ان کے ہر پرچہ سے نمایاں ہوتی تھی۔ ایک علامہ انور شاہ علیہ الرحمۃ کی نماز

ایک سردار ابواسلمہ کی راز کی نماز تیسرا نام غالباً پیر مہر علی شاہ علیہ الرحمۃ فرمایا۔
 دوران گفتگو میں ایک تہذیبیاد امیری ایسی قنوط کی حد تک پہنچ گئی ہے اور میری قنوط
 انکشاف حقیقت ہوا کرتی رہے کہ یہ لوگ سونے کے بعد میرے دفنانے کی اجازت بھی
 دیں گے یا نہیں۔ نزلی کے آخری ادوار کے یہ ملتان کا انتخاب۔ اس کے بارہ میں
 فرمایا کہ یہ ایک مجذوب کی دعا کا نتیجہ معلوم ہوتا ہے۔ واقعہ یہ ہوا کہ تقسیم۔ یہ قبل ملتان کے
 ایک بہت بڑے اجتماع میں تقریباً کر رہا تھا کہ اتنے میں مجمع سے ایک شخص اٹھ کھڑا ہوا
 اور چیخ مچا کر رونے لگا اور ہاتھ اٹھا کر دعا کرنے لگا کہ: ”شاہ! استدیرا ایٹھے
 مزار بنظر اوست“ یعنی خدا یہاں تیرا مزار بنا دے۔ میں نے کہا کہ رہا بابائی کہ ترں مجاور
 بیٹر جاوے (یعنی کیونکہ تم اس کے مجاور بن جاؤ۔ بات آئی گئی مگر اس قلندر کی دعا مقبول
 معلوم ہوتی ہے۔۔۔“ عشائے کے بعد مولانا شیر علی شاہ صاحب نے کہا ہے

تمتع من شمیم عواد نجدٍ فما بعد العیدۃ فمن عواذ

فرمایا تین بار اساتھی بڑا خطرناک معلوم ہوتا ہے، اس نے شاعری شروع کر دی۔
 پھر ایک سردار آہ کھینچی اور فرمایا: ”ہاں شمع ہر رنگ میں جلتی ہے سحر ہونے تک۔“
 ایک ساتھی نے جوتے اٹھانے کی کوشش کی، آپ نے منع کیا اور فرمایا ”اگر خواہ مخواہ اٹھانا
 ہے تو مجھے اٹھاؤ تب دیکھوں، دوچھٹا نہ جوتے اٹھا کر خوش ہوئے کہ شاہجی کا احترام کیا۔“
 بہر حال سعادت اور مسرت سے بھر پور یہ ایک سہانی رات تھی جو زندگی میں نصیب
 ہوئی جس کی یادیں تاجین حیات دل و دماغ پر نقش رہیں گی۔

۱۔ سابق مدرس دارالعلوم حقانیہ حالاً مقیم مدینہ منورہ۔ (مرتب)

۲۔ نجد کے گل نرگس (کاوشیم) کی خوشبو سے فائدہ اٹھاؤ۔ کیونکہ شام کے بعد یہ بھول نہیں ہوگا۔ (۲)
 ۳۔ تفصیلی سوانح کے لیے ملاحظہ ہو: سید عطاء اللہ شاہ بخاریؒ: از شورش کاشمیریؒ

بہت بڑے مسلمان: از حافظ عبدالرشید ارشد۔

حیات امیر شریعت: از جانب از مرزا۔ (مرتب)

مولانا محمد بدر عالم میرٹھی رحمۃ اللہ علیہ

مدینہ طیبہ کے ایک مکتوب سے معلوم ہوا کہ حضرت علامہ الحدیث الشیخ محمد بدر عالم میرٹھی مہاجر مدنی کا طویل علالت کے بعد مؤرخہ ۲۸ اکتوبر ۱۹۹۵ء بمطابق یکم رجب بروز جمعرات انتقال ہوا۔ دوسرے دن نماز جمعہ کے بعد مسجد نبوی میں نماز جنازہ ادا کی گئی اور جنت البقیع میں بالکل اہلیت کی قبور کے قریب ان کو دفن دیا گیا۔

مولانا مرحوم نے اپنی زندگی علوم نبویہ بالخصوص علم حدیث کی خدمت و اشاعت میں صرف کی۔ وہ حضرت علامہ انور شاہ کشمیری رحمۃ اللہ علیہ کے اجلہ تلامذہ میں سے تھے فیض الہائی شرح بخاری (چار جلدوں میں) کے ذریعہ انہوں نے حضرت شاہ صاحب کے امائی درس کو مرتب و محفوظ کیے کے علمی دنیا پر عظیم احسان کیا۔ ان کا دوسرا عظیم کارنامہ ترجمان السنۃ کی تالیف ہے جس میں آپ نے نئے تقاضوں کی روشنی میں احادیث کے تراجم کی از سر نو ترتیب و تبویب اور اردو زبان میں نہایت محققانہ تشریح کا التزام فرمایا جس کی کئی جلدیں شائع ہو چکی ہیں مگر افسوس کہ علالت کی

لئے وطن میرٹھ تھا، ۱۳۱۶ھ میں بایوں میں پیدا ہوئے۔ ۱۳۲۲ھ میں مدرسہ ہر انعم سہارنپور سے حدیث کی تکمیل کی اور اسی سال وہاں معین المدرس مقرر ہوئے۔ دوبارہ دورہ حدیث کے لیے دیوبند تشریف لے گئے اور ۱۳۳۹ھ میں صبح بخاری حضرت شاہ انور شاہ کشمیری رحمۃ اللہ علیہ سے پڑھی ۱۳۴۲ھ میں دیوبند میں تدبیری خدمات انجام دیئے گئے ۱۳۴۶ھ میں شاہ صاحب کے ساتھ ڈابھیل چلے گئے ۱۳۶۶ھ میں مدرۃ المصنفین سے وابستہ ہوئے جہاں آپ نے ترجمان السنۃ جیسی ضخیم کتاب کو مرتب کیا۔۔۔ تقسیم ہند کے بعد پاکستان آئے، یہاں سے عشق نبوی کی ترپ نے انہیں مدینہ منورہ پہنچا دیا۔ بالآخر طویل علالت کے بعد یکم سب ۱۳۸۶ھ کو جان جان آفریں کے سپرد کر کے جنت البقیع میں آسودہ خواب ہوئے۔ بیعت کا تعلق مولانا خلیل احمد بیہٹوں اور جہاں اس کے بعد مفتی عزیز الرحمن اور مولانا قادی محمد اسلمی سے رہا۔ (مرتب)

وجہ سے اس کتاب کی تکمیل نہ ہو سکی۔ تقسیم ہند کے بعد آپ نے مدینہ طیبہ ہجرت کی اور بالآخر سنت کے اس ترجمان کو صاحب سنت علیہ السلام کے قدموں میں جگہ ملی۔ زندگی کے آخری کئی سال بستر علالت پر گزارے۔ فالج اور ضعف کی وجہ سے خود کروٹ بھی نہ بدل سکتے تھے مگر پھر بھی آخر دم تک ارشاد و اصلاح، وعظ و تبلیغ بلکہ درس قرآن و حدیث تک کا سلسلہ جاری رہا۔ بہت بڑے عالم فاضل، مناظر محدث اور مصنف ہونے کے علاوہ آپ سلسلہ نقشبندیہ مجددیہ کے شیخ بھی تھے، اور زندگی کے آخری دور میں پاک و ہند اور عرب ممالک کے علاوہ افریقی ممالک کے حجاج و زائرین نے خاص طور پر آپ سے روحانی فیض پایا۔ حضرت کے وصال کے بعد مدینہ طیبہ میں اب صرف جامع شریعت و طریقت مولانا عبد الغفور عباسی مہاجر مدنی کی مجلس علم و عرفان ہی رہ گئی ہے۔ حضرت مولانا بدر عالم میرٹھیؒ کے وصال سے علم و معرفت کی دنیا میں بہت بڑی خلا محسوس کی جائے گی۔ رضی اللہ عنہ وارضاه و بوء اللہ ضریحہ و نور اللہ برہانہ۔ آمین

الحق
دسمبر ۱۹۴۵ء



مولیت عبدالرحمن صاب کا پیلوئی

پرچہ الحق تکمیل کے آخری مراحل میں تھا کہ غیبت علم و عمل، محدث وقت، نقیہ بے بدل، شیخ العصر، جامع شریعت و طریقت، بقیتہ السلف حضرت شیخ الحدیث مولانا عبدالرحمن صاب بہبودی ضلع کیمپلپور کی وفات کا سانحہ فاجعہ پیش آیا انا للہ وانا الیہ راجعون۔ حضرت مرحوم پر ۱۰ دسمبر ۱۹۶۵ء بروز جمعہ نماز تہجد کے دوران اچانک دائیں طرف فالج کا حملہ ہوا۔ دوسرے دن آپ کو کنٹونمنٹ ہسپتال راولپنڈی داخل کرایا گیا۔ بہترین اور ماہر ڈاکٹروں نے ممکنہ کوششیں کیں۔ ابتداء میں صحت سنبھل پھر بگڑتی چلی گئی۔ اور حضرت کی زندگی کا ٹھٹھانا چراغ بالآخر ۲۱ دسمبر ۱۹۶۵ء کو ۴ بج کر ۳۵ منٹ پر گل ہو گیا۔ کیا عجب کہ اُس وقت عالم بالا میں یہ صدا گونجی ہو کہ: يَا أَيُّهَا النَّفْسُ الْمَطْمَئِنَّةُ ۝ ارجعي الی ربک راضیة مرضیة ۝ فادخلي فی عبادی ۝ وادخلي جنتی۔

وصال کا سانحہ ہائلہ راستہ ہی میں پیش آیا جبکہ صحت سے مایوس ہو کر آپ کو راولپنڈی

لہ آپ کا سلسلہ نسب مشہور افغان قبیلہ یوسف زئی سے منسلک ہے، ۲۷ اگست ۱۸۸۲ء کو بہبودی ضلع کیمپل پور (ہمک) میں پیدا ہوئے۔ آبائی وطن کیمپل پور ہونے کی وجہ سے نسبت کیمپل پوری ہونی چاہیے تھی لیکن یہ نسبت آپ کے نام کے ساتھ مناسبت نہ رکھنے کی وجہ سے کامل پوری نسبت مشہور ہوئی ۱۳۲۱ھ میں مدرسہ مظاہر العلوم سہارنپور سے سند فراغت حاصل کی فراغت کے بعد دوبارہ کتب حدیث حضرت شیخ الہند سے پڑھنے کیلئے ۱۳۲۳ھ میں دیوبند میں داخلہ لیا۔ وہاں سے فراغت کے بعد مظاہر العلوم میں مدرس مقرر ہوئے ۱۹۴۱ء میں تقسیم ملک کی وجہ سے پاکستان آئے، اور یہاں مختلف مدارس میں شیخ الحدیث کے منصبِ جلیل پر فائز رہے۔ ۱۶ جمادی الآخر ۱۳۸۶ھ کو آپ کا انتقال ہوا تفصیل کیلئے تجلیاتِ رحمانی ملاحظہ ہو۔ (مرتب)

سے آبائی گاؤں بہبودی لایا جا رہا تھا اور اس طرح علم و عمل، تقویٰ اور تصوف کا وہ روشن ستارہ غروب ہوا جس کی روشنی اور تابناکی سے نصف صدی تک علم و عمل کے ایوان جگمگاتے رہے اور جس سے ہزاروں تشنگانِ علم سیراب ہوئے۔ کل من علیہا فان اللہم اجرنا فی مصیبتنا واخلف لنا خیراً منہا — ۲۲ دسمبر بروز بدھ لاہور نماز جنازہ ادا کی گئی۔ نماز جنازہ حضرت شیخ الحدیث مولانا نصیر الدین صاحب مدظلہ (غور خشتی) نے پڑھائی۔ اور بے شمار علماء و صلحاء و عقیدت مندوں نے شرکت فرمائی۔ دارالعلوم حقانیہ سے حضرت شیخ الحدیث مدظلہ کے علاوہ کئی اساتذہ اور مقامی اراکین نے نماز جنازہ میں شرکت فرمائی۔ نماز جنازہ کے بعد حضرت شیخ الحدیث مولانا عبدالحق صاحب مدظلہ اور دیگر علماء کرام نے مرحوم کے مناقب و کمالات پر روشنی ڈالی اور مرحوم کی ذات کو علم و عمل، شریعت و طریقت کا مجمع البحرین اور ان کی جدائی کو علمی و روحانی دنیا کے لیے عظیم خلا قرار دیا۔

مولانا مرحوم کی ذات برصغیر میں بقیۃ السلف تھی حضرت شیخ الہند مولانا محمود الحسن دیوبندی کے تلمیذ رشید، حضرت علامہ انور شاہ کشمیریؒ اور حضرت مولانا خلیل احمد سہارنپوریؒ شارح ابی داؤد کے محبوب شاگرد، حضرت اقدس سیدنا شاہ عبدالرحیم رائے پوریؒ کے منظور نظر اور حضرت حکیم الامت شاہ اشرف علی تھانوی علیہ الرحمۃ کے چہیتے خلیفہ اجل میں۔ علم و حکمت، اخلاق و کردار، تقویٰ و طہارت کی تمام صفات موجود تھیں۔ زندگی بھر علم و حکمت ان کا زیور اور بیا و شرافت ان کا لباس رہا۔ حیاتِ مستعار درس و تدریس، اصلاح و ارشاد میں بسر ہوئی تو زندگی بھی پاکیزہ اور موت بھی رشک آفریں۔ طاب حیات و میتا بعد وفات چہرہ پر عجیب طمانیت اور نورانیت پائی جاتی تھی اور محبوبیت و دلکشی، مسکراہٹ اور دل آویزی کا وہی عالم جو عمر بھر ان کا وصف خصوصی رہا۔

غرض خصائص و کمالات کی ایک دنیا تھی جو اس جسدِ خاکی میں سمٹ گئی تھی۔ مولانا کے یہی اوصاف مدت تک لوگوں کو رلاتے رہیں گے۔ علمی شغف و انہماک، تجر و تعمق کے ساتھ تواضع و فروتنی ہر لمحہ اتباعِ سنت کا جذبہ اور اصلاحِ نفس و ہدایتِ خلق کی

انتھک سعی مولانا مرحوم کی زندگی کے وہ درخشاں نقوش و خطوط ہیں جن پر حضرت مرحوم کے تلامذہ، متوسلین و مریدین اور عقیدت مند چل کر سرمایہ دارین حاصل کر سکتے ہیں۔

دارالعلوم حقانیہ اور ادارہ الحق حضرت مرحوم کے ساتھ ارتحال میں حضرت مرحوم کے تمام متعلقین، صاحبزادگان و دیگر اعزہ کے ساتھ اس صدمہ میں برابر کا شریک اور حضرت مرحوم کے رفیع درجات کا متمنی ہے۔ خود غمزدہ راقم تو برادر عزیز مولانا قاری سعید الرحمن صاحب اور دیگر برادران کے ساتھ تعلق کی بنا پر پیشقی سرپرست سے محروم ہو گیا ہے اور خود تعزیت کا مستحق ہے۔

اللہ تعالیٰ برادرِ مکرم اور دیگر برادران کو اس صدمہ عظمیٰ کے تحمل و برداشت کی توفیق دے اور اولوالعزم والد بزرگوار کی غنیمتِ ذمہ داریوں کے نبہنے کی ہمت دے۔ اللہم اغفر لہ و نور ضریحہ واجزہ عنا وعن جمیع المسلمین خیرا لجزء وارفع درجاتہ فی علیین وعوض المسلمین فیہ خیرا۔

الحق

جنوری ۱۹۶۶ء



حضرت مولانا عجب نور صاحب رحمۃ اللہ علیہ

حضرت مولانا عجب نور رحمۃ اللہ علیہ کی شخصیت ان شخصیات میں سے تھی جو اپنے پیچھے فضائل و کمالات کی ناقابل فراموش دنیا چھوڑ کر چلے جاتے ہیں، ان کی زندگی کا ایک ایک ورق بصیرت افروز ہے۔ طالب علمی کا زمانہ ہو یا تدریس کا ہو یا علمی و عملی کارناموں کا دور، ان کا ہر قدم علم و انصاف کا گواہ ہے۔ مولانا مرحوم جو محض بلند پایہ عالم ہی نہیں بلکہ طریقت و تقویٰ کے مقام پر بھی فائز تھے۔ ۱۸۸۶ء میں ضلع بنوں کے مقام پر بورہ تحصیل پیدا ہوئے۔ بارہ سال کی عمر میں بڑے بھائی صاحب کے ساتھ علاقہ چچہ بفرن تحصیل تشریف لے گئے، وہاں چار سال ابتدائی تعلیم حاصل کر کے ٹونک (انڈیا) گئے۔ اور وہاں سے بمبئی پال بھہاں آپ نے بیس برس کی عمر میں تعلیم سے فراغت حاصل کی علوم ریاضی، فلسفہ، منطق، صرف و نحو کی تعلیم علامہ عبدالسلام قندھاری سے حاصل کی۔ بعد از فراغت اپنے وطن بنوں آئے اور ایک سال تک درس دیتے رہے۔ اس کے بعد مراد آباد جا کر جامعہ قاسمیہ شاہی مسجد مراد آباد میں نائب صدر کی حیثیت سے تین سال تک اعلیٰ علوم و فنون کی تدریس کی۔ اس عرصہ میں سینکڑوں تشنگان علم ان کے علوم و فیوض سے سیراب ہوئے۔

پاکستان بننے کے بعد اپنے وطن بنوں آکر مدرسہ معراج العلوم کے نام سے ایک نئی مدرسہ کی داغ بیل ڈالی جس سے سینکڑوں افراد نے فائدہ اٹھایا، اور حضرت کے اخلاص اور لہجہ کی وجہ سے مدرسہ نے علاقہ بھر میں مرکزی حیثیت حاصل کر لی۔ حضرت مولانا کو کتابیں جمع کرنے کا بھی بڑا شوق تھا۔ ان کی لائبریری میں دینی علوم و فنون کا بڑا مفید ذخیرہ موجود ہے

جس کو حضرتؒ نے مدرسہ کے نام وقف ہونے کی وصیت کی۔ حضرت مولانا اہم فتاویٰ کا جواب خود لکھتے۔ ذہن اور حافظہ کا یہ عالم کہ کھڑے کھڑے پیچیدہ علمی مسائل کو حل فرما دیتے۔

آپ نے اپنے پیچھے ایک بیوہ، تین لڑکیاں اور تین لڑکے چھوڑے۔ اللہ کے فضل سے تینوں فرزند اور ایک صاحبزادی حافظ قرآن ہے۔ اللہ تعالیٰ آپ کی مغفرت فرماوے اور پسماندگان کو صبر جمیل عطا فرمائے۔ آمین

علم و فضل کا یہ تابناک ستارہ طویل علالت کے بعد ۸ مارچ ۱۹۶۶ء کو ٹوٹ گیا اور علاقہ بھر کے مسلمانوں کے دل دہل گئے۔

مت سہل ہمیں جانو بھرتا ہے فلک برسوں
تب خاک کے پردے سے انسان نکلتے ہیں

الحق

مئی ۱۹۶۶ء



مولانا شبیر محمد مہاجر مدنی

کتنی رشک آفرین تھی وہ پاکیزہ زندگی جو پاکستان کے ایک گنہگار فرزند حضرت مولانا شبیر محمد صاحب سندھی مہاجر مدنی نے مدنی آستانہ اہل اللہ علیہ وسلم کی مجاورت کے شوق میں مدینہ طیبہ کے ایک گوشہ خلوت میں بسر کی، انہوں نے اپنے وطن سندھ کو خیر باد کہا تمام خولیش و اقارب متوسلین اور وابستگان کی ایک جماعت سب کچھ چھوڑ چھا کر مدینہ طیبہ کی غربا سکونت کو ترجیح دی۔ تقریباً ستر سال وہاں رہے اور بالآخر ۸۷ برس کی عمر میں ۱۶ ذی الحجہ ۱۴۲۸ھ کو اپنے محبوب حقیقی سے جا ملے، اور جگہ بھی اپنے محبوب مدنی کی آل اطہار کے قدموں میں پائی۔ انہوں نے حضرت مولانا خلیل احمد سہارنپوری، حضرت مولانا مختار الہوی، حضرت مولانا تاج محمد امروٹی (رحمہم اللہ) جیسے اکابر سے تربیت فیض حاصل کیا۔ اس دور میں جیسا کہ معاصر علماء کا اعتراف ہے۔ بلاشبہ وہ مناسک حج کے امام تھے۔ حضرت الامام مولانا رشید احمد گنگوہی رحمۃ اللہ علیہ کے مختصر رسالہ ”زبدۃ المناسک“ کو انہوں نے برسوں کی محنت اور تحقیق سے ایک ضخیم کتاب کی شکل دی۔ آخر عمر تک حج زیارت کے مناسک و مسائل کی تحقیق اور تفسیح ان کا محبوب مشغلہ رہا۔ دو سال قبل راقم کو قیام مدینہ کے دوران ان کی زیارت کی سعادت بارہا حاصل ہوئی۔ جبکہ وہ باب بصری میں مدرسۃ الشریعہ کے دارالافتاء کے کچھ عزالت میں مقیم تھے اور اس ضعف و پیرائہ سالی میں تمام حوائج ضروریہ خود انجام دیتے تھے۔ جب بھی ان کی خدمت میں حاضری کا موقع ملا ”زبدۃ المناسک“ کے تعلیقات، حواشی اور حک و اضافہ میں انہیں مصروف پایا، سخن میں ایک بھٹی چٹائی پر بیٹھے اور اگر کوئی نہی مسائل و احکام کے مسودات بکھرے

ہوتے فرمایا کرتے تھے کہ، اس بارہ میں میری مثال اُس بڑھیا کی مانند ہے جو ذرا بھی فرصت پاتی تو چہرہ کانٹے بیچ جاتی، بایں ہم علم و فضل اور زہد و مشیخت اس فنا فی اللہ کی سادگی، وارستگی اور عجز و انکسار کا یہ عالم تھا کہ انہیں دیکھ کر یہ گمان بھی نہ ہو سکتا کہ یہ گڈڑی پوش فقیر ایک برگزیدہ عارف باشد اور اپنے وقت کے مناسب حج کا امام ہے۔

کیا اچھا ہوا گمان کے اخلاف اور متوسلین ہیں سے کوئی صاحب اُن کی سوانح اور مقامات رفیعہ کو قلمبند فرما کر یہاں کے دینی طبقوں کو ”زبدۃ المناسک“ کے اس جلیل القدر شارح کے احوال سے روشناس کرا سکے۔

رضی اللہ عنہ وارضاه و نور اللہ ضریحہ بانوارہ

الحق
جون ۱۹۶۶ء



اے مولانا شبیر محمد صاحب گھوٹی سکھر میں ۱۴۰۰ھ میں سید محمد عارف صاحب گھر پیدا ہوئے حضور علی اللہ علیہ وسلم سے عشق آپ کی گھٹی میں پڑا ہوا تھا۔ اکثر تنہائی میں حضور کی شان میں نعت پڑھتے رہتے، اپنے ایک عزیز کو فرمایا کرتے جیب اللہ دعا کرو کہ حضور کے قدموں میں سو جاؤں مجھے ادھر چین نہیں آتا، اکثر یہ شعر و زبان رہتا ہے
فرض کردم کہ بیادے تو دلم نرسند است لیکن این دیہ دیدار طلب را چه علاج
تفصیل کے لیے ملاحظہ ہو: ”بزم اشرف کے پیرایہ“ (مرتب)

مولانا مفتی محمد شفیع صاحب

پچھلے مہینہ سرگودھا کے مشہور عالم دین حضرت مولانا مفتی محمد شفیع صاحب انتقال فرما گئے۔
 اِنَّا لِلّٰہِ وَاِنَّا اِلَیْہِ رَاجِعُوْنَ۔ علم کے اس دورِ زوال اور رجالِ حق کی اس قحط سالی میں علم اور
 دین کی دنیا معمولی نقصان کی متحمل نہیں ہو سکتی۔ کجا کہ ایسے جامع صفات، حاملِ شریعت و ہادی
 طریقت عالم اور حق گو، نڈر مجاہد کی موت، حضرت مرحوم نے ساری زندگی دین کی اشاعت میں
 صرف کی، اور اس بڑھاپے میں بھی دیگر دینی مشاغل کے علاوہ جمعیت العلماء اسلام کی اہم
 ذمہ داریوں کو نبھا لیا۔ مرحوم کی جدائی مسلمانانِ سرگودھا اور جمعیت العلماء اسلام کے لیے خصوصاً
 اور عام مسلمانوں کے لیے عموماً ناقابلِ برداشت صدمہ ہے۔
 خداوند تعالیٰ مرحوم کو درجاتِ عالیہ سے نوازے اور پیمانہ ننگان کو صبر جمیل عطا
 فرمائے اور امتِ مرحومہ کے اس نقصان کی تلافی ہو۔

الحقے
 اگست ۱۹۶۶ء



مولانا عبدالحق صاحب

اس ماہ دو ممتاز اور برگزیدہ دینی شخصیتیں ہم سے جدا ہوئیں۔ (مولانا عبدالحق و قاضی احسان احمد شجاع آبادی) اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت مولانا عبدالحق صاحب مرحوم ایک جید عالم اور اسلامی علوم و فنون کے ممتاز مدرس تھے۔ دارالعلوم دیوبند سے فراغت کے بعد دارالعلوم دیوبند ہی میں سے معقول و منقول کی ممتاز کتابیں پڑھاتے رہے۔ بعد از تقسیم پاکتان میں علوم نبویہ اور فنون اسلامیہ کی درس و تدریس میں منہمک رہے۔ تعلیم و تدریس ان کا اور ہنسا بچھونا تھا تجرد، یکسوئی، نقاستِ طبع، خوش ذوقی اور خوش لباسی، زہد و تقویٰ ہر لحاظ سے منفرد اوصاف کے حامل تھے۔

سانحہ وصال بھی بعد از تہجد بحالتِ وظیفہ اور مراقبہ ہی پیش آیا جو انشاء اللہ ان کی مرنروئی اور خوشنودی مولیٰ حاصل ہونے کی علامت ہے۔

الحق

دسمبر ۱۳۶۶ء



قاضی احسان احمد شجاع آبادی

ممتاز دینی شخصیت حضرت مولانا قاضی احسان احمد شجاع آبادی ۹ شعبان المعظم ۱۳۸۶ھ کو طویل علالت کے بعد ملت مسلمہ کو داغ مفارقت دے گئے۔ دینی اور ملی محاذ کے اس ممتاز اور نڈر سپاہی کی زندگی بھی حق کی سر بلندی اور مدافعت میں گزری۔ مجلس احرار اسلام کی ایسیج ہويا تحفہ ختم نبوت کا محاذ، اسلام کے اس شعلہ بیان خطیب کی قائدانہ صلاحیتیں ہر جگہ ممتاز و نمایاں شکل میں ابھریں، ان کی شعلہ فشانی سے دل پگھل جاتے، گھنٹوں حاضرین کو ہنساتے اور رلاتے۔ نبوت و رسالت اور دینی اقدار کے خلاف جہاں بھی انحرار نے یورش برپا کی، قاضی صاحب مرحوم خرمین باطل پر اپنے مقتدا حضرت امیر شریعت سید عطاء اللہ شاہ بخاری مرحوم کی طرح ایک صاعقہ بن کر گرے۔

زندگی جہاد میں گزری اور وفات سے قبل سرطان جیسے موذی مرض میں مبتلا ہو کر قرب اور ولایت کے مقامات پر فائز ہوئے۔ ان کی جدائی پوری ملت مسلمہ کے لیے ناقابل برداشت خسارہ ہے، اسلام کے خلاف باطل کی یلغار بہت شدید ہے اور ہمارے دینی محاذ تیزی سے خالی ہوتے جا رہے ہیں۔ فالی اللہ المشتکی۔

اے قاضی احسان احمد صاحب شجاع آبادی مجلس احرار کے شیخ کی رونق، ملک و ملت کی نامور شخصیت اور شعلہ بیان و آتش نوا خطیب تھے۔ ۱۰۶ مئی ۱۹۰۶ء کو قصبہ شجاع آباد ضلع ملتان میں پیدا ہوئے۔ تحریک استقلال وطن اور فتنہ قادریہ کے علاوہ تمام قومی و ملی تحریکوں میں حصہ لیا، نو برس تک قید و بند میں پایہ زنجیر رہے، ۹۶ء میں ایوبی مارشل لاء کے زیرِ عتاب آئے تھے۔ ۲۳ نومبر ۱۹۶۶ء مطابق ۹ شعبان المعظم ۱۳۸۶ھ میں انتقال فرمایا اور اپنے گاؤں شجاع آباد میں پیر و خاک کر دیئے گئے۔ تفصیل کے لیے ملاحظہ ہو: "قاضی احسان احمد شجاع آبادی"، مؤلفہ قاری نورالحق قریشی۔ (مرتب)

نظارہ جانے والوں کی جگہ خالی ہی رہے گی۔ کچھ عرصہ بعد دیگر ممالک اسلامیہ کی طرح یہاں کے
لوگ بھی ایسے قدسی صفات، ایثار و قربانی کے پیڑ، زہد و تقویٰ کی مجسم تصویروں کو دیکھنے کے
لیے تریں گے، مگر حالت یہ ہوگی کہ

نہراں رسید و گلستانِ باں جمالِ نہاند سماعِ ببلِ شوریدہ رفت و حالِ نہاند
نشانِ لالہ این باغِ از کہ می پرستی برو کہ آنچه تو دیدی بجز خیالِ نہاند
حضرت قاضی صاحب کی جدائی میں الحقے اور دارالعلوم حقانیہ پورے علمی اور
دینی طبقوں کے غم میں شریک ہے، اللہ تعالیٰ انہیں بہترین درجاتِ قرب اور مقاماتِ رفیعہ
سے نوازے۔ اللہم ارحمہما وارزقہما عیشۃً تلاضیۃً واجزہما عن
الاسلام والمسلمین۔

الحقے

دسمبر ۱۹۶۶ء



صاحبِ سند و ارشاد بزرگ

مولانا شاہ وحی اللہ صاحب رحمہ اللہ

پچھلے ماہ ۲۵ نومبر کو ہندوستان کے مشہور صاحبِ ارشاد بزرگ شاہ وحی اللہ صاحب کا دھماکا ہو گیا اور وہ بھی عجیب وقت میں تہجد اور نماز فجر کے درمیان اور سفر حج و زیارت پر جاتے ہوئے مظفری جہاز میں 'روح مبارک' محبوب حقیقی سے ملنے کے اتنی

لحہ مولانا شاہ وحی اللہ صاحب نقیض و زجا کے ایک گاؤں میں ۱۳۱۴ھ میں پیدا ہوئے۔ حفظِ قرآن اور ابتدائی عربی فارسی کتب پڑھنے کے بعد ۱۳۲۸ھ میں دارالعلوم دیوبند میں داخلہ لیا۔ اور ۱۳۳۵ھ میں خانقاہ حاصل کی۔ ۲۲ نومبر ۱۹۶۶ء کو آپ نے حج کی غرض سے بحری سفر اختیار کیا، اور ۲۵ نومبر ۱۹۶۶ء پر ہی آپ کا انتقال ہو گیا۔ مگر سر میں دفن کرنے کی ہر ممکن کوشش کی گئی، مگر تقدیر الہی اور منشاے ایزدی کے تحت آپ کو سمندر کے حوالے کر دیا گیا۔ آخر عمر میں وفور کیفیت کے موقع پر مرزا غالب کا یہ شعر اکثر وہ دہرایا کرتے تھے۔

ہوئے ہم جو مر کے رسوا ہوئے کیوں نہ غرقِ دریا
نہ کبھی جتانہ اٹھتا نہ کہیں مزار ہوتا
مولانا ابوالحسن علی ندویؒ پرانے چراغ میں رقمطراز ہیں: "مولانا کی روایت سے ایک دور دراز
پیشتر۔۔۔ بڑی رازداری کے ساتھ نبی مبارک کو میرے کان کے پاس لا کر فرمایا۔" دعا کرو کہ حاضری ہو جائے۔
میں اس جملہ کا مطلب بالکل نہیں سمجھا کہ اب حاضری میں کیا تردد رہا۔ لیکن بعد کے واقعے نے ثابت کر دیا کہ یہ جملہ
بڑا معنی خیز تھا۔۔۔۔۔ سُن رہے تھے کہ مولانا بھٹی سے رخصت ہونے سے پہلے بار بار یہ شعر پڑھتے تھے۔
چُھو لُٹرت پر میری ڈالو گے کیا! خاک بھی تم سے نہ ڈالی جائے گی۔
تفصیل کے لیے ملاحظہ ہو: بزمِ اشرف کے چراغ۔ مشاہیر علماء دیوبند اور پرانے چراغ۔ (مرتب)

مشتاق تھی کہ اس کے گھر پہنچنے سے قبل ہی رب البیت سے جا ملی۔ یَا ایتھا النفس
المطمینۃ ارجعی الی ربک راضیۃ قرضیۃ۔ قدرت نے بو عینی انتظاماً
فرمائے اس کی بناء پر یقین ہے کہ تدفین مدینہ طیبہ کے جنت البقیع میں ہو چکی ہوگی۔
حضرت مولانا مرحوم حکیم الامت مولانا سقا نومیؒ کے خلفاء میں بلحاظ جامعیت،
فیض رسانی اور افادہ خلق کے ممتاز شخصیت کے مالک تھے۔ ہندوستانی مسلمانوں
کے ان حالات میں ان کا وجود عافیت اور تسلی کا ایک بڑا سرچشمہ تھا۔ خداوند تعالیٰ
حضرت مرحوم کو درجات عالیہ عطا فرما کر مآبہ سلمہ اور ہندوستانی مسلمانوں کو ان
کا نعم البدل عطا فرمائے۔ (آیٹ)

الحق

رمضان المبارک ۱۳۸۷ھ



امام المنقول والمفتول

علامہ محمد ابراہیم بلیاوی رحمۃ اللہ علیہ

صدر المدرسين دارالعلوم دیوبند

رمضان المبارک کے آخری عشرہ میں حضرت مولانا علامہ محمد ابراہیم بلیاوی صدر المدرسين دارالعلوم دیوبند کا وصال ہوا۔ انا اللہ وانا الیہ راجعون۔ حضرت علامہ علمی تبحر، علوم نقلیہ و عقلیہ میں جامعیت، سلامت طبع، علمی وقار و مکتب ازہد و نقوی اور بے نفسی ہر لحاظ سے بی نظیر شخصیت اور اپنے

الحق ۱۳۲۶ھ میں مشرقی یو۔ پی کے ایک علمی گھرانے میں پیدا ہوئے ۱۳۲۵ھ میں دارالعلوم دیوبند میں داخلہ لیا اور ۱۳۲۶ھ میں فارغ التحصیل ہوئے ۱۳۳۱ھ میں دارالعلوم دیوبند میں مدرس مقرر ہوئے ۱۳۳۲ھ سے ۱۳۴۱ھ تک دارالعلوم منہ ضلع اعظم گڑھ اور مدرسہ امدادیہ درہنگہ بہار میں تدریس کی ۱۳۴۲ھ میں پھر دارالعلوم دیوبند بلائے گئے ۱۳۴۲ھ میں پھر دارالعلوم سے علیحدگی اختیار کی۔ اولاً جامعہ اسلامیہ ڈابھیل اس کے بعد مدرسہ عالیہ فتحپوری میں صدارت تدریس کی خدمات انجام دیں۔ بعد ازاں بنگال میں ہاسٹ ہزاری ضلع چاٹگام کے مدرس میں صدر مدرس رہے۔ بالآخر ۱۳۶۶ھ میں قاری محمد طیب صاحب قدس سرہ کی سفارش اور شوری کی منظوری سے دارالعلوم دیوبند آ گئے۔ ۱۳۷۶ھ میں حضرت مدنی کی وفات کے بعد آپ دارالعلوم کی مسند صدارت تدریس پر فائز ہوئے اور تادم واپس لیں پرمشکون رہے پھر نہایت شیخ الہند سے تلمذ کے علاوہ بیعت کا شرف بھی حاصل تھا۔ تصانیف میں رسالہ مصافحہ اور رسالہ تراویح اردو میں ہیں، ایک رسالہ منطق و حکمت کے مضامین پر مشتمل الحوار الحکمة فارسی میں ہے۔ سلم العلوم پر عربی میں حاشیہ نیلۃ النجوم ہے۔ آخر میں جامع ترمذی پر حاشیہ لکھ رہے تھے جس کی تکمیل کی نوبت نہ آ سکی۔ ۲۴ رمضان المبارک ۱۳۷۶ھ کی دوپہر کو ۸۸ سال کی عمر میں آپ کا انتقال ہوا۔ (مرتب)

اسلاف اکابر دیوبند کا ایک جیتا جاگتا نمونہ تھے۔ ۱۳۳۱ھ سے تادم داپسین تقریباً ۵۶ سال کی طویل مدت تک عالم اسلام کے دینی و علمی مرکز دارالعلوم دیوبند کو اپنے علوم اور فیوضات سے سیراب کیا۔ بزرگوار کے اجلہ علماء میں شاذ و نادر ایسے ہوں گے جو ان بالواسطہ یا براہ راست شرف تلمذ نہ رکھتے ہوں۔

دارالعلوم کو تائید ایزدی سے جو عبقری شخصیتیں نصیب ہوئیں ان میں سے ایک حضرت علامہ کی ذات تھی منطق اور فلسفہ کلام، عقائد اور دیگر علوم عقلیہ میں انہیں ملکہ خاص حاصل تھا۔ اس کے ساتھ علوم نقلیہ، حدیث و تفسیر میں بھی یدِ طولی رکھتے تھے۔ حضرت شیخ الاسلام مولانا سید حسین احمد مدنی قدس سرہ العزیز کے وصال کے بعد رونق آرائے مسند صدارت بنے اور دارالحدیث کی روایات کو برقرار رکھا۔

عقائد اور فلسفہ میں اپنے وقت کے امام ہونے کے باوجود بے نفسی اور روحانی ولولہ کا یہ عالم تھا کہ کچھ عرصہ قبل اپنے ایک تلمیذ اور اپنے وقت کے صاحبِ نسبت و ارشاد بزرگ حضرت شاہ ولی اللہ آبادی سے روحانی تعلق قائم کیا افسوس کہ ایک ماہ کے قبل وقفہ میں شیخ و تلمیذ اور مرشد و مسترشد دونوں نے ملتِ مسلمہ کو داغِ مفارقت دیا۔

علامہ مرحوم حضرت شیخ الہند کے ممتاز شاگرد اور حضرت حجۃ الاسلام مولانا محمد قاسم نانوتوی قدس سرہ العزیز کے علوم و معارف کے امین اور حامل تھے۔ اور اس وقت دارالعلوم دیوبند کے علمی و فاعل و عظمت کا ایک نایاب اور کمیاب سہارا، علم و عمل کی عبقری شخصیتیں اٹھتی جا رہی ہیں ان کی جگہ پر نہیں ہو رہی۔ احادیث میں اسے قربِ قیامت کی نشانی قرار دیا گیا ہے۔ دارالعلوم دیوبند اس تشویشناک اور المناک صورت حال کا خاص طور سے شکار ہو گیا ہے۔ جو پوری ایک صدی تک ایک سے ایک نابالغ روزگار شخصیتوں کا مرکز بن رہا اور ہر جہان والے کی مسند فیض و تدریس دوسرے اہل افراد سنبھال لیتے رہے، مگر پورے بزرگوار اور عالم اسلام پر علم و تقویٰ کے لحاظ سے جو اضمحلال اور جمود چھا رہا ہے اس سے دارالعلوم دیوبند کا متاثر ہونا بھی انوکھی بات نہیں۔ تاہم اس نگار خانہ علم و دین میں علم و حکمت کے

دوتا بناک ستارے جُنید وقت مولانا فخر الدین مراد آبادی شیخ الحدیث دارالعلوم دیوبند
اور حضرت حکیم الاسلام مولانا قاری محمد طیب مدظلہ کی شکل میں فرورزاں ہیں۔ ہماری دُعا
ہے کہ ان کی چمک دمک اور ضیا پاشیوں سے یہ چمنستان دین و علم تا دیر روشن اور
آباد رہے۔ اور خداوند کریم آئندہ بھی تاقیامت اپنے غیبی لطائف سے دارالعلوم
کو ایسے افراد عطا فرماتا رہے جن کی ذات سے علم کی رونق، تقویٰ کی زینت اور دین و
حکمت کی محفلیں قائم رہیں۔

الحقے
شوال ۱۳۸۷ھ



مولانا محمد اکرم صاحب

مشرقی پاکستان کے مولانا محمد اکرم خان وفات پا گئے۔ ان اللہ وانا الیہ راجعون۔
 مرحوم ان بزرگ، اور ممتاز اصحابِ فکر و ارادہ تلم میں سے تھے جن کا مسلمانوں کی نشاۃ ثانیہ
 اور تحریکِ پاکستان میں بھرپور حصہ تھا۔ قومِ دلت کے لیے مصائبِ جھیلے اور مادی زندگی
 بے لوث خدمات میں خرچ کی۔ آج جو قوم آزادی کے نشہ میں مدہوش ہو کر اپنا تن من و دھن
 سب کچھ کھو چکی ہے، اپنے اپنے آپ کو اپنے دین و ثقافت کو، اپنے تہذیب و تمدن کو فراموش کر چکی
 ہے، اپنی عزت نفس اور خودی کا سودا سر راہ یورپ کے لوائف خانہ میں لگا چکی ہے۔ اس قوم
 کی اکثریت اگر اپنے غمگینوں کو بھول چکی ہو جس قوم کے نوجوانوں کو اپنے بے لوث اور فکری
 کی احوال و سوانح تک کا علم نہ ہو تو اس پر تعجب کیوں ہو۔ سچے خادموں کو قربانیوں کا صلہ زندگی
 میں نہیں ملتا۔ بناوٹ اور تصنع کے دور میں زندگی کی سیٹج پر بھی ایکٹروں اور نقالوں کا قبضہ ہو
 جاتا ہے، حقیقت پر دوس میں مستور ہو جاتی ہے۔ شیر شکار کرتا ہے، گیدڑ اور لومڑیاں اس کا
 مزا اڑاتی ہیں مگر یہ صلہ کیا کم ہے کہ زندگی اصول اور مقاصد کی راہ میں قربان کر دی جائے۔
 جب مقاصد پاکیزہ اور بلند ہوں، نیت خالص اور عزائم بے لوث ہوں تو ایسے لوگ
 کبھی نہیں مرتے، آخرت کی ابدی زندگی ان کا استقبال کرتی ہے۔ وہاں حقیقت ہی حقیقت
 ہے، وہاں مصنوعی ایکٹروں اور نقالوں کے لیے جگہ نہیں، وہ تو ان لوگوں کی اعلیٰ سلطنت و
 فرمانروائی سے جنہوں نے حق و صداقت کا بول بانا کیا اور نیک و خیر کی حقیقتوں کا مناد اور علمبردار رہا۔

الحق ===== ستمبر ۱۹۶۸ء



مولانا مبارک علی رحمہ اللہ

نائب مہتمم دارالعلوم دیوبند

”پچھلے پرچہ میں دارالعلوم دیوبند کے نائب مہتمم مولانا مبارک علی صاحب مرحوم کے وصال کی اطلاع دی جا چکی ہے۔ موصوف کا وجود دیوبند کی روایات اور صفات کا حسین پیکر تھا۔ بے مثل عالم، وسیع النظر فقیہ اور مفتی، جتید مدرس اور اس کے ساتھ ہی عابد متواضع، متقی اور فرشتہ سیرت انسان تھے۔ حضرت شیخ الہند سے تلمذ رہا اور مدتوں حاضر باش خادم بھی رہے اور ان کی سیاسی تحریک ”ریشمی رومال“ میں بھی نمایاں کام کیا۔ ۱۳۵۷ھ میں دارالعلوم کے نائب مہتمم ہوئے اور وصال تک بے لوث اور بی مثال خدمت انجام دی۔ تاریخ دارالعلوم میں ان کا

لے اکابر علماء میں سے تھے، نصف صدی تک دارالعلوم دیوبند میں نمایاں خدمات انجام دیں۔ ۱۳۵۷ھ تا ۱۳۸۸ھ دارالعلوم کے نائب مہتمم رہے۔ ذیل میں ان کا وہ گرامی نامہ جو انہوں نے حضرت شیخ الحدیث مولانا عبدالحق صاحب مدظلہ کے نام ارسال فرمایا تھا، پیش کیا جاتا ہے۔ اس مکتوب میں حضرت مرحوم نے حضرت شیخ الاسلام مولانا حبیب الدین احمد مدنی رحمہ اللہ کے وصال پر اپنے تاثرات غم ظاہر کیے ہیں۔ آپ کے یقیناً مکاتبہ الحق جون، ۱۰، ۹ء میں ملاحظہ ہوں۔ (مرتب) برادر محترم و محترم حضرت مولانا عبدالحق صاحب سلمہ اللہ تعالیٰ

السلام علیکم ورحمۃ اللہ وبرکاتہ۔ گرامی نامہ شرف صدور لاکر موجب طمانیت ہوا حضرت مولانا مدنی نور اللہ مرقدہ کے سانچہ ارتحال پر جن تاثرات کا آپ نے ذکر کیا وہ بالکل بیجا اور درست ہیں افسوس صد افسوس ایسی برگزیدہ، مہستی جو سراپا علم و عمل و زہد و تقویٰ اور اخلاق محمدی علی صاحبہا الصلوٰۃ والتیمۃ کا نمونہ، یکتائے زمانہ اور اپنی نظیر آپ تھی، ایسے دور میں یکا یک ہم سے جدا ہو گئی، جو پختن اور باہموم کے تیز و تند جھوٹوں پر از ظلم ہے۔ انا للہ وانا الیہ راجعون۔ اللہ تعالیٰ ہم پر رحم فرمائے، صبر و سکون عطا فرماوے، اور حضرت مولانا مدنی قدس سرہ (باقی حاشیہ ص ۴۹ پر)

مقام بہت اونچا رہے گا۔ راقم کو سسہ میں پہلی بار کمسنی کے زمانہ میں ان کی زیارت کا شرف حاصل ہوا جب کہ وہ اکوڑہ ٹھک تشریف لائے اور دو چار دن یہاں قیام رہا۔ گو آپ بہت کم گو اور خاموش طبع انسان تھے مگر اتنا یاد ہے کہ اس دوران آپ نے دارالعلوم حقانیہ کے طلباء سے بھی خطاب فرمایا۔ اس کے بعد ۱۹۶۶ء میں جبکہ ۸، ۱۰ دن دارالعلوم دیوبند رہنے کی سعادت نصیب ہوئی تو حضرت کی صحبت اور خصوصی شفقت پائی۔

حضرت شیخ الحدیث دارالعلوم حقانیہ سے ان کے زمانہ قیام دیوبند سے بے کراہت تک نہایت مخلصانہ ہمشفقانہ تعلق رہا۔ ان تعلقات اور روابط کی بناء پر حضرت کا حال ایک گونہ ذاتی

درلغیہ حاشیہ ص ۸) کو جنت الفردوس میں اعلیٰ مراتب عطاء فرماوے۔ آمین،

محترم! یہ حادثہ کبریٰ ہر حالت سے مصیبت غلطی ہے۔ یہ واقعہ ہے کہ حضرت رحمۃ اللہ علیہ کی ذات گرامی دینی و دنیوی ہر قسم کے حوادث اور وقائع میں نہ صرف لائے صائب اور نیک شوروں سے بلکہ مخلصانہ اور ہمدردانہ عملی جدوجہد سے جس درجہ باعث تقویت اور موجب طمانیت بنی ہوئی تھی وہ آج ہم میں نہیں ہے۔ خالی اللہ المشتکی وعلیہ التکلان وهو حسبی وتعوذ الوکیل یہ رضی مولیٰ ازہمہ ولی۔ یہ وقت آنا تھا، آکر رہا۔ اندر میں صورت بجز صبر و شکر اور چارہ کار کیا ہے۔ مجھے معلوم ہے ان محترم کو بھی اس ذات گرامی سے خصوصی تعلق اور قلبی شغف تھا، مجھے خوب اندازہ ہے، آپ بھی اسی طرح تڑپتے ہوں گے۔ مگر محترم! اندر میں حالات جس پر اپنا عمل ہے وہی آپ سے عرض کروں گا کہ صبر و شکر سے کام لیجئے اور ایصال ثواب اور ترقی درجات کے لیے دعا فرماتے رہیے اور اجر حاصل کیجئے۔

زیادہ کیا عرض کروں، تاخیر عریضہ کا باعث منجملہ دیگر وقتیہ امور کے اپنا ضعف اور سستی بھی اس کا سبب ہے۔ میں ایک عرصہ تک سخت علیل اور صاحب فراش رہا۔ اس موقع پر ایک اور بات یاد آگئی۔ ایک طرف حضرت مرحوم و مغفور بیمار تھے، دوسری طرف اس احقر کی طبیعت خراب تھی اہل خانہ کے ذریعہ طرفین کے حالات معلوم ہوتے رہے۔ جب طبیعت سنبھلتی حضرت کے پاس آمد و رفت کا سلسلہ جاری رہتا۔ کبھی حضرت خود یاد فرماتے کبھی یہ احقر خود حاضر ہوتا۔ دیکھ کر بہت خوش ہوتے اور مزاحیہ جملوں سے نوازتے۔ ایک وقت ایسا بھی آیا کہ حضرت کی طبیعت سنبھلی اور باہر مردانہ میں آنے جلنے لگے مگر عصر کے بعد مکان پر (باقی حاشیہ ص ۸ پر)

صدر ہے، مگر پورے علمی حلقہ بالخصوص دارالعلوم دیوبند کے لیے تو اس لحاظ سے صدر ہے کہ احساس شدید ہو جاتا ہے کہ حجۃ الاسلام مولانا محمد قاسم نانوتویؒ کی بچھائی ہوئی بساطِ علم و فضل بڑی تیزی سے لپٹی جا رہی ہے اور جانے والوں کی جگہ پر نہیں ہو رہی۔ حجۃ الاسلام کی مسندِ علم کو حضرت شیخ الہندؒ نے آباد رکھا، حضرت شیخ الہندؒ کی مجلسِ علم و فضل اور مسندِ جہاد و عزیمت کو حضرت شیخ الاسلام مولانا مدنیؒ نے آراستہ رکھا۔ داعیِ کبیر مولانا محمد الیاسؒ کے مقامِ دعوت و ارشاد کو امیرِ التبلیغ مولانا یوسفؒ نے سنبھالا دیا۔ شبلیؒ کی مسندِ کمال پر سید سلیمان ندویؒ جلوہ افروز ہوئے۔ تھانہ بھون کی خانقاہ امدادیہ کے فیض کو حکیم الامت

(بقیہ حاشیہ ص ۴۹) عام اجتماع ہونے کے وقت اور بھی زیادہ پُر لطف اور پُر کیف صحبتیں رہیں مگر پھر یکایک طبیعت بگڑی اور تقریباً ایک ہفتہ حضرت مرحوم بابہ تشریف نہیں لاسکے۔ اُس حالت میں بھی ہماری ملاقاتوں کا سلسلہ جاری رہا۔ آخری ملاقات پیر کے دن ہوئی، اس کے بعد باوجود کوشش کے ملاقات نہ ہو سکی۔ یہی مقدر تھا، پنجشنبہ کے روز ظہر کے وقت بلا وہم و گمان یکایک حضرت مدنیؒ نے داعیِ اجل کو لبیک کہا دارفانی سے رخصت ہو کر محبوبِ حقیقی سے جا ملے۔ اِنَّا لِلّٰہِ وَاِنَّا اِلَیْہِ رَاجِعُونَ۔ اس حادثہ کے مسموع ہوتے ہی کیا حالات پیش آئے، مکھٹا، مگر اپنا مانع ہے۔ اخبارات میں برابر حالات شائع ہو رہے ہیں۔ آپ کے ملاحظہ میں یہ بھی آتے ہوں گے۔ مجھے نزلہ کا عارضہ ہے، موسم سرما میں اس کا زیادہ اثر رہتا ہے۔ بفضلہ تعالیٰ چند دنوں سے طبیعت سنبھلی ہوئی ہے، مگر ضعف زیادہ ہے۔ علاج اور پیمائش کا سلسلہ بھی جا رہا ہے۔ دعا فرمائیے اللہ تعالیٰ معیت کامل اور جسمانی و روحانی قوت عطا فرماوے، اعمالِ خیر کی توفیق بخشے اور جب وقت آئے اپنے فضل و کرم حسنِ خاتمہ نصیب فرمائے۔ آمین

امید ہے مزاج مع النخیر ہوں گے۔

فقط والسلام

احقر مبارک علی نائب مہتمم دارالعلوم دیوبند

۱۹ جمادی الثانی ۱۳۷۷ھ

حضرت تھانویؒ نے کمال تک پہنچایا۔ خانقاہِ رائے پور کی رونق مولانا عبدالقادرؒ سے قائم رہی۔ اور ذرا پیچھے کی طرف نگاہ دوڑائیں تو حکیم الاسلام شاہ ولی اللہؒ کا دور نظر آئے گا۔ جو علمی عروج کا زمانہ تھا، وہ جب گئے تو اپنے پیچھے شاہ عبدالعزیزؒ، شاہ عبدالقادرؒ، شاہ اسماعیل شہیدؒ اور سید احمد شہیدؒ جیسے روحانی اخلاف رشید چھوڑ کر گئے۔ مگر اب تو یہ چیز عنقاہ نظر آتی ہے۔ علم، علماء کے اٹھ جانے سے اٹھنا جا رہا ہے۔ علمی اضمحلال اور قحط الرجال کا یہی عالم رہا تو معلوم نہیں اگلی نسلوں کا کیا بنے گا! مگر حفاظتِ دین کی غیبی دستگیری کا جو سلسلہ اب تک چلا آ رہا ہے۔ جو صلے اور امید باندھنے کے لیے یہی ایک چیز رہ گئی ہے۔

الحق
اکتوبر ۱۹۶۸ء



مولانا حمید الدین صاحب رحمہ اللہ

دینی و علمی حلقوں اور خاص طور سے حضرت شیخ الاسلام مولانا حسین احمد مدنی قدس سرہ کے متعلقین نے یہ افسوسناک اطلاع نہایت رنج و غم سے سنی کہ مجلس شوریٰ دارالعلوم دیوبند میں شمولیت کیلئے آئے ہوئے مظفر نگر میں حضرت مولانا حمید الدین صاحب شیخ الحدیث مدرسہ عالیہ کلکتہ اور حضرت مولانا اسعد مدنی کے فرزند گرامی قدر صاحبزادہ محمد صاحب کا کار کے حادثہ میں انتقال ہو گیا۔ اس حادثہ میں مولانا اسعد مدنی کی اہلیہ اور خوشدامن بھی زخمی ہوئیں۔

مولانا حمید الدین صاحب مرحوم جید عالم، ممتاز ادیب و انشاء پرداز اور حضرت مولانا اسعد مدنی صاحبزادہ حضرت شیخ الاسلام کے خسر تھے۔ مرحومین کو قبرستان قاسمی میں ہضرة مدنی کے پہلو میں سپرد خاک کیا گیا۔ نہ صرف دارالعلوم حقانیہ اور ادارہ الحق بلکہ پورے برصغیر کے علمی و دینی حلقے حضرت شیخ الاسلام کے قابل فخر فرزند مولانا اسعد مدنی کے ساتھ اس غم میں شریک ہیں۔ اس ملک (پاکستان) میں بھی حضرت شیخ الاسلام کی کفش برداری کو ذریعہ نجات سمجھنے والوں کی کمی نہیں اور بجا طور پر مدنی خاندان کا ہر دکھ درد انہیں اپنا ہی غم محسوس ہوتا ہے۔

حق تعالیٰ مرحومین کو درجات عالیہ اور صاحبزادہ محترم برادر مکرم مولانا محمد اسعد مدنی اور دیگر برادران کو اس مصیبت عظمیٰ میں صبر و استقامت عطا فرمائے اور اُمت محمدیہ کی خدمات جلیلہ کی زیادہ سے زیادہ توفیق دے۔

الحق — دسمبر ۱۹۶۸ء



شیخ الحدیث مولانا نصیر الدین غورغشتوی

سرحد کا شاہ ولی اللہ

روانی آرائے مسند درس حدیث، سرخیل علماء حق، پیکر سنت، ترجمان حدیث
شیخ الحدیث بقیۃ السلف مولانا نصیر الدین صاحب غورغشتوی قدس اللہ سرہ العزیز تقریباً
۹۳ برس کی عمر میں ملت مسلمہ کو داغِ جدائی دے گئے۔ ۴ ذی قعدہ ۱۳۸۸ھ مطابق ۲۳ جنوری
۱۹۶۹ء کی صبح پونے سات بجے جبکہ آفتاب عالم تاب طلوع ہو رہا تھا، واہ کنیٹ کے فوجی
ہسپتال میں علمی اور معنوی دنیا کا یہ روشن آفتاب غروب ہو گیا۔ دوسرے دن جمعہ کو جب کہ
عالم رنگ و بو کا آفتاب مغربی افق پر ڈھلنے والا تھا کہ ملک کے طول و عرض سے پروانہ وار
جمع ہونے والے حضرت کے لاتعداد معتقدین اور تلامذہ نے علم و عمل، زہد و اخلاص، فقر و
قناعت، تقویٰ و للہیت کا یہ معنوی آفتاب آغوشِ لمحہ کے سپرد کر دیا۔ انا للہ وانا الیہ راجعون

۱۔ وفات سے کچھ قبل ۱۹۶۸ء میں حسب معمول دارالعلوم کے جلسہ دستار بندی میں تشریف لائے
تھے۔ زائرین کا ہجوم حضرت کی ایک جھلک دیکھنے کیلئے بنیاب تھا۔ دارالعلوم سے دو فرلانگ کے فاصلہ
پر موٹر سے اترے ایک طالب علم نے آپ کو کانڈھوں پر اٹھایا کہ زائرین کو دیکھنے میں سہولت ہو۔ صدرالدرجین
دارالعلوم حقانیہ مولانا عبدالحکیم نور اللہ مرقدہ کی اقامت گاہ میں آپ قیام پذیر تھے۔ جیسے ہی سریرِ آرائے
مسند ہوئے حضرت شیخ الحدیث مولانا عبدالحق صاحب مظلّم اور حضرت مولانا مرحوم نے ان کے پاؤں
دبانے شروع کئے۔ محفل قدسیاں کا ایک عجیب منظر تھا۔ (مرتب)

نمازِ جوازہ حضرت کے بڑے صاحبزادے نے پڑھائی، اور اندازہ لگانے والوں کے خیال میں شرکاءِ جوازہ کی تعداد ایک لاکھ سے متجاوز تھی جس نے العزۃ للہ والرسولہ وللمؤمنین کا سماں باندھ دیا۔

روحِ مبارک شوقِ لقاء میں عرصہ سے منتظر، اور بے قرار تھی اگر کسی نے دراز می عمر کی دعا کی تو فرمایا کہ اب تو عافیت اور سلامتی ایمان کی دعا چاہئے۔ پچھلے دو چار سالوں سے حج و زیارت کے پردہ مجاز میں تسکین ڈھونڈ رہے تھے۔ اس سال قرعہ خال سب سے پہلے اسی ”دیوانہ عشقِ حقیقی“ کے نام نکلا، رختِ سفر باندھنے کی تیاری ہونے لگی، جس ذاتِ قدسی صفات علیہ السلام کے اقوال و فرمودات کی اشاعت میں عمر بھر مصروف رہے۔ اب جب اس کی چوکھٹ کی جبہ سائی کا مژدہ آپہنچا تو فرحت و اشتیاق کا کیا عالم رہا ہو گا۔؟ ملنے والے دنیا لینے اور الوداع کہنے حاضر ہونے لگے۔

ادھر سمیع و بصیر محبوبِ حقیقی ربِ کریم اپنے ایک عاشقِ زار بندہ کے سوز و جذب اور شوقِ ولولہ سے بخوبی آگاہ تھا، اپنے بندہ کی ناتوانی اور جسمانی ضعف اور کمزوری اس کی نگاہ میں تھی، اس کے علم میں تھا کہ پیمانہ شوق اب لبریز ہو چکا ہے۔ اور خاکی قالب کو لافانی احساسات اور ولولوں کا مزید تحمل نہیں کہ یکایک آغوشِ رحمت و اہوئی اور حج و زیارت میں مستور مجازی وصال کی نعمت ابدی اور حقیقی وصال کی دولت سے بدل گئی اور بیت اللہ سے پہلے رب البیت تک پہنچ گئے۔ یا ایہنا النفس المطمئنة ارجعی الی ربک، راضیۃ مرضیۃ فادخلی فی عبادی رادخلی جنتی۔ حضرت کی زندگی اس قحط الرجال میں ایک مثالی زندگی تھی، علم کے ساتھ تواضع، سادگی، خلوص، استغناء، دہرِ دین اور احیاء سنت کا جذبہ بیکراں، اس زندگی کے نمایاں خدو و خال ہیں۔ اس دور کے بعد شاید ہی ایسے بے لوث اور سراپا اخلاص و عمل بزرگ مل سکیں گے۔ نصف صدی سے زیادہ عرصہ تک ایک بوسیدہ مسجد کی چھت اور کبھی درختوں کی چھاؤں میں زمین کے فرش پر بیٹھ کر تشنگانِ حدیث رسول کو علومِ نبویہ سے سیراب کرتے رہے۔ تلاذہ کا حلقہ پاک و ہند کے علاوہ افغانستان بلکہ پورے وسط ایشیا

تک وسیع ہے۔ تعداد آٹھ دس ہزار کے لگ بھگ تو ضرور ہوگی، پھر یہ ساری خدمت خالص رضائے مولیٰ کی خاطر، نہ عہد نہ منصب نہ تنخواہ نہ کوئی وظیفہ اور نہ کوئی ادارہ بلکہ وہ خود اپنی ذات سے ایک انجمن تھے، بڑے بڑے اداروں کے منصب تدریس و صدارت کی پیشکش بھی اس مجسمہ توکل کی آبروئے فقر و قناعت پر اثر انداز نہ ہو سکی، پوری زندگی قرونِ اولیٰ کے محدثین کا نمونہ تھی۔ اور جس طرح ہندوستان کی سرزمین میں شاہ ولی اللہ مرحوم نے حدیث نبویؐ کی قندیل روشن کی اسی طرح شمال مغربی سرحدی علاقے اور وسط ایشیا کے بلاد میں، جو علمی زوال و انحطاط کا شکار ہو چکے تھے۔ حدیث، کا غلغلہ حضرت مرحوم کی ذات سے ہوا۔ پھر صرف سند تدریس کی رونق قائم نہیں رکھی، بلکہ میدان تصنیف میں ایک ممتاز شارح اور مصنف حدیث ہونے کا ثبوت مشکوٰۃ شریف کی فاضلانہ شرح کی شکل میں دیا۔ ارشاد و تنزیہیہ باطن میں ایک نامور شیخ کا مقام پایا۔ اس کے ساتھ ساتھ دین حق پر جب بھی کوئی نازک وقت آیا اور دین کی منافع مقدس پر اہل زریع و الحاذقے دست اندازی کرنا چاہی یا دینی اقدار میں رخنہ ڈالنا چاہا تو حمیت دینی سے سرشار بڑھاپے اور بیماری کے احساس سے بے نیاز شیخ اعلاء حق کے لئے میدان میں کود پڑے۔ تحریک ختم نبوت کی تاریخ اس عمر رسیدہ محدث کی قربانی اور جذبہ جہاد کو فراموش نہ کر سکے گی۔ ولی اللہ خانوادہ اور قاسمی و محمودی قافلہ، علم و عمل اور دعوت و عزیمت کے اس فرزندِ جلیل پر یہ بجا طور پر نازاں رہے گا۔

چودھویں صدی ختم ہو رہی ہے، اکابر و اسلاف کا سلسلہ الذہب (سنہری زنجیر) ٹوٹتا جا رہا ہے۔ دو ایک کڑیاں رہ گئی تھیں وہ بھی بکھرنے لگیں۔ مگر فتنوں کا زور بڑھ رہا ہے۔ آثار قیامت نمایاں ہیں اگر آنے والی نسلوں کا رشتہ اپنے زریں ماضی سے بالکل کٹ گیا، اور بیچ کی کوئی کڑی باقی نہ رہی تو یہ یقیناً قیامت کے آثار میں نمایاں اور واضح نشانی ہوگی، یہ بزرگ، آئے اور زندگی کے روشن مینار فتنوں کے اندھیروں میں جلا کر پھلے گئے۔ اب ان ہی خطوط پر چلنا ہے ہم ایک ایسے دور میں داخل ہونے والے ہیں جس میں زہد و اخلاص علم و عمل، توکل و قناعت اتباعِ سنت اور دین کی درد مندی کی ایسی بے لوث اور جامع

مثالیں عنقا ہوں گی، علم و عمل جیسی روحانی چیزوں کو مادیت کے حقیر تر ازو سے تو لا جائے گا، اگر دین کے حاملین اور علم نبوت کے نام لیواؤں نے اپنے ان اسلاف کی زندگی سے سبق نہ سیکھا تو خود غرضی، لالچ خوف اور طمع حب جاہ و مال میں ڈوبی ہوئی عالمانہ زندگی سے بھٹکنے والوں کی رہنمائی نہ ہو سکے گی یہ علم کا زوال ہو گا جسے قیام قیامت کا پیش خیمہ کہا گیا ہے۔

وہ دیکھئے ملاء اعلیٰ میں امام ابو حنیفہؒ اور احمد بن حنبلؒ کی محفل کہ شیخ احمد سرہندیؒ ولی اللہ دہلویؒ، محمد قاسم نانوتویؒ، شیخ الہند محمود الحسنؒ اور حسین احمد مدنیؒ، احمد علی لاہوریؒ کے جلو میں نصیر الدین غوریؒ بھی پہنچ گئے ہیں، اور سب مل کر ہمیں دعوتِ عمل دے رہے ہیں کہ وراثتِ نبوت کے دعویدارو اور تاجدارِ ختم نبوت کے نام لیواؤ اگر تم ہماری جیسی ابدی زندگی اور درجاتِ قربِ خداوندی چاہتے ہو تو اپنی زندگی کی ہر متاع کو حفاظتِ دین پر نثار کر دو، اپنی ہر حرکت و عمل اور ہر بات میں رحمۃ للعالمین کی زندگی کا مجسم نمونہ بن جاؤ کہ وقت نازک سے نازک تر ہوتا جا رہا ہے۔ اور ذمہ داری تمہاری سخت سے سخت تر ہوتی جا رہی ہے۔

ان قدوسیوں کا پیغام بس یہی ہے کہ تمہارا جینا اور مرنا صرف اور صرف اسلام کے لئے ہونا چاہئے، تم اگر سوچو تو اسی معیار پر، بلو تو اسی پیمانے سے اور کرو تو وہی توجہ ہم نے کر دکھایا۔ یہی فوز و فلاح ہے، یہی سرخوردگی اور یہی تمہارے منصب کا تقاضا۔ کاش! شیخ الحدیث غوریؒ کے تازہ داغِ مفارقت سے ہمارے زخم ہرے ہو جائیں۔ جذباتِ تحفظِ دین اور مہافتِ اسلام کے احساسات تیز تر ہوں تو جاننے والے کی بارگاہ میں یہی ہمارا بہترین خراجِ تحسین ہو گا۔ اللہم اعظم اجرہ ولا تخرمنا بعدہ وارزقہ الجنۃ۔

الحق ہے۔۔۔ ذی قعدہ ۱۳۸۸ھ



حضرت مولانا شاہ عبد الغفور صاحب عباسی مجددی

صد افسوس کہ سلسلہ نقشبندیہ مجددیہ کے مایہ ناز بزرگ اور روحانی رہنما حضرت مولانا شاہ عبد الغفور صاحب عباسی مجددی مہاجر مدینہ طیبہ بھی امت کو داغِ مفارقت دے گئے۔ انا للہ وانا الیہ راجعون۔ سنہ وفات یکم ربیع الاول ۱۳۸۹ھ (سعودی عرب کے مطابق) ۱۷ مئی ۱۹۶۹ء بروز ہفتہ عشرہ کے بعد پیش آیا جنازہ مسجد نبوی میں نماز فجر کے بعد ہوا اور طلوع آفتاب کے ساتھ رشد و ہدایت کا یہ آفتاب قدوسیوں کی خوابگاہ بقیع الغرقہ میں روپوش ہو گیا، جس ذات والا صفات (علیہ الصلوٰۃ والسلام) کی اتباع اور نقش قدم پر ساری زندگی بچھا ور کر دی تھی، موت کے بعد اس کے قدموں میں ہی جگہ پائی۔ طاب حیا و میتا رحمہ اللہ ورضی عنہ دارضائہ ذیابیطس، صغف اعصاب وغیرہ تکالیف عرصہ سے لاحق تھیں۔ اسی صغف و علالت میں اس سال بھی ادائیگی حج کے لئے تشریف لے گئے۔ عرفات جاتے ہوئے منیٰ میں طبیعت نڈھال ہوئی، بیہوش ہو گئے۔ اور اسی حالت میں وقوف عرفہ کا فریضہ ادا ہوا، عرفات سے واپسی پر راتوں رات مدینہ طیبہ پہنچا دئے گئے۔ بقیہ مناسک حج قربانی وغیرہ کے لئے اوروں کو مامور فرمایا۔ پچھلے ۳۵، ۳۶ برس سے حج کرتے چلے آئے تھے مگر اس حج پر عجیب مسرت اور ناز تھا، بڑے مزے لے لیکر اس کا ذکر کرتے اور ایسا محسوس ہوتا کہ شاید یہی حج ان کا حجۃ الوداع ہے۔

۱۱ مارچ کو احقر مدینہ طیبہ پہنچا، دوسرے دن حاضری دی، صغف و نقاہت کافی تھی مگر طبیعت سنبھلنے لگی تھی۔ ۲۷ مارچ تک وہاں احقر کا قیام رہا، اس دوران وعظ و ارشاد کی مجالس زائرین اور مہمانوں کی خاطر داری اور پُر تکلف مہمان نوازی

کا وہی سلسلہ جاری رہا جو عمر بھر ان کا شیوہ تھا، جسم اندر ہی اندر جان لیوا بیماریوں سے گھل رہا تھا مگر چہرہ پر وہی لبلاشت اور طمانیت ذکر و فکر میں وہی ذوق و شوق اور استغراق اور وعظ و ارشاد میں وہی سوز و گداز۔

۲۳ اپریل کو خلعین کے اصرار پر بغرض علاج و آلام کراچی لائے گئے مگر مرضی میںفاقہ کی بجائے اضافہ ہی ہوتا گیا۔ اس دوران ذرا بھی ہوش آتا تو طبیعت فراقِ مدینہ میں بے چین اور مضطرب محسوس ہوتی اور جلد از جلد واپس پہنچانے کا تقاضا ہوتا۔ ڈاکٹروں کی تشخیص تھی کہ فمِ معدہ پر کینسر ہے اور اس حالت میں حضرت کے زندہ رہنے پر حیرت ظاہر کرتے۔ کراچی ہفتہ عشرہ قیام کے بعد مدینہ طیبہ پہنچا دئے گئے اور مشاہدہ کرنے والوں کا بیان ہے کہ سرزمینِ حجاز پر قدم رکھتے ہی حضرت کی بے چینی مسرت اور سکون سے بدل گئی، مدینہ طیبہ پہنچنے پر حق تعالیٰ کا شکر ادا کیا کہ اسی دن کیلئے تو مدتوں آستانہ یار پر ڈیرہ ڈالتے ہوئے تھے۔ بالآخر ہفتہ کی شب بعد از عشاء وصال محبوب میں ترپنے اور سلگنے والا یہ روشن چراغ وصالِ حقیقی کی دولت سے سرفراز ہو کر خاموش ہو گیا۔

داغِ فراقِ صحبتِ شب کی جلی ہوئی

اک شمع رہ گئی تھی سودہ بھی خاموش ہے

حضرت مولانا مرحوم غالباً ستر پچتر برس قبل صوبہ سرحد کے شمال مشرق کے یاغستانی علاقہ چغرنڈی کے موضع جدی میں پیدا ہوئے، قدرت کی فیاضی دیکھئے کہ علمی اور روحانی چہرچوں سے بہت دور ایک دور افتادہ علاقہ اور حصولِ علم کی آسائشوں سے محروم

۱۔ جی میں آتا ہے کہ نیکو نام تھا رہے سامنے تم ہمارے سامنے اور ہم تمہارے سامنے

۲۔ سخیل جگہ مراد آبادی مرحوم سے

جہاں ہی دے دی جگہ نے آج پائے یار پر عمر بھر کی بے قراری کو قسار آہی گیا
۱۸۶۳ء (مرتب)

ایک کوہستانی بستی کے ایک معصوم بچے کو آگے چل کر اپنے وقت کا شیخ مدینہ بنا رکھا، اور جن کے فینس سے نہ صرف عجم بلکہ عرب اور افریقہ کے بیشمار لوگ فیضیاب ہونے لگے۔ ابتدائی تعلیم اپنے علاقہ میں حاصل کی تکمیل ہندوستان میں اکابر دیوبند بالخصوص حضرت مفتی کفایت اللہ سے فرمائی۔ بعد از فراغت مدنیوں دہلی میں مسند تدریس کو رونق بخشی اور عقلی و نقلی علوم میں نہایت تبحر اور یدِ طولی حاصل کیا، سلوک اور تزکیہ باطن کے مراحل سلسلہ نقشبندیہ کے ایک ممتاز مرشد حضرت خواجہ فضل علی مسکین پوری سے طے فرمائے عشقِ حقیقی سے سرشار طبیعت کو قرار مدینہ طیبہ میں نظر آیا۔ ۳۰، ۳۵ برس پہلے ہجرت فرمائی ابتداء میں ابتلاء و آزمائش کے نہایت صبر آزماتِ مراحل سے گزارے گئے اور کامیابی و استقامت کے بعد ظاہری و معنوی برکات اور فتوحات کا دروازہ کھلا اور ایسا کھلا کہ بے پناہ مقبولیت، مرجعیت اور عجیب جاذبیت سے نوازے گئے۔

”العطایا علی متن البلیا“ جہاں بھی گئے ایک مقناطیسی قوت کی طرح خلقِ خدا پر اثر انداز جمع ہونے لگی۔ اور بقدرِ ظرف ہر ایک نے فائدہ اٹھایا یا فیاض ازل نے انہیں نہایت بلند اور پاکیزہ صفات سے نوازا رکھا، تحمل، بردباری، شفقت علی الخلق بلند حوصلہ، بے مثال سخاوت اور مہمان نوازی دین کے لئے درد و سوز اصلاحِ خلق کی تڑپ اور تبلیغِ دین میں حکمت و وعظمت اور طریقِ احسن اپنانے کا ملکہ، لوگوں کی نفسیات کا گہرا شعور، غرض ہر چیز میں نہایت اعتدال و احتیاط اور ہر کام میں بصیرت اور تدبیر کا ظہور ہوتا۔ نتیجہً مرجع خاص و عام بنے تربیت اور اصلاح پانے والوں کا سلسلہ عرب سے عجم تک پھیلا ہوا ہے مگر فیض کا زیادہ حصہ پاکستان کو پہنچا ہے۔

لے مدینہ منورہ میں قیام کے دوران ہزار ہا مخلوق خدا آپ کے دستِ حق پرست پر بیعت ہوئی اور حضرت خواجہ عبید اللہ احرار و خواجہ باقی باللہ و مجدد الف ثانی رحمہم اللہ کی طرف حلقہ نقشبندیہ کو افریقہ و عرب و عجم میں متعارف کرایا۔ (مرتب)

پچھلے پندرہ سال میں کئی بار پاکستان تشریف لائے، جبکہ دیگر ممالک کے سفر پر کبھی آمادہ نہ ہوئے، اپنے دورہ سرحد کے موقع پر دارالعلوم حقانیہ بھی کئی بار تشریف لائے دارالعلوم کی موجودہ شاندار مسجد کی اینٹ دیگر رفقاء کار کے ساتھ آپ نے بھی رکھی۔ محبت، تعلق اور خصوصی ترجیحات اور دعاؤں کا سلسلہ تو آخر دم تک قائم رہا اس لحاظ سے دارالعلوم حقانیہ کے مہتمم و شیخ الحدیث حضرت مولانا عبدالحق صاحب مدظلہ نے بجا طور پر اس سانحہ کو دارالعلوم کا ذاتی سانحہ قرار دیا ہے۔

ایک ایسے کامل الصفات اور جامع شریعت و طریقت بزرگ کی سانحہ وفات سے علم و عمل تصوف اور سلوک، وعظ و ارشاد کے ایوانوں میں جتنا بھی ماتم ہو تو حق ہے حضرت اقدس کی ذات دیوبندی سلسلۃ الذہب کی ایک بیش قیمت کڑی تھی، ابھی چند سال پہلے تو مدینہ الرسول میں اس سلسلۃ الذہب سے وابستہ تین مہاجر بزرگ موجود تھے اور اطراف عالم میں حکمت و معرفت کی شکل میں دیوبند کا فیض تقسیم کر رہے تھے حضرت مولانا بدر عالم میرٹھی، حضرت مولانا شبیر محمد سندھی اور حضرت مولانا عبدالغفور عباسی رحمہم اللہ، مگر اب وہ تینوں محفلیں اُجڑ گئی ہیں کہ جن کے وجود پر برصغیر کے دینی اور علمی حلقے جتنا بھی ناز کرتے تو کم تھے۔

حریفانِ بادِ ہا خور دند و رفتند

تہی خم خانہ ہا کر دند و رفتند

حضرت اقدس مولانا عباسی مرحوم اخلاق حسنہ کے پیکر اتباع سنت کا مجسمہ انسانیت کا نمونہ تھے مگر سب سے بڑھ کر یہ کہ وہ اس کائنات میں ہمارے سب سے

۱۔ علیم النوری کا امین و ترجمان مؤلف و محشی فیض الباری - عظیم علی کتاب ترجمان السنۃ کے

مصنف - آخری عمر میں مسکن مدینہ طیبہ رہا - اور مدفن حضرات صحابہ بالخصوص عثمان رضی اللہ عنہ کے جوار میں

جنت البقیع - (مرتب)

بڑے عسکری اور سب سے زیادہ محبوب بنی کریم علیہ الصلوٰۃ والسلام کے پڑوسی اور غلام حاضر باش تھے، ان کی نیم شبانہ دعاؤں میں ہمارے لئے ایک بڑا سہارا تھا۔ انہیں پورے عالم اسلام اور بالخصوص پاکستان کی فکر ہر وقت دامن گیر رہتی، موابہتہ الرسول علیہ السلام میں ان کی گریہ زاری پوری امت اور پاکستانی مسلمانوں کے لئے خاص طور پر نعمت کبریٰ تھی، دنیا کا ہر خطہ ایسے بزرگوں سے خالی ہوتا جا رہا ہے، جنہیں زمین کا نمک انسانیت کا جوہر اور علم و عمل کی آبرو کہنا چاہئے۔ دوائے دل بیچنے والے تو مدت ہوئی کہ بڑی تیزی سے اپنی دکان علم و حکمت بڑھانے لگے ہیں۔ حرمین الشریفین بھی اس عالمی خسارہ کی لپیٹ میں ہیں کہ یہ تو عالم اسباب ہے، معنوی برکات ایسے مقامات سے معدوم تو نہیں ہو سکتیں مگر مستور ضرور ہوتی جا رہی ہیں، افسوس کہ مدینہ طیبہ کی وہ عباسی خانقاہ ابڑ گئی جہاں پہنچ کر روحانی پیاسوں اور غمگینوں کو شفا و شفقت غفوری اپنی آغوش میں ڈھانپ لیتی تھی۔ ہماری دعا ہے کہ جانے والے پر رحماتوں اور رہنے والے پسماندگان اور متوسلین پر صبر و اجر کی بارش ہو اور مدینہ طیبہ کی منزل عباسی کی رونق اسی طرح قائم و دائم رہے۔

المحتوی
جون ۱۹۷۲ء



مدنی شیخ کی مجلس میں

۱۳۸۳ھ میں مدینہ طیبہ کی پہلی حاضری اور طویل قیام کے دوران حق تعالیٰ نے حضرت مولانا عباسی مرحوم کی مجالس میں شمولیت اور بعض دفعہ ارشادات قبلہ کرنے کی توفیق عطا فرمائی پھر یہ ملفوظات صاحب ملفوظات کو سنائے اور ان میں اضافہ و ترمیم کرانے کا موقع بھی ملا اب انہیں تقاریریں الحق کی خدمت میں پیش کرنے کی سعادت حاصل کی جا رہی ہے۔ (سمیع الحق)

جامع و مرتب :- احقر سمیع الحق بزمانہ قیام مدینہ ۱۳۸۳ھ ”مقام“ :- مدینہ طیبہ علی صاحبہا الصلوٰۃ والسلام
زمانہ ملفوظات

۲۲ رمضان المبارک تا ۲۸ ذیقعدہ ۱۳۸۳ھ

فرمایا: مولانا خالد دمی بہت بڑے عالم اور بزرگ ہیں کہ داستان کے باشندے تھے علوم معقول و منقول، فلسفہ و نبیات، علم اسطرلاب و مساحتہ و ہندسہ کوئی فن فنون اور علوم کا ان سے نہیں چھوڑا تھا اسی طرح علوم ریاضی میں جامع عالم تھے نہایت مستحق تھے رشحات ایک کتاب علم تصوف میں ہے اس کے حاشیہ پر مولانا کے حالات تھے اس میں یہ قصہ لکھا ہے کہ میں باوجود ان تمام علوم و فنون کے اپنے قلب کو خالی پاتا تھا نہ ذوق تھا نہ شوق اور نہ ذات حق سے لگاؤ نہ جمیعت خاطر اور نہ قلب میں سکون پاتا تھا۔

مدنی شیخ عبدالغفور عباسی مدنی کے تذکرہ کی مناسبت سے یہ مجلس شامل کتاب کی جا رہی ہے۔

اس دوران حمزہ میں الشریعین حاضر ہوا، اصل مقصود حج و زیارت تھا، مگر ایک کامل و مکمل شیخ سے ملنے کا داعیہ بھی دل میں تھا کہ قلب سے جو دشمن ہو جائے پہلی حاضری مدینہ منورہ ہوئی، مشائخ، فقراء، صلحاء سے طمانیت قلب کی تلاش میں ملنے لگا یہ زمانہ دولت ترکیہ کا تھا، مشائخ اور صوفیاء پر بھی بندش نہ تھی، حرم نبوی ہی میں سب خدمتیں درس اور ارشاد و اصلاح کی ہونی تھیں، مسجد میں علماء کا مجمع لگا تھا، یہیں بھی حاضر ہوا۔ ایک بزرگ تقریر فرما رہے تھے کہ میں چیزیں جس بندہ کو خدا نے دیں وہ بڑا خوش نصیب ہوگا۔ ۱۔ علم شریعت جو اساس اور بنیاد ہے۔ ۲۔ در نہ غلط راستہ پر ٹھٹھک جانے کا احتمال ہوتا ہے۔

۲۔ عقیدہ اہل سنت والجماعت رکھنا ہونا وہابی ہو کہ لاندہیب نہ ہونا ہو بدعتی کہ شریک و رسوم اور بدعات میں گرفتار ہو جائے۔

۳۔ اس کا سلسلہ حضرات نقشبندیہ سے قائم ہوا، نسبت نقشبندیہ اس کو حاصل ہونے لگا، مولانا خالد رومی نے فرمایا کہ میں نے سوچا کہ الحمد للہ خدا نے عالم شریعت بھی بنایا علم بھی صحیح دیا ہے اور عقیدہ بھی صحیح ہے لیکن تیسری چیز کی کمی ہے کہ قلب نسبت سے خالی ہے میں نے مجمع سے دعا کی درخواست کی کہ خداوند تعالیٰ نسبت بھی صحیح عطا کر دے سب نے مسجد نبوی میں میرے لیے دعا فرمائی۔ اس کے سیاں کے ایک میاں فقیر سے میرا لگاؤ ہوا مگر آنا نہیں کہ ان سے ارتباط قائم کروں، صرف اس کی مجلس میں شرکت کرتا اور جس وقت میں نے مکہ معظمہ کے بارہ میں جانے کا ارادہ کیا تو ان کی خدمت میں حاضر ہوا کہ شیخ دعا میں یاد فرمایا کریں اور مکہ معظمہ کے بارہ میں کچھ نصیحت بھی فرما دیں، دعا فرمائی اور وصیت بھی کی کہ وہاں وقت ضائع نہ کرنا بلکہ ساری اوقات طواف، نفل، تلاوت، ذکر اور قضا نمازوں کے اعادہ وغیرہ عبادت میں لگانا اور حرم مکہ میں کسی پر تنقید و جرح سے ہر حالت میں بچنا اپنے کانیں لگے رہنا، اس کے بعد ان سے رخصت لے کر مکہ معظمہ گیا، اور جس وقت میں نے طواف قدوم شروع کیا تو اس آئنا ہیں ایک شخص کو دیکھا جو شاذ و روان کعبہ کو تکیہ لگائے بیٹھا ہے، سرخ ڈاڑھی رکھتا ہے۔

۴۔ خانہ کعبہ کے چاروں طرف پشتانی کے طور پر جو چتر ہے اسے شاذ و روان کہتے ہیں۔

مجھے خیال ہوا کہ ہم لوگ بلا و بعیدہ نائیب میں رہ کر خانہ کعبہ کے حیرت کو پیٹھ اور پاؤں تک نہیں پھیلاتے اور اس گستاخ نے عین خانہ کعبہ کو پیٹھ کر کے تکیہ لگایا ہے اس خیال کا آنا تھا کہ اس شخص نے کہا کہ - انسیت نصیحتہ الشیم الیمانی میں سمجھایا یہ تو کوئی صاحب کشف ہے، میری تنقید اور اعتراض کا کشف ہوا اس کو، میں نے جلدی سے جلدی سے اس کے پاس دوڑا اور عرض کیا کہ علمنی مما علمتک بہ اللہ اور عرض کیا کہ میں عرصہ سے کسی شیخ کامل کی تلاش میں ہوں، انہوں نے ہندوستان میں شاہ غلام علی دہلوی مجددی کی طرف اشارہ فرمایا کہ وہاں جائے، میں سمجھا کہ نصیب حجاز مقدس میں نہیں ہے جس طرح جسمانی ارزاق مقرر ہیں اسی طرح روحانی غذا اور ارزاق بھی مقدرات خداوندی میں سے ہیں۔ یہ بھی غذائے روح ہے، الغرض ہندوستان روانہ ہو کر پہلے پانی پت میں قاضی ثناء اللہ پانی پتی علیہ الرحمۃ سے ملاقات کی وہ حضرت مرزا منظر جان جاناں کے خلیفہ تھے اور شاہ غلام علی بھی عالم را عالم و ولی را ولی می شناسد، خالد رومی کی گفتگو قاضی صاحب نے سنی تو پہچان گئے کہ عالم اجل ہے، حضرت قاضی صاحب بھی بہت بڑے پایہ کے بزرگ اور عالم تھے، تفسیر منظری ان کی تصنیف ہے، خیال آیا کہ حضرت خالد رومی کچھ فیض ان سے حاصل کر لیں جب توجہ دینے لگے تو اثنائے توجہ حضرت شاہ غلام علی دہلوی کا تمثال ان کو ظاہر ہوا، فرمایا جاؤ تمہاری قسمت شاہ دہلوی کے ہاں ہے، ادھر شاہ دہلوی کو ان کی آمد کا علم ہوا تو خدام جماعت سے ہدایت کی کہ جاؤ ایک عالم جلیل بقصد اصلاح باطن میرے پاس آ رہا ہے، المامات صحیحہ تھیں، کشف والواری تھے تو فرمایا کہ جس وقت وہ آجائیں تو اس کا اکرام کر کے یہاں لے آؤ۔۔۔ یہی زمانہ ہمارے شاہ احمد سعید مدنی اور ان کے بھائی اور شاہ عبدالغنی مجددی کا تھایہ دونوں حضرات یہاں یقیناً میں مدنون ہیں اور اسی زمانہ میں حضرت حاجی امداد اللہ صاحب مکہ معظمہ میں تھے، دہلی میں حریب غدر ہوا تو شاہ احمد سعید وہاں سے نکلے، جامع مسجد

لے دور دراز شہر لے۔ تم یمنی شیخ کی نصیحت بھول گئے تھے۔ اللہ کے دیئے گئے علم سے مجھے بھی کچھ سکھا دے۔ برس،

دہلی میں جہاد کا علم اٹھایا پھر قلعہ بہالیوں میں تین دن چھپے رہے، انگریزوں کا وارنٹ لگا رہا پھر ڈیرہ اسماعیل خاں وغیرہ قبائلی علاقوں سے چھپ چھپا کر نکلے اور مدینہ طیبہ روانہ ہوئے مہر حال خدام نے حضرت خالد رومی کو شاہ غلام علی صاحب کی خدمت میں پیش کر دیا، انہوں نے بلا انتظار اشارہ باطنی سے انہیں بیعت کر دیا تو مینے وہاں رہے اور برابر ستاؤہ و صوغاتہ وغیرہ میں مشک بھر کر ڈالتے رہتے کہ مہمان اس سے وضو کریں اور حلقہ میں بھی تادبا و تواضعاً مع الشیخ صفی فہال میں بیٹھتے شیخ نے خلافت مطلقہ کی اجازت دی اور فرمایا: ہر جہ بود کردی ہمراہ خود برد — ویسے ہی ہوا مولانا خالد رومی کا لقب علوم ظاہری و باطنی دونوں میں تکمیل کی وجہ سے ذوالجناحین ہے یعنی دو پروں والے تھے، علوم تہان لوگوں کے تھے کہ کمال علمی بھی اور پھر کمال نسبت بھی رکھتے تھے، رخصت ہونے وقت اپنے شیخ سے کہا کہ حضرت جس علاقہ اور ملک میں میرا جانا ہے وہاں رفاخیمہ اور شاذلیہ وغیرہ سلسلے ہیں، نقشبندیہ کو کوئی نہیں پہچانتا، فرمایا جاؤ وہ لوگ تمہارے ہاتھ چومیں گے تم ہی تم ہو گے، استقامت سے لگے رہو پھر کیا ہوا عجیب فیضان جاری ہوا اور شاہ دہلوی کے زمانہ میں ایسا فیضان کہ سبحان اللہ عجیب حالت مہتی مقبولیت کی وجہ سے علماء اور مشائخ رسم و رواج نے مخالفت شروع کر دی یہاں تک کہ ان کی تکفیر پر رسالہ لکھا گیا چھپ گیا تو بادشاہ وقت کو بھی پیش کیا گیا، بادشاہ نے پڑھ کر شیخ کو حاضر ہونے کا حکم دیا کہ ان کی صورت، سیرت، گفتار و کردار بھی تو دیکھ لوں اس وقت کے سلاطین زمانہ بھی تو دماغ رکھتے تھے، کلام، صورت، سیرت دیکھ کہنے لگا کہ یہ شخص بھی کافر ہے تو پھر اس ملک میں مسلمان ہے ہی نہیں پھر تو اتنا عروج ہوا کہ اللہ اکبر بادشاہ خود عقیدت مند ہوا اور اجازت و عطا و ارشاد کی دے دی مخالفین بھی اپنے کام میں لگے رہے ایک شخص نے مریدوں کو پریشان کرنے کی خاطر ایک دفعہ خواجه گان کے دوران آکر کہا کہ میں نے خواب میں دیکھا ہے کہ

۱۔ یعنی جو کچھ تھا کردی عالم اپنے ساتھ لے گیا۔

تمہاری آنکھیں نکالی گئی ہیں کان اور زبان کاٹے گئے ہیں اس کا خیال یہ تھا کہ معتقدان یہ سن کر بدظن ہو جائیں گے شیخ سمجھ گئے اور فرمایا کہ یہ تو بڑا مبارک خواب ہے اور کہا کہ آنکھیں محرمات سے نکالی گئی ہیں، زبان اور کان جھوٹ اور فواحش بولنے اور محرمات و منکرات کا قصد کرنے سے روک دیئے گئے ہیں یہی تیرے خواب کی تعبیر ہے پھر ایک معقول انعام بھی اس شخص کو دے دیا وہ شخص نہایت ستر مندرہ ہوا معافی مانگی اور صحیح واقعہ بیان کیا کہ سازش اور پیسوں کے لالچ میں میں نے یہ کام کیا۔ الحمد للہ کہ خدا نے مجھے ہدایت دی اور ان کے مقررہ پیسوں سے زیادہ انعام سے بھی نوازا اب تو ان کا ان کے ممالک میں ایسا فیض ہے کہ خود نقشہ بند یہ کا نام بھی نہ رہا جب کسی سے پوچھو من انت تو جواب میں انا خالدی رہیں خالد ہوں، سنیں گے، یہ خواجہ دہلوی کا فیض ہے کہ عالم میں حضرت خالد رومی نے اسے منسٹر کر دیا تو علم ہو، صحیح اور اس کے ساتھ ایسا فیض تب مخلوق کو فائدہ ہوتا ہے۔

فرمایا! ہمارے حضرت فرماتے تھے کہ یہ کام علماء کا ہے مثلاً کل آپ نے صفات سلیمہ اور شئونات کے بارہ میں پوچھا تھا اور میں نے بتلا دیا کہ سبلی صفات میں نفی کا معنی موجود ہے، قدم، حدوث کی نفی کرتا ہے، قائم بالذات، نفی قیام بالغیر کی کرتا ہے، مخالفت مع المحوادث سے مشابہت مع السحوادث کی نفی ہوتی ہے اسی طرح وحدانیت بھی سبلی صفت ہے کہ ذات اور صفات میں ان کی شبیہ کی نفی اس سے ہوتی ہے — اسی طرح ذات و صفات کی درمیانی حالت کا نام شئون ہے، مثلاً قدرت صفت اور قدیر اسم ہے اللہ کا — رحمت صفت اور رحیم اسم ہے یعنی مشتقات اسماء ہیں اور مشتق منہ، صفات ہیں، اسی طرح تکوین صفت ہے اور مکون اسم ہے، کلام صفت اور متکلم اسم ہے — اب ذات و صفات کے درمیان جو حالت ہے اسے شئون کہتے ہیں، یہ صفت اعتباری ہے، جیسے ہیں الموصوع والمحول نسبت رابطی ہوتا ہے مثلاً عالمیت، ذات حق اور علم کے درمیان کی چیز ہے؛ اب ان باتوں کو عوام کیا جانیں ان کو تو سرسری اذکار اور لطائف بتلا دیئے جاتے ہیں؟

فرمایا: اس تصوف اور اصلاح باطن کے طرق پر ہزاروں کروڑوں متفق چلے آ رہے ہیں اور صرف عوام ہی نہیں بلکہ اہل حق اور علماء اجلہ۔ ایسے اشرف علم کی مخالفت غلط چیز ہے اسی طرح مذاہب اربعہ پر اجماع ہے کہ حق ان میں دائر ہے تو اس کی مخالفت غلط چیز ہے۔ ان علماء فقہاء اور صوفیاء کے مقامات تک کوئی نہیں پہنچتا، لوگ آج کل غلط قسم کی صحبتوں سے برا اثر لے لیتے ہیں، موائک، شوافع، حنابلہ، احناف سب میں بے حد و حساب صوفیاء غارین اور بزرگ گزرے ہیں۔

فرمایا: امام احمد نے امام شافعی پر اعتراض کیا کہ تم کیوں ایک شیبانی چرواہے کی طرف دوڑتے پھرتے ہو اس میں تو نے کیا دیکھا ہے انہوں نے فرمایا کہ چلو تم بھی ایک دن میرے ساتھ چلو گے۔ سوال کیا فی کم کم؟ (کتنے میں کتنا ہے؟) اس نے جواب دیا کہ شریعت میں یا طریقت میں، شریعت میں تو فی اربعین شاة شاة ہے (چالیس بھیتروں میں ایک زکوٰۃ میں دینی ہے) اور طریقت میں تو سب کچھ اللہ کا ہے، ہمارا کچھ بھی نہیں ہے۔ فرمایا: اگر یہ چیز داخل اور خشیتہ، حاصل ہو تو مقصد حاصل ہو گا ورنہ ”راہے کہ تو می روی بترکستان است“ والا معاملہ ہو گا اگر اخلاص ہو اور ریا و خودی سے ہر عمل دور ہو تو مزا ہے اور یہ روح ہے تمام علوم کی لیکن اخلاص اور جمعیت قلب ارباب اخلاص و جمعیت کی مصاحبت سے پیدا ہوتی ہے حضور اقدس صلی اللہ علیہ وسلم کا ارشاد ہے المرء علی دین خلیدہ فلینظر من یخاللہ۔۔۔ دیندار سے دوستی کرو گے تو دین آئے گا، بد دین سے صحبت ہو گی تو بد دینی پیدا ہو گی جو لوگ غلط صحبت میں جائیں گے تو تمام حالات اور معاملات غلط ہو جائیں گے اچھی صحبت میں صفات حمیدہ پیدا ہوں گے اور صفات ضمیمہ کٹ جائیں گے اور یہ چیز حاصل ہوتی ہے ودام ذکر سے اگر شیخ مقلد ہو، معتقد صوفی ہو، و ہا بیت وغیرہ سے دور پھر ضرور رنگ چڑھتا ہے خالی نہیں رہتا آج کل یا تو ذکر نہیں اگر ہے تو اتباع سنت نہیں، عقیدہ نہیں غلط رسموں سے نہیں بچتے، سلف صالحین کے طرق پر نہیں چلتے لوگ لہو الحمدیث میں گرفتار ہیں، رات بھر گانے سنتے ہیں ڈھول سنتے ہیں حالانکہ قرآن کے سننے سے انوار پیدا ہوتے ہیں، توحید کا مادہ بڑھتا

ہے کیونکہ یہ ذات پاک کا کلام ہے، اس کے پاک اثرات کسی منافق کے کلام کے اثرات بھی غلط ہوتے ہیں، ظلمت ہوتی ہے دل مردہ ہوتا ہے۔

فرمایا: پہلی مرتبہ جب حج کر کے میں مدینہ طیبہ حاضر ہو کر جالی مبارک کے سامنے کھڑا ہوا تو جالی مبارک سے اتنی خوشبو آ رہی تھی کہ میرے منہ سے بے اختیار نکلتا کہ یہ کا فر لوگ کیوں یہاں نہیں آتے کہ حضور اقدس صلی اللہ علیہ وسلم کی زیارت کر کے ایمان لے آئیں اور وہ خوشبو ایسی تھی کہ مجھے رابع تک محسوس ہوتی تھی۔

اسی دوران ایک دفعہ خواب میں دیکھا کہ مواجہ شریف کے سامنے کھڑا ہوں حضور اقدس علیہ الصلوٰۃ والسلام کی قبر شریف سے فیض و انوار اٹھتے ہیں اور امواج کی طرح جالی مبارک سے نکل کر میرے قلب کی طرف آتے ہیں اور میں کہتا ہوں کہ الحمد للہ جو فیض بالواسطہ ملتا تھا اب بلا واسطہ مل رہا ہے اور مجھے حیرانی ہے کہ میں اس فیض کو کیسے برداشت کر سکوں گا جب خواب سے بیدار ہوا تو عجیب خوشی اور انشراح کی کیفیت تھی۔

رحمت کا وہ عظیم الشان دریا اب بھی مدینہ طیبہ میں بہتا ہے، میرا مشاہدہ ہے اور مجھے اس خواب کی حلاوت بھی کافی عرصہ تک محسوس ہوتی تھی پھر ایک مرتبہ خواب میں دیکھا کہ حضور اقدس صلی اللہ علیہ وسلم کی قبر مبارک مقفل ہے اور اس کی چابی مجھے دی گئی ہے۔ میں نے چابی لی دروازہ کھولا اندر دیکھا تو ادھر نیچے گلاب کے پھول دیکھے درمیان میں حضور اقدس صلی اللہ علیہ وسلم نے مجھے دیکھ کر تبسم فرمایا اور بے حد خوش ہوئے، میں نے دل میں کہا کہ میرے متعلقین اور احباب و اعزہ کہاں ہیں کہ انہیں بھی حضور صلی اللہ علیہ وسلم کی زیارت کراتا تھا تو بے حد بشارت تھی۔ میں اب بھی وہ کیفیت نہیں بھول سکتا۔ اسی طرح میں نے اپنے ملک میں ایک دفعہ خواب دیکھا کہ گاؤں میں ہمارے اپنے گھر سے مسجد کی طرف حضور اقدس علیہ الصلوٰۃ والسلام کے ساتھ جا رہے، حضور اقدس علیہ الصلوٰۃ والسلام نے مجھے فرمایا: کہ میں آپ کو بیعت کرانا چاہتا ہوں، میں نے کہا کہ حضور میں تو بزرگانِ نقشبندیہ سے بیعت ہوں جن کا سکونت مدینہ طیبہ میں باب جبریل کی طرف یقیناً ہے فرمایا ہاں میں تمہیں خود اہل بیت کے سلسلہ میں بھی بیعت کرنا چاہتا ہوں تاوی

سلسلہ میں، میں نے وضو کیا پھر مجھے حضور اقدس صلی اللہ علیہ وسلم نے خود بیعت فرمایا یہ انہی کا فیض ہے کہ جہاں بھی جاتا ہوں لوگ جمع ہو جاتے ہیں اور میرے نزدیک خواب اولیٰ ہے۔ تیفظہ اور کشف سے حضور اقدس صلی اللہ علیہ وسلم سے ارشاد ہے من رانی فی المنام فقد رآنی الحق (ادکما قال علیہ السلام)۔

مجھے اس زمانہ میں علم نہ تھا کہ باب جبریل کی طرف شاہ ابوسعید اور شاہ احمد سعید شاہ عبدالغنی مجددی دہلوی، حضرت آدم بنوری سیدنا عثمان بن عفان کے پہلو مبارک میں دفن ہیں اب میں حجب بھی جاتا ہوں وہاں فاسخ پڑھتا ہوں۔

بزرگان دیوبند کے اسانید میں ان حضرات کا نام نامی موجود ہے حضرت شاہ احمد سعید مجددی علیہ الرحمۃ کا مسجد نبوی میں حلقہ ہوتا تھا لکھا ہے کہ فرماتے کہ میں دیکھتا ہوں کہ حضور اقدس علیہ الصلوٰۃ والسلام بعض حضرات کو خود توجہ دیتے ہیں، بڑے متوجع بزرگ تھے اور حاجی صاحب مرحوم کا زمانہ پایا تھا یہ کہنے کی باتیں نہیں تھیں مگر اس وقت زبان پر آگئیں۔

گرچہ من ناپاک ہستم خود را بپا کاں بستہ ام
بحمد اللہ میری زنجیر اور رشتہ اوپر سے مضبوط ہے۔ میں غلط باتوں کی تلقین نہیں مقصد احیاء سنن ہے، ترویج شریعت ہے اس لیے باہر جاتا ہوں اگر یہ چیز نہ ہوتی تو مدینہ طیبہ سے باہر کبھی بھی نہ نکلتا، میں خود جاتا نہیں وہ لوگ بلاتے ہیں، بحمد اللہ ڈاکو اور چرسی قسم کے لوگ ان اسفار میں تائب ہو گئے ہیں یہ محض خدا کا فضل ہے، بے مبرا کام نہیں قدرت کا فضل ہے، مجھے شرف دے رہا ہے حضور اقدس صلی اللہ

۱۔ احقر جامع ملفوظات کو بھی اللہ تعالیٰ نے حضرت صاحب ملفوظات قدس سرہ کی رہنمائی اور نشانہ سے ان حضرات کے مزارات پر فاتحہ خوانی کا ثمر بخشا، نسبت باطنی اور انوار و برکات کی وجہ سے حضرت مرحوم کو جنت البقیع میں اس مقام سے بے حد الفت تھی اور حسن اتفاق کہ حضرت قدس سرہ کو بھی اس مقام پر خواجہ گاہ آخرت میرا آئی، فیصلت اور ثمر کے لحاظ سے اکثر علماء اجلہ نے بقیع میں حضرت عثمان رضی اللہ عنہ کے مرقد مبارک کو اولیت دی ہے۔ (سمیع الحق)

علیہ وسلم کی برکت ہے، اب کام دین کا ہو رہا ہے، بدع و منکرات کو مٹایا جا رہا ہے
میں تو یہی کہتا ہوں کہ سگریٹ چرس وغیرہ چھوڑنا ہوگا، بیوی کا پردہ کرنا ہوگا، جس سے
کہا اس نے سر رکھ لیا پھر مجھے رونا آنے لگتا ہے کہ یہ تیرا کام نہیں اللہ تعالیٰ کا ہے کہ
وہ تجھ سے کام لینا چاہتا ہے۔

فرمایا: کہ جنوبی افریقہ میں یروبی کے لوگوں نے بہت کوشش کی کہ تم یہاں کم از کم
۷۰ دن کے لیے آجاؤ میں نے کہا کہ نہیں آسکتا، پاکستان بھی اس لیے جاتا ہوں کہ وہاں
رشتہ دار ہیں، اقارب ہیں پھر وہاں دنیا داری نہیں ہے اگر افریقہ جاؤں تو لوگ کہیں
گے کہ عبدالغفور دنیا داری کے لیے افریقہ گئے پھر میں جو کہوں گا وہ مانو گے بھی نہیں نہ
ڈاڑھی کٹوانا چھوڑو گے نہ اور برائیاں ترک کرو گے۔ تو ایسے آنے سے کیا نائدہ۔

فرمایا: پیری مریدی کا اصل مقصد تو شریعت پر لگانا اور حضورؐ کی صحیح محبت اور اتباع
سنت پیدا کرنا ہے اگر ایسا پیر مل جائے تو لائق ہے پیری کے بشرطیکہ اس کی زبان میں
اثر ہو اگر ایسا پیر چپ اور خاموش بھی بیٹھا رہے تب بھی فیض سے خالی نہیں ہوتا من
لحم ینفعہ سکو تنالہ ینفعہ کلامنا۔ یہ ہمارے بزرگوں کا مقولہ ہے یعنی جنہیں ہماری
خاموشی سے نائدہ نہ ہوا نہیں ہماری باتوں سے بھی نائدہ نہیں ہوگا لان القلب یا خدام
القلب والطبع یا خدام الطبع تاجر کے ساتھ بیٹھو گے تو تجارت کا شوق ہوگا تاجر
کے اثرات دل میں منعکس ہو جائیں گے شرابی کے ساتھ بیٹھو گے تو اس کے اثرات قلب پر
پڑیں گے، الصحبۃ موثرۃ صحبت بہر حال موثر ہے، الحمد للہ آج میری طبیعت ٹھیک ہے
آرام ہے تو یہ چند باتیں خدمت میں عرض کیں۔

فرمایا: دنیا فانی ہے، موت سر پر ہے، انسان کو محتاط رہنا چاہیے نہ علم پر غرور
ہو نہ مال پر نہ تقویٰ و شیخی پر نہ دنیا پر کہ یہ سب چیزیں کچھ بھی نہیں عمل ضروری نہیں
یا توں سے کام نہیں چلنا۔

بندہ عشق شدی ترک نسب کن جامی کہ اندریں راہ فلاں بن فلاں چیز نیست
علم وہ ہے جس سے عمل پیدا ہو، عمل وہ ہے جس میں اخلاص کی جان ہو، اخلاص وہ ہے

جس سے خوف و مشیت پیدا ہو اور اگر خوف پیدا ہو تو عجز و درماندگی پیدا ہوگی سوئے گا تو جلدی اٹھ کر روئے گا اور گڑگڑائے گا، بدن پر ہر وقت خوف طاری ہوگا۔

انا عند المنكسرة قلوبهم -

فرمایا: ایسا علم جس میں صالحین اور سب پر تنقید ہی تنقید ہو تا ہے، اپنے نفس پر بدظنی کرتے رہو۔

میرا بیرواناں و مرشد شہاب دواندر زفر مودہ (۹) آب
خودی کے بت کو ٹوڑ دو، یہاں لوگ حج کرنے آکر اردوں پر تنقیدی نگاہ ڈالتے
ہیں۔۔۔۔۔ تمہیں کیا۔۔۔ اپنا کام کرتے رہو، یہاں شیطین بھی اچھی طرح گمراہ کراتے
ہیں، یہ تو امتحان اور عشق کا سفر ہے، ادب کا مقام ہے، ہم تو عبیدالامتنان ہیں نہ کہ
عبیدالامتحان ۔

فرمایا: سلوک آج کل کہاں ہے، کرنے والے کہاں ہیں، ہماری تو صرف تبلیغ ہے ہمارے ایک سید صاحب ہیں مکہ معظمہ میں میں نے ان سے ذکر کی حالت پر چھی، کہا بریانی زروے کھاتے ہیں، مجاہدہ کہاں ہوتا ہے، شاہ غلام علی دہلوی نے فرمایا کہ لفظ فقیر میں چار حروف ہیں فت میں فاقہ کی طرف اشارہ ہے تو فاقہ کشی کہاں ہے فت میں قناعت کی طرف تو قناعت ہم میں لوگوں کہاں ہے۔ فتی میں یاد حق کی طرف اور ر میں ریاضت کی طرف اشارہ ہے تو وہ بھی نہیں اگر فاقہ کر لیا تو فضل رب حاصل ہوگا تو وہی ت فضل بن جائے گا اگر قناعت کی تو قرب حق حاصل ہوگا یاد حق میں لگا رہا تو اس کو بھی یاد حق حاصل ہوگی اور ر سے رحمت کا مستحق ہوگا ورنہ فت فضیحت ق قباحت ہی یاس اور ر رسوائی کا موجب بن جائے گی۔

فرمایا، ہم نے تبلیغ کو ایک ذریعہ بنا دیا ہے، اصلاح کا ورنہ سلوک کہاں سلوک
 والے لوگوں کو ٹالنے بھٹنے کہ استخارہ کرو جاؤ غور و فکر کر کے بیعت کی رائے قائم کرو
 مگر ہم بھنساتے ہیں اور خود بلاتے ہیں تاکہ کسی طرح ادھر آجائے اور جس کو اس
 راستہ سے اصلاح ہوتی ہے بزرگانِ حق کے ذریعہ سے زبانی تعلیم سے اتنا اثر نہیں

ہوتا جتنا صحیح اور حال سے متاثر ہوتا ہے، صحیح طبیعت والے کے قلب سے صحیح اثرات کا انعکاس ہوگا، بری طبیعت سے برے اثرات کا انعکاس ہوگا، اس لیے ذکر اور صحبت صحیح اس زمانہ میں حفظِ ایمان کے لیے ضروری چیز اور بہترین سامان ہے فرمایا: یہ بیعت ابتدائے اسلام سے خاص دعوام و علما، دعوام میں جاری رہی، ہر زمانہ ہر قرن میں اہل اللہ کے ہاتھ پر علما اور دعوام نے بیعت کی ہے یہ بیعت بیعت ہے۔ ایسے شیخ کو تلاش کرے جو عالم شریعت ہو، باعمل ہو، امر بالمعروف نہی عن المنکر ہو، اچھی باتوں کا بتلاتے والا ہو اور اس کا سلسلہ حضور صلی اللہ علیہ وسلم تک پہنچ چکا ہو تمام ظاہری، باطنی چھوٹے بڑے گناہوں سے توبہ کرائے اور بیعت کرنے والا آئندہ زندگی کے لیے اس بات کا وعدہ کرے کہ جہاں تک ہو سکے زندگی میں حضور صلی اللہ علیہ وسلم کی شریعت کی پیروی کروں گا اور خلاف شرع کوئی کام نہ کروں گا مقصد اس بیعت سے قرب و حق رضائے حق ہے تاکہ آئندہ زندگی سنت اور شریعت والی زندگی ہو تاکہ خاتمہ ایمان پر ہو با ایمان اس دنیا سے چلا جائے اگر صغیرہ گناہ پر مدامت کی جائے وہ بھی کبیرہ بن جاتا ہے انگریزی بال رکھنا، ڈاڑھی منڈانا سب گناہ ہیں۔

ایک شخص کو بیعت کرتے وقت فرمایا: پاکستانی زمین بڑی عجیب ہے، بڑی سرسبز ہے، قبولیت کی صلاحیت رکھتی ہے لوگوں میں انابت اور توبہ کا جذبہ موجود ہے۔

فرمایا: ایک مجلس میں ایک صاحب مودودی جماعت کے امیر تھے، میرے سامنے اس کی اور جماعت کی بڑی تعریفیں کرنے لگے میں نے ڈانٹ دیا کہ اتنی تیز باتیں مت کرو، سیاست تو ہمارا دین ہے، دین پر چلنا ہی سیاست ہے، افراد کی اصلاح کرو تو سیاست خود بخود ٹھیک ہو جائے گی مودودی کا کام مجھے بتلاؤ اور میں ایسے بشمار ایک ایک فرد کی مثالیں پیش کرتا ہوں کہ ان کے ایک جگہ جانے سے سینکڑوں کی اصلاح ہو جاتی ہے، ڈاڑھی چھوڑنے لگتے ہیں، گناہوں سے تائب ہو جاتے ہیں تم مجھے بتلاؤ کہ مودودی صاحب نے کسی ایک کی بھی اصلاح کی کہ مجھے محمدی ڈاڑھی

چاہیئے، مودودی کا ڈاڑھی نہیں، مودودی کسی امام کا مقلد نہیں کسی ایک بزرگ کا معتقد نہیں اس نے صحابہ تک کو تنقید سے نہیں چھوڑا تو میں نے کہا کہ ایسے شخص کی اتنی تعریف مت کرو۔

بعد از نماز مغرب ایک دفعہ جب کہ مسجد نبوی سے مکان جاتے ہوئے حضرت کے ساتھ تنہا جا رہا تھا تو فرمایا کہ ابتداء میں میں جب یہاں آیا تو کئی جج یہاں سے عزت تک پیدل کئے پانی کی مشک اور سامان ضرورت اٹھائے ہوئے جب ہمارے رفقہ پیدل جاتے اور ذکر و اذکار میں محو ہوتے تو عجیب لطف ہوتا اس قسم کے پراز مشقت جج ہیں پہلی دفعہ جو کیفیت محسوس ہوئی وہ پھر نہ ہوئی میں نے عرفات کے میدان میں حضرت عبداللہ بن عمر کو خواب میں دیکھا کہ انہوں نے دو پلیٹوں میں دو تلی ہوئی مچھلیاں میرے سامنے رکھیں اور فرمایا کہ ہذا حج مبرور و ہذا عمرہ مقبول۔ یہ ایک مقبول حج اور دوسرا مقبول عمرہ ہے۔

فرمایا، بعد از عصر مجلس میں قاری نے تلاوت فرمائی تو فرمایا، کہ قرآن مجید کی یہ تلاوت کسی اور چیز میں بھی ہے، یہ قرآن کریم کی نعمت ہے۔ الحمد للہ اللہ تعالیٰ اعزنا بالاسلام و بشوقنا بہ۔ میں جب پہلی بار مدینہ حاضری میں حرم شریف میں حاضر ہوتا تو ایک عجیب خوشبو مزار مبارک کے اندر سے آتی تھی اور مجھے محسوس ہوتی تھی، جب رخصت ہو کر واپس جانے لگا تو رابغ تک محسوس ہوتی رہی، وہ ایک خاص قسم کی خوشبو تھی، جالی مبارک اور کلام پاک کی خوشبو اور حضور اقدس کے مزار کی خوشبو تو میری زبان سے بے اختیار نکلتا کہ یہ کفار یہاں آکر کیوں یہ خوشبو نہیں پاتے کہ مسلمان ہو جائیں کوشش چاہیئے کہ اسلام کی نعمت حاصل ہو یہ صحابہ کے اخلاق اور حضور کی صفات نصیب ہوں۔

حضرت مولانا احمد علی صاحب لاہوریؒ کے مزار سے بعد از وفات خوشبو آنے لگی تھی اور اخبارات میں بھی نکلا، اس کا تذکرہ ہوا تو فرمایا، بیشک یہ کوئی نئی بات نہیں ہے، قیامت تک یہ سلسلہ جاری رہے گا۔ حضور صلی اللہ کا ارشاد

نہ میری امت کی مثال بارش جیسی ہے۔ لایدری فی اولہ خیرام فی آخرہ۔ اول میں بھی خیر ہے آخر میں بھی خیر ہے۔ حضور علیہ الصلوٰۃ والسلام کی امت میں علماء صلحاء اور مشائخ کا یہ سلسلہ قیامت تک جاری رہے گا۔ بایزید بسطامیؒ ایک دن نصاریٰ کے گرجے میں لباس نصاریٰ پہن کر تشریف لے گئے ان کی عبادت کا ایک خاص دن ہوتا ہے۔ جب پادری خطبہ دیتے کھڑا ہوا تو اس کی زبان بند ہو گئی تو کہا کہ کسی اجنبی شخص کی وجہ سے میرے قلب پر اثر ہوا، کہ زبان چلتی نہیں، لوگوں نے تلاش شروع کر دئی مگر بایزید کو پہچان نہ سکے۔ جب پادری دوبارہ منبر پر کھڑا ہوا تو دوبارہ اس کی زبان بند ہو گئی تو تلاش شروع کر دئی اور کہا کہ ظاہری لباس کو مت دیکھو بلکہ اجنبی چہرہ اور صورت کو پہچانتے کی کوشش کرو، صورت نئی تھی اور حضرت بایزید کو پہچان گئے۔ پادری کو بتلایا تو وہ آیا، ہاتھ چومے اور فوراً کلمہ شہادت پڑھ لیا اور کلمہ کیا پڑھا کہ مجلس میں جتنے لوگ تھے سب نے کلمہ پڑھا مولانا روم نے اس مقام پر لکھا ہے کہ شانِ اوست دیکھیے کہ ایک شخص کو لباس نصرانیت پہنا کہ سینکڑوں ہزاروں سے لباس نصرانیت اتروا دیتا ہے تو اللہ والوں کی بعض ظاہری چیزیں اس قسم کی ہوتی ہیں اور اس سے بھی اتنا خیر ظاہر ہو جاتا ہے اللہ تعالیٰ بزرگوں پر تقید سے بچائے۔

خواجہ عزیزاں رامیتنی سے کسی نے پوچھا نقیصہ کیا ہے؟ فرمایا اتصال و انفصال، جوڑنا اور توڑنا یعنی اللہ سے جوڑنا اور مخلوق سے توڑنا ہے۔ سوال کرنے والا کپڑا بنتا تھا، جوڑنا توڑنا اس کا کام تھا، تو اس کے پیشے کے مطابق اسے جواب دیا، ایک دفعہ آپ خوارزم تشریف لے گئے تو شہر میں داخلہ کے وقت فرمایا کہ بغیر اذن مسکی اور خاص فرمان کے داخل نہیں ہو سکتا، بادشاہ کو اطلاع دی کہ خواجہ عزیزاں شہر میں اذن مسکی اور آپ کی سند سے داخل ہونا چاہتے ہیں بادشاہ نے ہنسی مذاق کیا اور کہا کہ ہر نسان آئے گا اور اسے شاہی مہر دی جائے گی اور ہنسی مذاق میں اجازت دی اور مہر لگا دی شہر میں داخل ہوئے تو وہاں کے مزدوروں کے پاس پہنچ کر کہا کہ آج عزیزاں کے ساتھ مجھ کو مزدوری بہت ملے گی، کام آسان

ہے ساتھ لے گئے عطر تک انہیں بٹھایا، نماز سکھائی، مراقبہ کروایا اور اچھی خاصی مزدوری بھی دی، ہمارے مشائخ نے ایسی قربانیاں ہدایت کے لیے دیں دوسرے دن مزدوروں کا اور بھی جھگڑا ہو گیا یہاں تک کہ بازار میں مزدور نہ ملتا تھا، شکایت بادشاہ بہت پہنچی کہ ایسا شخص آیا ہے اور اس نے یہ سلسلہ شروع کر رکھا ہے سارے مزدور اس کے پاس جمع ہو گئے ہیں اور اگر یہ سلسلہ جاری رہا تو سارا نظام گڑبڑ ہو جائے گا، کام کے لیے کوئی مزدور نہ ملے گا بادشاہ نے خواجہ عزیزان کو بلایا اور کہا کہ ارے یہ تو بڑا غفلت مند ہے ہم نے تو دیوانہ سمجھ کر مذاق کیا تھا۔ الغرض بادشاہ اور مصاحب بھی بیعت ہوئے ہمارے شاہ خالد رومی نے مکہ میں ایک خلیفہ کو اپنی طرف سے رقم بھیجی کہ میں تم کو دیتا رہوں گا مگر کسی حاجی سے کچھ نہ لینا کہ ہمارے مشائخ پر کوئی ہاتھ نہ اٹھائے اور ان پر حرف نہ آئے، یہ تھے ہمارے اسلاف اور اکابر۔

اولئک ابائی فجئنی بمنزلہم اذا جمعتنا یا جدیر المجمع
 جہاں بھی ہمارے بزرگوں نے قدم رکھا وہاں ایک عالم روشن کر دیا ہمارا مقصد بھی خدا کرے کہ صرف رضائے حق، قرب حق و رضائے حق ہو جائے باقی سب دھپکے ہیں۔
 ایک سوال کے جواب میں فرمایا: کہ مسجد نبوی کی فضیلت کہ ایک نماز کے عوض ایک ہزار کا ثواب ہے مردوں کے لیے ہے عورتوں کے لیے نہیں ان کے لیے گھر ہی میں نماز پڑھنا افضل ہے خصوصاً اس زمانہ میں جبکہ عورتیں بناؤ سنگھار کر کے اور غطر لگا کر جاتی ہیں تو اور بھی برا ہے، ہاں چونکہ یا ہر سے دور دراز سے عورتیں سفر کر کے آتی ہیں تو انہیں بھی چاہیئے کہ سادہ اور باپردہ لباس میں جائیں اگر پورے پردے میں جائیں شریعت کی حدود کے اندر رہتی ہیں تو ہو سکتا ہے کہ اللہ تعالیٰ اس سنت کا اجر اور بدلہ انہیں دے دے۔

فرمایا: عورتوں کا مساجد میں جانا بھی اس حبل فیشن بن گیا ہے، مسجد نبوی میں فیشن کر کے جاتی ہیں اور وہاں جا کر باتیں کرتی ہیں اور گپ لگاتی ہیں بلکہ اکثر لوگ اس حبل ”جج کردن تماشا جہاں بودن“ کا مصداق بن گئے ہیں۔ روح جج کی طرف آج

کل بالکل توجہ نہیں، لوگوں نے اسے سیر و سیاحت بنایا ہے اللہ تعالیٰ ہم سب کو ادب جج، برکات جج اور صحیح جج نصیب فرمائے۔

ایک مریض کو مخاطب ہو کر فرمایا، اس سفر میں مرض کا آنا تکالیف کا آنا سب کفارہ ہے، ترقی درجات ہے اور یہ تکلیف بھی ضیافت نبوی ہے۔

فرمایا: تصوف کی روح اتباع سنت اور درستگی اخلاق و عبادات ہے میرا ایک رفیق تھا، میں نے اسے ایک دفعہ اسے ڈانٹا اور ناراض ہوا تو اس نے مجھے لکھا کہ تم اچھے اچھے کھانے کھاتے ہو میں نے کہا کہ میرے بزرگ، تصوف خشک کھانے اور ترکھانے کا نام نہیں۔ بلکہ حسن المعاملۃ مع الخلق والخلق، کا نام ہے کہ مخلوق کو بھی دھوکہ نہ دے اور خالق کو بھی دھوکہ نہ دے آج کل اس چیز کا لحاظ کم ہے لوگ کشف و کرامت، خوارق عادات و جد اور حالات میں پڑے ہوئے ہیں، ہمارے حضرات خواجہ بہاء الدین نقشبند فرماتے ہیں کہ ”کشف را بر کفش زند“ یہ سب قشور (پھلکے) ہیں۔ ان کو پھینک دینا چاہیے۔ مقصد صرف قرب حق رضائے حق رہے اور وہ محصور ہے، حضور اقدس صلی اللہ علیہ وسلم کے عادات و اطوار میں ہر صورت میں تمہاں بھی امکان ہو، معاملات ہوں، عبادات ہوں، اٹھنا بیٹھنا چلنا پھرنا ہر چیز میں۔

فرمایا: نظر، بر قدم، کے بارہ میں میرے شیخ فرماتے تھے کہ نظر بر قدم رسول اللہ صلی اللہ علیہ وسلم۔ سالک کو ہر وقت حضور کے قدم پر نظر رکھنی چاہیے، عادات، اطوار عبادات، اور معاملات میں۔

فرمایا: ایک شاذلی بزرگ نے فرمایا کہ مدینہ طیبہ کے کسی ایک پتھر کو عقیدت اور محبت سے دیکھنا قطب اور غوث کے دیکھنے سے بہتر ہے حضور کے قدمین شریفین نے ان گلیوں کو مس کیا ہے پھر حضور کی نظر کیمیا اثر سے تو مدینہ کے آس پاس کی کوئی جگہ خالی نہیں رہی، عقیدت اور ادب و احترام کی ضرورت ہے پھر یہاں کوئی شخص خالی نہ جائے گا، سید مصطفیٰ علیہ السلام کا دروازہ تو قیامت تک کھلا ہے جس کا جی چاہے وہ آئے اور لے جائے۔ ع

ایں درگہ مادرگہ نا امیدى نیست

دین اور دنیا دونوں یہاں ملتے ہیں مگر محبت اور عقیدت شرط ہے

فرمایا: ایک دفعہ میں مدینہ طیبہ پیدل آ رہا تھا، میرے بھائی مولوی عبدالقیوم صاحب جن کا انتقال ہو چکا ہے اور ایک دوسرے بزرگ مولانا مستجاب خاں حیدرآل واسے ساتھ تھے جو صحیح العقیدہ، شب خیز، کم سخن، تہجد گزار ہے، عاشق ہے، حضور کا نام سنتا ہے تو گریہ طاری ہوتا ہے۔ ہم تینوں کا سفر پیدل تھا، حبیب بیرالشیخ، سپنچے، خادم ہیں تھا، دونوں کا، مولوی صاحب عمر میں مجھ سے کچھ بڑے تھے یا قریب اور بھائی چھوٹا تھا، مستورہ سے بیرالشیخ تک کی منزل بہت سخت تھی، مولوی صاحب نے کہا تھکاوٹ اور سفر کی خشکی بہت چڑھ گئی ہے، آج ہمارے لیے پلاؤ پکاؤ، پکایا کھا کر سو گئے تو خواب میں دیکھا کہ مسجد نبوی میں حاضر ہوں۔ حضور اقدس صلی اللہ علیہ وسلم منبر پر تشریف فرما ہیں اور سو رہے ہیں مصافحہ کا خیال آیا مگر آرام کے خیال سے تعرض کرنا مناسب نہ سمجھا اسی درمیان اپنے آپ کو خواب میں دارالشیخ میں دیکھا کہ والدہ بھی ساتھ ہے اور دیکھا کہ حضور اقدس علیہ الصلوٰۃ والسلام وہاں تشریف لائے ہیں شیخین دابو بکر و عمرؓ بھی ساتھ ہیں میں نے والدہ سے کہا کہ میری خواہش ہے کہ حضور کو دعوت دوں فرمایا کہ ہزاروں لوگ ہیں، کس کی دعوت قبول فرماویں گے؟ میں نے کہا میری دعوت، اخلاص کی ہے قبول کر لیں گے اسی خیال میں تھا کہ جاگ اٹھا وہاں سے ابیارحسانی کی منزل سے اٹھ گھنٹے کی ہے، ہم ذرا دیر سے ظہر کے بعد نکلے چلتے چلتے صبح کا وقت ہوا دیر سے نکلے تھے ابھی منزل آئی نہیں تھی مگر اس وقت اندازہ یہ ہوا کہ منزل تک ۱۵ منٹ کا راستہ ہوگا، بھائی کو میں نے پانی کی مشک اور چھتری دی اور خود استنجا کرنے مٹھا، فارغ ہوا تو غلطی سے دائیں طرف چلنے لگا اور منزل کا راستہ غلط ہو گیا۔ چلتے چلتے دوپہر ہوئی، نہ پانی، نہ چھتری نہ ساتھ، جنگلی راستہ تھا جس میں کسی انسان کی آمد و رفت نہیں تھی اب سمجھا کہ حالت خراب ہے، سخت گرمی کا موسم زندگی سے ناامید ہوا، پیاس بے انتہا تھی خشک لٹا اور رات بھر کا چلا ہوا کہ اتنے میں ایک درخت نظر آیا۔

اور خدا شاہد ہے کہ میں اس خیال سے ادھر چلنے لگا کہ وہاں جان دے دوں، کیونکہ
 کا درخت تھا جس میں پتے بھی نہ تھے تو زندگی کی ظاہری امید کوئی نہ تھی وہاں پہنچا تو خدا
 کی شان کیا دیکھتا ہوں کہ ایک بڑی اور ٹھنڈی مشک لٹکی ہوئی ہے اور ایک بدو نے
 پلاؤ کی ایک دیگ چڑھائی ہے اور بار بار کہتا ہے کہ اہلاً و سہلاً و مرحباً بضیف رسول
 اللہ صلی اللہ علیہ وسلم دینی کریم کے مہمان کو خوش آمدید، فوراً پانی نکال کر پلایا اور پلاؤ کی
 پلیٹ بھر کر میرے سامنے رکھ دی میں سمجھا کہ رحمت کا فرشتہ ہے جسے خدا نے یہاں
 بھیج دیا ہے پھر اس نے چائے بنا کر پلائی اور کہا کہ دوسری منزل کو ایک گھنٹے کا راستہ
 ہے پہلی منزل تم نے ختم کر لی ہے اور تمہارے رفیق آدھی رات کو پہنچیں گے اور تم ابھی
 سے پہنچ گئے ہو اگر یہاں آرام کرنا چاہو تو تمہاری مرضی درنہا بھی روانہ ہو کر وہاں سو جاؤ
 میں احتیاطاً اسی وقت اکیلا روانہ ہوا، شفیقہ منزل پر پہنچا اور وہاں لیٹ گیا صبح اترق
 کے وقت ان کا قافلہ آیا۔ بھائی بھی تھے اور مولانا چترالی بھی، انہوں نے مجھے دیکھ کر کہا
 کہ لوگوں نے تمہاری تلاش سے منع کر دیا تھا کہ زندگی ہوئی تو مل جائے گا ورنہ تلاش میں
 تم بھی ختم ہو جاؤ گے الغرض میں نے یہ چشم دید واقعہ دیکھا کہ میرے لیے خدا نے جنگل
 کو منگل بنا دیا میرے پاس کچھ پیسے چار پانچ قرش تھے ساتھیوں کو دینے لگا کہ
 ان کے ساتھ تھا انہوں نے کہا نہیں تم تو حضور اقدس کے مہمان تھے الغرض یہ سفر آخرت
 کا سفر ہے اسکا لیف پیش آتی ہیں جن پر خوشیاں کرے، صبر کرے۔ اب تو موڑ ہے
 برف ہے، پانی ہے تر بوزنیک مل جاتا ہے اور عرفات میں ہر چیز مہیا ہو جاتی ہے اس
 زمانے میں لوگ منیٰ سے عرفات تک دوہین ریاں کا پانی پی لیتے تھے، مولوی لطف اللہ
 صاحب دحضرت صاحب ملفوظات کے بھتیجے جو سامنے موجود تھے، کے والد صاحب
 نے ایک دفعہ صرف منیٰ سے عرفات تک دہ ریاں کا پانی خرید کر پیا، ٹھنڈا بھی نہ تھا، چھوٹے
 چھوٹے شربے دمی کی چھوٹی سی مراچی، تھے اس وقت لوگ اس سفر میں قدم قدم پر نفل
 پڑھتے تھے تمام راستہ میں اوراد، اذکار اور تلاوت قرآن کرتے تھے اور ہر چیز کو
 ذوق شوق سے دیکھتے تھے اب تو لوگوں نے سفر حج کو تجارت بنا دیا۔ بازاروں میں

ہیں، مقصد ہی بھول گئے اب نہ دعا ہے نہ ذکر و اذکار نہ تلاوت کچھ وہاں سے لانا اور کچھ یہاں سے نکالنا تو صحیح حج بہت بڑی محنت ہے اور اس زمانہ میں تو یہی حج کی شکل میں جہاد رہ گیا ہے، اب کفار سے جہاد کہاں؟ اب تو کفار مشرک بدعتی سب سے ملتے ہیں ان کی نقلیں صورت سیرت چال و چال میں اتارتے ہیں، حریم میں انگریزی بال، ننگا سر اور ننگائی، معلوم نہیں کہ یہ کونسا مقام ہے؟ انبیاء کرام حرم مکی میں داخل ہو کر ادباً مع الحرم اپنے جوتے اتار لیتے تھے ہم تو رد منہ شریف تک غلاظتوں سے بھرے ہوئے جوتے لے جاتے ہیں۔ اور اصل چیز ادب ہے اللہ تعالیٰ توفیق دے اور حضور صلی اللہ علیہ وسلم کی سنت، لباس، صورت، سیرت، اخلاق و عادات میں نصیب کرے۔ پھر تو مزاحم ہے نہیں تو کچھ بھی نہیں

الحق
جمادی الثانی ۱۳۸۹ھ



شاہ محمد یعقوب مجددی سرہندی

پچھلے ماہ بھارت میں مجددی سلسلہ رشد و ہدایت کا ایک درخشندہ ستارہ
(شاہ محمد یعقوب مجددی سرہندی) غروب ہو گیا۔ حضرت شاہ صاحب مرحوم موجودہ دور
میں خاندانہ مجددیہ کی خصوصیات دعوت و ارشاد کے امین تھے۔ ان کے ارشادات و
ملفوظات میں اکابر ملت کی تاثیر گہرائی اور حکمت و موعظت کا عمیق حکیمانہ رنگ تھا۔
پچھلے دور میں وہ بھوپال میں ہندوستان کے اہل علم و دین کا مرجع بن چکے تھے اور
اکابر علم و فضل ان کی مجلس اصلاح اور صحبت سے مستفید ہوتے۔ حق تعالیٰ ان کے
فیوضات کو جاری و ساری رکھے اور انہیں مقاماتِ قرب سے نوازے۔

الحقے

جولائی ۱۹۷۰ء



اے مولانا شاہ محمد یعقوب صاحب مجددی کی ولادت ۲۱ شوال ۱۳۰۳ھ کو حضرت پیر ابو احمد کے ہاں
ہوئی۔ ۳ ربیع الاول ۱۳۹۷ھ مطابق ۲۰ مئی ۱۹۷۰ء کو آپ کا سانحہ انجمن پیش آیا۔ تفصیل کے لیے

صحیفے باہل دل از مولانا سید ابوالحسن علی ندوی ملاحظہ ہو۔ (مرتب)

تحریر صاحب جالندھری

پاکستان کی سرزمین پچھلے دنوں کئی ایک اکابر علم و فضل سے محروم ہو گئی۔ ۲۲ اکتوبر کو حضرت علامہ مولانا خیر محمد صاحب جالندھری مرحوم بانی مدرسہ خیر المدارس ملتان خلیفہ ارشد حضرت حکیم الامتہ مولانا تھانوی قدس سرہ کا ساکنہ وفات پیش آیا۔ مرحوم کی ساری زندگی دین اور علوم دین کی خدمت میں گزری۔ سلامت طبع، میانہ روی، معتدل مزاج، نظم و ضبط وغیرہ صفات میں آپ اپنے پیرو مرشد حضرت تھانوی کا نمونہ تھے۔ افتراق و انتشار کے اس گھبیر ماحول میں بھی آپ حنفی الوسع فکری تعصب اور گردہ ہی تخریب سے اپنا دامن بچاتے ہوئے علماء حق کے باہمی اتحاد و اتفاق کے لیے کوشاں رہے۔ وہ اُن گنے چنے افراد میں سے تھے جن کی طرف ایسے حالات میں نگاہیں اٹھتی رہیں تقسیم سے پہلے جالندھر اور بعد میں ملتان میں بیٹھ کر انہوں نے ”خیر المدارس“ کی شکل میں علوم نبویہ کی اعظیم الشان خدمات انجام دیں۔ ان کی وفات سے علمی و دینی حلقوں میں جو خلا پیدا ہو گیا ہے وہ شاید مدتوں پُر نہ ہو سکے۔

الحقے — — — نومبر ۱۹۷۷ء



لے سن پیدائش : ۱۸۹۵ء مطابق ۱۳۱۳ھ بمقام عمروال برہ تحصیل نکوہ ضلع جالندھر۔ — مسک دیوبند سے
منسلک مدارس کا وفاق ”وفاق المدارس العربیہ“ آپ ہی نے قائم کیا تھا۔ — تاریخ وفات ۲۲ اکتوبر ۱۹۷۷ء
مطابق ۲۰ شعبان المعظم ۱۳۹۷ھ —

تفصیل کے لیے ملاحظہ ہو : ”بزم اشرف کے چراغ“ (مرتب)

خطیبِ عظیم مولانا محمد علی جالندہری رحمہ اللہ

فدائے ناموس رسالت و مجاہد تحفظِ ختمِ نبوت

مولانا محمد علی جالندہریؒ اللہ کو پیارے ہو گئے۔ جہادِ تحریت کا نڈر سپاہی اور عقیدہٴ ختمِ نبوت کا جانباز شہیدائی اور فدائی بھی ہم سے جدا ہو گیا۔ مجلس احرار اسلام کی سٹیج ہو یا مجلس تحفظِ ختمِ نبوت کی مسندِ امارت، جنگِ آزادی ہو یا تعمیرِ وطن کا کوئی دوسرا موقع، یہ سراپا اخلاص و دردِ مجاہد ہر میدان میں شعلہٴ جوالہ بن کر حق کی حفاظت کے لیے چمکتا رہا۔ آخری زندگی تو عقیدہٴ ختمِ نبوت کی حفاظت اور دفاع ہی کے لیے وقف ہو کر رہ گئی تھی، اور یہاں تک کہ جان، جانِ آفرین کو سپرد کرتے وقت آخری الفاظ جو زبانِ مبارک سے سُنے گئے وہ ”اے اللہ ”ختمِ نبوت“ تھے۔۔۔۔۔ آہ! جانے والے اکابر ہمارے لیے اخلاص، جوشِ عمل،

اے آپؒ کو قصبہ رائے پور اڑیساں ضلع جالندہری میں حاجی محمد ابراہیم کے گھر پیدا ہوئے۔ ابتدائی تعلیم کا اشرعہ آپ نے حضرت مولانا خیر محمد صاحب سے پڑھا۔ سندِ فراغِ امام العصر حضرت مولانا سید نور شاہ کشمیری سے حاصل کی۔ کچھ عرصہ تدریس میں گزار کر مولانا خیر محمد صاحب جالندہری کے ساتھ خیر المدارس کی بنیاد ڈالی۔ مجلس احرار اسلام کے سٹیج سے انگریزوں کے خلاف آزادی وطن کی پاداش میں تین سال کے لیے قید کر دیئے گئے۔ ۱۹۴۳ء میں آپ نے جالندہری سے ہجرت کی۔ دیگر افرادِ خاندان تحصیل صادق آباد میں آباد ہوئے، اور آپ نے ملتان کو اپنا مستقر بنایا۔ مجلس تحفظِ ختمِ نبوت کے آپ پہلے ناظم اعلیٰ تھے جبکہ سید عطاء اللہ شاہ بخاریؒ صدر ۱۹۵۲ء میں تحریکِ ختمِ نبوت کے سلسلہ میں دوبارہ پابندِ سلاسل کر دیئے گئے۔ ۱۹۵۹ء میں ختمِ نبوت کا مستقل مشن نائیجیریا میں قائم کیا۔ حضرت ایشیخ عبدالقادر رائے پوریؒ کے دستِ حق پرست پر بیعت تھے۔۔۔۔۔ بالآخر ۱۹۸۱ء اپریل ۱۹ء کو دل کا دورہ جان لیا۔

ثابت ہوا۔ ص۔ آخر اس بیماری دل نے اپنا کام تمام کیا۔ رحمۃ اللہ تعالیٰ علیہ (مرتب)

دینی حمیت، مقصد سے شغف، ولولہ اور سوز اور للہیت کے یکے یکے نمونے چھوڑ کر چلے گئے ہیں۔ — حالیہ انتخابات میں جب ایک سیاسی پارٹی نے ہوس اقتدار میں چند قادیانیوں کو بھی اپنی پارٹی ٹکٹ پر نامزد کیا تو مولانا بے چین اور مضطرب ہو کر میدان میں کود پڑے اور رمضان کا سارا حیدر ایک ایک حلقہ میں جا کر مسلمانوں کو خطرے آگاہ کرنے میں بسر کیا۔ پھر سب تسلی ہوئی کہ اللہ نے ایسے تمام نمائندوں کو خائب و خاسر بنا کر ناکام کیا اور کوئی قادیانی مجلس قانون ساز میں نہیں پہنچ سکا تو یہ مزدہ پوری قوم کو سنا کر اطمینان کا سانس لیا۔ ابھی مولانا کی شدید ضرورت ضرورت تھی اور کسی کے خواب و خیال میں بھی نہ تھا اتنے جلد اور ایسے نازک موقع پر وہ ہم سے جدا ہوں گے مگر مرضی مولیٰ کے سامنے کس کی چلتی ہے۔ مولانا ہم سے جدا ہو گئے مگر اپنے پیچھے علم و عمل، جہاد اور جہد کا ایک نورانی دفتر چھوڑ کر گئے۔

ختم نبوت کی صدا انہوں نے یورپ اور افریقہ کے ایوانوں تک پہنچا دی۔ اب یہ کام پیچھے رہنے والے تمام معتقدین، احباب اور بالخصوص ان کی محبوب جماعت تحفظ ختم نبوت کلہے کہ ان کا محبوب مشن دفاع و اشاعت ختم نبوت کو اور بڑھا پڑھا کر مولائے ختم المرسلین علیہ السلام کی خوشنودی اور اپنے قائد مولانا محمد علی جانندہری کی روح کی ٹھنڈک کا سامان کریں۔
واللہ یوفقنا وایاہم ورحم اللہ الفقیہ فقیہ الاسلام والمسلمین۔



مولانا عبدالشکور بہبودی — مولانا سید طلحہ حمید اللہ

جانے والے قدسی صفات بزرگوں میں حضرت مولانا عبدالشکور صاحب بہبودی ضلع کیمبلپور بھی ہیں۔ اخلاص، سادگی اور بے تکلفی اور زہد و تقویٰ کا چلتا پھرتا نمونہ، ہتیر عالم اور خوش بیان مقرر، زندگی ساری درس و تدریس اور وعظ و تبلیغ میں گزری۔ یم سے پہلے مدرسہ مظاہر العلوم سہانپور اور بعد میں پاکستان کے کئی مدارس میں پڑھاتے رہے۔ پچھلے کئی دنوں سے بیمار تھے اور راولپنڈی میں زیر علاج رہے۔ ۲۵ ستمبر کو نماز جمعہ کے بعد واصلِ حق ہوئے جس میں مبارک کو آبائی گاؤں بہبودی لایا گیا۔ دوسرے دن صبح ۱۰ بجے آنکوشِ رحمت کے سپرد کیے گئے۔ نماز جنازہ حضرت شیخ الحدیث مولانا عبدالحق صاحب مدظلہ نے پڑھائی اور سینکڑوں علماء و صلیاء اس میں شریک ہوئے۔

عالمِ آخرت کے ان مسافروں میں ایک اور بزرگ حضرت مولانا سید طلحہ تھے جن کا انتقال اسی تاریخ کو کراچی میں ہوا۔ جدید و قدیم علوم کے مائے ناز عالم اور عربی علوم و ادب میں اپنی نظیر آپ تھے۔ ایسی جامع شخصیتیں اس دور میں ملنی مشکل ہیں۔ حق تعالیٰ سب کو اپنی رحمت مغفرت اور بہترین مقاماتِ قرب سے مالا مال کرے اور ملتِ مسلمہ کو ان سب کا بہترین بدل عطا فرماوے۔ آمین

الحق — — — رمضان ۱۳۹۰ھ




لے تفصیلی حالات کیلئے ملاحظہ ہو ”پرانے چراغ“ از مولانا سید ابوالحسن علی ندوی مدظلہ (مرتب)

مولانا مشاہد علی کی وفات

پاک و ہند کے مایہ ناز عالم دین حضرت مولانا مشاہد علی صاحب جلال آبادی ہندوستان
کو حرکتِ قلب بند ہونے سے انتقال فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
مولانا مرحوم نے دارالعلوم دیوبند اور سہارن پور میں تعلیم حاصل کی۔ پھر اپنے وطن
کنائی گھاٹ میں ایک مدرسہ کی بنیاد ڈالی اور وہیں دین کی خدمت کر رہے تھے۔ بہت بڑے
محدث اور بزرگ تھے، مہتمم علیہ بیڈر تھے، علوم دینیہ میں گویا یکتائے زبان تھے۔ آپ کی
رحلت ایک ناقابلِ تلافی نقصان ہے۔ اللہ تعالیٰ اس خدام کو پُر کر دے۔
آپ کی رحلت کی خبر ملتے ہی دفتر صوبائی جمعیتہ علماء اسلام مشرقی پاکستان میں ایک
تعزیتی جلسہ منعقد ہوا جس میں مرحوم کے اہل و عیال سے تعزیت اور مرحوم کی مغفرت
کے لیے دعا کی گئی۔

الحق
مارچ ۱۹۷۱ء



مولانا سید محمود احمد رضا جرم مدنی رحمہ اللہ

پرنس منورہ سے حضرت شیخ الاسلام مولانا سید حسین احمد مدنی قدس سرہ کے برادر اصغر حضرت مولانا سید محمود صاحب کے ساتھ اترحال کی اطلاع علمی و دینی حلقوں کے لیے رنجیدہ ہے۔ شیخ مدنی کے والد بزرگوار نے جس قافلہ شوق کے ساتھ دیار حبیب میں سیر کیا تھا حضرت سید محمود احمد اُس کے آخری نشان تھے۔ اللہ تعالیٰ نے دین کے ساتھ دنیا کے مناصب اور مفاخر سے بھی نوازا تھا، اعلیٰ صفات کے مالک تھے۔ حق تعالیٰ اپنے مثالی خاندان کے زمرہ صالحین میں شمار کر دے اور درجات عالیہ نصیب ہوں۔ ادارہ الحق اور دارالعلوم حقانیہ حضرت مرحوم کے تمام خاندان بالخصوص مبارک مولانا محمد سعید مدنی اور مولانا محمد ارشد مدنی دیوبند کے ساتھ اس غم میں شریک ہے۔

الحق — جولائی ۱۹۶۱ء

۱۔ اچھے باپ ہیں شیخ الاسلام حضرت مولانا سید حسین احمد مدنی رحمہ اللہ رقمطراز ہیں — ”ممود احمد رحمہ اللہ تعالیٰ ۱۳۶۸ھ شوال میں اللہ داد پور میں پیدا ہوئے۔ ہجرت کے وقت آٹھ برس کی عمر تھی معمولی اردو وغیرہ پڑھتے تھے۔ مدینہ منورہ میں ان کو بھی ترکی مدرسہ میں داخل کر دیا گیا۔ مجلہ درجات میں کامیابی کے بعد عثمان پاشا مرحوم نے اُن لڑکوں کو جو درجہ علیا میں پاس کر چکے تھے، استنبول نہیں بھیجا بلکہ مختلف اداروں میں بطور امیدوار داخل کر دیا۔ چنانچہ عزیزم محمود احمد سلمہ کو محکمہ قضا میں داخل کر دیا۔ چونکہ ایام ملازمت میں حکومت وقت کو ان کی استعداد و قابلیت بہت اطمینان بخش ثابت ہوئی تھی اس لیے حکومت مدینہ منورہ متعدد اہم محکموں میں ان کا وجود ضروری سمجھتی رہتی ہے۔ ایک لڑکا حبیب اللہ اور چند لڑکیاں ہیں۔ حبیب اللہ ہی اس وقت مدرسہ شرعیہ کا مہتمم اور نگران ہے۔“

ر نقشہ حیات، جلد اول، صفحہ ۳۸ — (ترتیب)

عارف باللہ شاہ عبدالقادر راہپوری رحمہ اللہ

برصغیر پاک و ہند کی ممتاز دینی اور روحانی شخصیت عارف باللہ جامع شریعت و طریقت حضرت شاہ عبدالقادر راہپوری قدس سرہ کے وصال کو نو دس سال گزر چکے ہیں مگر یہ بحث اب بھی زور شور سے از سر نو اٹھائی جا رہی ہے کہ حضرت کی تدفین شریعت اسلامیہ کے مطابق ہوئی یا نہیں؟ فتوؤں کا بازار گرم ہے، طرفین داد تحقیق دے رہے ہیں، غصے اور کتابچے نکل رہے ہیں۔ انا للہ وانا الیہ راجعون۔

کسی قوم کی بد نصیبی اور انتہائی انحطاط کی دلیل اس سے بڑھ کر اور کیا ہو سکتی ہے کہ عین اُس وقت جب کہ علمی اور عملی فتنے طوفان کی طرح چھا چکے ہوں ضعف و ادیار پوری امت کو گھیرے ہوئے ہو، اس امت کے خواص و اعیان اور اکابر علم و فکر پوری

لے لو کہ یہ شذرہ حضرت شاہ صاحب رحمۃ اللہ علیہ کی سوانح حیات وغیرہ پر مشتمل نہیں لیکن دنیاوی سے متعلق ہونے کے باعث شامل کتاب کیا جا رہا ہے۔ یہ نقش آغاز مولانا محترم نے حضرت شاہ صاحب رحمۃ اللہ علیہ کی وفات کے کافی عرصہ بعد ان کی تدفین کے بارے میں پیدا شدہ صورت حال کے پس منظر میں لکھا۔ اس سے کسی فریق کی تائید مقصود ہے نہ کسی پر تنقید، بلکہ حالات کی نزاکت کے پیش نظر اس قسم کی لابیجی بحثوں سے گریز اور جاوہ اعتدال پر چلنے کی تلقین کی گئی ہے۔ (مرتب)

۲۱ آپ کی ولادت ۱۲۹۵ھ ہجری موضع ڈھڈیاں ضلع سرگودھا میں مولانا حافظ احمد کے ہاں ہوئی، اپنے تایا مولانا کلیم اللہ سے حفظ قرآن پاک کیا اور انہی سے فارسی کے چند رسائل پڑھے، اس کے بعد تکمیل علوم اور دورہ حدیث کے لیے ہندوستان تشریف لے گئے، دہلی پر راہپور، پانی پت، سہارنپور اور دہلی کے مقامات پر قیام کر کے درس نظامی سے فراغت حاصل کی اور حدیث کی کتابیں مدرسہ عبدالرب دہلی

قوتوں کے ساتھ ایسے لایعنی مباحث اور دروازہ کا قیل و قال اور بحث و جدال میں مصروف ہو جائیں جن پر نہ دین کا کوئی مدار ہونہ کوئی دنیاوی نفع۔

کلیسا پر جب خدا کی تلوار پوری طرح مسلط ہو چکی تھی تو کلیسائیت کے علمبردار آپس میں اس مسئلہ پر برسرِ پیکار تھے کہ حضرت عیسیٰ علیہ السلام نے (برعم ان کے) سولی پر چڑھنے سے پہلے کون سی غذا کھائی تھی۔ ہزاروں افراد اس اختلاف میں تہ تیغ ہوئے۔

یہی حالت مسلمانوں کی اس وقت تھی جب فتنہ تاتار پور سے عالم اسلام کو لگا رہا تھا اور ہلاکو کی فوجیں دارالخلافت بغداد کے دروازوں پر دستک دے رہی تھیں دھڑ دھڑ کے گلی کوچوں میں مناظروں کا بازار گرم تھا، غیر ضروری مسائل پر علم و فکر کی ساری توانائی صرف ہو رہی تھی، دشمن کی بجائے فروغی مسائل نشانہ تحقیق بنے ہوئے تھے۔

موجودہ پُراشوبہ دور رنگا ہوں میں رکھئے پھر اس میں دین اور اہل دین کے خلاف اہل فتن و الجہاد کی متحدہ فتنہ سامانیاں دیکھئے۔ فکر آخرت سے آزادی، مغربیت اور باہیت ہیں انہماک، علمی اور دینی فتنوں کی یلغار، مادہ پرستی کا ہنگامہ، نئے نئے علمی اور فکری مسائل کا چیلنج اور اس کے مقابلہ میں دین اور اہل دین کی غربت اور شست و انتشار کا سوچئے، پھر عصر حاضر کے تقاضوں کے سامنے اہل دین کی مسئولیت اور ذمہ داریوں کی نزاکت پر بھی ایک نگاہ ڈالیے اور مذکورۃ الصدر لا طائل مسئلہ پر اتنا شور و ہنگامہ؟، بجا طور پر حیرت، تعجب اور افسوس و حسرت کی ملی جلی کیفیت طاری ہو جاتی ہے۔ زمانہ قیامت کی چال چل رہا ہے، حالات ہمیں جھنجھوڑ رہے ہیں۔ دین اور اصول دین کے خلاف خفیہ کمین گاہوں میں کونسا اسلحہ

(بقیہ حاشیہ ۱۷۷ سے)

میں مولانا عبدالعلی سے پڑھیں۔ دورانِ قیام دہلی آپ نے علامہ انور شاہ کشمیری رحمۃ اللہ علیہ کے درس میں حاضر ہو کر نزدیکی شریف کے چند اسباق کی سماعت کی۔ ۱۴ ربيع الاول ۱۳۸۲ھ کو لاہور میں آپ کا انتقال ہوا اور پنجشنبہ و جمعہ کی درمیانی شب ڈھڑیاں شریف کی جامع مسجد کے پہلو میں سحری کے وقت دفن کر دیئے گئے۔ تفصیل کے لیے ملاحظہ ہو:۔

سوانح شاہ عبد القادر دہلوی پوری۔ از مولانا ابوالحسن علی ندوی۔ (مرتب)

ہے جو جمع نہیں کیا جا رہا۔ ملک کے دینی اور سیاسی مستقبل کے فیصلے ہو رہے ہیں ایسے حالات میں ہماری توجہ اور اہتمام کا مستحق الہم فالہم کی بناء پر کون سے مسائل ہونے چاہئیں تھے۔ اور ہماری مصروفیات کا محور کیا ہونا چاہیے؟ ہمیں اپنی انفرادی اور اجتماعی قوت فکری صلاحیت اور علمی استعداد کن امور میں لگانا ہے؟ یہ تمام باتیں علماء امت اعیان ملت اور اصحاب دعوت و عزیمت کے لیے دعوتِ فکر دے رہی ہیں۔

فطری طور پر یہ ناخوشگوار تاثر اور تلخ احساس ہر درد مند مسلمان کا ہو سکتا ہے جو ایک ایسے مسئلہ پر علماء و مشاہیر ملت کو باہمی بحث و جدال میں مصروف دیکھتے ہیں جس پر نہ تو دین کے کسی بنیادی مسئلہ کا مدار ہے نہ اس سے مسلمانوں کا کوئی اجتماعی مفاد وابستہ ہے اور نہ ہی وہ ہماری کسی ترقی و خوشحالی کا ذریعہ بن سکتا ہے، اور نہ اسے موجودہ حالات اور زمانہ سے کوئی مناسبت یا مطابقت ہے بلکہ الٹا ہماری علمی کم نگاہی، دینی بے بصیرتی اور اجتماعی بدقسمتی کی دلیل بنائی جاسکتی ہے۔ پھر یہ بدقسمتی نہیں تو کیا ہے کہ اس نے پورے برصغیر کے ایک برگزیدہ فعال علمی و دینی طبقہ اور اکابر علماء کو اپنی لپیٹ میں لے لیا ہے۔ پھر دونوں فریق میں اصولی طور سے وجہ نزاع بھی کوئی بات نہیں، جو لوگ حضرت کے مزار کو موجود شکل میں قائم رکھنا چاہتے ہیں انہیں بھی اعتراف ہے کہ تدفین مسنون اور متواتر صورت میں نہیں ہونی مگر بوجہ و اعذار ہوئی اس لیے متحقق ہو چکی ہے جن حضرات کو قبر پر اعتراض ہے وہ بھی بیش (قبر کھولنے) اور اسے دوسری جگہ منتقل کرنے کو جائز نہیں کہہ سکتے۔ پھر اس مسئلہ کو ایک دوسرے کی نیات اور عزائم پر بدگمانی اور باہمی اختلاف و افتراق کا ذریعہ بنانا، سمجھ میں نہ آنے والی بات ہے۔

الحق ایسے مباحث اور نازک موضوع پر بحث کا نہ تو روادار ہے نہ راقم الحروف کی علمی بساط اور بے بضاعتی اس کی اجازت دیتی ہے، مگر طرفین کے اکابر اور ایک بہت بڑی تعداد کے اصرار پر بادلِ نخواستہ اس موضوع پر قلم اٹھایا گیا ہے، ورنہ صحیح بات یہ ہے کہ ایسے ناوڑ روزگار اور سرمایہ افتخار بزرگ کی مرقد مبارک کو اتنے عرصہ بعد زیر بحث بنارکھنے پر بھی جبینِ غیرت پسینہ پسینہ ہو رہی ہے۔ مجھے حضرت کے اجلہ خلفاء

اور توسلین کی اس جرأت پر حیرت ہے کہ وہ ایک ایسے بزرگ کی قبر اور برزخی زندگی کو اس حد تک بحث و جدال کا ذریعہ بنا رہے ہیں جن کی مجموعی زندگی پر حیات اور اخفاء کی شان غالب تھی۔ کیا ہم اپنے خاندان کے کسی بزرگ کی قبر کھودنے اور دوبارہ نکالنے نہ نکالنے کے موضوع کو بے حرمتی اور احساس عظمت سے عاری ہونے کا سبب سمجھ کر اس پر ناگواری ظاہر کریں گے یا نہیں؟

حضرت جن کی زندگی کا ہر لمحہ اللہ اور ہر لحظہ خلق خدا کی ہدایت میں صرف ہوا — ۱۴ اگست ۱۹۶۲ء کو لاہور میں داخل بحق ہوئے جب کہ آپ اپنے وطن اقامت رائپور (بھارت) اور وطن اصلی (ڈھڈیاں ضلع سرگودھا) سے دور تھے۔ تدفین کے بارہ میں بین تجاوزیتھیں (۱) یا تو شریعت کی روح اور مزاج کے مطابق وہیں لاہور ہی میں دفن ہوں۔ (۲) دوسری رائے حضرت کی خواہش (مگر اس کے ساتھ بارہا یہ وصیت بھی تھی کہ جہاں وصال ہو وہاں دفن کیا جائے) کے مطابق رائے پور لے جا کر اپنے شیخ کے قدموں میں دفنانے کی تھی۔ (۳) تیسری رائے حضرت کے شرعی وراثہ و اولیاء کی تھی کہ آبائی گاؤں ڈھڈیاں میں تدفین عمل میں آئے۔ پہلی رائے پر عمل نہ ہو سکنے کا وبال بعد میں پوری جماعت کی فکری پریشانی اور انتشار کی شکل میں ظاہر ہوا، اور فیصلہ تیسری رائے پر ہو گیا۔ ڈھڈیاں کی زمین نمناک تھی مسجد کے قریب خطہ جسے مٹی سے پاٹ کر سطح مسجد کے برابر کرنا طے ہو چکا تھا، اس میں بجائے زمین کھودنے کے شق کی شکل میں دیواریں چن لی گئیں اور تابوت مبارک رکھ کر چاروں طرف سے زمین کو مٹی سے سطح مسجد کے برابر پاٹ دیا گیا اور تابوت مع شق بالائی سطح سے دو تین فٹ نیچے ہو گیا اور اوپر قبر کا کوہان نما نشان بنایا گیا۔ اس طرح قبر جو وجہ الارض پر تھی بنا و سمیت بطن الارض ہو گئی۔

اس کے بعد پریس اور علمی و دینی حلقوں میں یہ بحث چھڑ گئی کہ تدفین مسنون طریقہ (قبر کھود کر دفن کرنے) سے نہیں ہوئی اس لیے دوبارہ نبش (قبر کھولنا) اور دفن ہونا چاہیے۔ مسئلہ نے شدت اختیار کی تو بعض حضرات کے استفسار پر برصغیر کے ان تمام اجلہ علم و

اصحاب تحقیق و تقویٰ حضرات نے متفقہ فتویٰ دیا کہ موجودہ مشکل گو متواتر اور سنوں طریقہ دین کے خلاف ہو مگر اب تدفین متحقق ہو چکی ہے۔ اس لیے قبر کھول کر میت کی دوبارہ تدفین یا کسی دوسری جگہ دوسرا فریق اب بھی چاہتا ہے کہ ایک دفعہ کھول کر اسے رائے پور ہی لے جایا جائے ورنہ اسی جگہ دوسرے مقام پر تدفین کی کوئی تجویز بھی ان کی طرف سے سامنے آئی ہو تو (منتقل کرنا حرام ہے)۔ اس فتویٰ پر صغیر کے ان اکثر مشائخ میر محمد ثین، فقہار اور علماء کے دستخط ہیں جن کا علمی تبحر اور للہیت ضرب المثل ہے۔ اور انہیں دیکھ کر یوں لگتا تھا کہ گویا وقت کا یہ تنازعہ مسئلہ اجماع کے طور پر طے کر لیا گیا ہے اور اب اس اجماع کا ”شوق“ بلا وجہ ایک جرات ہے۔ یہ فتویٰ فقہاء کی ان واضح تصریحات پر مبنی تھا کہ تدفین میں بڑی سے بڑی مخالفت سنت چیز بھی آجائے مثلاً میت قبلہ رخ نہ رکھی گئی ہو یا بائیں کروٹ پر ہو یا اس کا سر پاؤں کی جگہ ہو یا غسل اور نماز جنازہ جو میت کا ایک حق واجب اور امت پر فرض کفایہ ہے، اگر کسی وجہ سے غسل یا نماز جنازہ بھی رہ جائے تب بھی بخش یعنی کھولنا جائز نہیں۔ اندر کی حالت عالم الغیب والسرائر کے سامنے ہے۔ بلا کسی شدید مجبوری کے اسے کھولنا اور ٹھوننا شرف انسانیت کی رعایت کے خلاف ہے۔

الغرض یہ مسئلہ ایسا نظری اور پیچیدہ نہ تھا جو جادہ حق و اعتدال پر ہر حالت میں قائم رہنے والی ایک جماعت ”علماء دیوبند“ کے لیے اس حد تک وجہ نزاع بن جاتا۔ ایک ایسی جماعت کے سامنے اپنے مسلک حق کا مزاج عمومی اور برزخ و عالم برزخ کے بارہ میں سلف کا محتاط رویہ اور تعلیمات ہوں جس کے ہاں اصل زور رسوم و آئین پر نہیں معنوی کمالات اور روحانی مقامات پر دیا جاتا ہو، قبر پرستی اور مظاہر پرستی سے نفور میں ضرب المثل ہو۔ پھر جانے والے مرحوم اکابر کی عظمت و حرمت اور آداب کی رعایت میں بھی اس جماعت کا رویہ مثالی رہا ہو، ایک ایسی جماعت کے ہاں ایسے دوران کار موضوع پر شور و ہنگامہ، فتویٰ اور جواب فتویٰ، رسائل اور ضمیموں کی بھرمار اس طبقہ کے عمومی مزاج اور پوری تاریخ سے بے جوڑ سی بات ہے، جبکہ اس مسئلہ کو بار بار اٹھانے سے فکری و علمی مفاسد کے علاوہ مقامی طور پر کسی بڑے فتنہ و فساد کا بھی اندیشہ ہے۔ والقتنة اشد من القتل۔

اس لیے اپنی کم مائیگی اور تہی دامن کی پورے احساس اور دونوں طرف کے اکابر کی عظمت و ادب کا پورا استحضار رکھتے ہوئے ان اکابر کے مجموعی اصابت فکر و سلامت روی طلب حق اور خشیتہ و اخلاص اور طریق حکمت و معظمت جیسی اعلیٰ صفات کی امید پر اپنا عرض کرنے کی جسارت کی جا رہی ہے کہ لکھ اس مسئلہ کو تقدیر الہی سمجھ کر ہمیں ختم کر دیا جائے۔ حضرت کی تدفین جہاں مقدر تھی ہو چکی، اب وہ ملاء اعلیٰ اور اعلیٰ علیین میں آسودہ استراحت ہیں (انشاء اللہ) اب اصلاح ذات البین اور رفع نزاع کی نیت سے اپنے جذبات عقیدت کو قابو میں رکھ کر حضرت کے مزار کو موجودہ حالت میں رہتے دیا جائے اور اس موضوع کو مزید علمی بولانی طبع کا میدان نہ بنایا جائے، ورنہ احتمال ہے کہ آگے چل کر یہ چیز دین سے بیزار طبیعتوں کے لیے استخفاف اور استہزاء کا ذریعہ بن جائے دلائلہا اللہ دینی حیثیت اور حضور اقدس صلی اللہ علیہ وسلم کے متواتر اور سنون طریقوں کی حفاظت و تحفظ کے لیے اس سے بہتر اور ہزار ہا اہم تقاضے اور مصارف موجود ہیں۔ ہمیں اپنی پوری طاقت و قوت امت کے اُن مسائل پر لگانی چاہیے جن پر نہ صرف پوری امت بلکہ دین کی بقاء اور ترقی کا انحصار ہے۔ اس طرح خدا کی رحمت اور تائید ہمارے ساتھ ہوگی۔ دلائلہا اللہ تنار عوافت فتنش و او تذهب ریح حکم۔ ان گذارشات سے ہرگز بھی کسی گروہ کی طرفداری یا کسی کی دلائلہا مقصود نہیں ایک نیاز مندانہ گزارش ہے اور اکابر کی توجہ کی مستحق۔

الحق جمادی الاولیٰ ۱۳۹۱ھ
اگست ۱۹۷۱ء



مولانا مجیب اللہ لسوندی

استاذ العلماء حضرت مولانا مجیب اللہ لسوندی خطیب جنوبی وزیرستان
۱۲ جون ۱۹۷۱ء قبل از نماز عصر مقام زیارت بدر تحیتہ الوضوء پڑھتے ہوئے انتقال
فرما گئے۔

مرحوم پشتو، فارسی کے مشہور شاعر و ادیب تھے۔ تحریک آزادی اور غازی امان اللہ خان
مرحوم کے بارہویں انقلابی نظمیں لکھیں۔ ان کی وفات سے وزیرستان کو بہت بڑا نقصان
پہنچا ہے۔ قارئین الحق سے رفع درجات کی دعا ہے۔

الحق
اکتوبر ۱۹۷۱ء



صاحب حق صاحب چکیر

۲۱ رمضان المبارک ۱۳۹۱ھ کو ضلع سوات اور کوہستان علاقہ کے مشہور جید عالم و فاضل بزرگ شخصیت استاذ الاساتذہ مولانا محمد نذیر صاحب المعروف بہ صاحب حق صاحب چکیر واصل حق ہوئے۔ انا اللہ وانا الیہ راجعون۔

مولانا مرحوم پر ۱۹ رمضان کو بعد از نماز ظہر تلاوت قرآن مجید کے دوران اچانک فالج کا اثر ہوا جو بڑھتے بڑھتے شام تک بے ہوشی پر منتج ہوا۔ مرحوم کو ہوش میں لانے کی تمام تدابیر اختیار کی گئیں مگر کارگر ثابت نہ ہوئیں۔ چونتیس گھنٹے کی بے ہوشی کے بعد اکیسویں روز صبح صادق یعنی نور کے تڑکے سے ڈیڑھ گھنٹہ قبل آسمان علم و فضل کا یہ چمکتا ہوا ستارہ غروب ہو گیا۔

حضرت مولانا مرحوم کی عمر غالباً ایک سو برس کے قریب تھی۔ ساری زندگی علوم و فنون کی خدمت اور درس و تدریس میں صرف کی ہر جگہ مرجع علماء و طلباء رہے، آپ نہ صرف سرحد بلکہ افغانستان وغیرہ کے بہت سے مشاہیر علماء کے استاذ تھے۔ دارالعلوم حقانیہ کے بانی و شیخ الحدیث حضرت مولانا عبدالحق مدظلہ نے بھی زمانہ قیام طالب علمی دیوبند سے قبل چند ماہ تک ملا حسن نامی کتاب میں کچھ اسباق آپ سے پڑھے جب کہ آپ اس وقت موضع گوجر گڑھی میں مقیم تھے۔

مرحوم زہد و ریاضت تقویٰ اور سادگی کا چلتا پھرتا نمونہ تھے۔ سلسلہ طریقت میں نقشبندیہ کے مشہور بزرگ مولانا عبدالمالک صدیقی مدظلہ کے خلیفہ تھے، آپ نے اپنے آبائی وطن چکیر (سوات) کے علاوہ مختلف مقامات پر تدریس کی۔ اسی طرح دارالعلوم اسلامیہ سید و شریف سوات میں ۱۸ سال مدرسہ نعمانیہ اتمانزی چارسدہ میں

ایک ایک سال دارالعلوم اسلامیہ شیرگڑھ میں ایک سال مدرسہ اسلامیہ عالیہ پیر بابا
 بوئیر میں چند مہینے تدریس کے اعلیٰ مناصب پر فائز رہے۔ عمر کے آخری دو سال گھر میں
 گزارے۔ اس دوران اپنے گاؤں میں ایک مدرسہ اسلامیہ کی بنیاد رکھی جو اس وقت
 ان کے بڑے صاحبزادہ مولانا عنایت اللہ صاحب کے زیرِ اہتمام چل رہا ہے۔ حضرت
 مرحوم کی نماز جنازہ ۲۱ رمضان کو تین بجے حضرت کے فرزند مولانا عنایت اللہ نے
 پڑھائی جس میں مسلمانوں کی بڑی تعداد نے شرکت کی اور یوں یہ عظیم علمی شخصیت جو گمنامی اور
 قناعت پسند طبیعت کی مالک تھی، پون صدی تک علم اور دین کی اشاعت کے بعد
 دنیا سے روپوش ہو گئی۔ آپ نے اپنے پیچھے دو صاحبزادگان مولانا عنایت اللہ صاحب
 و مولانا کفایت اللہ صاحب چھوڑے۔ ادارہ الحق اور دارالعلوم اس علمی سانحہ میں تمام
 اہل علم اور سپہماںزادگان سے تعزیت کرتے ہوئے مولانا مرحوم کے رفیع درجات کا متمنی ہے۔

الحق
 دسمبر ۱۹۷۱ء



۱۔ مرحوم کی تصانیف میں عاشیہ قاضی محمد مبارک عمدۃ الخواشی اور شرح مسلم العلوم
 مسمیٰ بکشف الظلم شائع شدہ ہیں۔ علاوہ ازیں بیضادی و مسلم البتوت اور دیگر کتب پر
 آپ کی تقاریر غیر مطبوعہ شکل میں شاگردوں کے پاس محفوظ ہیں۔ علوم معقول میں مکمل دسترس
 حاصل کرنے کے لئے طلباء اکثر وہاں چکسیر جاتے ہیں۔ اور راستہ دشوار گزار سنگلاخ اور
 سلسلہ کوہ ہونے کے باوجود شاائقین کا جم غفیر موجود ہوتا ہے۔ (مرتب)

مولانا فخر الدین مراد آبادیؒ

شیخ الحدیث دارالعلوم دہلی

ایک اخبار سے آل انڈیا ریڈیو کے حوالہ سے معلوم ہوا ہے کہ رونقِ آرائے مسند دارالحدیث دیوبند شیخ المحدثین بقیۃ السلف مولانا سید فخر الدین احمد مراد آبادی پچھلے ماہ واصلِ بحق ہوئے۔ انا اللہ وانا الیہ راجعون۔ دارالعلوم کی وہ آخری شمع بھی بجھ گئی جس کے انوار دارالحدیث سے نکل کر کثافِ عالم کو منور کر رہے تھے۔ بظاہر اب صدارت دارالعلوم کی وہ مسند علم و فضل خالی ہو گئی جو ہمیشہ سے اپنے دور کے ہمہ صفات موصوف شخصیتوں کے لئے مختص رہی مولانا مرحوم کی ولادت ۱۳۰۷ھ میں بمقامِ اجیر موٹی، ابتدائی تعلیم خاندانی بزرگوں سے پائی۔ پھر گلاؤٹھی اور دہلی سے ہوتے ہوئے شوال ۱۳۲۶ھ میں مرکزِ علوم دیوبند میں داخل ہوئے، حضرت شیخ الہنّٰیؒ سے دورۂ حدیث پڑھا پھر ان ہی اکابر کے حکم پر ۱۳۲۹ھ میں مدرسہ شاہی مراد آباد میں تدریس شروع کی، تعمیلِ ارشادِ ہی کی خاطر بڑی سے بڑی تنخواہ کو ٹھکرایا مگر اس مدرسہ کو نہ چھوڑا۔ اس دور میں تدریس کے علاوہ باطل مذاہب کے تعاقب اور مناظرہ میں بھی میدان ان کے ہاتھ رہتا۔

۱۳۳۰ھ میں شیخ الاسلام مولانا مدنیؒ مینی جیل گئے تو انہیں جانشین بنا کر دارالعلوم بلایا اور بخاری کا درس دیتے رہے۔ ۱۳۴۰ھ کے الیکشن میں بھی حضرت شیخ الاسلام مرحوم کی قائم مقامی کا شرف پایا۔ پھر ان کے وصال کے بعد ۱۳۴۷ھ سے ۷۷ کے وفات تک دارالعلوم کے شیخ الحدیث اور صدر رہے، ۱۳۷۷ھ سے صرف ۱۳۸۲ھ تک آپ سے ۱۱۶ طلبہ نے بخاری شریف پڑھی، زہد و ورع، اخلاص و تلہیتِ فقہیت

تبحر اور اتباع سنت، جیسی صفات، نالیہ کی بنا پر اہل علم کے مرجع رہے
 ۱۹۶۱ء میں ہفتہ عشرہ کے لئے ناچیز کا دیوبند جانا ہوا، نو دو ایک، روز در ۳،
 بخاری کی شرکت کی سعادت بھی پائی، حضرت شیخ مدنیؒ کی مدنی منزل میں جہاں حضرت
 مستقل مقیم تھے، حضرت کا قرب ملا۔ اور اس اثناء میں میری خواہش پر تبرکاً سند حدیث،
 سے بھی سرفرازی بخشی اور مولانا اسعد مدنیؒ و غیرہ کی موجودگی میں ناچیز اور رفیق سفر
 مولانا عبداللہؒ کا کاخیل کو تبرکاً بخاری شریف، شروع کرانی۔ یہی زندگی میں حضرت
 شیخ الاسلامؒ کے ہم مسلک و ہم مشرب رہے اور اس راہ میں قید و بند کی صعوبتیں اٹھائیں
 حضرت شیخ الاسلامؒ کے بعد جمعیت العلماء ہند کے صدر رہے۔ ظاہر بھی باطن جیسا تائبانک
 اور تابدار تھا۔ نور محترم دکھائی دیتے، افسوس کہ آپ کی جلدانی سے گلشن علم و دین دارالعلوم
 دیوبند کے خزاں میں اور بھی اضافہ ہو گیا ہے

داغ فراق صحبت، شب کی جلی ہوئی
 اک شمع رہ گئی تھی سو وہ بھی خاموش ہے

الحق
 مئی ۱۹۸۲ء



۱۔ حضرت کی تصانیف، میں اہل قول الفصیح فیما یتبعان بنقد ابواب الصغیر کتاب التراجم
 ۳۔ اردبین ۱۰ - ۲۰ - الیضاح بخارہ وغیرہ قابل ذکر ہیں۔ آپ کا وصال ۵ اپریل ۱۹۸۲ء کو ہوا۔ (موت)

مولانا حبیب اللہ لاہوری۔ مولانا عبد الرحیم تھانوی

مکہ معظمہ میں شیخ وقت مجاہد جلیل عارف باللہ مولانا احمد علی لاہوری مرحوم کے فرزند اکبر مولانا حبیب اللہ صاحب الشہداء برترین کا انتقال ہوا۔ مولانا مرحوم اپنے اولوالعزم والد کی طرح زہد و ورع، فقر و استغناء توکل اور ریاضت کے عجیب مقامات پر فائز تھے۔ درویشی اور متوکلانہ زندگی کے عجیب نمونے اس دورِ پرفتن میں قائم کیے۔ تقریباً ۲۰ سال مشقتوں سے بھری زندگی جوارِ حرمین میں گزاری اور اسی حال میں واصلِ بحق ہوئے۔ حضرت لاہوریؒ کے خاندان کا یہ گل سرسبد اپنے والد بزرگوار کی طرح طلبِ کارانِ راہِ حق کے لیے مشعلِ ہدایت رہے گا۔

— اسی ماہ لاہور ہی کے ایک نوجوان صالح حضرت مولانا عبدالرحیم صاحب کا بھی انتقال ہوا۔ یہ اپنے وقت کے جنید شیخ طریقت و شریعت مولانا مفتی محمد حسن امرتسری مرحوم بانی جامعہ اشرفیہ کے خلف صالح تھے۔ اخلاصِ محبت اور شرافت کے پیکر۔ اس مرگِ جوان سالی پر کون سی آنکھ ہے جو اشکبار نہ ہو۔ دارالعلوم متناہیہ، ادارہ الحقت ہر دو مرحومین کے رفیع درجات کا شہنی ہے اور غمزدہ خاندان کے افراد سے برابر کا شریکِ غم ہے۔

الحق۔۔۔ اگست ۱۹۶۲ء



لکھنؤ پیدائش: ۱۹۱۶ء۔ سن فراغت: ۱۹۳۷ء دارالعلوم دہلوی۔ ۱۹۳۶ء میں سب سے پہلے
حضرت لاہوریؒ نے آپ کو خلعتِ خلافت سے نوازا، ۲۰ دسمبر ۱۹۳۶ء کو حجاز مقدس ہجرت فرمائی۔ تاریخ وفات: ۹ جمادی الثانی
مطابق ۲۰ جولائی ۱۹۶۲ء۔ مکہ مکرمہ میں حضرت خدیجۃ الکبریٰؓ کے قدموں میں آسودہ خواب ہیں۔ (مرتب)

صدر المشائخ فضل عثمان مجتہد علیہ السلام

۱۹ اپریل ۱۹۷۳ء بروز جمعرات مغرب کے قریب لاہور کے میوہ ہسپتال میں افغانستان کے سلسلہٴ رُشد و ہدایت کے ایک مُرشدِ کامل اور خانوادہٴ مجتہدی فاروقی کے ایک گُلِ سرسبد ملتِ اسلامیہ کو داغِ مفارقت دے گئے، یعنی حضرت نور المشائخ شیخ فضل عمر مجتہدی ملا شورا زادہ قدس سرہ کے سب سے بڑے صاحبزادے مولانا صدر المشائخ فضل عثمان مجتہدی کا تقریباً اسی برس کی عمر میں انتقال ہو گیا۔ حضرت مرحوم نے اپنے اولوالعزم والد بزرگوار کی طرح دعوت و تبلیغِ اسلام اور جہاد و عزیمت میں ساری زندگی گزار دی کچھ عرصہ قبل جب افغانستان کی دینی فضا بدلتی محسوس ہوئی تو آپ ترکِ وطن فرما کر پاکستان کی سالیئت، عالمِ اسلام کے اتحاد اور لادینی فتنوں کے مقابلہ میں مصروف ہو گئے۔ علامہ کلمۃ اللہ، جہاد و عزیمت اس خاندانِ مجتہدیہ فاروقیہ کا موروثی شعار ہے۔ آپ کے چھوٹے بھائی حضرت ضیاء المشائخ محمد ابراہیم جان مدظلہ افغانستان میں اپنے والد بزرگوار کے مسند نشین رُشد و ہدایت ہیں اور ان کی خانقاہ مرجعِ انام ہے۔ حضرت مرحوم انارکلی لاہور کی ایک مجلسِ وعظ میں شرکت فرما کر رات ایک بجے گھر پہنچے تو مرض نے شدت اختیار کی، دو دن بعد تین مرتبہ اللہ اکبر اور کلمۃ طیبہ کا ورد کرتے ہوئے جانِ جانِ فرین کے سپرد کی۔ لاش پورے اعزاز کے ساتھ افغانستان لے جائی گئی۔ ۲۱ اپریل کو قلعہ جواد کابل

۱۔ افغانستان میں روسی سامراج کی آمد سے یہ خانوادہ بھی ان کے دستِ برد سے محفوظ نہ رہا اور اس باعفت خاندانِ عظیم و مہتمم کی انتہا کر دی۔ (گزشتہ سال ایک ملاقات کے دوران پروفیسر مولانا بصغۃ اللہ مجتہدی صاحب نے بندہ کو بتایا کہ اس انقلاب میں ہمارے خاندان کے ۹۲ افراد شہید ہو چکے ہیں) حتیٰ کہ ان کا ذاتی کتب خانہ جس میں ہزار ہا نادر و نایاب کتابیں تھیں، کو سرخ سامراج نے نذرِ آتش کر ڈالا۔ (مرتب)

میں ان کے بھائی حضرت ضیاء المشائخ نے جنازہ پڑھایا جس میں تقریباً ایک لاکھ افراد نے شرکت کی۔ علماء، وزراء، اعیان مملکت، ہر طبقہ کے لوگ موجود تھے۔ جنازہ کے بعد پاکستان کے سفیر مقیم کابل اور شاہ افغانستان کے نمائندوں نے مزار پر پاکستان اور افغانستان کے پرچم نصب کیے اور گویا حضرت مرحوم کے وصال کے بعد بھی دو برابر ملکوں کے اس اتحاد کا مظاہرہ ہوا جس کے لیے مرحوم عمر بھر کوشاں رہے۔ ان کے ایک صاحبزادہ مولانا فضل الرحمن مجددی کو ان کی خلعت نیابت کی سرفرازی ملی جو پاکستان میں مقیم ہیں۔ حضرت مرحوم کو دیگر اکابر مشائخ کی طرح دارالعلوم حقانیہ سے خاص تعلق خاطر رہا اور بارہا اچانک دارالعلوم حقانیہ تشریف لاتے اور اپنی شفقتوں سے سب کو نوازتے۔ اپنے والد بزرگوار کی سنت کو قائم رکھتے ہوئے ۲۸ مئی کو حضرت مرحوم کے جانشین مولانا فضل الرحمن مجددی تشریف لائے اور طلبہ سے گرانمایہ خطاب فرمایا۔ ان کی گرم جوشی اور عالم اسلام کے لیے درد و سوز کے جذبات اور انداز بیان سے ظاہر ہوا کہ موصوف اپنے والد بزرگوار کی مسندِ رشد و اصلاح کیلئے انشاء اللہ نہایت اہل اور موزوں جانشین ثابت ہونگے اور اپنے قابلِ فخر بزرگوں کی روایات قائم رکھیں گے۔ دارالعلوم میں حضرت مرحوم کیلئے ایصالِ ثواب کیا گیا حضرت شیخ الحدیث مدظلہ نے مولانا محمد ابراہیم جان مدظلہ (افغانستان) کے نام اپنے تعزیتی ٹیلیگرام میں پورے دارالعلوم کی طرف سے اظہارِ تعزیت کیا اور حضرت مرحوم کے رفع درجات کے دعائیں ہوئیں۔ حق تعالیٰ مرحوم کو اعلیٰ مقاماتِ قرب و رضا سے نوازے اور امامِ دعوت و عزیمت محی الاسلام حضرت مجدد الف ثانی قدس سرہ کے اس خاندان میں فاروقی دعوت و عزیمت کی نسبتیں جاری و ساری رہیں کہ اس وقت عالم اسلام زبانِ حال سے تڑپ تڑپ کر روجِ فاروقی کو پکار رہی ہے اور بزرگ صغیر پاک و ہند نہایت شدت سے ایک اور مجدد الف ثانی کا محتاج ہے۔

الحق — جون ۱۹۷۳ء



سلسلہ ۱۱ وقت آپ بالکل نوجوان تھے پشتو میں (فارسی آمیزش کے ساتھ) آپ نے تقریر فرمائی۔ معتدل بدن، پروقار چہرہ، سفید خوبصورت عمامہ، سر، مناسبت میں اضافہ کر رہا تھا۔ اپنے والد کی وفات پر شیخ مردان خطاب فرمایا ہے

مرگ صاحبِ دل جہانے را دلیلِ کلفت است شمعِ چوں خاموش گردد و چراغِ محفل می شود

(مرتب)

مولانا محمد عرف جوہرہ استاد


۱۶ ربیع الثانی جمعرات کی شب ضلع سوات کے ایک اور روحانی مُرشد اور بلند پایہ بزرگ نے حیات جاوداتی اختیار کی۔ گوان کی زندگی گوشہٴ خلوت و گمنامی میں گزری مگر علمی اور روحانی لحاظ سے ایک بلند اور مثالی مقام کے مالک تھے۔ یہ بزرگ ضلع سوات کے علاقہٴ شامیرزئی قصبہ جوہرہ کے رہنے والے تھے۔ اہم گرامی حضرت مولانا محمد قمر صاحب عرف جوہرہ استاد صاحب تھا۔ آپ اپنے وقت کے مشہور مصلح اور مجاہد صاحبِ کرامات بزرگ حضرت سٹڈاکی بابا مرحوم کے خلیفہ مجاز اور زندگی بھر ان کے دستِ راست رہے۔ ریاست کے قیام سے قبل اپنے مُرشد کے ساتھ بدعات و رسوم کی اصلاح اور خواتین وقت کے مظالم یا پھر انگریزوں کے سامراجی عزائم کے خلاف جہاد میں شریک رہے۔ حضرت سٹڈاکی بابا نے ان میں علمی ذہانت کے آثار محسوس کیے تو انہیں تحصیل علم کے لیے ہندوستان بھیجا، وہاں رامپور وغیرہ میں ایسی اعلیٰ علمی دسترس حاصل کی کہ علماء وقت علمی ادق مسائل میں ان کی طرف رجوع کرنے لگے۔ ریاست سوات کے قیام میں ان حضرات کا خاص ہتھ رہا۔ طبیعت پر اپنے مُرشد کی طرح اشیاءِ سنت اور بدعات کے انسداد کا غلبہ تھا۔ عمر بھر ملک و ملت کی اصلاح پر لگے رہے۔ ہندوستان سے واپسی پر آبائی وطن جوہرہ کے ایک مشہور قاطع بدعات بزرگ اور محدث مولانا مفتاح الدین صاحب مصنف ”اصلاح الرسوم“ کے ساتھ رہائش اختیار کی، انہوں نے اپنی صاحبزادی سے عقد نکاح

اے شیخ المشائخ قطب الارشاد حضرت مولانا ولی احمد صاحب المعروف سٹڈاکی بابا آپ نہایت ہی متبع سنت اور مصلح وقت شیخ نجم الدین عرف اڈے بابا صاحب کے خلیفہ مجاز اور اصلاح عوام و دفع مظالم کے لیے مشہور تھے۔ ضلع دیر میں کوبال شریف میں آپ کا مزار ہے۔ (مرتب)

کرایا، اللہ تعالیٰ نے بڑھاپے میں اولاد دی۔ صاحبِ کرامات اور استجاب الدعوات بزرگ
 تھے، بے تکلفی، فقیرانہ مزاج، سادہ وضع جیسی صفات کے مالک تھے۔ بدعات سے اتنے
 ہراساں رہتے کہ ہر وقت دل و دماغ پر یہی خطرہ مسلط رہتا کہ کہیں سنت کی خلاف ورزی
 نہ ہو جائے۔

کافی عرصہ قبل جب چلنے پھرنے کی سکت تھی تو متعدد دفعہ دارالعلوم حقانیہ میں بھی
 قدم رنجہ فرمایا اور کئی دن طلبہ و اہل علم کو اپنی صحبت سے مشرف فرماتے۔ حق تعالیٰ مرحوم کو
 اعلیٰ علیین میں جگہ دے۔ اور فی مقعد صدق عند ملیک مقتدر
 کامہد اق بنا دے۔

انحوت
 جون ۱۹۶۳ء



مولانا سید گل بادشاہ

علمی اور دینی حلقوں میں مولانا لال حسین انصاری اور مولانا خورشید احمد شاہ کی وفات کے سانحے ابھی تازہ ہی تھے کہ ۱۰ جولائی ۱۹۶۳ء کو بطل جلیل، مجاہد غیور مولانا سید گل بادشاہ صاحب امیر جمعیتہ العلماء اسلام سرحد کا سانحہ ارتحال بھی پیش آیا۔ یہ سانحے علم و عمل اور رشد و ہدایت کے میدانوں میں ناقابل تلافی نقصان کا باعث ہیں۔ مولانا سید گل بادشاہ مرحوم نے ساری زندگی جہاد آزادی، باطل کے تعاقب اور اعلاء کلمۃ اللہ میں گزار دی۔ صوبہ سرحد میں وہ جمعیتہ

امیر شریعت سید گل بادشاہ صاحب کے بارے میں احرار رہنما خان غازی کاہلی کا مکتوب بنام

مدیر الحج ملاحظہ ہو جس میں حضرت امیر شریعت کے متعلق تاریخی مواد موجود ہے۔ (منتخب)

”حضرت مولانا سید گل بادشاہ“ طور کے گیلانی سادات کے عنوان سے محترم عبدالعلیم انار کے مضمون نے دل و دماغ کے ان تھرو کوں کے چراغوں کو حکم کیا جن پر زمانہ نے اب تک ”فراموشی کے قانون“ سے مانے تھے۔ غازی، گوڈامیر شریعتوں کا علم تو تھا یعنی پھلاری شریف بہار کے امیر شریعت اور دوسرے احرار کے امیر شریعت مولانا سید عطاء اللہ شاہ بخاری، جن کے دستِ حق پرست پر مولانا سید انور شاہ مظفر آبادی نے بھی بیعت کی تھی لیکن محترم عبدالعلیم انار افغانی کے مضمون سے یہ معلوم کر کے بے حد مسرت ہوئی کہ تیسرے امیر شریعت صوبہ سرحد کے مولانا سید گل بادشاہ بھی تھے اور یہ کہ ان کا آبائی نام سید لطیف الرحیم تھا۔ اور جب آہیں حضرت شیخ الاسلام مولانا حسین احمد مدنی نے اپنی فرزندگی میں لیا اور آسام سے دیوبند ساتھ لائے تو ان کا نام ”سید گل بادشاہ“ رکھا، اور اس طرح آبائی نام سید لطیف الرحیم پس منظر میں چلا گیا اور ”سید گل بادشاہ“ کے نام سے آفاقی شہرت حاصل کی۔ مولانا محترم موہانی کا بھی آبائی نام ”فضل الحسن“ ہے مگر بقول شاعر

عشق نے بیب سے کہا حسرت مجھے کوئی بھی کہتا نہیں ہے فضل الحسن سے

سید لطیف الرحیم، سید فضل الحسن اور حبیب الرحمن کو جاننے والے بہت کم ہیں مگر دنیا کے شعروادیب و سیاست

ماہر عارف ہیں۔

کے اولین اور اساسی دعاۃ میں سے تھے۔ آخر دم تک علماء کی سر بلندی اور جمعیتہ کے مقاصد کی تکمیل ان کا اور ضنا بچھونا رہا۔ ایسی بے لوث خدمت کی مثالیں کم ہی ملیں گی، جمعیتہ کے پاکیزہ عزائم کی خاطر عمر بھر کوئی دوسرا وظیفہ حیات اختیار نہ کیا نہ خطابت اور امامت کے مشاغل میں الجھے نہ درس و تدریس اور کسی مدرسہ کی ادارت اور نظامت کے جھیمیلوں میں پھنسے، حالاں کہ وہ ان سب خدمات کے اہل تھے، مگر تحسرت اور تنگدستی کی زندگی برداشت کرتے ہوئے جمعیتہ کی خاطر پوری یکسوئی سے حسبہ اللہ زندگی ایک ہی مقصد میں لگا دی۔

(بقیہ حاشیہ صفحہ ۱۰۳) میں سب انہیں حسرت موہانی، سید گل بادشاہ اور خان غازی کاہلی کے ناموں سے ہی جانتے پہچانتے ہیں۔

حضرت مولانا سید لطیف الرحیم عرف سید گل بادشاہ ایک اچھے صحافی بھی تھے اور قیام پاکستان قبل بشارت سے انہوں نے ”صد اقت“ کے نام سے ایک اخبار بھی جاری کیا تھا اور قیام پاکستان کے بعد ان عبد القیوم خان کے عہد میں ”دارورسن“ کا امتحان بھی دیا تھا یعنی بقول ”وظیفہ خوار بہادر شاہ ظفر چچا غالب“ وہاں بھی رہے ہیں۔

قدوگیسو میں قیسے و کوہ کنے کے آزمائش ہے

وہاں ہم ہیں جہاں دارورسن کے آزمائش ہے

تقسیم وطن سے چند ماہ قبل غازی کی آخری ملاقات مسجد نیلا گنبد لاہور میں امیر شریعت سید گل بادشاہ سے ہوئی تھی۔ اس ملاقات کا شان نزول یہ تھا کہ ”سید گل بادشاہ“ امیر شریعت مولانا سید عطاء اللہ شاہ بخاریؒ سے ملنے آئے تھے اور جب انہیں معلوم ہوا کہ ”سید بخاریؒ“ لاہور سے باہر دوسرے کر رہے ہیں، تو انہوں نے غازی کو ملاقات کے لیے مسجد نیلا گنبد لاہور میں یا د فرمایا۔ اس وقت حضرت مولانا غلام غوث ہزارویؒ کے ہم وطن یعنی ”بلف“ کے مولانا محمد اکبر خان مرحوم بھی تھے۔ دوران ملاقات انہوں نے غازی کو اپنے جاری کرنے والے (بقیہ حاشیہ صفحہ ۱۰۵ پر)

وہ شیخ الاسلام حضرت مولانا سید حسین احمد مدنی قدس سرہ العزیز کے معتمدین میں سے تھے۔
جنگِ آزادی کے یہ مندر مجاہد ہر لادینی فتنہ کے سامنے سینہ سپر رہے۔ قید و بند کے محلوں
سے بھی گذرے۔ آج نہ صرف سرحد بلکہ پورے پاکستان کی جمیعت اپنے امیر العلماء کی جدائی پر
ماتم کناں ہے۔

الحق

جولائی ۱۹۸۳ء



رہقیہ حاشیہ صفحہ ۱۰۴) والے اخبار ”صدِ اُقت“ کی ادارت کی دعوت دی تھی، لیکن غازی اس زمانے میں
لاہور کے خاقانی ہند شیخ محمد ابراہیم ذوق بنے ہوئے تھے، جنہوں نے نواب دکن کی دعوت پر فرمایا تھا کہ ع
کون جائے ذوق یہ دلی کی گلیاں چھوڑ کر

اور یہ کہہ کر غازی نے مولانا سید حسین احمد مدنی کے فرزند معنوی سید گل بادشاہ کو مایوس کرنے
کا گناہ کیا کہ غازی لاہور کی گلیاں اور احرار کو چھوڑ کر کہیں جائے کوتیا نہیں۔

الحق، اگست ۱۹۸۳ء - (مرتب)

مولانا لال حسین اختر

مولانا لال حسین اختر نے زندگی اُفقائے اُمتِ المرسلین کی ناموس ختم نبوت کی حفاظت پر نثار کر دی۔ اس سے بڑھ کر سعادت کیا ہو سکتی ہے۔ تاج و تختِ ختم نبوت کی حفاظت کے لیے نازک سے نازک آزمائشوں میں کود پڑے اور ختم نبوت کا ڈنکا سمندر پار ممالک یورپ تک میں بھی بجائے۔ باطل کے تعاقب میں آخری مورچوں تک جانے سے بھی دریغ نہ کیا۔ آج وہ بارگاہِ حرمہ للعالمین میں سرفرا اور رنر و مہور اپنی خدماتِ جلیلہ کا صلہ پائیں گے۔ ان کی مثالی زندگی پر پوری ملتِ مسلمہ ان کے زیرِ بار رہے گی۔ اور خدا کے ہاں جو اجر و ثواب ہے اس کا تو کوئی حد و حساب نہیں۔

الحق ہے :- جولائی ۱۹۶۳ء

پیر سید خورشید احمد شاہ صاحب

مولانا سید پیر خورشید احمد شاہ قدس سرہ حضرت شیخ الاسلام مولانا سید حسین احمد مدنی کے خلفاءِ اہل میں سے تھے جن کی تعداد پاکستان میں دو چار ہی تک محدود ہے۔ اپنے آقا و شہداء کے مشن کی تکمیل کرتے ہوئے ساری زندگی رُشد و ہدایت اور اصلاح و ارشاد میں صرف کی۔ حق تعالیٰ جانے والوں کو بہترین مقاماتِ قرب سے نوازتے ہوئے امتِ مرحومہ کو ان کا بہترین بدل عطا فرماوے اور ان کی برکات و فیوضات جاری و ساری رہیں۔ دارالعلوم حقانیہ اور ادارہ الحق ان سانچوں میں پوری اُمت کا شریکِ غم ہے۔ رحمہم اللہ تعالیٰ و رضی اللہ عنہم و ارضائہم

الحق ہے :- جولائی ۱۹۶۳ء



حضرت مولانا عبدالمالک صدیقی نقشبندیؒ

۱۱ شعبان ۱۳۹۳ھ مطابق ۹ ستمبر ۱۹۷۴ء شب انوار دس بجکر دس منٹ پر احمد پور شرقیہ بہاولپور میں ایک ایسے خدارسیدہ بزرگ کا وصال ہوا جسکی ساری زندگی اسلام کی بے لوث خدمت خلاق اللہ کی رشتہ دہایت اور ارشاد و سلوک میں بسر ہوئی تھی۔ افسوس کہ ظلمتِ مادہ پرستی اور طوفانِ خدائے موحشی کی ان تاریکیوں میں دوانے دل بیچنے والے بڑی تیزی سے سفرِ آخرت اختیار کرتے جا رہے ہیں اور دنیا خالی ہوئی جا رہی ہے۔ عارفِ ربانی ملاذ الفقراء محب العلماء و المساکین مولانا محمد عبدالمالک صدیقی نقشبندی مجددی کی رحلت بھی ان تاریکیوں میں اضافہ کا سبب بنے گی حضرت مرحوم اپنے وقت کے شیخِ طریقت خواجہ فضل علی قریشی مسکین پوری متوفی ۱۳۵۲ھ کے اجل خلفاء میں سے تھے، تین کا روحانی سلسلہ سیدنا ابوبکر صدیقؓ تک پہنچتا ہے۔ ولادت ۱۲۷۴ھ بمطابق ۱۲۹۹ء بوقتِ تہجد بستی ڈھکوان احمد پور شرقیہ بہاولپور میں ہوئی، وصال کے وقت عمر ۷۷ برس تھی وفات کے بعد چہرہ انور

۱۔ شیخِ طریقت مولانا محمد عبدالمالک صاحب صدیقی رحمۃ اللہ کی مہتمم بالشان خصوصیت یہ ہے کہ آپ کے حلقہٴ ارادت میں اکثر علماء و صلحاء شامل ہیں۔ دارالعلوم حقانیہ کے اکثر اساتذہ آپ سے بیعت اور آپ کے خلفاء مجازین ہیں۔ جب کبھی دارالعلوم حقانیہ کو اپنے قادمِ مہمت ازمنہ سے نوازتے، تو ارادتمندوں اور عقیدت کیستوں کا بے پناہ ہجوم خانقاہ اشرفی کا سامنظر پیش کرنے لگتا۔ تجلیاتِ صدیقی کے نام سے آپ کی سوانحِ حیات موجود ہے۔ (موجود ہے)

اور حجم پر غنبتیوں کی علامات نمایاں تھیں۔ جنازہ احمد پور پڑھانے کے بعد دوسرے دن خانیوال لایا گیا جہاں دوبارہ رات کے دس بجے جنازہ پڑھایا گیا اور رات کے دو بجے پندرہ منٹ پر یعنی اس وقت آغوشِ لحد کے سپرد کر دئے گئے جبکہ اس وقت زندگی میں آپ مولائے حقیقی سے محوِ مناجات رہتے اور اپنے نالہ ہائے سحر گاہی کی شکل میں رفیقِ اعلیٰ سے ہمکلام ہوتے۔

مولانا مرحوم کی ذات دیگر اکابر کی طرح شریعت و طریقت کی جامع تھی، کمالِ اتباعِ سنت جو سلسلہ نقشبندیہ کا وصفِ خاص ہے، ہر ہر قدم پر ملحوظ رہا۔ سنت کی مخالفت یا کسی منکر کو دیکھتے تو ضبط نہ کر سکتے۔ نہ کسی مدامت یا مصلحت مبنی کے روادار ہوتے، بلکہ بلا خوف و مہمہ لائم ٹوکتے، آپ کے ارد گرد دنیا پرستوں اور اہلِ جاہ و ثروت کا نہیں بلکہ زیادہ تر سمار طلباء فقراء مساکین اور منکسرة القلوب لوگوں کا ہجوم رہتا گویا وہ طبقہ علماء کے مرشد تھے اور خود ان لوگوں میں ایسے خوش رہتے جیسے ماہی بے آب پانی میں تسکین پاتی ہے۔ تمام اکابرِ دیوبند کے ملاح اور گرویدہ تھے، مگر شیخ الاسلام مولانا مدنیؒ کے تو گویا عشاق میں سے تھے۔ ہمیشہ ان کے مناقب میں رطب اللسان رہتے، صحابہ دشمنی تصوف اور سلف صالحین سے بغضی پیدا کرنے والے لوگوں پر شدید تنقید کرتے، اور اس وجہ سے ہمیشہ جماعتِ اسلامی مخالفت کا نشانہ بنتی، کبھی تبلیغی جماعت بھی بعض لوگوں کے تشددات کی وجہ سے پلیٹ میں آجاتی جو بہت سے معتقدین کیلئے بھی سامانِ آزمائش بن جاتی، تمنائے اصلاحِ خلق اور جذبہ ارشاد و ہدایت انہیں اس ضعف اور کبرستی میں بھی طویل اسفار پر مجبور کرتا رہا۔ دارالعلوم حقانیہ میں آمد و رفت کا سلسلہ ۲۰، ۲۲ سال سے دارالعلوم حقانیہ کے اولین صدر مدرس استاد مکرم مولانا عبد الغفور صاحب سواتی قدس سرہ (سابق مدرس مدرسہ دینیہ دہلی) کے تعلق سے

۱۔ مولانا الحافظ عبد الغفور مقام مسکن غرضینٹر تحصیل خوازہ خیلہ ضلع سوات۔ مورخہ ۲۱ شوال ۱۳۶۹ھ دارالعلوم حقانیہ میں عہدہ صدارت تدریس پر آپ کا تقرر ہوا۔ مسلم شریف اور بیضاوی شریف کے علاوہ فنون کی عام کتب پڑھایا کرتے تھے۔ حضرت مولانا عبد المانک صدیقی کے خلفاء مجازین میں سے تھے۔ ۱۸ شوال ۱۳۷۶ھ کو تعلیمی سال کے آغاز پر دارالعلوم کیلئے رختِ سفر باندھا

شروع ہوا جو ان کے توسل میں سے تھے پھر تو ہر بار دارالعلوم کے بیشتر طلبہ اور اجلہ اساتذہ تک بیعت ہوتے رہے اپنے آخری سفر میں بھی دارالعلوم تشریف لائے دوسرے دن تک قیام کیا اس سفر میں حضور نبی کریم صلی اللہ علیہ وسلم کو خواب میں دیکھا کہ آغوش مبارک میں سے کمر فرما رہے ہیں : ”عبد المالك اب بوطہ ہے ہو چکے ہو گھر میں بیٹھو اور سفر ترک کر دو“ اور ابھی مہینہ ڈیڑھ ہی گزر تھا کہ راہ ارشاد و ہدایت کا یہ تھکا مانہ مسافر مولائے حقیقی کی آغوش رحمت میں جا کر آسودہ راحت ہو گیا۔ حق تعالیٰ مرحوم کے فیض کو جاری و ساری رکھے ، اور درجات میں تاقیامت اصفانہ ہوتا رہے۔

الحق

اکتوبر، نومبر ۱۹۶۲ء



راستہ میں موضع چارباغ رات گزارنے کا ارادہ کیا ، رات کو حسب معمول سحری کیلئے اٹھے۔ پھر فجر کی سنتیں ادا کرنے کے بعد جماعت کے انتظار میں تھے کہ عارضۂ قلب سے جان بحق ہوئے۔ انا للہ وانا الیہ راجعون۔ عربی لغت کی تحقیق میں قرآنی آیات سے فی البدیہ استدلال فرماتے اور ادق مسئلہ کو تمثیلات سے خوب خوب ذہن نشین کر دیتے۔ اور ایسی بیشتر صلاحیتوں کے مالک تھے۔ ہمارے مولانا سمیع الحق صاحب کے تو محبوب اساتذہ میں سے تھے۔ اس لحاظ سے مرحوم کا ان پر حق ہے کہ مفصل مقالہ ان پر لکھیں۔ (مرتب)

داعی بن داعی بن داعی

مولانا محمد ہارون ابن مولانا محمد یوسف دہلوی

حق تعالیٰ کی شان بے نیازی پر قربان جانیئے شانِ صمدیت بھی عجیب ہے۔ جماعت تبلیغی کے روح رواں امیر تبلیغ مولانا محمد یوسف دہلویؒ کس عالم بے سرو سامانی میں جماعت اور تحریک تبلیغ و دعوت کو چھوڑ کر جا رہے تھے مگر کام خدا کا عقائد نے جاری و ساری رکھا۔ وہ اپنے اولوالعزم والد مولانا محمد الیاس مرحوم کے غالباً اکلوتے فرزند تھے، بظاہر ان کے دم قدم سے کام پھینکا گیا مگر خدا نے بہت جلد یہ ظاہری پردہ سرکا کر بتلادیا کہ جو کچھ بھی ہو رہا ہے یہ سب اسی ذاتِ وحدہ کے کرم کا صدقہ ہوتا ہے۔ اب یکایک مولانا محمد یوسف مرحوم کے صاحبزادہ مولانا محمد ہارون صاحب دہلوی بھی داغِ مفارقت دے گئے۔ غالباً ایک ہی فرزند تھے اور عین عالم شباب میں بظاہر یہ تبلیغی جماعت کیلئے ایک بڑا سانحہ ہے۔ بالخصوص مخدوم العلماء بقیۃ السلف شیخ الحدیث مولانا محمد زکریا سہارنپوریؒ حالِ مہاجر مدینہ طیبہ کیلئے، مگر یہاں بھی خداوندِ کریم کی وہی شانِ بے نیازی اور اس کے اندر مخفی ہزار ہا حکمتیں ان سب کیلئے سامانِ صبر و تسکین بن سکیں گی۔ اور انشاء اللہ مولانا محمد الیاس مرحوم کا فیض روحانی ذریت کے ذریعہ چارہ رنگ عالم میں جاری رہے گا۔

(الحق: ۱۷ رمضان ۱۳۹۳ھ یوم البدن)

۱۔ مولانا ابوالحسن علی نادوی سوانح شیخ الحدیث حضرت مولانا محمد زکریا میں رقمطراز ہیں:

"۲۹ شعبان ۱۳۹۳ھ کو اچانک عزیزِ نواسہ مولوی محمد ہارون کے انتقال کا واقعہ پیش آیا جو ان کے بھی چشم و چراغ تھے اور حضرت مولانا محمد الیاس صاحب اور حضرت مولانا محمد یوسف صاحب کی بھی واحد یادگار" انتقال کے وقت ان کی عمر ۳۵ سال تھی۔ تفصیلات کے لئے تذکرہ مولوی محمد ہارون کا ملاحظہ ہو۔ (مردتے)

علامہ مولانا عبدالحق نافع گل رحمة اللہ علیہ

سابقہ استاذ دارالعلوم دیوبند

اسے ماہِ علمی دنیا کو علامہ یگانہ مولانا عبدالحق نافع گل سے سابقہ استاذ دارالعلوم دیوبند کے وفات کا صدمہ پیشے آیا، اسے موقع پر حضرت مولانا مرحوم کا مختصر سوانحی خاکہ پیش کیا جا رہا ہے

حضرت مولانا ۹ محرم الحرام ۱۲۱۳ھ کو زیارت کا صاحب تحصیل نوشہرہ میں پیدا ہوئے۔ مرحوم کا خاندان ”کاکاخیل“ اپنے علاقے کا ایک مشہور خاندان ہے جسے لوگ تقدس کی نگاہ سے دیکھتے ہیں۔ مولانا مرحوم کا نام والد نے عبدالحق اور والدہ نے نافع گل رکھا تھا۔ زیادہ شہرت دوسرے نام سے پائی۔ انہوں نے بڑے ہو کر دونوں ناموں کو ملا کر عبدالحق نافع گل بتا دیا۔

مرحوم کے والد ان دنوں زیادہ تر اپنی جائیداد پر ”درگئی“ (ملاکنڈ ایجنسی) میں مقیم رہتے تھے۔ چنانچہ والد مرحوم کا بچپن بھی زیادہ تر درگئی میں گزرا۔ ابتدائی تعلیم اپنے والد اور درگئی کے ایک عالم مولانا محمود سے حاصل کی۔ ان کے والد فارسی زبان میں خوب مہارت رکھتے تھے۔ نیز علمِ طب اور مذہبی علوم سے بھی شناسا تھے۔ ان کی تعلیمی مہارت کا نتیجہ تھا کہ بچپن ہی میں مولانا مرحوم کو فارسی زبان کے نثر لکھنے میں کمال اور شعر گوئی کا بھی سلیقہ آ گیا۔

ابتدائی تعلیم کے بعد انہوں نے تکمیلِ علم کے لیے دیوبند کا رخ کیا، ان کے

بڑے بھائی اسیر مالٹا مولانا عزیز گل مدظلہ (تلمیذ خاص حضرت شیخ الہند) پہلے ہی سے دیوبند میں حضرت شیخ الہند رحمۃ اللہ علیہ کی آغوش تربیت میں پہنچ چکے تھے۔

بڑے بھائی کے ساتھ شیخ کو جو بے پناہ محبت اور شفقت تھی اس کی بناء پر چھوٹے بھائی کو بھی انہوں نے ابتداء سے لے کر از حد شفقتوں سے نوازا۔ مولانا مرحوم کی صفات و ملکات شیخ کو بہت ہی پسند تھے۔ ان کی غیرت، شجاعت اور جیاد کے ملکات کو انہوں نے اپنی فراست ایمانی سے نگاہِ اولین میں معلوم کر لیا تھا۔ مولانا مرحوم کی جفاکشی اور سپاہنامہ اندازِ وجودوں بھائیوں کو اپنے والد کی مخصوص تربیت کے نتیجہ میں ملا تھا حضرت شیخ الہند کے لیے کشش کی چیز تھی۔ وہ پیار سے مولانا مرحوم کو ”سیف الملوک“ کے نام سے پکارتے تھے۔

حضرت شیخ الہند کو اپنے رفقاء کے ساتھ جب حجاز کا سفر اور اس کے بعد اسارتِ مالٹا کی ابتداء پیش آئی تو یہ عرصہ مولانا مرحوم کے لیے بھی سخت آزمائش کا ثابت ہوا۔ یہ سیاسی رقابتوں کا زمانہ تھا حضرت شیخ الہند رحمۃ اللہ کی سیاست سے دارالعلوم کے بعض ذمہ داران کو اتفاق نہیں تھا لیکن ان کی شخصیت کے احترام میں خاموش رہنا پڑتا تھا۔ یہی وجہ تھی کہ شیخ کے رفقاء بھی کچھ لوگوں کی نگاہوں میں مخدوش ہوتے تھے۔ لیکن شیخ کے لحاظ کی بناء پر ان کا وجود برداشت کیا جاتا تھا۔ حضرت شیخ الہند نے اپنے اس سفر پر روانگی سے قبل مولانا مرحوم کو تنہائی میں بلا کر کچھ نصیحتیں کیں اور فرمایا کہ میرے بعد ہو سکتا ہے کہ آپ کو کچھ لوگوں کی طرف سے ابتداء پیش آجائے، ایسے موقع پر مقابلے کا بالکل نہیں سوچنا بلکہ خاموشی کے ساتھ کسی دوسرے مدرسہ میں داخلہ لے کر اپنی تعلیم جاری رکھنا۔

مولانا مرحوم کو اپنا کوئی قصور معلوم نہیں تھا جس کی بناء پر ان کو اس قسم کے حالات سے واسطہ پڑ سکتا تھا اس لیے اُن کو شیخ کی بات پر کچھ تعجب بھی ہوا، لیکن اس مردِ مومن کی فراست بالکل صحیح تھی۔ جو نہی آپ ان کی آغوش سے کچھ عرصہ کے لیے جدا ہوئے

تو حالات ان کے حق میں بالکل تبدیل ہو گئے اور بالآخر انہیں ان سیاسی رقابتوں کا شکار
ہو کر دارالعلوم کو خیر باد کہنا پڑا۔

اس کے بعد انہوں نے ہندوستان کے مختلف مدارس میں داخلہ لینے کی کوشش کی
لیکن حضرت شیخ الہندؒ کی سیاست سے اختلاف رکھنے والے تمام مدارس کی طرف سے
ان کو یہ جواب ملتا تھا کہ حضرت مولانا عزیز گل جو حضرت شیخ الہندؒ کی خدمت کے لیے سفر
پر ساتھ ہی روانہ ہو گئے تھے، کے بھائی ہونے کی وجہ سے آپ کے وجود سے ہم غمخوار
محسوس کرتے ہیں۔

بعض مدارس نے لائسنس میں داخلہ اگر دیا بھی تو علم ہونے کے بعد پھر نکال دیا۔
مولانا مرحوم جن مدارس کا نام لیتے تھے ازیں سہارنپور، بھوپال اور مینڈو کے مدارس بھی
تھے۔ بالآخر انہیں گلاوٹی اور مراد آباد کے مدارس میں تعلیم جاری رکھنے کا موقع ملا۔ مراد آباد
میں علوم عقلیہ کی تحصیل انہوں نے اُس وقت کے ایک مشہور ماہر فن عالم مولانا عبدالستار
قدیرھاری جی سے کی، نیز ان علوم کی تحصیل کے لیے انہوں نے علاقہ چکیسر کا سفر بھی
کیا، اور وہاں کے نامور اساتذہ سے علوم حاصل کیے۔ طالب علمی کے اس عرصہ میں انہوں
نے تحریک ہجرت میں شامل ہو کر کچھ عرصہ کے لیے اپنے مخلص دوست حکیم سید ابراہیم رسانی
کے ساتھ کابل ہجرت کر گئے۔

حضرت شیخ الہندؒ کی واپسی پر دوبارہ مولانا مرحوم کے لیے دارالعلوم دیوبند
میں داخلہ آسان ہو گیا۔ چنانچہ کچھ عرصہ بعد داخلہ لے کر لقیہ علوم کی تکمیل انہوں نے دیوبند
میں کی۔ دورہ حدیث انہوں نے شیخ الہندؒ کے وصال کے بعد حضرت مولانا علامہ
انور شاہ کشمیری جی سے پڑھا۔ علامہ کشمیری جی کے علاوہ دیوبند میں مولانا شبیر احمد عثمانی جی
اور چھوٹی کتابوں میں مولانا ابراہیم بلیاوی جی اور مولانا اعجاز علی جی سے بھی انہوں نے
شرفِ تلمذ حاصل کیا۔

فراغت کے بعد ہندوستان کے مختلف مدارس میں تدریس کی پھر دارالعلوم دیوبند
کی طرف سے مدرسہ کے لیے دعوت آئی جو انہوں نے بڑے بھائی کے حکم سے قبول کی

اول تقسیم ملک تک تقریباً پندرہ سال درجہ علیا کے مدرس رہے۔
 مرحوم کی والہانہ عقیدت کا تعلق شیخ الہندؒ کے بعد جانشین برحق شیخ الاسلام مولانا
 سید حسین احمد مدنیؒ سے تھا اور سیاسی مسلک میں بھی انہی کے ہم نوار ہے۔ حضرت مدنیؒ
 کو بھی ان سے محبت تھی۔ مولانا مرحوم سفر و حضر میں حضرت مدنیؒ کے رفیق رہتے تھے۔
 سیاسی ہنگاموں کے دنوں میں مخالفین کی طرف سے گونا گوں اذیتیں برداشت کیں مگر اپنے
 مقتدا اور محبوب شیخؒ کا ساتھ نہ چھوڑا۔

جب اس سیاسی مخالفت کا بازار گرم تھا تو اس وقت کے ایک مشہور عالم دین
 حضرت مولانا ظفر احمد عثمانی صاحب نے اپنے سیاسی موقف کو ثمری اور علمی اقلہ سے
 ثابت کرنے کی کوشش کی تھی جس کے جواب میں ”نفع الہ ہتذی“ کے نام سے
 مولانا مرحوم نے ایک رسالہ تصنیف کیا جس میں اُن کے اقلہ کے توڑ اور اپنے
 موقف کا علمی براہین کے ساتھ اثبات تھا۔ یہ رسالہ علمی حلقوں میں سراہا گیا۔ مرحوم
 نے حضرت مدنی رحمۃ اللہ علیہ کے زیر ہدایت لے، پی فقیر مرحوم کی تحریک آزادی
 میں بھی کام کیا، اور مال کی فراہمی میں دوڑ دھوپ اور اپنا اثرو رسوخ خوب
 استعمال کیا تھا۔

تقسیم ملک کے بعد مرحوم نے اپنے گھر پر قیام کا فیصلہ کر لیا۔ دیوبند کا ماحول
 اور حضرت مدنی علیہ الرحمۃ کی رفاقت چھوٹنے کے بعد کسی اور جگہ کام کرنے کے لیے
 طبیعت آمادہ نہیں ہوتی تھی۔ چنانچہ ملک میں جدید قائم شدہ مختلف مدارس کے
 طرف سے یہ اصرار و دعوتیں آئیں لیکن انہوں نے قبول کرنے سے معذرت کی۔
 لیکن باوجود اس کے ۱۹۵۱ء میں وہ حضرت مدنی علیہ الرحمۃ کے ارشاد پر کراچی کے
 مولانا صادق مرحوم کے مدرسہ منظم العلوم میں جو حضرت مدنی علیہ الرحمۃ کے رفقاء میں
 سے تھے، صدر مدرس کے طور پر ایک سال کے لیے تشریف لے گئے اور وہاں
 دورہ حدیث کا افتتاح کیا۔

۱۹۵۲ء اور ۱۹۵۳ء میں وہ مدرسہ اسلامیہ چارسدہ میں شیخ الحدیث رہے۔ یہ

مدرسی انہوں نے اپنے شاگرد میاں محمد شفیع صاحب جو اس مدرسہ کے مہتمم تھے کے شدید اصرار سے مجبور ہو کر قبول کی تھی۔ انہوں نے اپنے دارالعلوم کی کامیابی کے لیے مولانا مرحوم کو مجبور کیا تھا۔ مرحوم نے دو سال تک یہ خدمت تبرعاً انجام دی۔ نہ صرف یہ کہ مدرسہ سے تنخواہ نہیں لی بلکہ اپنے تمام اخراجات بھی خود برداشت کرتے رہے۔

۱۹۵۲ء اور ۱۹۵۶ء میں وہ مدرسہ عربیہ نیوٹاؤن کراچی کے شیخ الحدیث رہے یہ مدرسی انہوں نے اپنے عزیز اور مخلص دیرینہ دوست حضرت مولانا محمد یوسف بنوری مدظلہ (علیہ الرحمۃ) کی خواہش سے مجبور ہو کر قبول کی تھی، لیکن دو سال کے بعد انہوں نے اپنی عمر کے پیش نظر مزید اسفار سے معذوری ظاہر کر دی۔

چنانچہ اس کے بعد انہوں نے مستقل طور پر اپنے آبائی قصبہ زیارت کا صاحب میں قیام اختیار کیا۔ یہ وقت زیادہ تر مطالعہ میں گذرتا تھا، اور تلامذہ کے ساتھ جو ملاقات کے لیے آتے رہتے تھے، علمی گفتگو ہوتی تھی۔


مرحوم نے مولانا مودودی کے مسلک پر تبصرہ کے طور پر ایک کتاب ”ایضاح فتاویٰ“ کے نام سے تالیف کی ہے، یہ کتاب علمی حلقوں میں بہت مقبول ہوئی ہے۔

مرحوم گذشتہ تین سال سے علیل تھے۔ مختصر وقفے کے ساتھ تین سال تک مسلسل بخار، اتار ہا، نیز قلب اور جگر کی بیماری بھی تھی۔ دو بار ہسپتال میں زیر علاج رہے، لیکن بیماریوں کی پوری تشخیص سے ڈاکٹر عاجز رہ گئے۔ علالت کے ایام میں انہوں نے اپنی سہولت کے پیش نظر میان گانوکلے (سرخا کوٹ) کے قیام کو ترجیح دی۔ اولاد یہاں پر پہلے سے مقیم تھی اس لیے خدمت اور علاج کی سہولت یہاں زیادہ تھی۔ چنانچہ ۳۰ ذوالحجہ ۱۳۹۵ھ مطابق ۸ جنوری ۱۹۷۴ء کو اسی گاؤں میں انہوں نے داعی اجل کو لبیک کہا۔ دوسرے روز نماز جنازہ پڑھائی گئی اور گاؤں کے عام قبرستان میں تدفین ہوئی۔

إِنَّا لَكُمُ وَ إِنَّا إِلَيْهِ رَاجِعُونَ

اطلاع کا اہتمام مرحوم کے ذوق کو ملحوظ رکھ کر نہیں کیا گیا تھا لیکن پھر بھی علاقے کے علماء و صالحین اور رؤساء، عام مسلمان بڑی تعداد میں جنازہ میں شریک ہوئے۔ تدفین کے فرائض نہایت سادگی اور شرعی طریقہ کے مطابق انجام دیئے گئے۔ ہر قسم کی رسومات کو ترک کر کے ایصالِ ثواب کے لیے مناسب طریقہ اختیار کیے گئے۔ حضرت شیخ الحدیث مولانا عبدالحق صاحبِ ظلہ اکوڑہ خشک نے اس موقع پر مختصر تقریر میں رسومات کے ترک کی اہمیت پر روشنی ڈالی، اور حضرت مرحوم کے علمی مقام کو پورے علمی طبقہ کی طرف سے خراجِ تحسین پیش کیا۔

الحق
فروری ۱۹۷۲ء



مولانا شمس الدین شہید

کتنا اٹناک اور افسوسناک ہے بلوچستان کے مردِ مومن اور جری وحق کو عالمِ دین مولانا شمس الدین کی شہادت کا واقعہ۔ اور یہ افسوس و ماتم بھی ان محرکات اور حالات کا ہے جو سیاسی بھی ہیں اور مذہبی بھی، ورنہ مولانا کی زندگی کا یہ انجام ماتم و حسرت کا نہیں بلکہ مردانِ حق اور قافلہٴ دعوت و عزیمت کے لیے صد ہزار افتخار کا مقام ہے کہ وہ اپنے اسلاف کی سنت پر عمل پیرا ہے۔ انہوں نے شاہ ولی اللہ سے لے کر شیخ الہند (رحمہم اللہ) تک قافلہ سالارانِ حریت اور علمبردارانِ عزیمت کی سنتوں کو تازہ کیا۔ جس سلسلۃ النہب سے وہ وابستہ ہو گئے۔ ان کی سیرت میں سوائے جہد و جہاد اور صبر و استقامت، ابتلاء و محسن اور دعوت و عزیمت کے اور کسی بات کی گنجائش ہی نہیں۔ مولانا شمس الدین بھی اپنے پیشروؤں کی طرح عاشِ سعیداً اومات شہیداً کے مصداق بن گئے۔ اور اپنے دور اپنے عہد کے لیے قربانی کے روشن چراغ جلا کر چلے گئے۔ ابھی وہ جوان تھے، ان کی زندگی کتنی مختصر تھی، مگر دعوت و عزیمت کے صد ہا ابواب کو انہوں نے اس مختصر سی زندگی میں روشن اور تابدار کیا۔ وہ ہر باطل کے خلاف سینہ سپر ہو جاتے تھے۔

مرزاہیوں نے ہمیشہ بلوچستان کو قادیانی سازشوں کا مرکز اور برصغیر کا فلسطین بنانے کی کوششیں کیں، اور جب پچھلے دنوں وہاں خانہ جنگی برپا کرنے کے طے شدہ پروگرام کے تحت ہزاروں محرف تراجم قرآن کے نسخے تقسیم کیے، تو مولانا مرحوم غیور مسلمانوں

لے بلوچستان اسمبلی کے ڈپٹی سپیکر۔ کوئٹہ سے چالیس میل دور قلعہ سیف اللہ کے قریب

سفاک قاتل کی گولی کا نشانہ بنے۔ (مرتب)

کے ساتھ اس فتنہ کی سرکوبی کے لیے سینہ سپر ہو گئے۔ پھر انہیں طمع ولا لچ اور ڈرانے دھمکانے کے صد ہا طریقوں سے آزمایا گیا۔ انہیں وزارت اعلیٰ کی پیش کش کی گئی مگر وہ حق و استقامت پر مبنی موقف سے ہر مونہ ہٹے۔ بالآخر بلشیا فوج نے ۷ جولائی سے انہیں میوند اور دیگر پہاڑی علاقوں میں نظر بند کیا اور نظر بند بھی ایسا کہ مفتی محمود صاحب اور دیگر حضرات کے احتجاج کے باوجود ان کی زندگی اور موت تک کا کچھ پتہ نہ چلتا۔ اس وقت کے گورنر نے ان کے والد کو بلایا کہ کسی طرح ان کے عظیم فرزند کو ”سمجھانے“ کا کام ہو سکے مگر غیور فرزند کے اولوالعزم والد نے ملنے سے انکار کر دیا اور کہا کہ:-

”یہ تو ایک شمس الدین ہے، میں آبروئے تاج و تخت ختم نبوت قائم رکھنے

کے لیے ایسے دس شمس الدین بھی قربان کر سکتا ہوں۔“

بالآخر وہ رہا ہو کر آگئے، مگر جذبہ اظہار حق اور مقام عزیمت میں اور بھی شدت

پیدا ہو گئی تھی۔

انہوں نے زہائے دردن کی نقاب کشائی شروع کی، بلوچستان میں ایرانی افواج کی موجودگی کا دعویٰ کیا اور شواہد پیش کرنے چاہے۔ **الغرض** اس مردِ قلندر پر دباؤ اور لالچ کا کون سا حربہ تھا جو نہ آزمایا گیا، جس کے آگے بڑے بڑے پیران پارسا اور دعویدارانِ زہد و ورع بھی ٹھہر نہ سکے۔ مگر ایک نوجوان عالم نے علماء حق کی لاج قائم رکھی، وہ ایک مردِ غیور تھے۔ بلوچستان کے دینی مستقبل اور امیدوں کا سہارا، مگر افسوس کہ ظالم ہاتھوں نے یہ چراغ بجھا دیا۔ ان کی تعلیم و تربیت میں دارالعلوم تھا۔ ان کا بھی خاصہ حصہ تھا۔ ان کا طالب علمی کا ایک حصہ یہاں گزارا، اس لیے دارالعلوم اپنے اس قابلِ فخر فرزند پر فخر کے ساتھ ساتھ خاص طور سے صدمہ میں بھی شریک ہے۔

ہمیں افسوس ہے کہ وزیرِ اعظم پاکستان نے ۲۳ مارچ کے انٹرویو میں اسے ذاتی دشمنی کا نتیجہ قرار دینا چاہا۔ مگر فیصلہ اگر نام نہاد ”تحقیقات“ سے نہیں تو تاریخ کے بے رحم

لے اُس وقت پاکستان کے وزیرِ اعظم ذوالفقار علی بھٹو تھے۔

ہاتھوں سے ہو جائے گا۔ یوم تبلی السرائر فمالہ من قوتہ ولا ناصر۔
 اگر خدا کی یہ زمین معصوم اور بے گناہ انسانوں کے خون سے لالہ زار بنتی رہی، علماء حق کی
 عزت و آبرو اس طرح برسر عام رسوا کی جاتی رہی تو اس ملک کا خدا ہی حافظ ہے۔
 اور خدا کے ہاں ظلم و تشدد سے بڑھ کر کوئی بدترین مجرم نہیں۔ — حق تعالیٰ مولانا شہید
 کو مقرب ترین اور شہداء صالحین کے مراتب عطا فرماوے۔ اور ان کے بوڑھے
 والدین، غمزدہ خاندان کو صبر جمیل اور پاکستان کے تمام اہل حق علماء و دعوت و عزیمت کو
 ان کا بدل نصیب ہو۔ (آمین)

الحق
 اپریل ۱۹۷۳ء



اے جنازہ کے بعد آپ کی قبر پر پھولوں کی بارش ہوئی، جس کا مشاہدہ وہاں پر موجود ہزاروں افراد نے کیا۔
 تفصیلی حالات کے لیے ملاحظہ ہو "رجلے رشید"۔ (مرتب)

مولانا محمد نبیؒ

۱۲-۱۳ ربیع الاول ۱۳۹۴ھ کی درمیانی شب حضرت حکیم الامت مولانا مھتازویؒ کے ایک ممتاز خلیفہ مولانا محمد نبیؒ نے دار فانی کو الوداع کہا۔ حد درجہ متواضع معمولات کے پابند قرآن کریم سے بے حد شغف رکھنے والے بزرگ ان کے فرزند مولانا محمد وجیہ صاحب مدرسہ سنڈو اللہ پورہ میں استاد حدیث ہیں۔ حق تعالیٰ مرحوم کو اعلیٰ مقامات سے سرفرازی بخشے۔

الحق

جون ۱۹۷۳ء

مولانا مسعود آزادؒ

۲ جمادی الاول ۱۳۹۴ھ کو لاہور سے مولانا مسعود آزادؒ کی رحلت کی اطلاع ملی۔ موصوف شاہ عبدالقادر رائے پوری کے خاص مقربین و خدام میں سے تھے خود بھی صاحب وعظ و ارشاد تھے۔ مرثیہ کے اتباع میں تا مرگ یہی شغل رہا۔

الحق

جون ۱۹۷۳ء

مولانا حکیم عبدالحق صاحب رحمہ اللہ

حضرت مولانا حکیم عبدالحق جہ فاضل دیوبند سابق امیر جمعیتہ العلماء ڈیرہ اسماعیل خان ہسکتہ توران علاقہ ٹانک کا تقریباً ۵۵ سال کی عمر میں ۲۸ جون ۱۹۷۲ء بروز جمعہ انتقال ہو گیا۔ مرحوم نہایت ذہین و فطین عالم تھے۔ ساری زندگی علمی، عملی، سیاسی اور دینی خدمت میں گزاری۔ قید و بند کی صعوبتیں بھی اٹھائیں۔ مولانا مفتی محمود صاحب (مرحوم) کے مرشد حافظ عبد العزیز قدس سرہ خانقاہ الہین زئی پنیالہ سے ارادت کا تعلق تھا۔ کتب تصوف و تفسیر سے خاص شغف تھا۔ مسائل میں لوگ آپ کی طرف رجوع کرتے۔ ایام مرض و وفات میں ”معارف اولیاء الرحمن“ کے نام سے ایک مجموعہ مرتب فرمایا اور ایک عجیب وصیت نامہ بھی۔ جمعیتہ العلماء اسلام کے نہایت سرگرم کارکن تھے، اور نہایت حاذق طبیب بھی۔ حق تعالیٰ مرحوم کو بہترین مقامات قرب سے نوازے۔ قارئین سے دعاؤں کی درخواست ہے۔

الحق

جولائی ۱۹۷۲ء



مولانا حبیب الرحمن

حاجی عبدالقدوس ○ مہاجر مکی شیعہ محمد

ضلع کیمبل پور (ٹنک) کے علاقہ چھپرہ کے فعال سرگرم اور پوشش دین سے سرشار عالم مولانا حبیب الرحمن موضع ولیہ ۷۴ - ۹ - ۱۹ ساڑھے بارہ بجے طویل علالت کے بعد وفات پا گئے۔ فاضل دیوبند تھے، اور جمعیتہ العلماء اسلام کے دیرینہ سرگرم کارکنوں میں اپنے علاقہ کے ناظم جمعیت بھی رہے ۱۹۵۳ء کی تحریک ختم نبوت میں نو ماہ تک اسارت سنت یوسفی کی سعادت بھی پائی۔

مولانا حاجی عبدالقدوس ولد حاجی ملا احمد انوندرکنہ مسیزنی ڈاکخانہ قلعہ عبداللہ جان پشین ضلع کوٹہ ایک خانقاہ کے سجادہ نشین، حق گو، نڈر عالم اور دیر بزرگ جمعیتہ العلماء اسلام کے نہایت سرگرم ممبر کی وفات ۱۹ ستمبر ۱۹۷۴ بروز جمعرات بوقت صبح نماز اور تلاوت قرآن کے بعد ہوئی۔ علاقہ کے علماء کرام پر بہت اثر تھا۔ جذبہ حق کا یہ عالم کہ مولانا شمس الدین شہید کی وفات کے موقع پر ڈھائی سو میل سنگلاخ پہاڑوں میں ٹانچی پر بیٹھ کر سفر کر کے تعزیت کی اور فرمایا کہ گاڑی سے باندھ کر کھینچ بھی لو تب بھی شہید کی تعزیت کے لیے جاؤں گا۔

مولانا خیر محمد مہاجر مکی؛ پاکستان کے مہاجرین میں حضرت مولانا خیر محمد صاحب مکیؒ کا انتقال ۳۱ جمادی الاولیٰ ۱۴۰۲ھ کو ہوا۔ نماز جنازہ مسجد حرام مدینہ ہوئی اور تدفین جنت المعلیٰ میں ام المؤمنین حضرت خدیجہ الکبریٰ رضی اللہ تعالیٰ عنہا اور سید الطائفہ حضرت حاجی امداد اللہ مہاجر مکیؒ کے جوار میں۔

ذکر و فکر عبادات کے علاوہ حرم مکی میں درس کا سلسلہ مرحوم کا مشغلہ شب و روز رہا۔
 حضرت مرحوم کے صاحبزادہ شیخ محمد نکی نے وفات کی اطلاع دی۔
 (دعا ہے کہ) حق تعالیٰ مرحوم کو قرب و رضا سے فائز فرمائے اور پیمانندگان میں
 ان کا فیض جاری رہے۔

الحق

دسمبر ۱۹۷۲ء



شیخ التفسیر والحدیث علامہ محمد ادریس کاندلوی رحمۃ اللہ تعالیٰ علیہ

ابھی تھوڑے ہی دن ہوئے کہ علامہ یگانہ مولانا محمد ادریس کاندلوی رحمۃ اللہ تعالیٰ علیہ کو داغِ مفارقت دے گئے۔ جو اپنے تبحر علمی، وسعت مطالعہ، سادگی، قناعت، زہد و تقویٰ کے لحاظ سے اسلافِ دیوبند کا ایک جیتا جاگتا نمونہ تھے۔ چلتا پھرتا، علم اور زندہ کتب خانہ، علم اور کتابوں میں معمور و مخمور، بات سے بات نکلتی اور عام فہم باتوں کا سرا بھی علم کے پیچیدہ عقیدوں اور کلام و فلسفہ کے غوامض سے جا ملتا اور پھر پیچیدگیوں میں ہر مسئلہ سلجھا بھی دیا جاتا۔ علم اور مطالعہ کی دنیا میں ان پر جذب و وارفتگی کی ایسی کیفیت طاری رہتی جس کی مثالیں ہمارے عروج علمی کے روشن ماضی میں مل سکتی ہیں اور جو جہل و سطحیت کے اس طوفانی دور میں عنقا ہوتی جا رہی ہیں۔

الحق

محرم ۱۳۹۵ھ



۱۔ تفصیلی حالات کے لیے ”تذکرہ مولانا محمد ادریس کاندلوی“ انجمن محمدیہ صوفیہ ملاحظہ ہو۔ (مرتب) ۲۔ حضرت شیخ الحدیث مظلہ کے نام بھیجے گئے ایک کارڈ کے پتہ میں لفظ دارالعلوم حقانیہ آیا تو حقانیہ کے لفظ پر حاشیہ بھی لکھ دیا کہ مضاف اور مضاف الیہ دونوں کی صفت ہو سکتی ہے۔ (س)

علامہ ظفر احمد عثمانی علیہ الرحمۃ

علامہ کاندھلویؒ کی جدائی کے ماتم سے ابھی علمی اور دینی ایوان فارغ نہیں ہوئے تھے کہ علم و سیاست میں مولانا کاندھلوی کے مکتب فکر ہی کے ایک اور ممتاز بزرگ اور راہنما حضرت علامہ ظفر احمد عثمانی قدس سرہ العزیز کا بھی وصال ہو گیا۔ سیاسی نظریات اور طرز عمل میں اختلاف ہو سکتا ہے، لیکن جو علم، دین اور عمل ہمارے اسلاف کا طرہ امتیاز ہے اس سے کسی متعصب مخالف کا بھی انکار کرنا علم کی ناقدرشناسی ہے۔ علامہ عثمانی مرحوم بھی مطالعہ، تصنیف، درس و تدریس، وعظ و تبلیغ، جذبہ علم و عمل میں اپنے اسلاف کی روایات کے امین تھے، اور نہایت ہی واجب الاحترام شخصیت بر صغیر ہیں علم حدیث اور فقہ حنفی کی خدمت کرنے والے اکابر میں ان کا نام سر فہرست رہے گا۔

رہ گئیں ملکی خدمات اور قیام پاکستان کے لیے ان کی جدوجہد! تو جس جرنیل نے عمر بھر پاکستان کی خاطر پرائے تو کیا اپنوں سے بھی جھگڑا مول رکھا اور جس جرنیل نے فتح کے بعد ملک کے آدھے حصے یعنی مشرقی پاکستان پر پاکستان کا جھنڈا لہرایا اس کی خدمات اور کارناموں کو تاریخ کیوں فراموش کرے گی؟ اور تاریخ تو اس بارہ میں بڑی وسیع النظر ہے وہ نہ صرف عمل اور سعی بلکہ اس کے نتائج، محرکات اور ہر قسم کے عوامل کو بھی اپنے سینہ میں محفوظ رکھ کر اگلی نسلوں تک یہ سب کچھ منتقل کر دیتی ہے۔ مگر افسوس تو پاکستان کے سیاہ و سفید کے مالکوں پر ہے کہ اپنے ایسے جرنیلوں کی وفات پر بھی نہ تو کوئی جھنڈا سرنگوں ہوتا ہے، نہ راگ و رنگ میں کچھ وقفہ آتا ہے، نہ قومی سطح پر کوئی خراج تحسین اور ستائش ہوتی ہے۔ پاکستان کے لیے سب کچھ تہ تیغ دینے والے بزرگوں پر پاکستان بننے کے فوراً بعد سے لے کر اب تک

کیا جیتی تو یہ ایک مستقل المناک باب ہے۔
 بہر حال ہم علامہ عثمانی قدس سرہ العزیز کی علمی اور دینی عظمتوں کو سلام
 کرتے ہوئے اس حادثہ علم میں علمی دنیا کے شریک اور مرحوم کے درجات عالیہ
 کے متمنی ہیں۔

سمیع الحق یوم العرفۃ


۱۔ مختصر سوانحی خاکہ :- آپ ۱۳ ربیع الاول ۱۳۱۱ھ کو دیوبند کے محلہ دیوان میں
 شیخ لطیف احمد عثمانی کے گھر پیدا ہوئے۔ والدہ صاحبہ حکیم الامت مولانا تھانوی رحمۃ اللہ علیہ کی
 حقیقی بہن تھیں۔ ابتدائی تعلیم دیوبند میں حاصل کی۔ اس کے بعد حضرت تھانویؒ سے تھانہ بھون
 میں پڑھتے رہے۔ تین سال تک جامع العلوم کانپور میں، اس کے بعد ۱۳۲۰ھ میں مدرسہ مظاہر العلوم
 سہارنپور میں داخلہ لیا اور ۱۳۲۹ھ میں مولانا خلیل احمد صاحب سے دورہ حدیث پڑھ کر سند فراغت
 حاصل کی۔ فراغت کے بعد اسی مدرسہ میں تقریباً آٹھ سال تک پڑھاتے رہے۔ ۱۳۳۸ھ میں دوسری بار
 حج بیت اللہ کی سعادت حاصل کی، ۱۳۴۲ھ میں قرآن پاک حفظ کیا۔ ۱۳۴۸ھ میں تیسرا حج کیا، اور
 ۱۳۴۹ھ میں مدرسہ راندریہ رنگون میں ناظم مقرر کیے گئے۔ ۱۳۵۸ھ میں ڈھاکہ یونیورسٹی تشریف لے
 گئے اور ساتھ ہی "اشرف العلوم" کی بنیاد رکھی۔ ۱۳۶۲ھ میں حضرت تھانویؒ کے سانحہ ارتحال
 پر آپ نے نماز جنازہ پڑھائی۔ سلہٹ یونیورسٹی اور تحریک پاکستان میں نمایاں کردار ادا کیا۔ خواجہ ناظم الدین وزیر اعلیٰ
 مشرقی پاکستان نے آپ کے ہاتھوں مشرقی پاکستان کی پرچم کشائی کرائی۔ ۱۳۶۹ھ میں حکومت
 پاکستان کی طرف سے ایک خیر سگالی و فیہ میں سعودی عرب تشریف لے گئے۔ علماء کے جس
 بورڈ نے ۲۲ دستوری نکات پر اتفاق کیا تھا ان میں ایک آپ بھی تھے۔ ۱۳۵۴ھ میں ارا العلوم اسلام آباد
 ٹنڈوالہ یار (سندھ) میں بطور شیخ الحدیث تشریف لے گئے اور آخری وقت تک تدریس حدیث میں مصروف رہے
 آپ حضرت حکیم الامتؒ، مولانا خلیل احمد اور مولانا محمد یحییٰ کاندھلویؒ کے خلیفہ مجاز تھے۔ تصنیفات میں سے فتاویٰ امداد الحکام
 (جلد ۱) اعلام السنن (جلد ۲) تحذیر المسلمین عن مولات الشریکین، مقدمہ انہاء السکن اور برۃ عثمان خصوصیت سے
 قابل ذکر ہیں۔ ۸ دسمبر ۱۳۵۴ھ کو آپ کا سانحہ ارتحال پیش آیا اور ٹنڈوالہ یار میں دفن کیے گئے۔ (مرتب)

شیخ الحدیث مولانا عبد الرحمن صاحب — مولانا عتیق اللہ صاحب

۵ مارچ ۱۹۷۵ء کو لیڈی ریڈنگ ہسپتال پشاور میں حضرت شیخ الحدیث مولانا عبد الرحمن صاحب فاضل دیوبند کا وصال ہوا۔ تدفین ۳ بجے بعد ظہران کے آبائی گاؤں مینئی تحصیل صوابی میں ہوئی۔ حضرت شیخ الحدیث مولانا عبد الحق مدظلہ نے جنازہ پڑھایا۔ دارالعلوم حقانیہ سے طلباء کے جہم غفیر نے شرکت کی۔ عمر درس و تدریس میں گزری۔ تقسیم سے قبل مدرسہ امداد الاسلام میرٹھ اس کے بعد دارالعلوم چارسدہ اور پھر آخر تک مدرسہ تعلیم القرآن راولپنڈی میں شیخ الحدیث رہے۔ (رحمۃ اللہ علیہ)

علاقہ بونیر ضلع سوات کے موضع ایلمی کے ایک صاحب رشد و ہدایت بزرگ عالم و عارف باللہ مولانا عتیق اللہ صاحب کا بھی اسی ماہ وصال ہوا۔ شیخ وقت مولانا عبد الغفور مدنی رحمہ اللہ کے خلفاء میں سے تھے۔ لائل پور کی جناح کالونی میں قیام رہا۔ وفات گھر پر ہوئی۔ پسماندگان میں عالم و فاضل صاحبزادے موجود ہیں۔ دارالعلوم حقانیہ کے نہایت مخلص معاون اور خیر خواہ رہے۔ (رحمہم اللہ)

الحقے — مارچ ۱۹۷۵ء



۱۔ تصنیفات میں ”جوابہ الاصول فی مسطرح احادیث الرسول“ اور ”الکوثرا الجاری“ آپ کی باقیات صالحات میں سے ہیں۔ ۲۔ فیصل آباد۔ (مرتب)

مولانا محمد زکریا بنوری رحمہ اللہ

پچھلے ماہ کراچی میں حضرت علامہ مولانا سید محمد زکریا بنوری پشاورى قدس سرہ کا انتقال ہوا۔ وہ حضرت علامہ مولانا محمد یوسف بنوری مدظلہ کے والد بزرگوار تھے۔ عظیم بیٹے کے عظیم والد، علم و عمل میں منفرد، اکابر علماء کا نمونہ، حسن خلق، لطافت مزاج، شفقت و مہبت کا پیکر، علمی تجربہ، عقلیات، طب اور تصوف جیسے علوم میں اعلیٰ بصیرت رکھنے والے اور ذی رائے بزرگ کا سا کھ وفات نہ صرف علامہ بنوری مدظلہ بلکہ پوری علمی دنیا کے لیے صدمہ ہے۔ اور پوری علمی دنیا ان کے سامنے اس غم میں برابر کی شریک ہے۔ حق تعالیٰ حضرت مرحوم کو بہترین مقامات قرب و رضا عطا فرماوے، اور حضرت بنوری مدظلہ اور ان کے خاندان کو صبر جمیل نصیب ہو۔


الحق — جولائی ۱۹۷۵ء

لے محدث عصر حضرت مولانا محمد یوسف بنوری رحمہ اللہ اپنے عظیم والد کے سانحہ انتقال پر ارفام فرماتے ہیں:-
 ”والد محترم کی وفات حسرت آیات صرف ایک والد کی مرثیہ خوانی نہیں بلکہ علم و عرفان کا مرثیہ ہے۔ ایک صاحب کلمات و خوارق عارف باللہ کا ماتم ہے، ایک محقق روزگار کا نور ہے، ایک فیلسوف عصر کا ماتم ہے۔ ایک ادب و اعزاز و جود کی جدائی پر اظہارِ حزن ہے۔ مجاہدات و ریاضات میں مصروف رہنے والی عظیم شخصیت کا درد و الم ہے۔ ایک صاحب کمال معتمد کا نور ہے۔ ایک باخدا صاحب مکام اخلاق، جود و سخا، ہمت و عبادت کا نالہ و شیون ہے۔ ایک گوشہ نشین سوزی، صاحب صدق و صفا کی جدائی و فراق کا درد و غم ہے۔ ایک عاشقِ رسول کا درد و اضطراب ہے۔ شریعتِ اسلام کے یگانہ روزگار فاضل کے لیے نالہ فریاد ہے طریقت و حقیقت کے واقف، رموز کا حزن و غم ہے۔“ — وفات کے وقت ان کی عمر ستو سال تھی۔ اس طرح ان کی بہن اور والدہ صاحبہ کی پیشگوئی صحیح ثابت ہوئی۔ ۲۴ جمادی الاولیٰ ۱۳۹۵ھ / ۵ جون ۱۹۷۵ء کو ان کے انتقال کا سانحہ پیش آیا۔ (مرتب)

مولانا ابوالوفاء افغانیؒ

ہندوستان کے حیدرآباد دکن میں پچھلے ماہ حضرت مولانا ابوالوفاء افغانی قدس سرہ کا انتقال ہوا۔
مرحوم اپنے علم، تقویٰ، زہد کے ذاتی کمالات کے علاوہ فقہ حنفی کے عظیم حنین میں سے تھے۔ انہوں
نے ساری زندگی قدیم ائمہ احناف کے علمی رفیقوں کے احیاء اور فقہ حنفی کے اولین مآخذ کی اشاعت
اور احیاء میں صرف کی اور گمنامی کی زندگی کو ترجیح دی۔ یوسفیہ کی جدائی عالم اسلام کے لیے بالعموم
اور حنفی دنیا کے لیے بالخصوص ایک بہت بڑا نقص ہے۔ حق تعالیٰ مرحوم کو اپنی بارگاہ میں
بہترین مقام قرب عطاء فرمائے۔ آمین

الحق — ستمبر ۱۹۷۷ء



۱۔ امام احمد رضا رحمہ اللہ اور ان کے تلامذہ امام محمد بن حسن وغیرہ متقدمین کی اصل کتب کی اشاعت کے لیے آپ نے
حیدرآباد دکن میں ”اجلاء المعارف النمائۃ“ کے نام سے عظیم الشان دار قائم کیا۔ امام محمد کی کتاب الآثار کی شرح بھی۔
افغانستان قندھار کے باشندے تھے، جب ۱۲۹۵ھ ہجری میں حیدرآباد دکن میں انتقال فرمایا۔
۲۔ مولانا (سمیع الحق) کے نام ایک مراسلے میں لکھتے ہیں :-

جلال کوچہ ۲۶۵ حیدرآباد دکن ۷

دوشنبہ ۱۲ محرم ۱۳۹۹ھ

مولانا المحترم دام کرمہ۔ السلام علیکم ورحمۃ اللہ! امید ہے کہ مزاج گرامی بغایت ہوگا۔ آپ کا مؤثر مجلہ
الحق رجب و شعبان کے علاوہ اسکے بعد بھی تادی الحجہ تواتر موصول ہوتے رہے۔ آپ کی اس عنایت پر میں تہنل سے
شاکر ہوں یا شاء اللہ بہت ہی علمی و معیاری مجلہ ہے۔ اللہ تعالیٰ آپ کو توفیق فرمائے کہ اسے دائم رکھیں اور قوم کو اس
سے منفعات پہنچے۔ والسلام / ابوالوفاء — (مرتب)

صومالیہ میں علماء کی شہادت

درندگی اور بربریت کا شرمناک مظاہرہ

افریقی حکومت صومالیہ کے دارالخلافہ کے ایک کھلے میدان میں دس مسلمان علماء اور رہنماؤں کو زندہ جلادینے کی خبروں سے عالم اسلام میں تشویش اور احتجاج کی لہر دوڑ گئی ہے۔ صومالیہ افریقہ کا ایک ایسا ملک ہے جس کی ساری آبادی غنیو مسلمانوں پر مشتمل ہے مگر موجودہ اشتراکی حکومت نے برسرِ اقتدار آتے ہی صومالیہ کا رشتہ اسلام اور عربی زبان سے کاٹ کر کمیونسٹ ممالک سے جوڑنے کی کوششیں شروع کیں، مساجد میں بھی عربی اور دینی تعلیم پر پابندی لگا دی گئی۔ دین کے نجی دینی ادارے بھی بند کر دیئے گئے۔ اس پر مسلمان اٹھ کھڑے ہوئے، مگر احتجاج کرنے والوں کو مشقِ ستم بنایا۔ اور اب تازہ اقدام یہ کیا کہ عورتوں اور مردوں کے نام نہاد غیر اسلامی مساوات کے نام سے نکاح و طلاق کے قطعی عائلی مسائل میں دخل اندازی کی، یہاں تک کہ وراثت کے مخصوص احکام میں بھی تبدیلی کر کے اس میں مرد اور عورت کو برابر قرار دیا۔ یہ قرآنی نصوص میں صریح مداخلت تھی، اور جس کی کچھ مثالیں ہمارے ہاں رسوائے عالم عائلی قوانین کی شکل میں پہلے سے موجود ہیں۔ صومالیہ کے علماء حق اور غنیو مسلمانوں نے اس لادینی اور اشتراکی جسارت پر صدارتے احتجاج بلند کی، حکومت نے اندھا دھند گرفتاریاں شروع کیں، یہاں تک کہ دس مجاہدین کو ایک کھلے میدان میں زندہ جلادیا گیا۔ صومالی حکومت کی اس بہیمیتِ درندگی، وحشیانہ اور بزدلانہ حرکت پر اسلامی دنیا میں احتجاج ہو رہا ہے، یہاں تک کہ اقوامِ متحینہ نے بھی اس پر نفرت ظاہر کی ہے۔ بدقسمتی یہ ہے کہ عالم اسلام کی اکثریت کو جگہ ایسے مادرِ پدر آزاد نام نہاد مسلمان حکمرانوں کا سامنا ہے جو گمراہی اور مفاد کی خاطر نام تو اسلام کا رکھنا چاہتے ہیں مگر ثقافتی، تعلیمی اور فکری لحاظ سے یورپ یا اشتراکی دنیا کے

غلام ہوتے ہیں۔ نجد اور ماڈرن ازم ان کی بیماری ہے۔ وہ ہر چیز کو مغرب کی دنیا پرست یا کمیونزم کی مادہ پرست نظروں سے دیکھتے ہیں۔ ان لوگوں کی غلامانہ ذہنیت کی وجہ سے ان کی اپنی مسلم شخصیت، انفرادی تشخص مٹ چکا ہوتا ہے۔ یہ طبقہ حمیت دینی اور اخلاق انسانی اور غیرت ملی سے عاری ہو چکا ہوتا ہے۔ مگر المیہ یہی ہے کہ دنیا کے تقریباً ایک ارب مسلمانوں کی اتنی بڑی طاقت پر ہر جگہ حکمرانی اور اقتدار اس چھوٹی سی اقلیت کو حاصل ہوتی ہے جو ذہن و فکر کے لحاظ سے قطعی غیر مسلم اور غیروں کا آلہ کار ہوتی ہے۔ انقلاب یورپ کے بعد مسلمانوں پر یورپ مغربیت اور کمیونزم کا جو سب سے بڑا ظلم ہے، وہ یہی کہ ایک مختصر سا برافئندہ طبقہ جو نام کا مسلمان ہوتا ہے مسلمانوں کے سیاہ و سفید کا مالک بن کر صرف دنیا کے نہیں مسلمانوں کے دین و شریعت کا بھی فیصلہ کرنے لگتا ہے۔ یہ متحدہ دین، ماڈرن، ہیرلسٹ، انارکسٹ اور کمیونسٹ ذہن کے نام نہاد مسلمان عالم اسلام کے لیے سب سے بڑی لعنت ہیں اور جب تک دنیا بھر کے مسلمان اس صورتحال سے نجات نہیں پائیں گے، صومالیہ جیسے شرمناک واقعات ہوتے رہیں گے، دین میں مداخلت بھی ہوگی اور قطعی مسلمات دین میں تحریف بھی، اور مسلمانوں کی سر زمین پر مسلمان حکمرانوں کے ہاتھوں دینی، ثقافتی اور اخلاقی قدریں پائمال ہوتی رہیں گی۔

الحق

۱۹۷۵ء



۱۔ بقول علامہ اقبال مرحوم ۲۔ تو ہی ناداں چپٹ کلیوں پر قناعت کر گیا
ورنہ گلشن میں علاج تنگی داماں بھی ہے (مرتب)

مولانا سید محمد میاں رحمۃ اللہ علیہ

پچھلے ماہ علم و عمل کی اسلامی دنیا عموماً اور مسلک دیوبند کے عالم رشد و ہدایت کو خصوصاً سخت صدموں سے دوچار ہونا پڑا۔ ہندوستان کے ممتاز عالم مولانا محمد میاں صاحب انتقال فرما گئے۔ پاکستان کے ممتاز ادیب آغا شورش کشمیری واصل بحق ہوئے، اور دیگر کئی علمی و دینی شخصیتوں نے عالم آب و گل کو الوداع کہا۔

مولانا محمد میاں دہلوی مرحوم نے زندگی بھر حق کا ساتھ دیا۔ جہاں وہ مجاہدینِ جادہ حق کے ایک شہسوار تھے وہاں انہوں نے مغل سلطنت کے طاغوتِ اکبر، اکبر کے عہدِ لادینی سے لے کر تقسیمِ ہند تک علماء حق کی داستانِ جہاد و عزیمت کو مرتب اور مدون کیا۔ جبل و تلبیس کی تاریکیوں اور ایمانِ فروشی کے بازاروں سے علم و یقین اور جہاد و عمل کے ہیروں کو نکال نکال کر علماء حق کے شاندار ماضی کو اجاگر کیا۔ وہ جمعیتہ العلماء ہند کے ترجمان اور شیخ الاسلام مولانا سید حسین احمد مدنیؒ کے معتمد خاص تھے۔ اس کے ساتھ علومِ قرآن و سنت کی تدریس سے بھی اپنی زندگی آراستہ رکھی۔ آخری زندگی میں انہوں نے حضرت شیخ الہندؒ کی

سلسلہ دیوبند کے مشہور خاندانِ سادات رضویہ سے آپ کا تعلق ہے۔ ۱۹۰۲ء/ ۱۳۲۱ھ میں ضلع بلند شہر میں پیدا ہوئے دارالعلوم دیوبند سے ۱۳۲۳ھ میں فراغت حاصل کی۔ فراغت کے بعد اولاً صوبہ بہار اس کے بعد مدرسہ شاہی مراد آباد میں بحیثیت مفتی و مدرس کام کیا۔ جمعیتہ العلماء ہند کے مخلص اور کارگذار لیڈروں میں تھے، انہیں برطانوی دور میں کئی مرتبہ قید و بند سے گزرنا پڑا۔ جمعیتہ العلماء ہند کی تاریخ میں آپ کی سیاسی اور تبلیغی خدمات ہمیشہ یادگار رہیں گی۔ ان کی تحریروں میں بڑی مستند سمجھی جاتی ہیں۔ اور یورپ و امریکہ کے مصنفین بھی انکے حوالے دیتے ہیں۔ زندگی کے آخری دور میں مدرسہ امینیہ دہلی کے شیخ الحدیث اور ادارہ مباحث فقہیہ کے ممتدر رہے۔ ۱۳۹۵ھ سے دارالعلوم دیوبند کی مجلسِ شوریٰ کے رکن تھے۔ ۶ اشوال ۱۳۹۵ھ/ ۲۲ اکتوبر ۱۹۷۵ء کو آپ نے طلت فرمائی۔ (مؤتبہ)

عالمگیر اور محیر العقول تحریک ریشمی رومال پر دستاویزی حقائق شائع کیے۔ اسلام کے اقتصادی معاشرتی اور سماجی مسائل پر گراں قدر کتابیں لکھیں۔ سیرت طیبہ پر عصر حاضر کی روشنی میں ان کی جاندار اور مؤثر کتاب کے کچھ حصے اصل کتاب سے پہلے اچھے میں شائع ہوئے۔ ادارہ الحق سے اور خدام الحق سے بھی ہمیشہ محبت و شفقت فرماتے رہے۔ آج وہ خادم علم و دین اور مجاہد جلیل جس کی زندگی علماء حق کی روشن مثال تھی۔ خود علماء حق کے شاندار ماضی کا ایک روشن باب بن چکا ہے حق تعالیٰ ان کی مغفرت فرمائے اور عالم بالا کے اسلامی اُفق پر مجدد الف ثانی سے لے کر شیخ الاسلام مولانا سید حسین احمد مدنی تک ائمہ رشد و ہدایت اور ارباب صدق و صفاء کی جو بزم سجدی ہوئی ہے اس میں بہترین مقام عطا فرماوے۔

الحق

ذیقعدہ ۱۳۹۵ھ



اے مرحوم کی مشہور کتاب "علامہ ہند کا شاندار ماضی" کی طرف اشارہ ہے۔ (مرتب)

حافظ منیر احمد شاہ

شہید ناموس صحابہ

امروٹ شریف سندھ میں امروٹی خانقاہ کے چشم و چراغ حافظ منیر احمد شاہ صاحب کی شہادت پورے ملک کے سنی سوادِ اعظم کیلئے عبرت و نصیحت کا مقابلہ ہے۔ مرحوم صحابہ کرام کی سب و شتم گوارا نہیں کر سکتے تھے۔ اہلِ رفض کے ایسے مظاہروں پر چین بچیں ہوئے جو اس سے پہلے امروٹ کی پاکیزہ سرزمین پر نہیں کیے گئے تھے حکومت اہلسنت کے حقوق اور شانِ صحابہ کیلئے لڑنے والے مولانا قاضی مظہر حسین صاحب جیسے بزرگوں کی قید و حراست سے فارغ ہو جائے تو شاہ صاحب مرحوم کے قاتلوں پر توجہ دے۔ یہ شہادت بھی بہر حال شہادت ہے اور اس کا حق اہل سنت والجماعت کو ماتم و نوحہ سے نہیں، دینی حمیت، بیداری اور صورتحال کا عمیق جائزہ لینے کی صورت میں ادا کرنا چاہیے۔ ہم مرحوم کے والد بزرگوار اور تمام متعلقین کے ساتھ اس غم میں شریک ہیں۔

الحق

جنوری ۱۹۷۶ء



اس کی بنیاد تحریکِ ایشیائی رومال اور تحریکِ شیخ الہند کے نامور سپوت عارف باللہ مرشد کامل تاج الاولیاء مولانا تاج محمد صاحب امروٹی قدس سرہ نے اپنے مرشد سید العارفین حافظ محمد صدیق صاحب بھرپور ٹروی رحمۃ اللہ علیہ کے ایماء پر رکھی تھی۔ (مرتب)

مولانا عبد الباری ندوی رحمہ اللہ

پچھلے دنوں برصغیر کے علمی و دینی حلقوں کو متعدد علمی صدیوں سے دوچار ہونا پڑا اور تیلے علم و دین کے سرمایہ میں نہ پوری ہونے والی کمی آگئی۔ بھارت کے صاحبِ دل ہتکلمانہ اور عارفانہ شان رکھنے والے فلسفی اور صوفی عالم مولانا عبد الباری صاحب ۲۷ محرم ۱۳۹۶ھ کی صبح کو لکھنؤ میں ۸۵ برس کی عمر میں انتقال فرما گئے۔ ندوۃ العلماء کے صحن میں مولانا ابوالحسن علی ندوی صاحب نے نماز جنازہ پڑھائی اور عصر حاضر کے جدید علوم کے نہ صرف بصیر بلکہ نقاد و شخصیت کو سپرد خاک کیا گیا۔ مرحوم ندوہ کے اولین ثمراتِ علم و فضل میں سے تھے علامہ شبلی کے تلمیذ رشید علامہ سید سلیمان ندوی کے ہم مدرس و مشرب اور علامہ مناظر الحسن گیلانی کے رفیق خاص، قدیم و جدید کے جامع، جامعہ عثمانیہ دکن کے شعبہ فلسفہ کی صدارت پر فائز ہوئے اور فلسفہ و سائنس کے دقیق اور غامض مباحث پر نہ صرف دتس بلکہ تنقیدی نگاہ طبعیات کے علوم جدیدہ، سائنس اور فلسفہ کے بارہ میں اسلام اور مذہب کے نقطہ نگاہ کو واضح طور پر پیش کیا اور ثابت کیا کہ صحیح مشاہدہ اور سائنس پر مبنی کوئی نظریہ اسلام کیلئے پسینہ نہیں بن سکتا۔ ہمارے ہاں مذہب اور سائنس کی حدود اور دائر کار کی نشاندہی کرتے والے علماء میں آپ کا کام سرفہرست ہے گا۔ پھر عقل و فلسفہ کے ساتھ تصوف اور سلوک کا نباہنا کایے دار و حضرت حکیم الامت تھانویؒ کے علوم و معارف کو نہ صرف جذب کیا بلکہ آپ کے تجریدی کارناموں پر طویل و ضخیم کتابیں لکھیں۔ اور اس طرح عمل کے ساتھ علم و قلم کے میدان میں بھی جام و زندان کو نباہا۔ فرحما اللہ وارضاهم۔

الحق ہے — مارچ ۱۹۷۶ء

مولانا مفتی مہدی حسن صاحب رحمہ اللہ

اپریل ۱۹۷۶ء کے آخر میں مولانا مفتی مہدی حسن صاحب شاہجہانپوری سابق صدر دارالافتاء دارالعلوم دیوبند ۹۶ برس کی عمر میں واصل حق ہوئے وہ بقول دارالعلوم کے صدر مفتی ہے۔ زندگی بدلیس، تصنیف اور افتاء جیسی خدمات جلیلہ میں بسر ہوئی فقر اور فتاویٰ کے علاوہ انہیں علم حدیث اور فن اسماء الرجال سے بھی گہرا شغف رہا۔ علم و فضل کے ساتھ شعرو سخن کا بھی ذوق تھا۔ آپ کے علمی حسانات میں امام محمد شیبانیؒ کی وقیع کتاب الحجۃ لاہل المدینۃؒ جو آپ کی تحقیق اور تعلیقات سے دو جلدوں میں شائع ہوئی ہے۔ اس کے علاوہ قلائد الازہار دو جلدوں میں اور محلی لابن حزمؒ پر سائلہ السیف المجلیٰ، بھی آپ کے آثار علمی میں شامل ہیں، آپ کی وفات سے جماعت دیوبند ایک محقق عالم مصنف اور فقیہ اور جید الاستعداد صاحب الرائے مفتی سے محروم ہو گئی ہے۔ حق تعالیٰ اس علماء کو پر فرماوے اور مرحوم کو مقامات قرب و رضا اور درجات علم و فضل پر فائز فرماوے۔ آمین

المحق

جولائی ۱۹۷۶ء



۱۔ آپ ۱۳۸۱ھ میں پیدا ہوئے تحصیل تعلیم ۱۳۶۶ھ میں مدرسہ امینیہ دہلی میں کی۔ دارالعلوم دیوبند کے ۳۲۸ھ کے جلسہ دستار بندی میں ان کی بھی دستار بندی ہوئی تھی ۱۳۶۶ھ میں انہیں دارالعلوم کے دارالافتاء میں صدر مفتی کے منصب پر مامور کیا گیا۔ آپ کے زمانہ صدارت میں دارالعلوم سے ۵۳۲۴ فتاویٰ جاری ہوئے فقہ حنفی میں بے نظیر جہات کے ساتھ اسماء الرجال پر بھی ان کی گہری نظر تھی۔ شاعری کا ذوق بھی تھا اور آزاد تخلص تھا۔ طویل علالت کے بعد اپنے وطن شاہجہان پور میں ۲۸ ربیع الثانی ۱۳۹۶ھ کو وفات پائی۔ (مرتب)

آہ مولانا خاں بہادر صاحب عرف مولانا مارتوننگ

۲۳ رجب ۱۳۹۶ھ بروز جمعرات زوالِ آفتاب کے یعتین بجے ہزارے کے کوہستانی
علامہ تون میں معلم فضل کا ایک ایسا آفتاب غروب ہو گیا جس کی ضیاء باریوں سے پون صدی تک
ایک عالم فیضیاب ہوتا رہا۔ بقیۃ السلف شیخ اکمل جامع العقول و علامہ مولانا خاں بہادر
عرف مولانا مارتوننگ صاحب قدس سرہ العزیز کا انتقال ہو گیا۔ عمر مبارک ۸۰ء ۸۱ء کے لگ بھگ
ہو گئی۔ پچھلے چند سالوں سے صاحب فراش تھے۔ جمعرات کی ظہر کو دورۂ قلب پڑا، اور
تھوڑی دیر بعد اسے بخت ہو گئے۔ دوسرے دن نماز جمعہ کے بعد انہیں اپنے گاؤں مارتوننگ
علاقہ چکیسر کے خاندانی قبرستان میں سپرد خاک کیا گیا۔ نماز جنازہ ان کے بڑے صاحبزادہ
مولانا رشید احمد نے پڑھائی، اور دشوار گزار راستوں کے باز خود اطراف و اکناف سے
علماء، مسلمانوں اور عام مسلمانوں نے اس میں شرکت کی۔

حضرت مرقوم بھی ان اکابر علم و فضل میں سے تھے جن کی ذات علم و عمل، زہد و تقویٰ، تجر و سونخ کی

لے آپ ۱۳۱۲ھ کو سوات کے کوہستانی علاقہ چغرزئی میں مقام ڈیرٹی مضافات دیدل کماچ پیدا ہوئے
ابتداءً تعلیم اپنے علاقہ اور مضافات ہزارہ میں حاصل کی۔ اس کے بعد آپ نے دہلی اور ٹونک و
نچپوری میں تحصیل و تکمیل علوم کی اور مولانا حافظ عبد الرحمن صاحب امر و مہوی رحمۃ اللہ علیہ سے سند فراغ
حاصل کی۔ آپ کے اساتذہ میں یہ مشاہیر قابل ذکر ہیں: مولانا قطب الدین صاحب غورخشتوی،
مولانا پور دل صاحب قندھاری، مولانا سیف الرحمن صاحب کابل، مولانا غلام نبی گیدڑ پور اور حکیم برکات احمد
وغیر ہم۔ ۲۳ رجب ۱۳۹۶ھ کو عمر ۸۰ سال آپ کا انتقال ہوا۔ تفصیلی حالات کے لیے ملاحظہ ہو:-
ماہنامہ الحق بابت شوال، ذی الحجہ، محرم الحرام ۱۳۹۲/۹۳ھ۔ (مرتب)

جامع اور شریعت و طریقت کی سنگم ہوتی ہے ایسی عبقری شخصیتوں کے حالات ہم صرف کتابوں میں پڑھ سکتے ہیں۔ زوال و اندر اس علم کے اس دور میں ایسے نمونے عنقا نہیں تو کیا ضرور ہیں۔ مولانا مرحوم نے ساری زندگی دین اور علوم دین کی تدریس میں گذاری تصوف و سلوک، اصلاح و تزکیہ نفوس کے کام میں بلند مقام پر فائز تھے، علوم عقلیہ منطقی، ریاضی اور فلسفہ میں تو اپنے دور میں سے ”امامت“ کا منصب رکھتے تھے مگر اس میدان میں معقولات کے کلاسیکل کتابوں پر کامل عبور اور دن رات مطالعہ و تدریس کے باوجود مشاغل اور باطنی و ظاہری کیفیات و احوال پر خشک عقلیت اور فلسفیانہ خصوصیات کا سایہ تک نہیں پڑا تھا بلکہ زندگی عبادات و اعمال اور توجہ الی اللہ استغراق و اثابت میں ڈوبی ہوئی تھی۔ نام و نمود اور نمائش سے کوسوں دور اور کفاف حیات پر قانع و صابر رہے۔ فقر و سادگی کی ایسی تصویر کہ ہر حرکت سے سادگی اور بے نفسی ٹپکتی تھی۔ بانی ریاست ہوا میاں گل عبدالودود صاحب کے نہ صرف مقربین میں سے بلکہ ان کے مفتی اور استاذ تھے۔ مگر اصرار کے باوجود ان کے شاہی محل میں قیام اور تمام شاہی مراعات پر مینگو رہ کی ایک چھوٹی سی مسجد کے حجرہ میں طلبہ کے ساتھ گھاس اور چٹائیوں پر کونت کو تزجج دی علمی تعمق اور تحقیقی بیٹھال تھی اور حافظہ بے نظیر معقولات کے علاوہ علوم حدیث میں بھی یدِ طولی رکھتے تھے۔ زندگی کا ایک بڑا حصہ حدیث کی درس و تدریس میں گزارا۔ دارالعلوم کے لیے علم اور دین کے رشتوں کے علاوہ جس نے مشرق و مغرب کے اہل علم اور مسلمانوں کو ایک دھاگے میں باندھ رکھا ہے مولانا مرحوم کی خصوصی عنایتوں نے سانحہ کی شدت کو اور بھی بڑھا دیا ہے۔ دعا ہے کہ مرحوم کے برکات جاری و ساری رہیں اور ان کے تمام متوسلین واقارب کو صبر جمیل نصیب ہو۔

الحق

ستمبر ۱۹۷۶ء



فقیہ العصر مفسر قرآن مفتی اعظم مولانا محمد شفیع صاحب دیوبندی

۵۔ ۶ اکتوبر ۱۹۷۶ء کی درمیانی شب کو کراچی میں علم و فضل کا ایک ایسا آفتاب و
ماہتاب غروب ہو گیا جسکی ضیاء باریوں سے پون صدی تک برصغیر کی علمی دنیا مستنیر ہوتی
رہی۔ علم و عرفان کی وہ بساط اُجڑ گئی جو قیام پاکستان کے بعد کراچی جیسے صنعتی اور مادی
مرکز میں علمی اور روحانی سیرابی کا سامان بنی رہی۔

اسلاف کے کاروان علم و فضل کے فردِ فرید، دنیاۓ فقہ و شریعت کے گوہر
تابندہ، فقیہ الملت، مفسر عصر، محقق بے بدل، مفتی اعظم مولانا محمد شفیع صاحب دیوبندیؒ
واصلِ بحق ہوئے۔ وقعت الواقعة، فانا لله وانا الیہ راجعون۔ حضرت مفتی
صاحب کے ہم مشرب بزرگ علامہ سلیمان ندویؒ نے اپنے مرثیہ حکیم الامت کھٹانویؒ
کے وصال پر کہا تھا:

اے دلِ خموش صبر و رضا کا مقام ہے
نقشِ دوام فیضِ مٹایا نہ جائے گا

اور آخر میں مقطع کھٹا کہ:

چاہا خدا نے تو تری محفل کا ہر چراغ
پر نہی جلا کرے گا بجھایا نہ جائے گا

آج بزمِ اشرفؒ کی محفلِ دو شین کا چراغِ خموش ہو گیا ہے مگر اس کی ضوئیات
قائم رہیں گی۔ اور اس چراغِ علم و عرفان کی فیضِ خیر و برکت کا چراغ جلتا رہے گا۔ حضرت

مفتی صاحب مرحوم کی دینی و علمی خدمات کا دائرہ اتنا وسیع اور ہمہ گیر ہے کہ ایک کم سوا و غمزہ اپنے تعزیتی کلمات میں کسی ایک گوشہ کا بھی احاطہ نہیں کر سکتا۔ حضرت کی ذات شریعت و طریقت کا سنگم اور علم و معرفت کا مجمع البحرین تھی۔ وہ اکابر دیوبند کے اُس سلسلۃ الذہب کی ایک کڑی تھے جنہیں دیکھ کر اللہ یاد آجاتا اور جن کے وجود سے زمین کی نمکینی قائم رہتی ہے۔ اور جن میں سے ایک ہستی علامہ الورثہ کشمیریؒ کو دیکھ کر عالم اسلام کے مشہور فاضل علامہ رشید رضا مصری نے کہا تھا: واللہ ما رأیت مثل هذا قط (واللہ میں نے ایسا شخص کبھی نہیں دیکھا)۔ اور ان اکابر کے مادر علمی دیوبند کی عظمت تو ایسی ان کے دل پر نقش ہوئی کہ فرمایا: لولم أرهالرجعت من الهند حزيناً (اگر میں دیوبند کو نہ دیکھ چکا ہوتا تو ہندوستان سے غمگین جاتا)۔

حضرت مفتی صاحبؒ کو ان اسلاف کا علم و عمل، زہد و تقویٰ، تہجد اور جامعیت ورثہ میں ملی، انہوں نے اس وراثت کو اخیر دم تک سینہ سے لگائے رکھا، اور جاتے وقت یہ امانت اپنے اخلاف کے سپرد کر دی۔

اھیم بلیلی ما حییت وان امت

او کلّ بلیلی من یھیم بہا بعدی

حضرت مرحومؒ ۱۳۱۲ھ میں دیوبند میں پیدا ہوئے، تعلیم و تربیت کے مراحل مرکز علوم اسلامیہ دارالعلوم میں وقت کے ممتاز علماء سے طے کئے۔ ۱۳۳۵ھ میں فارغ التحصیل ہونے کے بعد قیام پاکستان تک دارالعلوم دیوبند میں افتاء و تدریس اور تصنیف و تالیف کی خدمات جلیلہ میں مشغول رہے، اس دور میں آپ نے قادیانیت کے خلاف اپنے استاد مولانا کشمیریؒ کی رہنمائی و رفاقت میں علمی و قلمی محاذ پر عظیم الشان جہاد کیا۔ اور ختم نبوت کے موضوع پر اسلامی علم کلام و عقائد میں بہترین اصناف کیا بیعت اولیٰ حضرت شیخ الہندؒ سے فرمائی ان کے وصال کے بعد ۱۳۴۲ھ یا ۱۳۴۳ھ میں حضرت حکیم الامتؒ سے تجدید بیعت کی اور الیہ رابط و تعلق ان سے استوار ہوا کہ ان ہی کے ہو کر رہ گئے اور تحریک آزادی کے سیاسی ہنگاموں میں بھی ان سے رہنمائی لیتے رہے حضرت حکیم الامتؒ

کو علمی کاموں میں آپ پر اتنا اعتماد تھا کہ اکثر تصنیفی اور تحقیقی کاموں میں انہیں اپنا شریک کار بنایا اور جو کام حضرت حکیم الامتؒ بوجہ ضعف یا مشاغل خود نہ کر سکتے ان کی تکمیل آپ سے کرائی مثلاً حیلہ ناجزہ اور احکام القرآن جیسے علمی اور تحقیقی خدمات آپ سے کرائیں۔ حضرت حکیم الامتؒ کے فقہی، تفسیری اور تحقیقی خدمات کارنگ آپ کے خلفاء میں حضرت مفتی صاحبؒ پر بہت گہرا رہا۔ حضرت مفتی صاحبؒ کا خاص وصف فتویٰ نویسی بھی رہا۔ مفتی فقہی جزئیات کی تتبع و استقصاء اور اصول و جزئیات پر گہرے نظر کا غماز ہوتا۔ عصر حاضر کی علمی مشکلات اور حوادث و لوازل کے پیچیدہ مسائل میں علماء اجدہ بھی آپ ہی کی طرف رجوع فرماتے، یہاں تک کہ خود حضرت حکیم الامتؒ نے کئی بار ذاتی معاملات میں حضرت مفتی صاحبؒ سے استصواب فرما کر اس پر عمل کیا۔ ایسے ہی ایک فتویٰ کے جواب میں حکیم الامتؒ مولانا تھانویؒ نے انہیں لکھا کہ اللہ تعالیٰ کا شکر ہے کہ میرے بعد بھی کام کر نیوالے موجود ہیں۔

ہزار ہا ہزار فتاویٰ کے علاوہ علوم اسلامیہ قرآن و حدیث، تفسیر و فقہ، کلام و عقائد، شعر و ادب، قانون و سیاست، معاشیات و معاشرت کا کوئی گوشہ ایسا نہیں جس پر آپ نے گراں قدر تصانیف نہ چھوڑی ہوں۔ اخیر عمر میں صنف و عدالت کے باوجود معارف القرآن کے نام سے وہ عظیم الشان تفسیر مکمل فرمائی جس نے پہلی بار اردو زبان میں ایک بڑی غلام کو پر کر دیا۔ تصنیف و تالیف کے ساتھ ساتھ روحانی اصلاح و تربیت کا سلسلہ بھی جاری رکھا، اصابت راستے، تمدن و تقویٰ، ضبط و نظم اور سب سے بڑھ کر تواضع انکساری اور تحمل و شفقت میں وہ اکابر کی تصویر کھتے، اسی افتاء و طبع کی بناء پر وہ منکرات کے مقابلہ اور ارباب اقتدار پر تنقید میں بھی مقابلے اور مجاہدے کی بجائے داعیانہ اور حکیمانہ طریق کار پسند فرماتے اور خاموشی سے اصلاح احوال میں کوشاں رہتے، اسی انداز میں آپ نے صدر ایوب کو حکمت و معظمت سے خطوط لکھے اور اسی انداز میں صدر یحییٰ کو مراسلات کے ذریعہ متوجہ کیا۔ قیام پاکستان کے بعد جس کے قیام میں آپ کا بھی حصہ تھا (اور اس باب میں آپ اپنے مرثیہ حکیم الامتؒ تھانویؒ اور اپنے استاد مولانا شبیر احمد عثمانیؒ

کے ہمنوا اور شریکِ کار رہے۔ آپ نے پاکستان میں شریعتِ اسلامی کے نفاذ کی بھرپور کوشش کی قرار داد مقاصد کی تکمیل میں آپ کا اہم حصہ تھا۔ پھر سراجِ موقعہ پر سیاسی میدان میں اپنی حد تک اصلاحِ احوال کی سعی فرماتے رہے، مگر قول و عمل میں سیاسی زعماء کی منافقت اور ان کے پرفریب اسلامی دعوؤں کے تسلسل نے بالآخر آپ کو بالورس کر دیا اور غارِ زارِ سیاست سے کنارہ کش ہو کر علمی و دینی خدمات میں مصروف ہو گئے جو ان کے ذوق و اہتمام کا اصل میدان تھا۔ ان کے صدقاتِ جاریہ میں کراچی کا مشہور دارالعلوم بھی ہے،

۱۔ چنانچہ معارف القرآن ص ۶۲-۶۳ جلد نمبر ۱ پر ملاحظہ ہو:

”۲۰۔ جمادی الثانیہ ۱۳۶۵ھ مطابق یکم مئی ۱۹۴۸ء میری عمر میں عظیم انقلاب کا دن تھا۔ جس میں وطنِ مآلوف مرکزِ علوم دیوبند کو خیر باد کہہ کر صرف چھوٹے بچوں اور ان کی والدہ کو ساتھ لیکر پاکستان کا رخ کیا۔ والدہ محترمہ اور اکثر اولاد اور سب عزیزوں اور گھر بار چھوڑنے کا دلگداز منظر اور جس طرف جارہوں وہاں ایک غریب الوطن کی حیثیت سے رقت گزارنے کی مشکلات کے ساتھ ایک نئی اسلامی حکومت کا وجود اور اس میں دینی رجحانات کے برسرِ آئے کی خوش کن امیدوں کے لئے جملے تصورات میں غلطال و پچھاپاں۔“

دہلی اور چند مقامات میں اترتے ہوئے ۲۱ جمادی الثانیہ ۱۳۶۵ھ مطابق ۲ مئی ۱۹۴۸ء کو اللہ تعالیٰ نے حدودِ پاکستان میں پہنچا دیا۔ اور کراچی غیر اختیاری طور پر اپنا وطن بن گیا۔ یہاں آئے ہوئے اس وقت پندرہ سال پورے ہو کر تین ماہ زیادہ ہو رہے ہیں۔ ان پندرہ سال میں کیا کیا اور کیا دیکھا اس کی سرگزشت بہت طویل ہے۔ یہ مقام اس کے لکھنے کا نہیں جس مقاصد کیلئے پاکستان محبوب و مطلوب تھا اور اس کے لئے سب کچھ قربان کیا تھا۔ حکومتوں کے انقلابات نے ان کی حیثیت ایک لذیذ خواب سے زیادہ نہ چھوڑی ہے۔

بہنِ ہمنو خونِ شہر و نخلِ ہمنو چاک

اے واسطے بہارے اگر ایں است بہارے

حکومت کے راستے کسی دینی انقلاب اور نمایاں اصلاح کی امیدیں خواب و خیال ہوتی جاتی ہیں (۴)

جنہیں آپ نے ایک عظیم مرکز بنا کر چھوڑا اور اخلاف میں ہزاروں متوسلین کے علاوہ ان کے قابل فخر صاحبزادگان بالخصوص برادر گرامی مرتبت مولانا محمد تقی عثمانی مدیر البلاغ جو ان کے لئے سرمایہ خیر ہیں اور جنہیں خدا نے حضرت مفتی صاحب کے کمالات و صفات سے وافر حصہ دیا ہے۔ اپنے والد بزرگوار سے نہایت گہرے روحانی و علمی تعلق نے یہ سانحہ ان کے لئے اور بھی شدید بنا دیا ہے، اور اس ناہمز سے برادر موصوف کا جو تعلق اخوت و داد ہے۔ اس بناء پر یہ سانحہ فاجعہ تو میرے لئے بھی ذاتی نوعیت کا بن گیا ہے۔ اور میں خود مستحق تعزیت بن چکا ہوں۔ اب، اب سے تعزیت کروں بھی تو کن الفاظ میں، اور کدوں بھی تو کیونکر کہ اسے موہم اجنبیت سمجھتا ہوں۔

دارالعلوم حقانیہ سے حضرت مفتی صاحب کا جو تعلق خاطر رہا اس کے بانی شیخ الحدیث مدظلہ سے زمانہ قیام دیوبند کے رشتہ تعلیم و تدریس میں اشتراک ان سب باتوں نے بھی دارالعلوم حقانیہ اور الحق کو شریک غم بنا دیا ہے اور دارالعلوم اپنے تمام طلباء و اساتذہ کے ساتھ ایصالِ ثواب اور دعائے رفع درجات میں پوری ملت مسلمہ کا شریک ہے۔

الحق

اکتوبر ۱۹۷۶ء



مولانا اظہار علی خانؒ

مولانا مفتی فیض اللہؒ

یہ عجیب سود اتفاق ہے کہ مغرب میں آفتاب علم مفتی محمد شفیع صاحبؒ کی شکل میں غروب ہوا تو اسی رات پاکستان کا وہ مرحوم حقہ جو بھی مشرقی کہلاتا تھا، اپنے ہاں کے ایک کتابتِ رشد و ہدایت مولانا اظہار علی خانؒ جامعہ امدادیہ کشور گنج کے اجالوں سے محروم ہو گیا اور انہی آیتوں کے لگ بھگ منگلہ ویش کے کئی ایک اور اکابر علم و فضل حضرت مولانا عبدالباق صاحب اور چانگام کے مولانا مفتی فیض اللہ صاحب وغیرہ نے داعی اجل کر بیٹھ کر ایسے تیزی سے علم و فضل کے قافلوں کا دنیا سے فانی سے کوچ کر جانا دنیا کے حق میں اچھی علامت تھیں۔ قبضِ علماء کو حضور اقدس صلی اللہ علیہ وسلم نے شرائطِ ساعت میں سے قرار دیا ہے۔ جلنے والوں کی مسندیں خالی ہوتی جا رہی ہیں اور امت کی اکثریت "محمودنا لہ جبرس کاروان" ہے۔ اللہ تعالیٰ ہماری حالت پر رحم فرمائے اور ملتِ ہندوستان کی برکتوں سے مالِ مال رکھے۔

الحق

اکتوبر ۱۹۷۶ء



۱۔ مولانا اظہار علی خانؒ ۱۳۰۹ھ میں سلہٹ میں پیدا ہوئے، ۱۳۳۸ھ میں دارالعلوم دیوبند سے فراغت

پاؤں۔ ۹ شوال ۱۳۹۶ھ میں آپ کا انتقال ہوا۔ (مرتب)

۲۔ یارانِ تیز کام نے منزل کو جالیا : ہم محمودنا لہ جبرس کارواں رہے
(مرتب)

مولانا شریف احسنؒ

دارالعلوم دیوبند کے شیخ الحدیث کی مسند برصغیر کے علم و فضل کی بلند ترین مسند ہے۔ اس پر ہر دور میں اللہ تعالیٰ نے علمی، دینی اور روحانی ہر لحاظ سے جامع شخصیتیں فائز فرمائیں حضرت اقدس مولانا سید حسین احمد مدنی قدس سرہ کے بعد حضرت علامہ مولانا فخر الدین مراد آبادی رحمۃ اللہ علیہ بخاری شریف پڑھاتے رہے، ان کے وصال کے بعد یہ سعادت حضرت مولانا شریف احسن صاحب مرحوم کے ذمہ آئی انہوں نے اپنے دیگر اہم علمی مشاغل چھوڑ کر دارالعلوم دیوبند کی دعوت پر لبیک کہا اور آخر وقت تک درس بخاری کی عظیم روایات کو برقرار رکھا گذشتہ ہر جون کو یکایک حرکت قلب بند ہونے سے ان کا وصال ہو گیا اور دارالعلوم دیوبند کی یہ مقدس مسند علم و فضل ایک بار پھر خالی ہو گئی، مگر جس ذات نے غیبی طور پر ”رجال غیبہ“ اس منصب جلیلہ کے لئے پیدا فرمائے اس سے قوی امید ہے کہ دارالعلوم کا یہ اہم ترین تدریسی منصب اب بھی خلاء سے محفوظ رکھے گا، حق تعالیٰ مولانا مرحوم کو درجات عالیہ پسماندگان کو صبر اور دارالعلوم کو ان کا نعم البدل عطا فرماوے۔ آمین۔

(الحق) جولائی ۱۹۷۷ء

۱۷ آپ ۹ اگست ۱۹۲۷ء کو دیوبند میں پیدا ہوئے۔ یہیں حافظ عبدالخالق مرحوم سے حفظ قرآن مکمل کیا۔ ابتدائی کتابیں پڑھنے کے بعد دارالعلوم دیوبند میں داخلہ لیا اور ۱۲۵۸ھ میں دورہ حدیث سے فارغ ہوئے فراغت کے بعد مختلف مدارس میں اعلیٰ کتب کی تدریس کے بعد ۱۲۶۳ھ میں دارالعلوم دیوبند بلائے گئے۔ ۱۴، ۱۵ جمادی الثانی ۱۳۹۷ھ کی درمیانی شب تقریباً ۵۹ سال کی عمر میں آپ واصل بحق ہوئے۔ ”تاریخ دارالعلوم دیوبند“ (مرتب)

مولانا عبدالرازق شاہ منصوریؒ

۴ شعبان ۱۳۹۷ھ جمعات اور جمعہ کی درمیانی شب کو صوبہ سرحد کے ایک گنم مگرہ جید عالم اور صاحبِ دل بزرگ حضرت مولانا عبدالرازق صاحب مجددی نقشبندی عرف شاہ منصور لالہ کا تقریباً ۸۵ برس کی عمر میں انتقال ہوا۔ نماز جمعہ کے بعد تدفین ان کے آبائی گاؤں شاہ منصور تحصیل صوابی میں ہوئی، علماء و صلحاء نے دور دراز سے جنازہ میں شرکت کی۔ آپ معقولات اور منقولات کے جامع علماء میں سے تھے۔ تعلیم سرحد کے مختلف مقامات پر حاصل کی اور پھر دہلی، مکھڑ، مردان، اکوڑہ خٹک کے مدارس میں عمر بھر اعلیٰ کتب کی تدریس ان کا مشغلہ رہا، علوم ریاضی منطق معانی اور تفسیر میں بڑی مہارت رکھتے تھے۔ ان کے تلامذہ میں حضرت حاجی محمد امین صاحب ترنگ زئیؒ، حضرت مولانا عبدالرحمن صاحب میانہؒ کے علاوہ حضرت شیخ الحدیث مولانا عبدالحق مدظلہ اور مولانا محمد فرید صاحب مفتی دارالعلوم حقانیہ جیسے اکابر علم و فضل شامل ہیں۔ علوم ظاہریہ کے ساتھ علوم باطنیہ اور سلوک و ارشاد سے بھی تعلق رہا۔ حضرت مولانا عبدالملک صدیقی خانیوالؒ کے اولین خلفاء میں سے اور سلاسل سبعمہ میں مجاز تھے۔ صاحبِ جذب بزرگ، کم گو، ہمہ وقت ذاکر، زہد و قناعت اور سادگی میں بزرگوں کا نمونہ تھے، ان کے پسماندگان میں مولانا ضیاء الحق، مولانا سعید الحق، مولانا رفیع الحق وغیرہ ہیں اور ثانی الذکر دونوں دارالعلوم حقانیہ کے فاضل ہیں۔

(الحق) جولائی ۱۹۷۷ء

آٹھ مولانا موصوف ۱۹۸۸ء کو مولوی محمد دوفی بن مولوی عبدالقادر کے گھر موضع شاہ منصور میں پیدا ہوئے۔ مختلف اساتذہ سے علوم فنون کی تکمیل کے بعد موضع متھرا (پشاور) کے مولانا فضل بانی سے دورہ حدیث پڑھنے کے بعد دوبارہ شیخ الحدیث مولانا غورخشتویؒ سے سند حدیث حاصل کی (مرتب)

یوسفِ دوراں

مولانا محمد یوسف بنوریؒ

آہ کہ ۳ رذیٰ قعدہ ۱۳۹۷ھ مطابق ۷ اکتوبر ۱۹۷۷ء صبح ۵ بجے جبکہ سپیدہ سحر آفتاب عالمتاب کے طلوع کا متردہ سنانے لگا تھا، دنیائے علم و ادب کا آفتاب و ماہتاب یون صدی کی تابناکی اور درخشانی کے بعد یکایک غروب ہو گیا اور علم و دین کے ایوانوں میں اندھیرا چھا گیا۔ یعنی حامل علوم نبوت ماحی الحاد و بدعت یادگار سلف محدث جلیل، محقق یگانہ، ادیب اریب، فاضل بے بدل، جانشین امام النور شاہ کشمیریؒ علامہ مولانا سید محمد یوسف جان البنوریؒ الشافعیؒ قدس سرہ واصل بحق ہو گئے البقاء باللہ وحدہ۔ انا للہ وانا الیہ راجعون۔ فالرزیۃ کل الرزیۃ۔ وہ شمع جو عمر بھر دین کیلئے اور ملت اسلامیہ کیلئے جل رہی تھی اور امتداد زمانہ کے ساتھ اس کی نور میں اس کے سوز و تڑپ اور اس کی روشنی میں اضافہ ہی ہوتا چلا جا رہا تھا اچانک بجھ گئی۔

عہ اک شمع رہ گئی تھی سوزہ بھی خاموش ہے

اور اب علم و تحقیق کا عالم اجڑا اجڑا سا ہے۔ دعوت حق اور دفاع دین کی رزم گاہوں میں سکوت مرگ سا طاری ہو گیا ہے۔

ہمارے بعد اندھیرا ہے گا محفل میں

بڑے چراغ جلاؤ گے روشنی کے لئے

جمعہ کی شام کو قائد ملت مولانا مفتی محمود صاحب، مجمع البحوث الاسلامیہ قاہرہ کے اجلاس میں شرکت کرنے مصر جا رہے تھے، ادھر مولانا بنوری مرحوم اور مولانا محمد تقی عثمانی صاحب وغیرہ اسلامی مشاورتی کونسل کے اجلاس میں شرکت کرنے اسلام آباد تشریف

لائے تھے، مفتی صاحب کو راولپنڈی ائر پورٹ پر الوداع کہنے کے بعد احقر اسلام آباد گیا، مولانا بنوری گورنمنٹ ہاسٹل کمرہ ۳ میں مقیم تھے اور دیگر حضرات و احباب دیگر کمروں میں۔ رات مولانا کونسل کی میٹنگ سے ساڑھے نو بجے پہنچے، رات میں مولانا تقی صاحب کے ساتھ رہا، ہفتہ صبح ۸ بجے ہم دونوں مولانا کے کمرے میں گئے تو معلوم ہوا کہ انہیں غسل خانہ میں اچانک دھچکا سا لگا ہے، گلا کھچ سا گیا ہے اور اب معائنہ کے لئے پولی کلینک اسلام آباد تشریف لے گئے ہیں۔ گیارہ بجے آپ واپس تشریف لائے۔ میں اور تقی صاحب نے گاڑی سے سہارا دیا۔ مولانا کے صاحبزادے محمد بنوری سلمہ اللہ بھی ساتھ تھے، ہم تینوں انہیں کمرے میں لے گئے، خوب بات چیت فرماتے رہے۔ ہم سب نے اصرار کیا کہ اب مکمل آرام فرمائیں اور بستر پر دراز ہو جائیں، فرمایا نہیں کوئی خاص بات نہیں۔ منہسی خوشی ہم کمرہ سے نکل آئے، ساڑھے بارہ بجے یکایک مولانا پر دوبارہ اٹیک ہوا، جسم مبارک پسینہ سے شرابور، رنگ بالکل پیلا پڑ گیا، استغفر اللہ استغفر اللہ کا ورد فرماتے رہے، اور فرمایا کہ اس دفعہ بالکل نئی کیفیت محسوس ہو رہی ہے، جسٹس محمد افضل چیمہ صاحب چیئر مین مشاورتی کونسل بھی موجود تھے، سی۔ ایم۔ ایچ پہنچانے کا پروگرام بنا، ایمبولنس آنے میں کافی دیر لگی اور چار بجے بیس منٹ پر آپ سی۔ ایم۔ ایچ کے آفیسر زوارڈ کے ایرجمنی روم میں داخل کئے گئے، وہاں پہنچ کر طبیعت کافی بحال ہو گئی اور سب لوگوں نے اللہ کا شکر ادا کیا۔

دوسرے دن اور پیر کی شب کو آپ یہیں زیر علاج رہے، وفات کی شب رات نو بجے ان کے صاحبزادے برادر محمد بنوری ملنے گئے تو کسی ڈاکٹر نے مولانا کو اٹھنے بیٹھنے کے بارہ میں احتیاط کی تلقین کی تو محمد صاحب کی روایت ہے کہ مولانا مرحوم نے انہیں کہا کہ — ”اب کبھی نہیں اٹھوں گا۔“ — پیر کی صبح ۵ بجے کے لگ بھگ واصل بحق ہوئے۔ وفات اپنے اندر شانِ ابو ذرؓ لے ہوئے تھی، ایسی حالت میں کہ ملت کا یہ غمگسار ملت کے درد و غم کے سلسلہ میں حالتِ سفر میں تھے۔ اور وفات کے وقت بستر کے قریب کوئی عزیز بھی نہیں تھا۔ اس لئے کہ ہسپتال کی طرف سے کسی کو ساتھ رہنے کی اجازت نہیں تھی، آخری لمحات کیسے گزرے؟ کیا کیا کیفیات اور تاثرات رہے؟ اس کا مشاہدہ کرنے

والا کوئی نہ تھا اور پھر یہ امر بے حد افسوس اور حیرت کا باعث ہے کہ ہسپتال کی طرف سے کسی عزیز کو اطلاع نہیں دی گئی پہلی اطلاع کئی گھنٹے بعد جنرل ضیا الحق صاحب صدر پاکستان رچیف مارشل لاء ایڈمنسٹریٹر کو دی گئی۔ ان کے توسط سے چیئر مین اسلامی کونسل کو اور اس کے بعد عزیز واقارب کو۔

ہم لوگ اکوڑہ خٹک آگئے تھے، گیارہ بجے اطلاع آئی تو حضرت شیخ الحدیث مولانا عبد الحق صاحب مدظلہ، دارالعلوم کے اساتذہ اور طلبہ کی ایک بڑی تعداد راولپنڈی روانہ ہو گئی۔ ۲ بجے ہم سب راولپنڈی پہنچے۔ برادر عزیز قاری سعید الرحمن صاحب کی میں ان کی اقامت گاہ جامعہ اسلامیہ کشمیر روڈ میں مولانا کی تجہیز و تکفین ہو چکی۔ مولانا کا جسدِ اطہر مسجد کے ایک کمرے میں برف کی سلوں کے ساتھ رکھا گیا تھا۔ حضرت شیخ الحدیث مدظلہ جو مرہن و نحیف ہونے کے ساتھ اس صدمہ سے مزید نڈھال تھے سیدھے مولانا کے پاس پہنچے، پیشانی مبارک کو چوما دیر تک کھڑے رہے اور مولانا سے مخاطب ہو کر فرمایا کہ :

”اے دین کے خادم اور ملت کے غمگسار تجھ پر خدا کی کرم و رحمتیں ہوں۔ اے اللہ اس ذات کو جو قرآن و سنت کا حامل اور خادم رہا اپنی قرب و رضا سے مالا مال فرما۔“

مولانا مرحوم کا چہرہ عجیب پر سکون تھا جیسے آسودہ خواب ہوں۔ چہرہ انور کا حسن سفید کفن میں اور بھی نکھر گیا تھا۔ ۳ بجے ظہر اس مسجد کے صحن میں نماز جنازہ حضرت شیخ الحدیث مولانا عبد الحق مدظلہ نے پڑھائی علماء و مشائخ، زعماء و مشاہیر اور عامۃ المسلمین کی ایک بہت بڑی تعداد نے شمولیت کی اس سے قبل حضرت شیخ الحدیث مدظلہ نے ۱۵ منٹ تک حضرت مولانا مرحوم کے کمالات علمی اور خدمات دینی پر تقریر فرمائی، نماز جنازہ کے بعد آپ کا تابوت اتر پورٹ سے جایا گیا اور ٹھیک ۵ بجے جہاز علم و معرفت کے اس گنج گرانمایہ کو لیکر کراچی روانہ ہوا اور کراچی میں رات نو بجے آپ کو اپنے قائم کردہ مدرسہ عربیہ نیو ٹاؤن میں سپرد خاک کیا گیا، یہاں دوبارہ نماز جنازہ پڑھائی گئی جس میں مولانا کے عشاق اور عقیدتمندوں نے بڑی تعداد میں شرکت کی۔

حضرت مولانا بنوریؒ کے وصال سے علم و فضل کی دنیا میں کتنی خلاء پیدا ہو گئی ہے ؟ اس کی وسعت اور گہرائیوں کا صحیح اندازہ ہم جیسے بے مایہ علم و فہم کہہ ہی نہیں سکتے۔ مگر مولانا کے طویل و عریض کمالات علمی اور خدایات دینی پر ایک سرسری نگاہ ڈالنے والا بھی اس حادثہ کی وجہ سے غم و اندوہ کی گہرائیوں میں ڈوبے بغیر نہیں رہ سکتا، مولانا کی ذات جامع صفات تھی اس ہمہ گیر شخصیت میں امام کشمیریؒ کے کئی مزایا اور صفات کی جھلک نمایاں تھی، اپنے استاد کا رنگ لٹے ہوئے تھے، علمی تجربہ، وسعت معلومات، غضب کا حافظہ، ادب عربی، اور علوم ادبیہ میں مکمل دسترس اور اعلیٰ ذوق، عربی کے ایسے ادیب اور مصنف کہ گئے چنے افراد میں شمار ہوتے تھے۔ عربی نثر نگاری میں قدیم اور جدید دونوں اسلوبوں پر گرفت تھی، عربی شعر و شاعری کا ایسا ملکہ کہ قریبی احباب سے ذاتی خط و کتابت بھی عربی نظم میں فرماتے، کتابوں کا ایسا عمدہ ذوق اور ایسی تشنگی کہ آخر وقت تک دنیا کے کتب خانوں سے چن چن کر کتابیں جمع فرماتے رہے اور ایک نہایت عمدہ لائبریری بھی اپنے آثار میں چھوڑ گئے۔ عربی ادب اور علوم عربیہ کی نایاب اور قدیم کتابوں کے نام بچپن میں میں نے مولانا ہی سے سنے، طبیعت میں روانی آجاتی تو صد ہا عربی فارسی تصانیف و اشعار سنانے لگ جاتے۔ اپنے شیخ اور استاذ علامہ کشمیری کے ذکر سے تو وجد کی کیفیت ان پر طاری ہو جاتی اور آبدیدہ ہو جاتے، ویسے بھی طبیعت میں سوز و گداز غضب کا تھا۔ دین کے اضمحلال اور زوال پر آنسو کی جھڑی لگ جاتی۔

مولانا کو اللہ نے باطنی صفائی کے ساتھ ظاہری نفاست سے بھی بابرہتم نوازا تھا ہر کام میں نہایت خوش ذوق، رہن سہن خوراک و پوشاک نشست و برخاست میں خوش سلیقہ و سترخوان ہو یا میز سر ہر جگہ ہر چیز کو ترتیب سے دیکھنا چاہتے تھے۔ ہمارے بعض احباب اس معاملہ میں مولانا کو ماہر جمالیات کہتے تھے، صاف دل اور صاف گوشتھے، کسی کو پسند فرمانے لگتے تو اسکی تعریف و تحسین میں اتنے فیاض کہ تاوقف حال حضرات کو غلو اور مبالغہ کا گمان ہونے لگتا اور اگر دین اور علم کے معاملہ میں کسی سے اختلاف ہو جاتا تو اپنی صوابدید کی بنا پر بے دریغ اور بلا خوف و مہمہ لائم میدان میں آ جاتے۔ ڈاکٹر فضل الرحمن اور اس دور کے

فتنہ تجدد پر آپ نے بے تحاشا حملے کئے اور اپنا پرچہ بنیادت اس کے لئے مخصوص فرمایا ،
فتنہ افکار حدیث اور اس کے داعی پرویز کی تکفیر کا اجماعی فتویٰ آپ کا کارنامہ ہے۔ آخر میں
اللہ تعالیٰ نے فتنہ قادیانیت کا استیصال جس تحریک سے کرایا اس کی سرخی کا خلعت فائزہ
بھی آپ کو نصیب ہوا۔

تحریک ختم نبوت چلی ، لاہور کے مدرسہ شیرالوالہ گیٹ میں ہر مکتب فکر کے علماء
اور زعماء مجلس عمل کی تشکیل کے لئے جمع تھے ، ایسے متضاد اور مختلف خیال مکاتب اور
عناصر کی قیادت کا مسئلہ بڑی الجھن کا باعث بن سکتا تھا مگر اللہ تعالیٰ کو یہی منظور تھا ،
حضرت شیخ الحدیث مدظلہ یکایک مجلس میں اٹھے اور تمہید کے بعد مجلس عمل کی صدارت
کے لئے مولانا قدس سرہ کا نام تجویز فرمایا۔ اللہ کا کرم تھا اور تجویز اور مجوزہ دونوں کی عظمت
اور احترام کا تقاضا کہ سب لوگوں نے اس تجویز پر صاد کیا اور اس طرح اللہ تعالیٰ نے مولانا
انور شاہ کشمیریؒ کے مشن کو ان کے چہیتے خادم اور شاگرد ہی کے ذریعہ تکمیل تک پہنچایا
ذبت عن الاسلام اور حمیت حق کے ان عظیم معرکوں کے علاوہ اللہ تعالیٰ نے اس عاشق رسول
سے علم حدیث کی خاص طور سے خدمت لی۔ ترمذی شریف کی تشریح معارف السنن کی صرف
چھ جلدیں چھپ سکیں جو ۲۹۳۳ صفحات پر مشتمل ہیں۔ ابھی اتنا کام اور ہونا تھا اور معارف
کا مقدمہ اس پر مستزاد۔

جوانی کے آغاز میں کئی ایک معرکے کی کتابیں لکھیں ۳۵۶ھ میں مجلس علمی ڈابھیل کی
طرف سے فیض الباری شرح صحیح البخاری کی طباعت کے سلسلہ میں مصر ترقی یونان اور حجاز
کے سفر پر گئے تو پایہ کے علماء عرب پر اپنا سکہ جمایا اور اظہار حق میں عالم عرب کے ممتاز
مصنف علامہ طنطاوی صاحب جواہر القرآن سے بھی الجھنے میں جھجک محسوس نہیں کی۔
اس وقت کے امام جلیل علامہ محمد زاہد بن الحسن الکوثریؒ کے منظور نظر بن گئے ، اپنے شیخ
اور مرشد علامہ کشمیریؒ کے بعد آپ علامہ کوثریؒ کے علم و فضل کے مداح تھے۔ اس سفر سے
ہی عرب کی علمی دنیا میں متعارف ہو گئے۔ کئی ایک مقالات اور قصائد عربی پریس میں شائع
ہوئے۔ دمشق کی مجلس علمی اور بعد میں قاہرہ کے مجمع البحوث الاسلامیہ اور مکہ معظمہ کے رابطہ عالم

اسلامی کی کئی مجالس کے ممبر منتخب ہوئے۔

الحق

ذی قعدہ ۱۳۹۷ھ

اکتوبر ۱۹۷۷ء



۱۔ بروز جمعرات ۶ ربیع الثانی ۱۳۲۶ھ کو مردان کے قریب مہابت آباد میں بستی میں پیدا ہوئے۔ سلسلہ نسب
نویں پشت میں جد امجد عارف محقق سید آدم بنوریؒ کی وساطت سے حضرت امام حسین رضی اللہ عنہ سے جا ملتا
ہے۔ سید آدم بنوریؒ تک سلسلہ نسب یوں ہے :- سید محمد یوسف بن سید محمد زکریا بن میر مزمل شاہ بن
میر احمد شاہ بن میر موسیٰ بن غلام جمیب بن رحمت اللہ شاہ بن عبدالاحد بن حضرت محمد اولیاء بن سید السادات
قطب الاقطاب مخزن اسرار الہی السید آدم بنوری بن اسمعیلؒ۔۔۔۔۔ الخ

لطیفہ :- ایک دفعہ آپ دارالعلوم حقانیہ تشریف لائے، میرے والد محترم مولانا عبدالحلیم صاحب
صدر المدرسین دارالعلوم حقانیہ قدس سرہ ملاقات کے لیے حاضر ہوئے۔ والد صاحب نے فرمایا کہ کسی
طالب علم سے معلوم ہوا کہ مولانا بنوری تشریف لائے ہیں۔ مولانا نے فوراً کہا: بنوری نہیں ہے نوری، والد صاحب
نے بڑبڑاتے جواب دیا کہ یہ بنوری تو بنظر بنوری کے قید سے ہے۔ (مرتب)

تفصیلی حالات کے لیے بیانات علامہ بنوری نمبر ملاحظہ ہو۔

مولانا بنوریؒ

کے ساتھ سفر حج کے چند یادیں

حضرت مولانا مرحوم کی زیارت اور سفر و حضر میں رفاقت کے تو اللہ تعالیٰ نے کئی مواقع عطا فرمائے مگر اس فرصت میں اپنے دونوں اسفار حج کے دوران مولانا مرحوم سے وابستہ کچھ یادیں بغیر کسی خاص ربط و ترتیب کے سپرد قلم کرتا ہوں۔

وقت گزرنے کے ساتھ ساتھ عالم عرب کے اعیان علم و فضل میں آپ کا شہرہ بڑھتا ہی گیا اور آپ بحیثیت ایک عظیم محدث اور نقاد محقق کے تسلیم کئے جانے لگے، اس کا کچھ مظاہرہ میرے سامنے اس وقت ہوا جب ۱۹۶۴ء میں اپنے سفر حج کے دوران بعض اجلہ علم و فضل سے میری ملاقات ہوئی، عالم عرب کے ایک عظیم داعی اور محقق عالم علامہ شیخ مصطفیٰ السباعی مرحوم بھی اس سال حرمین الشریفین تشریف لائے تھے شیخ مصطفیٰ السباعی شام کے باشندہ تھے۔ ان کا وقیع علمی مجلہ ”حصارۃ الاسلام“ دنیائے اسلام میں معروف ہے۔

کئی جلیل القدر کتابوں کے مصنف ہیں، منکرین حدیث اور بعض متجددین نے سنت رسول صلی اللہ علیہ وسلم کی حجیت کے خلاف جو منگامہ کھڑا کیا۔ اس کے اصل محرک یورپ کے بعض یہودی مستشرقین تھے۔ ہمارے ہاں بھی غلام احمد پرویز، ڈاکٹر فضل الرحمن جیسے لوگ ان معاندین اسلام پروفیسروں اور اسکالروں کا حق تلمذ ادا کرنے میں پیش پیش رہے۔ ادھر عالم عرب میں بھی مصر اور بیروت جیسے خطوں میں انہیں ”وفا شعار“ مستغربین ملے، ایسے ہی کچھ لوگوں نے حجیت و تدوین حدیث اور حدیث کے بعض

اولین رواد اور مدونین کو نشانہ تحقیق بنایا تو شیخ مصطفیٰ السباعی نے ان لوگوں کی رد میں قلم اٹھایا۔ اور ”السنة ومكانتها في التشريع الاسلامي“ جیسی جامع اور محققانہ کتاب لکھی، یہ کتاب جامعیت، سلاست، بیان اور منکرین حدیث کا تعاقب اور پوسٹ مارٹم کرنے میں ایک مثالی کتاب ہے، اور ہمارے ہاں کے اہل علم کے لئے مطالعہ کی چیز ہے ہمارے شیخ بنوری بھی جب پاکستان میں اس فتنہ کی ہلاکت آفرینیوں سے بے چین ہو گئے تو انہوں نے ایک وقت پورے شد و مد سے منکرین حدیث اور متجددین کے خلاف علم جہاد بلند کئے رکھا۔ اس ضمن میں آپ کی نظر رسا شیخ مصطفیٰ السباعی کی مذکورہ کتاب پر پڑی اور مولانا محمد ادریس میرٹھی کے اردو ترجمہ و تشریح کے ساتھ اس کتاب کو اپنے ادارہ سے ”سنت کا تشریحی مقام“ کے نام سے شائع کیا، خیر یہ تو اس ملاقات کے بعد کی بات ہے جس کا میں ذکر کر رہا ہوں۔

شیخ مصطفیٰ السباعی مرحوم پر آخری سالوں میں فالج کا حملہ ہوا اور وہ چلنے پھرنے سے معذور ہو گئے۔ اسی دوران وہ حرمین الشریفین تشریف لائے۔

ایام حج سے قبل وہ مدینہ منورہ میں مسجد نبوی کے قریب ایک بوسیدہ اور خستہ سے مکان میں صاحب فراش تھے، میں تلاش کرتے پہنچا، بستر علالت پر دراز، چہرہ بالکل زرد، ضعیف و ناتواں، مگر صبر و شکر کا عجیب حال ہے۔ فرمایا کہ میں اس طویل بیماری کو اللہ تعالیٰ کی نعمت اس لئے بھی سمجھ رہا ہوں کہ صحت کی حالت میں ادھر ادھر کے مشاغل میں وقت ضائع ہوتا ہے۔ جب مجھے تبدیلی آب و ہوا اور سیر و سیاحت کے لئے کہا گیا اور کچھ وقت ملا تو میں نے اسے جو اہل رسول صلی اللہ علیہ وسلم میں گزارنے کو پسند کیا۔

وہ مسجد نبوی میں حاضری سے بھی معذور تھے، مگر قرب حبیب بھی ان کے لئے عجیب تسکین و سرور کا باعث تھا کہ اپنی صحت میں تیزی سے تبدیلی محسوس کرنے لگے تھے۔ گونا گوں آلام و اسقام نے انہیں نڈھال کر دیا تھا۔ مگر عشق رسولؐ، قرب رسولؐ اور جذبات جہاد و دفاع حق نے آلام و اسقام کو نعمتوں سے بدل دیا تھا۔ قیام مدینہ کے دوران انہوں نے ایک دن روضہ من ریاض الجنة - میں منبر رسول علیہ الصلوٰۃ والسلام کے پاس

ایک طویل قصیدہ ”مناجاة بین یدی الحبیب الاعظم“ کے عنوان سے قلم بند کیا، اور خود اسے مواجہہ رسول اعظم صلی اللہ علیہ وسلم میں پیش فرمایا جن میں مذکورہ کیفیات کا اظہار موجود ہے۔ اس قصیدہ کے چند اشعار یہ ہیں :

یاسیدی یا حبیب اللہ جئت الی	اعتاب بابک اشکو البرح من سقی
یاسیدی قد تمادی السقم فی جسدی	من شدة السقم لم اغفل ولم انم
الاهل حولی غرقى رقا دهم	انا الوحید جفا النوم من الم
قد عشت دهرًا مديدًا کلله عمل	والیوم لاشیئ غیر القول والقلم
یاسیدی طال شوقی الجهاد فنهل	تدعو الی اللہ عودًا عالى العلم
تا الله ما لهفتی البرء عن رغب	فی ذی الحیاة ولا جاه ولا نعم
وانباطم فی ان تقول غدا	لقد هدرتیم الی الاسلام کل عم
هیمات ان تنطوی للدين رأیتہ	اریهزم الکفر دیتا غیر منہزم
فاکرم الناس من کانت منیتہ	فی حومة الحق جلدًا غیر منہزم
واهون الناس من جاءت منیتہ	خلوا من الهم واخلوا من الهم
اشکوا الی اللہ شکوی غیر ذی جزع	فی شدة الضر وجہی وجہ مبتم
ما فی قضائك ظلم العباد ولا	فیه الاساءة بل محض من الحكم

اس قصیدہ کے بارے میں خود شیخ مصطفیٰ السباعی رحمۃ اللہ علیہ فرماتے ہیں :

وهی قصيدة طويلة اتجهت فيها بالدعاء الى الله والتجاءت الى
حرم رحمته الواسعة وذكرت فيها رسول الله صلى الله عليه وسلم
ومعجزاته في شفاء المرضى في حياته عليه السلام.... وكنت
في كل ليلة يؤرقني فيها شدة الألم أزيد في تلك القصيدة حتى
تمّ منها حينئذ ما يقرب من مائة بيت - (مضارة الاسلام جلد ۲۴۳)

مدینہ منورہ میں شیخ سباعیؒ کے ساتھ یہ میری مختصر ملاقات تھی۔ یہ ۲۹ ذی قعدہ ۱۴۳۳ھ
جمعہ المبارک کی شام کا واقعہ ہے، حضرت شیخ سباعی صاحبؒ نے مجھے ایک طالب علم

سمجھ کر اپنی عالمانہ شفقت و محبت سے نوازا، وہ خود بستر سے جو زمین پر بچھا ہوا تھا اٹھ نہیں سکتے تھے مگر مجھے حکماً کہا کہ سامنے الماری سے شاہی حلاوت کا ڈبہ اٹھا کر لاؤں، اور ان کے سامنے اس میں سے کچھ کھا لوں۔ تاکہ کچھ تو ضیاء و تہجد ہو جائے، اس کے بعد ان کی ضیافت و شفقت ان کے نہایت وقیع محلہ ”حصارۃ الاسلام“ کی شکل میں جاری رہی جو ابھی کچھ عرصہ قبل تک ہر ماہ میرے لئے حلاوت معنوی و فکری کا موجب بنتی رہی۔

ایام حج قریب ہوئے تو شیخ سباعیؒ مکہ مکرمہ تشریف لے گئے، مناسک حج سے فراغت کے بعد طالب علمانہ تشنگی کی بنا پر پھر مجھے عالم عرب سے آئے ہوئے اعیانِ علم و فضل کی زیارت کی خواہش ہوئی۔ شیخ مصطفیٰ السباعیؒ اس وقت حرم مکہ کے قریب فندق شبرا میں مقیم تھے اور یہ ہوٹل عرب علماء اور شیوخ کی آرام گاہ بنا ہوا تھا۔ ۲۲ اپریل ۱۹۶۴ء بمطابق ۴ ذی الحجہ میں فندق شبرا گیا یہاں شیخ کے علاوہ شیخ عبدالفتاح ابو غدہ، استاذ سعید رمضان، السید محمد اعلیٰ الکتانی، احصاء کے قاضی القضاۃ قاضی منصور وغیرہ سے بھی ملاقاتیں ہوئیں۔

جناب مصطفیٰ السباعیؒ کے ساتھ بات چیت میں مودودی صاحب کا ذکر آیا اور ہندوستان کے مولانا ابوالحسن علی ندوی کا بھی۔ ان کو میری بعض باتوں سے اتفاق تھا۔ اور فرمایا کہ اول الذکر پر عقلیت کا غلبہ ہے جب کہ ثانی الذکر پر روحانیت کا۔ فرمایا، المودودی رجل عقلی و الشیخ الندوی رجل روحانی۔ پھر پاکستان سے آئے ہوئے علمائے کرام کا بھی ذکر ہوتا رہا۔

جناب سباعیؒ نے فرمایا مجھے مولانا محمد یوسف صاحب سے ملنے کا اشتیاق ہے اس سال چونکہ اس نام کے بعض اور اکابر بھی وارد حرمین ہوئے تھے، ایک مولانا محمد یوسف شاہ میر واعظ کشمیر، دوسرے جماعت تبلیغی کے شیخ التبلیغ مولانا محمد یوسف دہلوی، تیسرے حضرت علامہ محمد یوسف بنوری نور اللہ تعالیٰ مرقدہ۔ اس لئے جناب شیخ سباعیؒ مرحوم و مغفور نے ایک ایک کا نام گنوا کر اور تجزیہ کرتے ہوئے الگ الگ ایک ایک کا تعارف سنا اور فرمایا کہ مجھے شیخ محمد یوسف بنوریؒ سے ملنے کی آرزو ہے۔ اور میں مرنے سے قبل ان

سے حدیث کی اجازت لینا چاہتا ہوں، کاش کوئی صورت اس کی بن سکے۔

میں نے جناب سباعیؒ سے کہا کہ یہ میری ذمہ داری ہے، میں حضرت بنوریؒ کو یہاں لے آؤں گا۔ فرمایا ہرگز نہیں، یہ تو بے ادبی ہے اور شان طالب علمی کے خلاف ہے کسی طرح مکان اور وقت کا تعین ہو جائے تو مجھے خود ان کے پاس لے چلیں۔ میں نے کہا لیس علی المرلیض حرج۔ اس کے بعد میں نے ایک دن حضرت بنوریؒ نور اللہ تعالیٰ مرقدہ سے سباعی صاحبؒ کی ملاقات اور ان کے اس اشتیاق کا ذکر کیا۔ حضرت بنوریؒ نے فرمایا وہ ایک جلیل القدر عالم اور اسلام کے خادم ہیں، میں انہیں کیا اجازت حدیث دوں گا البتہ ملاقات اور زیارت کے لئے ضرور چلیں گے، اس کے بعد ایک دن حضرت بنوریؒ میرے ساتھ فندق شہر الشریف لے گئے۔ شیخ سباعیؒ کو معلوم ہوا تو عجیب کیفیت ان پر طاری ہوئی، دیر تک محفل رہی دونوں اپنی جگہ تواضع اور مسکنت میں ڈوبے ہوئے تھے۔ اس مجلس میں جناب سباعیؒ کی دیرینہ مراد برآئی اور انہوں نے باصرار حضرت بنوریؒ سے صحاح ستہ اور احادیث کی دیگر کتابوں میں سند حاصل کی۔

اس سفر حج میں ابتداء سے آخر تک اللہ تعالیٰ نے مجھے حضرت بنوریؒ نور اللہ تعالیٰ مرقدہ کی شفقتوں اور عنایتوں سے نوازا، کراچی میں ویزا کرنسی وغیرہ تمام مسائل میں حضرت نے وہ وہ توجہات فرمائیں، اب سوچتا ہوں کہ اگر حضرت کی عنایتیں نہ ہوتیں تو شاید ہم اس سعادت سے بہرہ ور نہ ہوتے۔ ہم لوگ رمضان میں براستہ الحنجر اور الریاض مدینہ منورہ پہنچے، حضرت بنوریؒ قاہرہ کے مجمع البحوث الاسلامیہ کی پہلی دعوت پر مصر تشریف لے گئے، اور یکم اپریل ۱۹۶۲ء کو واپسی میں مدینہ طیبہ تشریف لائے، حضرت مولانا مفتی محمود صاحب، حضرت مولانا غلام غوث ہزاروی، اور حضرت مولانا تاج الاسلام (مشرقی پاکستان) ان کے ہمراہ تھے یہ وفد مسجد نبوی کے قریب پاکستان ہاؤس میں مقیم ہوا، جو اس وقت غلام محمد ہاؤس کہلاتا تھا، ہم لوگ خدمت میں حاضر ہوئے تو مولانا بنوریؒ اور حضرت مفتی صاحب نے سفر قاہرہ کے حالات سنائے۔ "معارف السنن" کی جلد اول کا نسخہ ہماری روانگی کے بعد چھپ گیا تھا اور پہلی بار یہاں مولانا بنوریؒ کے ہاں

دیکھا۔

حضرت بنوری نور اللہ تعالیٰ مرقدہ نے مدینہ منورہ میں اپنی پہلی حاضری اور بے سرو سامانی کے باوجود وہاں کے شیخ حمید می سے ملاقات اور ان کے الطاف و عنایات کا ذکر فرمایا کہ حق تعالیٰ نے غیب سے کس کس طرح مدد فرمائی۔ فرمایا کہ شیخ حمید می کے ساتھ نہایت آرام و راحت اور آراستہ و پیراستہ سواری میں بیٹھ کر پہلی حاضری مدینہ طیبہ کے دوران تیرہ چودہ دن تک میں نے مدینہ طیبہ کے آثار مبارکہ کی تفصیلی سیاحت کی، اپنے طویل اسفار کے دوران قدرت کے ایسے ہی غیبی دستگیر یوں کو بیان کر کے کہ حضرت بنوریؒ فرمایا کرتے تھے وکذلک مکنّا لیوسف فی الارض۔ اس سفر میں حضرت کی معیت آخر تک نصیب رہی، یہاں تک کہ میدانِ عرفات میں وقوف کی سعادت ان کے ساتھ نصیب ہوئی، ان سب حضرات کے معلم سید کی مرزوقی تھے جو ہمارے بھی معلم تھے۔ میدانِ عرفات میں ان حضرات اکابر کے علاوہ امیر التبلیغ حضرت مولانا محمد یوسف دہلوی رحمۃ اللہ علیہ، اور حکیم الاسلام حضرت مولانا قاری محمد طیب صاحب، مظلّمہ العالی بھی اسی معلم کے خیموں میں فروکش تھے اور میدانِ سعادت میں الیسا قرآن السعداء سونے پر سہاگہ کا کام دے رہا ہے۔ اب وہ دن اور وہ منظر خواب سا لگتا ہے۔

خداں رسید و گلستاں باں جمال نماںد سماع بلبل شوریدہ رفت و حال نماںد
نشانہ لالہ این باغ از کہ مے پرسی ہر وہ آنچہ تو دیدی بجز خیال نماںد
اپنی حرمِ نصیبی اور تہی دستی جتنی زیادہ تھی اتنا ہی قدرت نے فیاضی کے ساتھ ایسے مواقع غنیمت سے نوازا، اپنے دوسرے سفر حج کے دوران تو حضرت بنوریؒ کی رفاقت ابتداء ہی سے نصیب ہو گئی۔ غالباً ۲۹ مارچ ۱۹۶۹ء کو ہم نے حضرت بنوریؒ رحمۃ اللہ علیہ کے ساتھ ان کی قیام گاہ کراچی سے احرام باندھا، تلبیہ احرام اور دعاؤں میں شریک ہوئے دس گیارہ بجے دن کو جہاز نے کراچی سے پرواز کی، ابھی جہاز کراچی شہر پر چکر لگا رہا تھا کہ اناؤنسر نے محتاط رہنے کا اعلان کرتے ہوئے کہا کہ ہم لوگ چند منٹ میں فنی خرابی کی وجہ سے دوبارہ کراچی ائروپورٹ پر اتریں گے۔ ایسا بہت کم ہوتا ہے اس لئے تمام حاضرین حج میں

جو سب احرام میں تھے نہایت پریشانی اور سراسیمگی دوڑ گئی۔ یہ پریشانی رفتہ رفتہ بڑھتی گئی کہ جہاز کراچی کے سمندر پر چپک کاٹا رہا، چند منٹ تقریباً آدھ گھنٹہ میں بدل گئے، بعض لوگوں کا خیال تھا کہ اتنے بھاری جہاز میں جدہ تک چلنے کے لئے جتنا ایندھن ڈالا گیا ہے اتنے وزن کے ساتھ جہاز کا اترنا مشکل ہے اور اب جہاز اپنا وزن کم کرنے کی کوشش کر رہا ہے۔ بہر حال حضرت بنوریؒ پر مکمل اطمینان اور سکون چھایا ہوا تھا۔ مجھے بھی تسلی دیتے رہے اور کہا کہ گھبراہٹیں نہیں سورۃ قریش کا ورد کرتے رہیں سکون خاطر ہوگا۔

بہر حال جہاز اللہ کے فضل سے بخیریت واپس اتر گیا۔ ہم لوگ اب پی۔ آئی۔ اے کے مہمان تھے، جس کی انتظامیہ حضرت بنوریؒ سمیت ہم تمام حجاج کو جو کہ ایک سو بہتر کے لگ بھگ تھے، ائر پورٹ کے قریب جدید طرز کے ہوٹل مڈوے ہاؤس لے گئی۔ دوپہر کے کھانے کے انتظام میں ابھی وقت لگ رہا تھا۔ مڈوے ہاؤس کا وہ خوبصورت ہال جو اس سے قبل رقص و سرور کی ظلمتوں میں ڈوبا ہوتا تھا اس ہال کے ڈانس پر حضرت بنوریؒ تشریف فرما تھے۔ اور لاڈو سپیکر سے مناسک حج اور اس کی راہ کی نزاکتوں اور ذمہ داریوں پر خطاب شروع فرمایا، یہ ہال اب لبیک اللہم لبیک کی پرکیف صداؤں سے گونجنے لگا۔ شام کو دوسرے جہاز پر ہم لوگ روانہ کر دیے گئے۔ سفر کے دوران بھی حضرت بنوریؒ نے جہاز کے مائک پر کچھ دیر کے لئے خطاب فرمایا۔

رات کو کسی وقت جدہ پہنچنے کے بعد حضرت بنوریؒ کے ساتھ موٹر ٹیکسی لے کر مکہ مکرمہ روانہ ہوئے اور غالباً دو تین بجے رات ہم حضرت بنوریؒ قدس اللہ سرہ کے ساتھ طواف وسیعی سے فارغ ہوئے۔ اس سفر کا ایک عجیب و غریب واقعہ مجھے نہیں بھولتا جو مولانا بنوریؒ قدس اللہ سرہ کا حضرت حق جل مجدہ سے خاص تعلق کا منظر ہے۔ اور ناز کا ایک ایسا انداز ہے جس کا مظاہرہ محبت و عشق کے تمام مراحل طے کر کے مقام محبوبیت پر فائز ہونے والے خوش قسمت بندے ہی کر سکتے ہیں۔

اللہ تعالیٰ نے مولانا کے لئے حرمین الشریفین کا راستہ غیب سے کھول دیا تھا۔ عموماً آپ ہر سال حج اور رمضان شریف میں عمرہ اور مسجد نبویؐ کے اعتکاف کی سعادت حاصل

کرتے ، آخر وقت تک کوئی پروگرام متعین نہ ہوتا مگر میعادِ وصال قریب ہوتے ہی آپ آتشیں جذبہ شوق وصل ایسا بھڑک اٹھتا کہ حالات اجازت نہ بھی دیتے مگر آپ سب کام چھوڑ چھاڑ کر آستانہ یارِ پرہیزگار بنیادِ خیمہ کرنے پہنچ جاتے ۔

آخری سالوں میں ضعف و نقاہت بڑھ گئی تھی اور گھٹنوں میں شدید درد کی وجہ سے چلنا پھرنا اور کسی اونچے مکان یا زینے پر چڑھنا بہت مشکل ہوتا ، ادھر موسمِ حج میں ہر سال حجاج کے اتردام میں بے حد اضافہ ہوتا رہا ۔ اسی سفر میں نمازِ عصر سے قبل میں نے حرم کے قریب مولانا کے مستقر پر حاضری دی ۔ آپ فویر کے مکان پر ٹھہرے تھے وہاں سے نماز عصر کے لئے چل پڑے ، مولانا بڑی مشکل سے اتردام میں راستہ نکالتے ہوئے چلتے رہے حرم شریف پہنچے تو جماعت تیار تھی اور ہمیں حرم سے باہر سڑکوں پر صفوں میں جگہ ملی ۔ نماز کے بعد گھٹنوں کے درد سے نڈھال ہانپتے کانپتے حرم شریف میں داخل ہوئے گھٹنوں اور جوڑوں کے درد ، حجاج کی دھکم پیل ، اونچے نیچے ڈھلوانوں پر چڑھنا ، اترنا ، مولانا کے لئے اب موسمِ حج کی یہ تکالیف ناقابلِ برداشت تھیں ۔ یہ حالات تھے کہ ہم اندر حرم شریف میں داخل ہوئے مولانا پر عجیب حالتِ جذبِ طاری ہو گئی ، اور شانِ دلربائی سے دعا کے لئے ہاتھ اٹھاتے ہوئے خانہ کعبہ کے سامنے کھڑے ہو کر مجھے کہا کہ آپ بھی آمین کہیں ۔

مولانا محمد عبد اللہ صاحب رحمۃ اللہ علیہ ہند بہلولی

۲۰ محرم ۱۳۹۹ھ مطابق یکم جنوری ۱۹۷۸ء کو ملک ایک اور جید عالم دین اور مایہ ناز بزرگ کی برکات سے محروم ہو گیا، یعنی حضرت مولانا محمد عبد اللہ صاحب بہلولی شجاع آبادی وصال فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ مرحوم کی تاریخ ولادت یکم رمضان ۱۳۱۳ھ ہے۔ اُس وقت کے اکابر علماء ہند اور مشاہیر دیوبند سے علوم ظاہری حاصل کیے۔ اسی طرح ان کے مشائخ طریقت میں شاہ فضل علی قریبانی، حکیم الامت حضرت تھانوی اور شیخ التفسیر مولانا احمد علی لاہوری جیسے یگانہ عصر ائمہ اصلاح و ارشاد شامل ہیں۔

لے آپ کے والد نے منت مانی تھی کہ اگر خدا نے مجھے اولاد نرینہ بخشی تو اس کو علم دین پڑھاؤں گا۔ حفظ قرآن اور مشکوٰۃ شریف دہائی تک کتابیں پڑھنے کے بعد آپ دیوبند شریف لے گئے اور حضرت شیخ الہند سے ترمذی شریف کے کئی اسباق پڑھے۔ جب حضرت شیخ الہند مکہ المکرمہ چلے گئے تو آپ نے حضرت مولانا انور شاہ صاحب شبیر، علامہ شبیر احمد عثمانی اور مولانا سید امجد حسین صاحب کی خدمت میں اکتساب علم کیا۔ مولانا محمد امیر دامانی نے آپ کو سلاسل سبعمیں خلافت سے نوازا۔ اور شیخ التفسیر مولانا حسین علی صاحب نے آپ کو تفسیر قرآن کے ساتھ سلاسل اربعہ میں اجازت بخشی۔ حکیم الامت حضرت مولانا انور شاہ علی تھانوی نے سلسلہ چشتیہ میں خلافت سے سرفراز فرمایا۔ پہلے سفر حج میں حضرت مولانا عبید اللہ سندھی سے مکہ مکرمہ میں سورۃ بقرہ کی تفسیر پڑھی۔ مختلف موضوعات پر آپ کے تقریباً ۲۴ تصانیف مطبوعہ و غیر مطبوعہ موجود ہیں۔ جن میں مولانا عبد اللہ صاحب درخواستی نے پڑھایا۔ اور تقریباً چالیس ہزار مسلمانوں نے اس مرد صالح کی نماز جنازہ میں شرکت کی۔ رحمۃ اللہ۔ (مرتب)

عمر بھر درس و تدریس اور اشاعت علوم دینیہ کے ساتھ باطنی رشد و ہدایت کا
 سلسلہ بھی جاری رکھا۔ تلامذہ و متوسلین کا حلقہ بڑا وسیع تھا۔ آپ نے اپنے پیچھے
 تصوف و سلوک میں بڑی دقیق اور عالمانہ تصانیف و رسائل مطبوعہ اور غیر مطبوعہ شکل میں
 چھوڑیں۔ گیارہویں پارہ تک قرآن کریم کی تفسیر بھی آپ کے باقیات الصالحات میں ہے
 آپ سادگی، علم اور زہد و تقویٰ میں اکابر سلف کا ایک نمونہ تھے۔ حق تعالیٰ حضرت مرثوم
 کی برکات کو جاری و ساری رکھے۔ آمین

الحق
 صفر ۱۳۹۸ھ



تذکار اسلاف

اکابر دیوبند کی یاد

برصغیر کے علمی و دینی اور سیاسی و ملی معنیں جن کے دہود باجود سے برصغیر میں اسلام کی رونق رہی اور جن کی بے مثال اور غیر انقرون کی مانند قربانی اور پیہم جہاد سے برصغیر اور بالآخر پوری دنیا میں یورپی سامراج کا جنازہ اٹھا۔ ہمارے ہاں چند مخصوص گروہوں نے موقع بہ موقع ایسے محسن ملک و ملت حضرات کے خصال و کردار کثی کا جو سلسلہ شروع کر رکھا ہے۔ انھوں نے کچھ شکار ہیں اس پر مختصراً اظہارِ افسوس کیا گیا تھا، لیکن ظاہر ہے کہ ایسے رنگ کسی کی شکوہ و شکایت اور نالہ و شیون کی بنا پر اپنے عزائم مشمولہ سے کب دستبردار ہو سکتے ہیں؟ ہمیں عٹوس اور ثبوت انداز میں بھی اس معاملہ پر سوچنا چاہیئے اور امتدادِ زمانہ اور خاص ظروف و حالات کی وجہ سے اسلامیانِ برصغیر کی اپنے محسن اسلاف کے احوال و سوانح اور ان کی علمی، سیاسی و ملی کارناموں سے جو غفلت اور بے خبری برپا ہو رہی ہے، اس کا بھی علاج سوچنا چاہیئے۔ جب خود ہمارے مدارس اور تعلیمی حلقے اپنے قابلِ فخر اسلاف و اکابر کے حالات، کارناموں، علمی مقام، مجاہدانہ کردار اور ان کے افکار و نظریات سے کما حقہ باخبر نہ ہوں تو اوروں سے کیا گلہ کیا جائے۔

محسن اتفاق کہ سال رواں میں برصغیر کی اسلامی اور علمی عظمتوں کا امین تعلیمی مرکز دارالعلوم دیوبند اپنے صد سالہ دورِ مکمل ہو جانے پر تعلیمی جشن منانا چاہتا ہے، اس مناسبت سے دیوبندی مسلک و شریعت سے وابستہ تمام حلقوں کا فریضہ ہے کہ موقع سے بھرپور

لے دارالعلوم دیوبند کے صد سالہ جشن کے موقع کی مناسبت سے استاذِ محترم نے نقیض آغاز قلمبند کیا۔ (مرتب)

فائدہ اٹھاتے ہوئے اپنے اسلاف کے سنہری کارناموں سے مسلمانوں کو متعارف کرانے کا
بھری پور پروگرام مرتب کریں اور نہ صرف اپنے ملاکس، خانقاہوں اور مساجد کی حد تک بلکہ
جدید سائنس اور نوجوان تعلیمی یافتہ طبقوں تک تعارف کا یہ سلسلہ ورازا ہو۔

جب ہم دارالعلوم دیوبند کا نام لیتے ہیں تو اس سے مراد دیوبند کے ایک قصہ
میں واقع ایک جامعہ اور دارالعلوم نہیں بلکہ وہ عظیم الشان مکتب فکر اور بیہشال تحریک
ہے جس کا آغاز حضرت حکیم الامتہ شاہ ولی اللہ دہلویؒ کے ہاتھوں اٹھا رہی ہے صدی کے
اوائل میں ہوا، یہ وقت ہندوستان میں مسلمانوں کے زوال کا آخری دور تھا، ایک طرف
برصغیر میں مسلمانوں کی عظمت و شہرت کا آفتاب غروب ہو رہا تھا تو دوسری طرف انگریزوں
کی صحیح فہم نمودار ہوئے تھے۔ ایسے حالات میں اس مکتب فکر کے بانیؒ نے جس ہم گیر
انقلابی پروگرام کا خاکہ بنایا اس کا عنوان تھا: فک کل نظام، یعنی ”جاہلیت
پر مبنی ہر فکری، عملی، اقتصادی، معاشی سیاسی نظام کو تھس نہس کر دو۔“ تحریک دیوبند
کا بھی ماٹو بنا اور کفر و استبداد اور جاہلیت و ظلم کی ہر نشانی سے جنگ اس کا منشور ہوا۔
دارالعلوم دیوبند کی اگر دوسرے لفظوں میں تعبیر کی جائے تو وہ حضرت شاہ ولی اللہ دہلویؒ
کا یہی الہامی اعلان ہی ہو سکتا ہے کہ: فک کل نظام۔ تعلیم و معاش، اخلاق و
سماج کے ہر شعبہ میں ہمہ گیر انقلاب، حضرت شاہ ولی اللہ دہلویؒ نے اولاً تعلیم ہی کے
ذریعہ اس انقلاب کو منتقل کیا، پھر ان کے فرزند اور جانشین نے پچاس سال تک انقلاب
کے اس پورے کی آبیاری کی اور امیر المؤمنین سید احمد شہیدؒ اور شاہین شہیدؒ کی شکل میں
یہ پورا تناور درخت بن گیا، اور اس کی کئی شاخیں سے برصغیر کا مشرق و مغرب بالائے ہونے
لگا گیا۔ اصل ثابت و قوت تھا فی السماء۔ گو سید احمد شہیدؒ اور ان کے رفقاء نے
اس انقلابی خاکہ میں عملی رنگ بھر دیا اور بالآخر انقلاب کا یہ سارا پروگرام تعلیمی عملی سماجی
سیاسی تجربہ گاہوں سے گذرتے ہوئے اور جہاد و جہد کی بھٹیوں میں گتہا گتہ ہوئے
”دارالعلوم دیوبند“ کی شکل اختیار کر گیا۔ دیوبند کے مقدس بانیوںؒ نے اپنے ان انقلابی
سے وہ سب کچھ اپنے وجود میں جذب کر لیا تھا، جو امام انقلاب دہلویؒ سے لے کر

سید احمد شہید تک چاہتے تھے۔

شاہ ولی اللہ دہلویؒ کا تفکر و تدبیر شاہ عبدالعزیزؒ کا سوز و دروں و عظمت و تدریس اور تعلیم کے ذریعہ مقصد کی طرف پیش قدمی، انتھک اور مسلسل جدوجہد، سید احمد شہیدؒ کی جہاد و عزیمت، شاہ اسماعیل شہیدؒ کی حمیت و صلابت، مجاہدین ستھانہ و یاغستان کی سرستی و جان سپاری، علماء صادق پور کی سرفروشی، حاجی ارشد اللہ کی زبرد و حانیت، رشید احمد گنگوہیؒ کی تبحر و فتاہت اور محمد قاسم نانوتویؒ کی بنور و عبقریت۔ ان تمام خصائص اور امتیازات نے مل کر جو مجموعی پیکر اختیار کیا، اس کی تعبیر دارالعلوم دیوبند کے نام سے کی جانے لگی۔ دعوت و عزیمت کے یہ اساطین آسمان رشد و ہدایت اور دائرہ تجدید دین کے آفتاب و ماہتاب تھے، اور اب ان ائمہ تجدید کی صلاحیتوں اور کاوشوں کا اجتماعی ظہور دارالعلوم دیوبند کی شکل میں ہو کر۔ اسے۔ جامع المجتہدین کے مقام فاخرہ دے گیا۔

اس مقام دعوت و تجدید کی ذمہ داری صرف یہ نہ تھی کہ ملک اسل جہنمی کا فرط طاقت کے پنجہ ابتداء سے نجات پائے جو تہ صرف ہندوستان بلکہ پوری دنیا میں انسانیت کی اعلیٰ و ارفع قدروں کا دشمن بن کر طوفان کی طرح چھا گیا تھا بلکہ یورپ کے اس منحوس سامراج کے اقتدار و تغلب کے ساتھ ساتھ عالم اسلام کو اس کے ملعون و مغضوب تہذیب و تمدن، خدا بیزاد مغربیت سے بھی محفوظ رکھنا تھا، اور اس کے ساتھ تعلیمی، معاشی اور اخلاقی ہمہ گیر انقلاب کے عالم انسانیت کو سرفروہ کرنا بھی، یہ کتنا ہمہ گیر آفاقی اور کٹھن پردہ گرا تھا؟ محدود و مادی اغراض کے انقلابی اس کا اندازہ نہیں لگا سکتے۔ پروگرام کی ایک کڑی تو مکمل ہو گئی، انگریز کو خائب و خامس ہو کر نکلتا پڑا اور برصغیر کی آزادی کے نتیجے میں جیسا کہ ہمارے انقلابی اکابر کا اندازہ تقاسم ایشیا میں برٹش سامراج کا جنازہ اٹھنے لگ گیا۔ مگر یہ تو حصول مقصد کا ایک ذریعہ تھا۔ ہمہ گیر انقلاب کے لیے پہلے دشمن کو نکالنا ضروری ہوتا ہے، پھر مقاصد کی طرف پیش رفت ہوتی ہے۔ انگریز تو نکل گیا مگر بد قسمتی سے مغرب کی جگہ مغربیت نے لے لی اور اب مغربیت کا عنصریت مسلمانوں کی تہذیبی، معاشرتی، تمدنی، ثقافتی قدروں کو پوری طرح روندنے لگا۔

مفکر اسلام شاہ ولی اللہ دہلویؒ کے ہمگیر انقلابی پروگرام اور سید احمد شہیدؒ کے متاثرہ بیہا کوئے کر علماء دیوبند کا قافلہ ایک صدی سے زائد مدت کی مسافت طے کر چکا ہے۔ اس رواں دواں قافلے کا مقصود مطلوب خدا کے آخری نظام حیات کو رائج کرنے کے علاوہ ہر اہل انقلاب سے برسرِ پیکار ہو کر اسلام کی ابدی صداقتوں کو ہر شعبہ حیات میں قائم و دائم رکھنا بھی ہے۔ برصغیر سے ایک اجنبی کا فرط طاقت کا اخراج مقصود نہیں بلکہ حصول مقصود کا ایک ذریعہ تھا۔ جہاد آزادی و حریت کے ساتھ ساتھ ان کی خدمات اور اہداف و مقاصد کا سلسلہ اتنا وسیع اور دراز ہے کہ جس کا استقصاء نہیں کیا جاسکتا۔ جہاد و سیاست کے میدان میں یہ سرخیل رہے۔ اسلامی معاشرت و تمدن کی نشوونما اور حفظ و بقاء کے کام میں ایک ایک سنت کے لیے کبھی کبھار پوری زندگی قربان کر دی گئی۔ اعداء اسلام اور فرقہ باطلہ کے استیصال اور تعاقب میں یہ لوگ آخری سرحدوں سے دشمن کو نکال کر دم پیتے تھے۔ برصغیر میں عیسائیت کی اولین یلغار کے سامنے فولادی دیوار بن گئے۔ سجدہ، ماڈرن ازم اور نیچریت کا فتنہ اٹھا تو یہی لوگ تھے جو میدان میں گود گئے۔ پھر جب ایک اجنبی کا فرمان طاقت انگریز کی تہذیب و تمدن و معاشرت سے مصالحت کرانے والے ”مصلحین“ اور نام نہاد ”ہمدردانِ ملت“ پوری ہلاکت آفرینیوں سے میدان میں آئے، تو اس کے خلاف ملائیت اور دنیاویست کی طنز و تشبیہ اور ہر طرح کے مذاق کو سہتے ہوئے یہی جماعت تھی جو پوری جرات سے آنکھوں میں آنکھیں ڈال کر سینہ سپر ہو گئی اور برصغیر کے مسلمانوں کو ”کالا انگریز“ بن جانے سے روک دیا ورنہ مصلحین کی صلح جو بیبیوں کے نتیجے میں آج لارڈ میکالے کی حسرت پوری ہو چکی ہوتی اور برصغیر کا ہر باسی دل و دماغ سے انگریز اور عیسائی ہوتا، صرف شکل و شبہا ہست ہندوستانی رہ گئی ہوتی۔ آریہ سماج اور ہندوئیت کا بت توڑنے کے لیے یہی لوگ قریہ قریہ بستی بستی مناظروں اور مباحثوں کی شکل میں پھیل گئے۔ جعلی استعماری نبوت ”قادیانیت“ کی متعفن لاش کو ٹھکانے لگانے میں اس طبقہ کا تقریباً صدی بھر مسلسل شامل ہے نہ ہب بیزار اور خدا بیزار مادی تعلیم کا طوفان اٹھا تو اس جماعت نے بے سرو سامانی اور بے کسی کے باوجود اسلامی علوم و فنون اور دینی تعلیم کے لیے ایک پورا متوازی نظام قائم کر دیا۔ اور

صرف ملک بلکہ بیرون ملک بھی قرآن و سنت کی نشر کا ہیں اور انسانیت کی تربیت کا ہیں قائم نہیں، اسلام کی تشریح و ترجمانی اور علوم اسلامیہ کی ترویج و فروغ میں فخر طاس و قلم کے ذریعہ جو عظیم سرمایہ فراہم کیا یا اس کی قدر و قیمت کا صحیح اندازہ مرتب و مدون نہ ہونے کی وجہ سے دنیا کو نہ ہو سکا۔ ورنہ اگر علماء دیوبند کی تصانیف اور کتابوں کا کیٹیلگ مرتب ہو جائے تو علماء بالغہ اور محتاط جائزے کی بناء پر تصانیف علماء دیوبند کی فہرست اور اجمالی تعارف سے بھی کشف الظنون پہنچی اور ابن ندیم کی الفہرست سے بڑھ کر ایک ضخیم کتاب مرتب ہو جائے۔ رافسوس کہ اس کام کی طرف بہت پہلے توجہ دی جانی چاہیے تھی مگر ایسا نہ ہو سکا۔ فضلاء و علماء دیوبند اور دیوبند کے بالواسطہ یا بلاواسطہ علماء کی چھوٹی بڑی تصانیف اور مؤلفات، شروح و تراجم (جن کا سلسلہ پاک و ہند و بنگلہ دیش کے علاوہ افغانستان، مشرق بعید، مشرق وسطیٰ تک دراز ہے) کی ایک مکمل اور مفصل فہرست ضروری کوائف (مصنف، کتاب، موضوع، زبان، صفحات، سائز اور ناشر وغیرہ) کے ساتھ مدون کرنا وقت کا ایک اہم فریضہ ہے جس سے نہ صرف اپنوں بلکہ یورپ کے مستشرقین کی آنکھیں بھی کھل جائیں گی، کہ اس جماعت نے بے سرو سامانی اور تنظیم کے بغیر علمی اور اسلامی لٹریچر میں کتنا عظیم اضافہ کیا یا چیز کا ایک محتاط اندازہ یہ ہے کہ اس صدی سوا صدی میں دنیا بھر میں علماء دیوبند کی مطبوعہ اور غیر مطبوعہ تصانیف کی تعداد ایک لاکھ تک پہنچ جائے گی۔ اس عظیم کام کی تدوین و ترتیب اور احاطہ و استقصاء کے لیے بہت بڑے وسائل، رجال کار اور ایک عظیم اکائیڈمی کی ضرورت ہے، اور معلومات کی فراہمی میں پورے دیوبندی مکتب فکر بلکہ علمی ذوق رکھنے والے ہر علم دوست انسان کے تعاون کی بھی کہ وہ اپنی حد تک چھوٹی بڑی ایسی تمام کتابوں کا سرو کر کے اس ادارہ کو صحیح معلومات فراہم کریں۔ ایسے دائرۃ المعارف اور دیوبندی مکتب فکر کے انسائیکلو پیڈیا کے سامنے آجانے سے دیوبندی مکتب فکر کے طلباء اور اہل علم کو اپنے عظیم اسلاف کے علمی و فکری کام سے تعارف بھی ہو جائے گا اور احساس کمتری کے تمام پروے بھی ہٹ جائیں گے۔

کاش ایک پورا ادارہ اس کام میں لگ جاتا۔ لیکن ادارہ نہ ہو تو کیا افراد کی ذمہ داریاں

ختم ہو جاتی ہیں۔ ہماری تاریخ ایسے افراد سے بھی تو بھری ہوئی ہے جنہوں نے ایک ذات سے پوری اکیڈمیوں کا کام کیا۔ بشرطیکہ اللہ تعالیٰ کی مدد شامل حال ہو اور طلب و جستجوئے صادق اور جویش عمل کا سرمایہ بھی ساتھ ہو۔

گو احقر ان تمام معنوی و ظاہری وسائل سے کیسر عاری ہے اور بے مائیگی علم و عمل کے ساتھ نہایت کثیر الاشغال بھی، مگر تو کلاً علی اللہ تصانیف علماء دیوبند کی ایک جامع فہرست کی جمع و تدوین کا کام ابتدائی طور پر شروع کر دیا گیا ہے۔ اس پہلے مرحلہ میں پورے طبقہ اور جماعت کا فریضہ اپنے طور پر معلومات کی فراہمی کا ہے۔ بالخصوص بھارت، بنگلہ دیش، افغانستان، عالم عرب، افریقہ اور مشرق بعید میں پھیلے ہوئے علماء و فضلاء دیوبند اور ان کے گونا گوں قومی و علاقائی زبانوں میں تصانیف کے بار میں معلومات کو سمیٹنا جوئے شیر لانے سے کم نہیں اور بھرپور تعاون کا محتاج ہے۔

بہر حال یہ تو ویسے ایک ضمنی بات تھی جو برسبیل تذکرہ آگئی۔ یہی حال علماء دیوبند کی نگرانی، ادارت اور سرپرستی یا ان کے قلم سے جاری ہونے والے ماہنامہ، سہ ماہی، ہفت روزہ، ہفت روزہ، روزنامہ اخبارات و جرائد اور مجلات کا ہے جو لوگ علماء دیوبند کو تحریر و صحافت کے نام سے نا آشنا قرار دیتے ہیں۔ اگر اس صدی میں علماء دیوبند کی صحافتی خدمات کی تاریخ اور دیوبندی علماء و اہل قلم کے مجلات و رسائل کا ایک جائزہ مرتب کیا جائے تو یہ بات بہت لوگوں کے لیے موجب حیرت ہوگی کہ یہ فہرست پانچ چھ سو سے کم نہ ہوگی۔

یہ تو کام کے کچھ رخ تھے، رنگے رجال کار اور شخصیات، تو ان میں سے کتنے ہیں جن کی زندگی، خدمات اور آثار کے لیے کئی کئی اکیڈمیاں ناکافی ہیں۔ مولانا محمد قاسم نانوتویؒ، شیخ الہندؒ، مولانا اشرف علی تھانویؒ، مولانا انور شاہ کشمیریؒ، مولانا سید حسین احمد مدنیؒ اور بے شمار اعیان و اساطین ہیں جن کے علوم و معارف اور خدمات سے موجودہ دور کی نئی نسل کو فکری و عملی میدانوں میں ماہمائی مل سکتی ہے۔ بانی دیوبند حجتہ الاسلام مولانا محمد قاسم نانوتویؒ اپنے علوم و معارف اور اسلام کی ترجمانی اور دفاع کے لحاظ سے ایک نئے

علم کلام کے بانی سمجھے جاتے ہیں۔ ایک عظیم عالم کی زبان میں انہوں نے آنے والے کئی سو سال تک اسلام کو دشمنان اسلام کے علمی و فکری حملوں سے محفوظ کر دیا، جہاد کے میدان میں کمانڈر انچیف کی عظیم ذمہ داریاں سنبھالتے ہیں، احیاء سنت کے لیے وہ عہد صحابہ جیسی مثالیں پیش کرتے ہیں۔ سادگی، فنائیت، عظمت اخلاق میں وہ خیر القرون جیسی معیاری زندگی رکھتے ہیں۔ مگر ہمارے مدارس عربیہ میں کتنے علماء، اساتذہ اور طلبہ ہیں؟ جنہیں اپنے اس حجتہ الاسلام کے علوم و احوال کا علم ہے؟ کتنے طلبہ ہیں جنہیں ایک ہزار سے زائد کتابوں کے مصنف حکیم الامتؒ کی دو ایک کتابوں کے مطالعہ کا بھی اتفاق نہیں ہوا؟ کتنے اخلاص و حمیت سے سرشار فعال اور پرجوش کارکن ہیں جنہیں شیخ الہندؒ کی ہمہ گیر بین الاقوامی تحریک کا کوئی ایک گوشہ بھی معلوم ہو؟

دیوبند کے صد سالہ جشن کے موقع پر حقیقی کام یہی ہے کہ دیوبند کے کام سے اپنوں اور پرابوں کو آگاہ کیا جائے۔ — بھارت نیروں کا ملک ہے، وہاں مولانا انور شاہ کشمیریؒ پر سیمینار ہو رہے ہیں۔ وہاں کے ریڈیو اور ذرائع ابلاغ سے مستقل پروگرام اور فیچر نشر ہوتے ہیں۔ — اور ہمارے ہاں اس محاذ پر جو جمود اور سکوت مرگ ہے۔ اس جرم کے شکوے کی سزا بھی مفاعیات سے کم نہیں۔ مگر کیا اپنے طور پر ہم کچھ نہیں کر سکتے؟

مدارس کے طلبہ کے لیے اس موضوع پر ایک اضافی پرچہ شائع کرنا چاہیئے۔ اپنے اکابر کے علوم پر مقالات مرتب کر دیا سکتے ہیں، تو سیمی لکچر دیئے جاسکتے ہیں، مدارس اور کالجوں میں ہمارے طلبہ کی تنظیمیں معلوماتی تقریبات منعقد کر سکتی ہیں، اپنے وسائل اور ریوٹ کے دائرہ میں اخبارات و جرائد میں مضامین لکھ سکتے ہیں۔ — دیوبندی مکتب فکر سے وابستہ افراد، تنظیمیں اور جماعتیں ملک بھر میں تعارفی سیمینار منعقد کر سکتے ہیں۔ جس کی ایک مثال فیصل آباد میں ایسے ایک عظیم الشان اجتماع کی شکل میں سامنے آچکی ہے اور حکیم الامت حضرت مفتاح نویؒ کی یاد میں لاہور میں ایک تقریب کا اعلان ہو چکا ہے۔ اسی طرح عالم عرب کو اکابر علماء دیوبند کے علوم و معارف سے روشناس کرانے کے لیے بڑی سطح پر کام کی ضرورت ہے۔ یہ کام عربی رسائل اور مجلات کے ذریعہ بھی ہو سکتا تھا۔

مگر بدقسمتی سے پورے پاکستان سے ایک بھی عربی پروجیکٹ نہیں نکل رہا جو ہم سب کے لیے
 لمحہ فکریہ ہے۔۔۔ اب ایک طویل غفلت کے بعد مادر علمی دارالعلوم دیوبند کے
 الداعی کے نام سے ایک پندرہ روزہ جریدہ شائع ہونے لگا گیا ہے جو بسا غنیمت ہے۔
 بہر حال یہ اور اس طرح کے بے شمار کاموں کے شعبے اور زاویے ہیں جن پر فکرو عمل کی
 صلاحیتیں مرکوز کرنی چاہئیں۔

الحق
 مئی ۱۹۷۸ء



مولانا مفتی محمد شفیع صاحب ملتانی

اسی ماہ ملتان کے مرکزی مدرسہ قاسم العلوم کے مہتمم اور بانی حضرت مولانا مفتی محمد شفیع صاحب^{لہ} کا بھی وصال ہو گیا۔ مرحوم نے اپنی طویل زندگی دین کی نشر و اشاعت، درس و تدریس میں گزاری، مدرسہ قاسم العلوم ان کی تابندہ یادگار رہے گی۔ آخری عمر میں بوجہ ضعف و نقاہت اہتمام کی ذمہ داری حضرت مولانا مفتی محمود صاحب قائد جمعیتہ العلماء اسلام کے سپرد فرمادی تھی۔ مولانا مرحوم کی وفات پر ہمارے محترم قائد جمعیتہ خصوصی تعزیت کے مستحق ہیں۔ حق تعالیٰ مرحوم کے فیض اور برکات کو جاری و ساری رکھے، اور مدرسہ قاسم العلوم اسی طرح قاسمی اور مدنی مسلک کا مقادو ترجمان بنا رہے۔ آمین

المحق

جون ۱۹۷۸ء



لے مرحوم نے کئی دفعہ دارالعلوم حقانیہ میں قدم رنجہ فرمایا تھا۔ ایک بار بعد از نماز عصر دارالعلوم کی جامع مسجد میں طلبہ کو اپنے قیمتی خطاب سے نوازا بھی تھا۔ (مرتب)

مولانا عبدالہادیؒ

مرشد دین پوریؒ

اخباری اطلاع کے مطابق ریاست بہاولپور کے مشہور مرکز رشد و ہدایت دین پور شریف کے مہنشین صاحب نسبت و ارث اور بزرگ شیخ وقت مولانا عبدالہادی صاحب دین پوری، قدس سرہ العزیز واصل حق ہو گئے۔ رمضان المبارک کی وفات ایسے ہی انقار رب اور وصال حق کا ایک مبارک ذریعہ، پھر جب ایسے مقربین بارگاہ ایزدی کا وقت موعود آجائے تو ان نفوس مطمئنہ کے فوز و فلاح اور سکینہ و رضا کا عالم ہی کچھ اور ہوتا ہے۔ مگر افسوس اور غم تو ہم پسماندگان راہ سعی و عمل کا ہوتا ہے۔ جو اس قحط الرجال میں ایسے قدسی صفات بزرگوں کی برکات سے محروم ہوتے جا رہے ہیں۔ مولانا مرحوم سے اس خانقاہ کی رونق قائم رہی جو ایک عرصہ تک وعظ و اصلاح اور زہد و ارشاد کے ساتھ جہاد آزادی اور تحریک استقلال وطن کا بھی ایک سرگرم مرکز رہا۔ تحریک ریشمی ردیاں اور جہاد حریت کے ایک اہم ستون اس خانقاہ کے عظیم روحانی مرشد اور بادی حضرت مولانا غلام محمد دین پوریؒ تھے۔ شیر پیشہ اسلام اور عظیم انقلابی رہنما مولانا عبدالہادیؒ نے ان گونا گوں نسبتوں کی وجہ سے یہاں کی سرزمین کو اپنے ابدی استراحت کیلئے منتخب کیا۔ حضرت مرحوم مولانا عبدالہادیؒ

۱۔ آپ حضرت خلیفہ غلام محمد دین پوری قدس سرہ کے خلف اکبر ہیں۔ ۴۴، ۵۵ اپریل ۱۹۸۰ء کی شب آپ کی پیدائش ہے۔ دارالعلوم دیوبند کے فارغ التحصیل۔ حضرت دین پوری، حضرت امروٹی اور حضرت لاہوری (رحمہم اللہ) ان تینوں مرتبوں کے ساتھ آپ کو خاص نسبت تھی۔ تفصیل کے لیے ملاحظہ ہو: ”یو بیضا امر حامی یلیدی“ (مرتب)

قدیس سرہ کی صحت، ضعف و نقاہت اور طویل علالت کے باوجود بھی ایسی نہ تھی کہ گویا آپ یکایک رختِ سفر باندھ لیں گے۔ اور یہ ناچیز کی خوش بختی یا حسن اتفاق ہے کہ ایسے دور دراز علاقوں میں جانے کا اتفاق بہت ہی کم ہونے کے باوجود اسی رمضان المبارک میں یعنی حضرت کے وصال سے چند دن قبل، رمضان مطابق ۱۲ اگست کو دین پور شریف جا کر حضرت کی خدمت میں کچھ دیر کیلئے حاضری کی غیبی صورت ظاہر ہوئی۔ حضرت اس وقت صاحبِ فراش تھے۔ فرمایا کہ وضو اور نماز سب کچھ اسی چارپائی پر ہوتا ہے اور جماعت کے وقت چارپائی اٹھا کر صف کے ساتھ لگا دی جاتی ہے، کچھ دیر دعاؤں سے نوازا جمیعہ اور ملکی حالات کا بھی دریافت فرماتے رہے۔ حضراتِ مشائخ مولانا دین پوریؒ، مولانا سندھیؒ کے مزارات پر فاتحہ پڑھنے کے لئے اپنے خدام کو ساتھ بھجوا اور بڑی محبت و شفقت سے رخصت فرمایا۔ یہ خیال نہ تھا کہ ظلمتہائے دوراں کے چند سحری چراغوں کا یہ ٹٹماتا چراغ بھی رواروی میں ہے کہ وہ دل کا جانا ٹھہر گیا ہے صبح گیا یا شام گیا

اسی دن مخدوم محترم حضرت مولانا عبداللہ درخواستی مدظلہ کی خدمت میں خان پور شریف حاضری بھی ہوئی اور ان کے دورہ تفسیر میں کچھ دیر بیٹھنے کا شرف بھی نصیب ہوا مجھے پہلی بار سالہ ۱۹۷۷ء کے لگ بھگ حضرت مولانا عبید اللہ النور مدظلہ کی معیت میں دین پور ان کی خدمت میں حاضری اور دن بھر قیام اور ان کی میزبانی کا شرف نصیب ہوا تھا۔ پھر ایک بار مری کے مصافحات میں جبکہ آپ بحالی صحت کے سلسلے میں وہاں مقیم تھے، ملاقات کی سعادت حاصل ہوئی اور یہ تیسری اور آخری زیارت تھی۔ ایک بار جب الحق میں ایران کے حسن شہنشاہیت کے جاہلیت پہلوؤں پر تفصیل سے اداریہ آیا تو آپ نے ایک مفصل مکتوب کے ذریعہ تحسین، حوصلہ افزائی اور دعاؤں سے نوازا۔ حق تعالیٰ ایسے سراپا فیض و کبریت بزرگوں کے فیض کو جاری و ساری رکھے اور ان کے اخلاف صدق کے ذریعہ خالقہ کی رونق قائم و دائم رکھے۔

الحق
اگست ۱۹۷۸ء

مولانا بادشاہ گل بخاریؒ

اسی اکوڑہ خٹک میں ایک بزرگ شخصیت حضرت مولانا بادشاہ گل بخاریؒ نے بھی داعیِ اہل کولبیک کہا، وہ اپنے بزرگ صاحبِ رشد و اصلاح والد مرحوم کے مسند نشین بھی تھے، اور اپنے قائم کردہ مدرسہ جامعہ اسلامیہ کے مہتمم اور منتظم بھی۔ وعظ و تبلیغ، درس و تدریس اور اصلاح و سلوک ان کا مشغلہ رہا۔ حق تعالیٰ جانے والے تمام اکابر علم و فضل کے فیوضات و برکات کو جاری و ساری رکھے اور قحط الرجال میں ملتِ مسلمہ کی خزانہ غیب سے دستگیری فرمائے۔ آمین

الحق

نومبر ۱۹۷۸ء



لے آپ بروز جمعہ دسمبر ۱۹۱۴ء میں جناب سید مہربان علی شاہ بن سید حبیب شاہ بخاری کے ہاں اکوڑہ خٹک میں پیدا ہوئے۔ ابتدائی کتابیں اپنے والد صاحب، علاقہ کے علماء اور پٹا ور کے مدرسہ تعلیم القرآن میں مولانا عبدالمنان فاضل دیوبند سے پڑھیں۔ اعلیٰ تعلیم کے لیے ۱۳۵۶ھ میں دارالعلوم دیوبند میں داخلہ لیا اور ۱۳۵۷ھ میں سند فراغ حاصل کی۔ فراغت کے بعد اکوڑہ خٹک میں جامعہ اسلامیہ کی بنیاد رکھی۔ آپ کئی کتابوں کے مصنف بھی ہیں۔ بیعت کا تعلق اپنے والد سے رہا۔ اور سلسلہ قادریہ و نقشبندیہ میں آپ کے خلیفہ و مازون رہے حضرت مدنیؒ کے دستِ حق پرست پر بھی بیعت کی تھی۔ ("الوشید" دیوبند نمبر)

(موتی)

مولانا محمد عرفان رحمہ اللہ

۱۹ صفر ۱۲۹۹ھ جامعہ اشرفیہ لاہور کے حضرت مولانا محمد عرفان صاحب مرحوم تقریباً ستر برس کی عمر میں انتقال فرما گئے، مولانا مرحوم حضرت، مولانا مفتی محمد حسن صاحب (بانی) جامعہ اشرفیہ کے بھتیجے تھے ان کے بعد زندگی بھر جامعہ اشرفیہ نیلا گنبد کے مخلص خادم اور کارکن رہے۔ آپ کو حضرت حکیم الامت، مولانا اشرف علی تھانویؒ سے استفادہ کا موقع ملا حضرت مفتی، صاحب مرحوم کے مستند اور منظور نظر تھے عجیب اخلاق کریمانہ کے مالک تھے، ان کی وفات سے حضرت مفتی، صاحب مرحوم کا پورا خاندان اور حلقہ متاثر ہوا ہے۔ خداوند کریم مرحوم کو اعلیٰ ترین مقامات قرب سے نوازے۔ جامعہ اشرفیہ کے اس صدر میں ہم سب شریک ہیں۔

الحق
مئی ۱۹۷۹ء

حاجی شیر محمد گوجرہ

۱۱ جمادی الاولیٰ ۱۳۹۹ھ کو گوجرہ ضلع فیصل آباد میں حکیم الامت مولانا تھانویؒ کی بزم نور کا ایک چراغ بجھ گیا اور جناب حاجی شیر محمد صاحب انتقال فرما گئے۔ مرحوم حضرت تھانویؒ کے مجاز بیعت دینی و اخلاقی اور روحانی خدمات میں زندگی گزری فرحمة اللہ وارضاہ۔

الحق
مئی ۱۹۷۹ء

مولانا سید فضل اللہ رحمانی۔ مولانا اسعد اللہ صاحب

مولانا فضل احمد صاحب رحمہم اللہ

علم و حکمت، دین و موعظت کے کتنے چراغ پچھلے دنوں گل ہو گئے اور کیسے کیسے ستون بیوند خاک ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ ؕ
۲۴ مئی کو مولانا محمد علی مونگیری کے پوتے اور سچے جانشین جامعہ عثمانیہ دکن کے صدر شعبہ دینیات، علم حدیث، اسما و الرجال اور فقہ پر گہری نظر رکھنے والے نقاد و بصیر اور امام بخاری رحمہ اللہ کی کتاب الادب المفرد کی بسوط عربی شرح فضل اللہ الصمد کے مصنف حضرت مولانا سید فضل اللہ صاحب رحمانی تقریباً ۷۸ برس کی عمر میں علی گڑھ میں انتقال فرما گئے۔

اور اب خبر آئی ہے کہ مظاہر العلوم سہارنپور کے باصلاحیت منتظم، حدیث کے بلند پایہ استاذ، ایک شیخ طریقت اور متبحر عالم حضرت مولانا اسعد اللہ صاحب ناظم مظاہر العلوم سہارنپور بھی رفیق اعلیٰ سے جا ملے۔ مرحوم نے عمر بھر دین اور طلبہ دین کی خدمت کی۔ وہ حضرت شیخ الحدیث مولانا محمد زکریا مدظلہ (رحمہ اللہ) نزیل مدینہ طیبہ کے شاید سب سے بڑھ کر دیرینہ رفیق اور معتمد تھے۔ حق تعالیٰ دین کے ان خادموں کو ان کی محنتوں کا بغیر تنہا ہی صلہ عطا فرما دے۔

انتقال فرمانے والے حضرات میں ہمارے ملک کے ایک بزرگ حضرت مولانا فضل احمد صاحب سکنہ تلہ گنگ بھی ہیں جن کی ساری زندگی دینی و ملی کاموں میں محنت اور جہد و جہد میں گزری۔ وہ امیر شریعت سید عطاء اللہ شاہ بخاری قدس سرہ کے مخلص

ساتھیوں میں سے تھے۔ اور اب بھی تحفظِ ختمِ نبوت کے کاموں میں سرگرمی سے حصہ
 لے رہے تھے۔ دارالعلوم حقانیہ کی امداد اور تعاون میں بھی وہ ہمیشہ بھرپور
 حصہ لیتے رہے۔ حق تعالیٰ علم و ادب کے ان چراغوں کی روشنی سے اس دنیا کو روشن
 رکھے اور ان کے معنوی برکات و فیوضات جاری و ساری رہیں۔

رحمہم اللہ تعالیٰ و رضی اللہ عنہم وارضاهم

الحق

جون ۱۹۷۹ء



مولانا انعام کریم صاحب

ایک قابل رشک مدنی مہاجر

ہمارے ایک مدنی مہاجر محبت و مخدوم حضرت مولانا انعام کریم صاحب ناظم
مدرسۃ الشریعہ مدینہ منورہ بھی یکایک دارِ فانی سے دارِ بقا کو چل بسے۔ وہ تیس تیس سال
سے خاکِ مدینہ میں پروردگار نے کیلئے آستانہٴ محبوب صلی اللہ علیہ وسلم پر ڈیرہ ڈالے ہوئے
تھے شام کے وقت اچھے بھلے تھے کسی نے کہا کہ صحت کمزور ہے، آپ گریبوں میں حسبِ
معمول بند و رستمان جائیں گے۔ کہا اس انتظار میں دن گن رہا ہوں کہ یہاں کی حیاتِ ابدی نصیب
ہو جائے۔ بعد از مغرب، مواجہسہ رسول صلی اللہ علیہ وسلم میں گئے حسبِ معمول صلوٰۃ و سلام
پڑھ کر اپنے کمرہ میں آئے، اندر سے کھڑی لگا دی، نمازِ غشاء کیلئے باہر نہ آئے تو کسی نے
دروازہ کھٹکھٹایا، جواب نہ پایا۔ بالآخر کسی طرح دروازہ کھلوا دیا گیا۔ دیکھا تو فرش پر دروازہ اصل بحق
ہو چکے تھے۔ نمازِ فجر کے بعد مسجد نبوی میں جنازہ پڑھا گیا۔ اور جنت البقیع میں اپنا ٹھکانا
بنالیا۔ عاشقِ سعیداً ادیبِ سعیداً۔ توامعِ المہیت، اخلاق و شرافت، نفاست و
طہارت میں اپنے اسلاف کا نمونہ تھے۔ قریبی رشتہ حضرت شیخ الحداد سے تھا۔ پاکستان
آئے تو حضرت مولانا عزیز گل اسیر مانا اور ہم گمنہ گاروں کو بھی اپنی زیارت اور قدوم سے
مشرف فراتے۔ مولانا عزیز گل سے بھی خاندانی رشتہ تھا۔ اس موقع پر ہم مولانا مدظلہ سے
بھی تعزیت کرتے ہیں اور مرحوم کے تمام خاندان سے بھی۔

اللہم ادبنا بخیر ذخر وخیر شفاعۃ فی بلدۃ حبیبک صلی اللہ علیہ

وسلم۔

الحق
اگست ۱۹۷۹ء



مولانا شریف اللہ خان رحمہ اللہ

یہ ۱۹۷۹ء کو لاہور میں علمی اور تدریسی دنیا کی جانی پہچانی شخصیت، حضرت علامہ مولانا شریف اللہ خانؒ کا انتقال ہوا۔ مرحوم بقیۃ السلف، اور جامع الحقول والمنقول علماء میں سے تھے۔ تقسیم ہند سے قبل مدرسہ عالیہ فتح پور میں دہلی اور مدرسہ امینیہ دہلی اور تقسیم کے بعد لاہور کے مختلف مدارس بالآخر جامعہ مدنیہ لاہور میں اعلیٰ انتہائی کتب پر مہیا تے رہے۔ مرحوم بڑے نمبر کے کئی علماء کے استاد تھے۔ تلامذہ میں عصر حاضر کی بعض اور معروف شخصیتیں بھی شامل ہیں۔ مرحوم کے کمالات کا شہرہ بچپن سے اپنے استاد حضرت مولانا عبدغفور سواتی مرحوم مدرسہ مدرس دارالعلوم حقانیہ سے سننا رہا جو دہلی میں مولانا مرحوم کے ہم عصر استاذ تھے۔ جن سے ہم عصر استاذ تھے۔ جن سے ہم عصر استاذ تھے۔ جن سے ہم عصر استاذ تھے۔

الحق
ستمبر ۱۹۷۹ء



مولانا محمد اسرار ایل

رمضان کے عشرہ اخیرہ میں صوبہ سرحد کے ایک ممتاز عالم حضرت مولانا محمد اسرار ایل صاحب بانی دارالعلوم نعمانیہ اتمانزئی نے طویل علالت کے بعد انتقال فرمایا دارالعلوم نعمانیہ کی شکل میں آپ کی زندگی دینی علوم کے ترویج و فروغ میں گزری یہ مدرسہ صوبہ سرحد کے قدیم مدارس میں سے ہے۔ مرحوم کی وفات سے علاقہ ایک معتبر اور قدیم روایات کے حامل بزرگ سے محروم ہو گیا۔ ادارہ الحق اور دارالعلوم حقانیہ مرحوم کے تمام متعلقین بالخصوص فرزند و جانشین مولانا روح اللہ صاحب کیساتھ تعزیت میں شریک ہے۔

الحق :- ستمبر ۱۹۶۹ء

مولانا فضل محمد نقشبندی

یکم جولائی ۱۹۶۹ء بعد از مغرب اللہ صلح جہلم میں حضرت مولانا فضل محمد نقشبندی مجددیؒ نے بعمرم ۷۰ سال انتقال فرمایا موصوف نے نامساعد حالات میں دینی علوم کی تحصیل کی تکمیل مولانا سید امیر صاحب کو روضہ تلمیذ حضرت مفتی کفایت اللہ مرحوم سے فرمائی تصوف و سلوک مراحل سلسلہ نقشبندیہ مجددیہ میں سید حبیب شاہؒ اور بعد میں حضرت مولانا عبد الماک صدیقیؒ سے طے کئے اور خلافت پر فائز ہوئے دینی علمی سماجی و ملی کاموں میں پیش پیش رہے۔ شاہ جیؒ اور ان کی مجلس احرار سے والہانہ تعلق رہا۔ ۱۵۳ھ کی تحریک ختم نبوت میں قید و بند کی سعادت بھی نصیب ہوئی۔ بدعات و رسومات کے رد میں پیش پیش رہے۔ دارالعلوم حقانیہ کے لئے تعاون و امداد میں دلالت علی الخیر کرتے رہے۔ حق تعالیٰ ان تمام خدایات کا صلہ اب دارالقرار میں عطا فرماوے۔

الحق :- ستمبر ۱۹۶۹ء

مولانا عبدالاحد صاحب

پچھلے ماہ ۲ اکتوبر منگل کی شام کو دارالعلوم دیوبند کے ایک مایہ ناز استاد حضرت مولانا عبدالاحد صاحب مرحوم انتقال فرما گئے۔ وہ پچھلے تین سال سے دارالعلوم میں اسلامی علوم و فنون پڑھاتے تھے اور اب طبقہ علیا کے اساتذہ میں سے تھے۔

مولانا مرحوم دارالعلوم کے عہد سعادت کے ایک ممتاز اور جید مدرس استاذ العلماء حضرت مولانا عبدالسمیع دیوبندی مرحوم کے صاحبزادہ تھے، اور اس وقت کے عہد زوال و قحط الرجال میں دارالعلوم دیوبند کے لیے لقیۃ السلف اور غنیمت۔ اس عرصہ میں ہزاروں افراد نے ان سے استفادہ کیا ہوگا۔ ایسے دیرینہ خدام و اساتذہ کا ایسے وقت میں اپنے مادر علمی سے یکا یک جدا ہو جانا اور بھی باعث غم ہے کہ دارالعلوم کا عظیم الشان علمی جشن صد سالہ سر پر ہے۔ حق تعالیٰ دارالعلوم اور مرحوم کے متعلقین کو صبر و اجر اور مرحوم کا نعم البدل عطا فرمادے۔

دارالعلوم حقانیہ اور ماہنامہ الحق مولانا مرحوم کے تمام متعلقین اور باب دارالعلوم دیوبند سے اس صدمہ میں اظہار تعزیت کرتا ہے اور رفع درجات کا مستحق ہے۔

الحق

نومبر ۱۹۷۹ء



مولانا محمد انوری لاہوری رحمۃ اللہ علیہ

علمی حلقوں کو اس خبر سے بڑا صدمہ ہوا کہ حضرت مولانا محمد انور لاہوریؒ ۲۲ جنوری ۱۹۸۰ء کو صبح سات بجے انتقال فرما گئے۔ مولانا مرحوم کی عمر تقریباً ستر برس تھی۔ حضرت مولانا رائے پوریؒ سے خلافت پائی اور حضرت علامہ انور شاہ کشمیریؒ سے تلمذ اور صحبت و خدمت کی خاص نسبت حاصل تھی۔ عمر بھر علم اور دین کی خدمت و اشاعت میں کوشاں رہے۔ ۱۹۴۷ء میں لاہور فیصل آباد آکر ایک دینی مدرسہ قائم کیا اور بڑی بے نفسی اور خاموشی سے تبلیغ و تعلیم میں مصروف رہے۔ حق تعالیٰ مولانا مرحوم کو درجات عالیہ اور سپہانگان کو صبر جمیل عطا فرمائے۔ رحمہ اللہ الجنۃ مشواہ

الحق

فروری ۱۹۸۰ء



لے مرحوم مشرقی پنجاب کے شہر لدھیانہ کے قریب ایک قصبہ کے باشندہ تھے۔ دارالعلوم دیوبند اپنے والد مرحوم کے ہمراہ تعلیم کے لیے حاضر ہوئے۔ دورہ حدیث حضرت محدث خضر مولانا انور شاہ کشمیریؒ سے پڑھا اور آپ کے خواص میں شمار ہونے لگے، بیعت کا تعلق ان ہی مرحوم استاذ سے تھا۔ بعد میں خلافت حضرت مولانا شاہ عبدالقادر رحمۃ اللہ علیہ سے حاصل کی۔ فراغت کے بعد مدتوں لدھیانہ کے قریب ایک قصبہ میں تدریس (کے فرائض پر انجام) دیتے رہے۔ شاہ صاحب سے متعلق ایک مستقل سوانح آئینہ کلمات انوریؒ کے نام سے شائع کی۔ ماہنامہ الحق سے بڑا تعلق خاطر رہا۔ اپنے گرانمایہ مضامین اس میں شائع کرتے رہے۔ (مرتب)

مولانا عبدالرفیع بادشاہ صاحب

۱۴ ربیع الثانی ۱۴۱۵ھ کو حضرت مولانا عبدالرفیع بادشاہ صاحب فاضل دیوبند بامخیل تحصیل صوابی میں انتقال فرما گئے۔ علوم دینیہ کی ترویج میں پیش مدرسہ مدینۃ العلوم کے بانی اور حکیم حافظ تھے۔ تحریک پاکستان کے بھی سرگرم کارکن رہے۔ نماز جنازہ دارالعلوم حقانیہ کے استاذ حدیث مولانا عبدالحلیم مردانی مدظلہ نے پڑھائی۔ آبائی قبرستان میں مدفون ہوئے۔

المحق

مارچ، اپریل ۱۹۸۰ء



شیخ القرآن مولانا غلام اللہ خان

ع۔ بہار ہونکہ خزان لا الہ الا اللہ

۲۸ مئی ۱۹۸۰ء کو ہمارے علمی و دینی حلقے شیخ القرآن مولانا غلام اللہ خان صاحب قدس سرہ (راولپنڈی) کے سانحہ وفات کے عظیم حادثہ سے دوچار ہوئے، وفات کا واقعہ بحالت سفر دہلی متحدہ امارات کے راشد ہسپتال میں پیش آیا۔ مولانا کی ذات سے دین مبین اور قرآن مبین کی وسیع خدمات کا سلسلہ جاری تھا۔ حق تعالیٰ نے انہیں بڑی نمایاں اور منفرد خصوصیات سے نوازا تھا۔ گو ان کا خاص میدان قرآن کریم کی نشر و اشاعت اور درس و تدریس رہا مگر وہ دیگر علوم عقلیہ و نقلیہ میں بھی ماہرانہ دسترس رکھتے تھے۔ درس نظامی پر عالمانہ عبور رہا اور ان علمی ملکات کو انہوں نے قرآن کریم کی تفسیر و تدریس میں ایسا استعمال کیا کہ آج انشاء اللہ ان کا نام قرآن کے خاص خدام میں محسوب ہوگا۔ زبان خلق پر بھی وہ شیخ القرآن کے منفرد لقب سے معروف ہوئے کہ شیخ الہدایت کا لقب اور منصب تو تاریخ اسلام میں چلا آرہا ہے۔ مگر وہ غالباً پہلے بزرگ ہیں جنہیں شیخ القرآن کے متمتع سعادت کے ساتھ شہرت ملی۔ قرآن کریم میں دین و دنیا کی تمام مشکلات اور لایحل گتھیوں کو سلجھایا گیا ہے۔ معاشرت و تمدن، تہذیب و سیاست، اخلاق و سیرت، قانون و دستور، احکام و اصول ہر پہلو سے جامع اور معجز کتاب ہے۔ مگر اس کے باوجود از اول تا آخر خداوند کریم نے اپنی کتاب کو توحید کے آہنی اور فولادی مباحث اور دلائل کی زنجیروں سے باندھ کر ایک وحدت اور اکائی کی شکل میں پیش فرما دیا ہے۔ حضرت مرحوم کی ساری تنگ و دو شرح بیان درس و تدریس و عطا و تقریر بھی توحید کے مربوط و مضبوط

سلسلہ سے بندھی ہوئی معلوم ہوتی تھی۔ یہاں تک کہ وہ اور ان کے معتقدین اور ہمنوا حضرت پر یہ رنگ اتنا گہرا اور پختہ ہوا کہ اور سارے رنگ معدوم ہو گئے۔ اور یہ لوگ عرف عام میں توحیدی کہلائے اور حالت یہ ہو گئی کہ

یہ نغمہ فصل گل و لالہ کا نہیں پابند
بہار ہو کہ خزاں لا الہ الا اللہ

اس جذبہ توحید کی چھاپ مولانا مرحوم کی ساری زندگی پر عادی رہی۔ اور اس میدان میں جب وہ اپنی قلندرانہ شان کے ساتھ پورے طمطراق اور جاہ و جلال سے اترتے تھے تو کبھی کبھی بیگانوں کے ساتھ معتدل مزاج اپنے بھی زد میں آجاتے تھے! اصحاب ہومی و ہوس ارباب شرک و بدع کے تعاقب اور مقابلہ میں وہ بلاشبہ مرد جرمی اور صاحب عزیمت و استقامت سپاہی تھے اور وہ جب ڈنکے کی چوٹ توحید بیان کرتے تھے مسلمان تو مسلمان واحد لا شریک لہ کے تکریمین غلام بھی و حریت باری تعالیٰ کے اس بیان و تشریح پر وجد کرتے ہوں گے۔ اللہ تعالیٰ غیور ہیں اور مولانا کی یہی ادا انشاء اللہ ان کے لئے بارگاہ ایزدی میں خلعت قرب و رضا سے سرفرازی کا ذریعہ بنے گی۔ جرأت و بے باکی، سخاوت و مہمان نوازی دین کے اعلاء و اشاعت کے ہر میدان میں جرأت مندانہ کردار اور آتش نمرود میں بے خطر کود پڑنے کا اہل سہمی جذبہ، پھر اس کے ساتھ گروہ پیش ماحول اور مجلس سے جلد متاثر ہو جانے والی سادہ دلی، مولانا کی یہ سب ادائیں ملت کو رلاتی رہیں گی۔ وہ ایک مکتب فکر کے محبوب تھے۔ ہزاروں تلامذہ کے استاد تھے اور استاد بھی ایسے کہ معلم قرآن اور کئی دینی تعلیمی مراکز کے موسس و مدیر۔ اور ان سب خدمات اور فیوضات کی وجہ سے ان کی وفات وقت کا ایک عظیم سانحہ ہے۔ اللہ تعالیٰ ملت مسلمہ کو مولانا مرحوم کا نعم البدل عطا فرماوے اور ان کے اخلاف صدق، تلامذہ، معتقدین اور مدارس کے ذریعہ ان کا فیض جاری و ساری رہے۔

الحق ہے: مئی ۱۹۸۸ء



زعیم جہاد و عزیمت

مولانا مفتی محمود

رفتم و از رفتم یک عالمے تاریک شد
من مگر شمع چوں رفتم بزم برہم ساختم

واویلاہ ، وامہیتناہ ، حیف صد حیف - ۴۴ رذی الحجۃ ۱۳۸۷ھ کو چودھویں صدی کا ٹٹھاتا ہوا چراغ آخر شب اپنے ساتھ علم و عمل اور جہاد و سیاست کا ایک ایسا تابندہ و درخشندہ ستارہ بھی لیکر رخصت ہوا جو ایک عرصہ تک ہر نازک بحرانی اور ظلمانی لمحات میں ہدایت و رہنمائی کا پیغام اور مینارِ رشد و ہدایت بنا رہا۔ ظلم و عدوان سے برسرِ پیکار قوتوں کے لئے اس کا وجود مرکزِ ثقل اور اسلام و شریعت کی بالادستی سے سرشار طاقتوں کے لئے اس کی ذات سنگ میل رہتی جو علمی و دینی قومی و ملی کاموں کیلئے ایک قطب، الرحمٰنی بن گئے تھے اور جو پاکستان کے مختلف صوبوں اور علاقوں میں ملکی اتحاد و یکجہتی کی علامت اور یکتا و منفرد قدر مشترک بن چکے تھے اور جس نے اپنے وجود اور دلادینہ شخصیت کی شکل میں دین و سیاست کا ایک ایسا حسین امتزاج پیش کیا۔ جس نے عملاً دین و سیاست کی ردائی کو مٹا کر رکھ دیا اور جس نے اپنی متنوع اور جامع شخصیت کی صورت میں یہ ثابت کر دکھایا کہ قدیم علوم و فنون اور اسلامی مدارس کا ایک فارغ التحصیل بیرونی عصرِ حاضر کے نہایت عیارانہ اور شاعرانہ جمہوری ماحول مغرب کی میکاوی سیاست کی رضا میں کس ہوشمندی تدبیر و بصیرت ، وقار و منانت اور دیانت و امانت کے اصولوں اور مومنانہ صفات کو سینہ سے لگائے ہوئے بھی قائدانہ اہلیت و صلاحیت رکھنے والا تھا جو اب پر غالب آسکتے ہیں۔

علماء جنہیں معاشرہ کا عضو معطل ملائے مسجد و مکتب اور دورِ رکعت کا امام سمجھا

اور بنایا گیا تھا۔ اور آج اسے ملکی سیاست اور قومی معاملات کا ایک اہم ترین عنصر سمجھا جا رہا ہے اور کوئی چاہے یا نہ چاہے علماء کرام کی اہلیت اور صلاحیت کو نظر انداز نہیں کر سکتا۔ اس کا دائرہ عمل مسجد و خانقاہ سے پھیل کر ایوان حکومت، اسمبلی اور ہر سیاسی قومی پیٹ فارم تک وسیع ہو گیا ہے۔ تو اس انقلاب احوال میں حضرت مفتی محمد صاحب قدس سرہ العزیز کے طویل اور صبر آنا ہمہ پہلو جہاد اور جدوجہد اور روشن و تابناک کردار کا بھی بنیادی دخل ہے۔ اس مخلصانہ اور بے لوث جہد و جہد نے مروجہ سیاست کے اطوار و انداز بدل دئے اور ایک نئی نیورکھ دی۔

حضرت مفتی صاحبؒ کی ذات میں اللہ تعالیٰ نے ایسی بے بہا اور بے حد و حساب صلاحیتیں جمع فرما دی ہیں۔ انہوں نے واقعی انہیں اس عہد کی تاریخ ساز شخصیت بنا کر رکھ دیا تھا جنہیں دیکھ کر کسی نے سچ کہا ہے کہ آپ کی وفات حقیقت میں صدی کی موت ہے۔ وسیع النظر عالم فقیہ النفس مفتی، روشن دماغ اور روشن ضمیر رہنما، ہمت و استقامت کے کوہ گراں، جدت و شجاعت کے سدِ آہنی جب کسی موقف پر ڈٹ جاتے تو پر ائے تو کیا اپنوں نے بھی اگر ہزار اختلاف رائے ظاہر کیا لیکن آپ کی سختی اور استقامت کو ذرا بھر جنبش نہ ہوتی اور وہ گرد و پیش سے متاثر ہوئے بغیر اپنا سفر جاری رکھتے۔ اس کے ساتھ وسعتِ ظرف اور وسیع المشربی اور نرمیٰ مزاج معاملہ فہمی اور عاقبت اندیشی ایسی کہ مختلف، الخیال اور مختلف متضاد مکاتب فکر کو ساتھ لے کر چلتے اور منزل مقصود تک پہنچ کر دم لیتے۔ وہ برصغیر کی سب سے بڑی زور دار اور ہمہ گیر تحریک نفاذ اسلام کے ہیرو اور قافلہ سالار تھے۔ اس وقت کرڈروں انسانوں نے علماء سیاست دانوں نے ان کی قیادت و زعامت پر اعتماد کیا وہ بلذیٰ نگاہ، ولولہ زنی گفتار اور جان پر سوز کا متاع سفر لیکر میر کاروان کی صفات پر پورے اترے۔

وہ چودھویں صدی کے اس قافلہ صدق و صفا اور کاروان جہاد عزیمت کے آخری جرنیل تھے جسے شاہ دلی اللہؒ اور سید احمد شہیدؒ نے ترتیب دیا اور جس کو حافظ صامن شہید، مولانا رشید احمد گنگوہیؒ اور مولانا محمد قاسم نانوتویؒ نے مضبوط اور مستحکم کیا۔

اور جس کے سالاروں میں حضرت شیخ الہندؒ اور شیخ الاسلام مولانا حسین احمد مدنیؒ شامل تھے اس جماعت حقہ کی شخصیات کو برقرار رکھنے اور اس قافلہ تسلیم و رضا کے جہاد و عزیمت ، علم و عمل ، استقامت ، و ایثار ، اخلاص و قربانی کی امانتیں حضرت مفتی صاحبؒ نے چودھویں صدی کے اختتام پر پندرھویں صدی کی دہلیز تک پہنچا دیں۔ تاکہ نئی صدی میں اپنے قابل فخر اسلاف کے نشن پر چلنے والوں کیلئے یہ چیزیں متاعِ عمل اور سرمایہٴ نجات بنی رہیں۔ انکی ہمہ گیر اور جامع شخصیت نئی صدی میں دعوتِ عمل کا کام دیتی رہے گی۔

اس ہمہ گیر محبوب و دلآویز شخصیت جس کی صحبتوں اور محبتوں ، خلوت اور جلوت اور سفر و حضر کی رفاقتوں اور کفشت برداریوں کا اس غمزدہ کو ایک طویل موقع اللہ تعالیٰ نے دیا ، اور جو کبھی کبھی شفقت و محبت کی وجہ سے عجم کرم ہائے تو مارا کر دگستاخ کا مصداق بھی بن جاتا تھا ، اس کا یکایک دنیا سے اٹھ جانا ، اللہ اکبر — وقعت الواقعة — قیامت صغریٰ سے کسی طرح کم نہیں۔ ایسے میں قلم و قریطاس اور ذہن و دماغ ماؤف و مغلوب ، سو کر بیان جذبات اور اظہار احساسات سے اعترافِ عجز کر دیں تو کیا تعجب ہو۔ آج ڈیڑھ ماہ اس سانحہ ہائلہ کو گزرا ہے مگر قلم نے اپنے آپ کو اتنا عاجز و درماندہ کبھی نہ سمجھا تھا۔ اور یہی عجز و تعطل پرچہ کی تاخیر کا بھی سبب بن رہا ہے۔ وہ جو محبت اور عظمت کے چراغ گل کر کے رخصت ہوئے تو خدام و عشاق نے بھی کچھ عرصہ کیلئے محفلِ زلیست کی شمعیں بجھا دیں تو انہیں سزاوارِ ملامت نہ سمجھا جائے۔

من المومنین رجال صدقوا ما عاهدوا الله عليه فمنهم من قضى نحبه ومنهم من ينتظر

الحق

اکتوبر، نومبر ۱۹۸۰ء



آہ اشیرِ اسلام مولانا غلام غوث ہزارویؒ

یا اسفا ! قلم کا جگر کیوں شق نہ ہو، اور دل و دماغ کیوں جواب نہ دے بیٹھیں
جبکہ کسی ایک متاعِ عزیز کے کھوجانے کے ماتم و شیون سے فارغ ہوئے بغیر لگاتار اپنی
ساری متاعِ دین و دنیا سے ایک ایک کر کے محروم ہونا پڑ جائے۔ ایسا لگتا ہے کہ علم و فضل
زہد و تقویٰ، جہاد و ریاضت کے سارے تارے ٹوٹ ٹوٹ کر ہم غمگساروں کو شبِ دیوبند
کے حوالے کر رہے ہیں، ایمان و یقین اور اخلاق و شرافت کے چمکتے ہوئے ہمروں کی جو
مالا اکابر علماء حق کی شکل میں ملتِ مسلمہ کے سنگار کا باعث بنی رہی وہ جب ٹوٹی تو ایسی
ٹوٹی کہ لڑی کا آخری موتی بھی گر کر پیوندِ خاک ہوا چاہتا ہے۔ چودھویں اور پندرھویں صدی
ہجری کا سنگم تو درحقیقت صدی کا عام الحزن ثابت ہونے لگا کہ جو ستارہ غروب ہوا
کسی نعم البدل کی شکل میں دوبارہ ابھر ہی نہ سکا، اور اب تو ہر طرف اندھیر ہی اندھیر ہے۔ وہ
وہ دیکھو قافلہ حق و صداقت کے آخری سپاہی بھی کتنی تیزی سے ایک ایک کر کے دار فانی
کی سرحد کو عبور کرتے چلے جا رہے ہیں۔ ایسا لگتا ہے کہ۔۔

دیکھو جسے ہے راہِ فنا کی طرف رواں

تیرے محلِ سرا کا یہی راستہ ہے کیا

ابھی ہم محمودِ ملت والِ دین مولانا مفتی محمد کے غم سے فارغ نہ ہوئے تھے، کہ
یکایک ملت کے غمخوار، عمر بھر حق و صداقت کے لئے باطل سے برسرِ پیکار اور چراغِ مصطفوی
کی حفاظت کے لئے شرارِ بولہبی سے ستیزہ کار مردِ مجاہد، بطلِ جلیل حضرت مخدوم مولانا

غلام غوث ہزاروی نے داعی اجل کو لبیک کہہ دیا۔ فرحمۃ اللہ رحمۃ واسعة۔

مولانا مرحوم ۱۸۹۶ء میں بمقام بفقہ ضلع ہزارہ جناب حکیم سید گل صاحب کے گھر پیدا ہوئے۔ مڈل پاس کیا اور ابتدائی دینی تعلیم بھی علاقہ میں حاصل کرتے رہے۔ استفادہ بڑھ گئی تو ۱۹۱۵ء میں مرکز علم و ہدایت دارالعلوم دیوبند میں داخلہ لیا۔ اس چشمہ فیض سے فیضیاب ہوتے رہے۔ یہاں تک کہ ۱۹۱۹ء میں علامہ نور شاہ کشمیریؒ، مولانا رسول خان ہزارویؒ، مولانا اصغر حسینؒ، مولانا شبیر احمد عثمانیؒ، علامہ ابراہیم بلیاویؒ جیسے اساطین علم و فضل سے سند حدیث حاصل کی۔ نہایت ذکی اور قوی الاستعداد تھے۔ پورے دورہ حدیث میں دوسری پوزیشن حاصل کی۔ علامہ قاری محمد طیب قاسمی جیسے مشاہیر معاصرین درس نے ان کے دور طالب علمی کی صلاحیت اور قابلیت کا اعتراف کیا فراغت کے بعد کچھ عرصہ اپنے مادر علمی دارالعلوم دیوبند ہی میں معاون استاذ کے طور پر مامور رہے۔ پھر اس تازہ کی خواہش پر جمعیتہ العلماء ہند کی تنظیم کے سلسلہ میں ہندوستان کا دورہ کیا۔ دو سال تک ایک ہندو ریاست ”سمتان گدوال“ میں تبلیغ اسلام میں مصروف رہے اور مسلمانوں میں غیر اسلامی رسم و رواج کے خلاف بھی نبرد آزما رہے۔ دبستان شیخ الہندؒ سے وابستگی اور قریبی تعلق کی وجہ سے مغربی سامراج بالخصوص برطانیہ سے نفرت و عداوت گویا گھٹی میں پڑ گئی تھی۔

عہد طالب علمی میں بھی تقریر و خطابت مناظرہ اور تنظیم و جماعت جیسے امور و صفات سے شغف اور تعلق تھا۔ تحریک آزادی اور جہادِ حریت کا دور دورہ تھا۔ آپ نے بھی پورے جوش و خروش سے سیاسی سرگرمیوں میں حصہ لینا شروع کیا جس کی پاداش میں ۱۹۳۲ء کا پورا سال بنوں اور ایبٹ آباد کی جیلوں میں کاٹنا پڑا، جہاد اور جہادِ جہاد کا یہ دائرہ صرف مغربی سامراجیت تک محدود نہیں تھا۔ بلکہ برطانوی سامراج کے شجرہ خبیثہ کی بیج کنی کے ساتھ ساتھ اس کے منحوس برگ و بار اور شاخوں پر بھی کڑی نگاہ تھی۔ برطانیہ کے خود کاشتہ پودے ”قادیانیت“ پر بھی انہی ایام میں کاری ضرب لگانا شروع کر دیا اور سپہم مقابلے کرتے رہے۔ ۱۹۳۳ء میں پشاور کی مشہور شریعت کانفرنس منعقد ہوئی تو نہ صرف

اس میں شریک ہوئے بلکہ انتظام و انصرام میں بھی بنیادی حصہ لیا۔ مجلس احرار کی تشکیل ہوئی تو اس کے ہر اول دستہ اور رکن تاسیسی ثابت ہوئے، اسی اثناء میں ”خاکسار تحریک“ کا غلغلہ اٹھا جو اپنی فکری و عملی جدت، آفرینیوں اور اس کے قائد کی فکری زریغ اور کج روی اور سب سے بڑھ کر علماء و سلف سے بیزارى دینی و اسلامی جماعتوں اور محترم اشخاص کی تحقیر و تضحیک کی وجہ سے ملت کے لئے ایک فتنہ ثابت ہو رہا تھا۔ علماء حق نے بروقت اور بجا طور پر اس فتنہ کی خبر لی اور اسے روکا۔

مولانا ہزاروی مرحوم دیگر محاذوں کے ساتھ ساتھ اس مآذ پر بھی ڈٹ گئے اور بے جگری سے لڑے، قصبہ قصبہ اور شہر شہر جا کر اس فتنہ کا تعاقب کیا۔ اکوڑہ ٹک سے غالباً سب سے پہلا واسطہ مولانا کا اسی سلسلہ میں پڑا ”فتنہ مشرقی“ کی جڑیں یہاں بھی پھیلنے لگیں۔ سرحد کے اچھے خاصے پڑھے لکھے لوگ اور دین سے باخبر دو ایک علماء بھی اس کی لپیٹ میں آ گئے۔ فیصلہ مناظرہ پر چھوڑ دیا گیا۔ ”خاکسار“ کی طرف سے ایک جید عالم مولانا مروت صاحب نامزد ہوئے اور دوسری طرف سے ہمارے مولانا ہزاروی مرحوم ”ثالث اور حکم“ کے لئے مسلمانوں نے حضرت والد ماجد مدظلہ پر اتفاق کیا جو کچھ عرصہ قبل دارالعلوم دیوبند سے فارغ التحصیل ہو کر تشریف لائے تھے اور گھر کی مسجد میں مصروف درس و تدریس تھے۔ مناظرہ ہوا اور خوب زور دار کہ جس کا چمچا عرصہ تک گرد و نواح میں ہوتا رہا اور ہم نے بزرگوں سے بار بار اس کا ذکر سنا۔ مولانا ہزاروی نے حق و صداقت پر مبنی موقف کی زور دار وکالت کی۔ ثالث اور جج یعنی حضرت والد ماجد مدظلہ نے فیصلہ مولانا کے حق میں دیا۔ الحمد للہ کہ اس مناظرہ کی تفصیلی روئداد ایک موقع پر حضرت مولانا مرحوم نے راقم الحروف کو قلمبند کرائی جو محفوظ ہے۔ اور کسی اور موقع پر شائع کی جائے گی۔

احرار نے جہاد آزادی کے سلسلہ میں سول نافرمانی کی تحریک شروع کی تو نتیجہ مولانا کو ۱۹۴۲ء کا سال ڈیرہ اسماعیل خان جیل میں گزارنا پڑا۔ احرار ہی سرگرمیوں کے ساتھ جمعیۃ العلماء ہند کی رکنیت بھی قائم رکھی اور اس کے کانوں میں حصہ لیتے رہے۔ ۱۹۵۳ء میں تحریک ختم نبوت چلی تو اس میں نمایاں کردار ادا کیا۔ علماء حق کا شیرازہ مجتمع کرنے کی

فکر دامنگیر ہوئی تو ۱۹۵۶ء میں حضرت شیخنا و استاذنا مولانا احمد علی لاہوریؒ کی سرپرستی و قیادت میں جمعیت العلماء اسلام کو وسیع پیمانے پر از سر نو منظم کیا۔ مولانا مرحوم پہلے جنرل سیکرٹری منتخب ہوئے، اور حضرت لاہوری قدس سرہ جمعیت کے پہلے امیر۔ اور پھر جب علماء کے بچڑے ہوئے قافلہ کی ترتیب اور نئی شیرازہ بندی میں منہمک ہو گئے تو خلاصی جو شاہ عمل اور سوزِ دروں کا زاہد راہ لیکر اس کام میں وہ وہ صعوبتیں اور مشقتیں اٹھائیں کہ الامان المحفیظ۔ بڑوں کے ناز اور ہم عصروں کے تخرے اٹھائے، چھوٹوں کی منتیں کیں۔ بزرگوں کے بستر اور جوتے اٹھا اٹھا کر اور خوشامد کر کر کے انہیں مدرسہ و خانقاہ کے گوشہ ہائے عافیت سے نظم و جماعت اور جہاد و سیاست کی رزم گاہ میں کھینچنا چاہا، اسی اثنا روکھی سوکھی پر گزرا کرتے رہے، جو قوت لایموت ملی بھی اسے اس دور میں جمعیت کے آرگن ”ترجمان اسلام“ کے زندہ رکھنے میں خرچ کیا، یہاں تک کہ موٹا جوٹا کھدر قسم کا جو ایک جوڑا تھا، جمعیت کے دفتر دہلی دروازہ میں قیام کے دوران اسکی دھلائی بھی قیمتاً نہ کر سکتے تو خود لنگی باندھ کر اسے دھولیتے کہ بچے ہوئے پیسے اخبار کے اخراجات میں لگ جائیں گے۔

یہ سارا عرصہ دین کی اشاعت باطل کے تعاقب اور جماعتی تنظیموں کے سلسلہ میں ”ہر صبح سفر ہر شام سفر“ کا مصداق رہا۔ مگر سفر بھی کیسا کہ بغل میں چھوٹا سا بستہ ایک جوڑا کپڑے اور حوالہ کے لئے فرق باطلہ کی در چار کتابیں، روکھی سوکھی خشک روٹی۔ تھوڑا کلاس میں سوار ہوئے جگہ نہ ملی تو چپکے سے کسی کونہ میں چادر بچھا کہ بیٹھ گئے، رات بھر پاؤں پھیلانے کی کوئی جگہ نہ ملی تو بیٹھنے کی نشستوں میں کسی سیٹ کے نیچے چادر بچھا دی اور لیٹ گئے۔ منزل مقصود پر پہنچے، خرمن باطل پر یلغار کر دی۔ اگر کسی جگہ داخلہ پر پابندی ہے تو جُل دیکر یہ جا وہ جا۔ اور اب کسی اور محاذ پر شہنشاہ مارنے کے درپے ہیں۔ نہ صلہ کے طاب، نہ ستائش کی تمنا اور نہ میزبان کی میزبانیوں سے لطف اندوز ہونے کی فرصت و خواہش۔

۱۹۵۷ء میں جمعیت پر پابندی لگی تو نظام العلماء کے نام سے جمعیت اور اخبار کا کام نہایت کٹھن حالات میں جاری رکھا۔ ۱۹۶۲ء میں مغربی پاکستان اسمبلی کے لئے ہزارہ کے ایک حلقہ سے انتخابات جیت کر منتخب ہوئے۔ یہ علاقے عموماً دشوار گزار پہاڑوں اور

دروں سے اٹے ہوئے تھے، موصلات منقطع، اور وسائل الیکشن بھی قطعی ناپید، اور سب سے بڑی مشکل یہ کہ ان علاقوں پر ایک طویل اور قدیم عرصہ سے جاگیرداروں اور خواتین کی ایسی مضبوط گرفت تھی کہ بظاہر یہ قبائلی اور نیم آزاد علاقے شخصی راجہوں سے اور چھوٹی چھوٹی ریاستوں کی صورت اختیار کر گئے تھے۔ مولوی اور عالم تو اس نظام میں عموماً تیسرے درجہ کا شہری بنا دیا جاتا ہے جس کا کام صرف نماز پڑھانا اور سمجھنا و تکفین اور تلافین کے کاموں میں مدد کرنا ہوتا ہے۔ اور بس ان خوانین اور زمینداروں کے خلاف برد آزماتا ہوتا اور ان کے غرور و نخوت کو ملکارنا مرحوم جیسے دل گردے والے شخص کا کام تھا جو واقعی شیر سرحد کہلانے کا مستحق تھا۔ عالمی استبداد کے مقابلہ کے ساتھ ساتھ مولانا ایک طویل عرصہ سے اس علاقائی استبداد اور "خان ازم" سے بھی مصروف جنگ رہے۔ الیکشن میں اس بے سروسامان مرد فقیر نے یہ جنگ بالآخر جیت لی اور اس علاقہ کے علماء اور دینی پسماندہ طبقے بھی معاشرہ میں اس مجدد و شرف سے دوبارہ ہمکنار ہو گئے جن کے وہ حقیقی مستحق تھے۔ یہ مولانا کی زندگی کا ایک اہم باب ہے جو نظروں سے عموماً اوجھل رہا ہے۔

اسمبلی میں پہنچ کر ملک کا وہ سرکردہ طبقہ اب براہ راست آپ کی زد میں آنے لگا جو اب تک سیٹج اور منبر و محراب سے آپ کا نشانہ بنتا تھا اور جسکی اکثریت کو قرآن کریم نے "اکابر مجرمیہا" سے تعبیر کیا ہے۔ مترنین اور صنادید کا یہ طبقہ مولانا کی تیز و تلخ نشر و نشروں سے تلملا اٹھا۔ اس اثناء میں عائلی قوانین جسے اس وقت کی حکومت نے اپنے وقار کا مسئلہ بنا دیا تھا، کے خلاف آوازیں اٹھ رہی تھیں۔ جن میں کتاب اللہ، سنت رسول اور تعامل صحابہ کی صریحاً خلاف ورزی کی گئی تھی۔ تہجد اور ترقی پسندی کا مقام تجدید و امامت حاصل کرنے کے شوق میں اس وقت کے صدر نے انہیں نافذ کر دیا جس کے محرکات میں اس صدر مرحوم کے گھریلو اور خانگی کچھ عوامل بھی کار فرما رہے جس نے بچپن سے موصوف کو "تعداد از دواج" سے برگشتہ کر دیا تھا۔ اسمبلی میں اس کے خلاف قرارداد پیش ہوئی۔ فضا ناساز بلکہ مخالف تھی مگر مولانا نے برجستہ

ایسی عالمانہ اور پرمغز اور موثر تقریر فرمائی کہ ایوان کی اکثریت نے اس قرار داد کی تائید کی اور وہ پاس ہو گئی۔ اس سے مغرب زدہ طبقہ عموماً اور آزادی نسواں کی شوقین خواتین میں خصوصاً اضطراب کی لہر دوڑ گئی، مولانا کا جی بھر کر مذاق اڑایا گیا۔ مگر اظہارِ حق اور غلبہٴ حق کی یہ سعادت مولانا کو حاصل ہو گئی۔ بعد میں جب وہ قومی اسمبلی کے رکن منتخب ہوئے تب بھی ان قوانین کے خلاف موثر ترجمانی کی۔ اور اسمبلی میں موجود تجدید پسند خواتین ان کے چھتے ہوئے ظریفانہ نکتوں سے شپٹا کر رہ جاتیں۔ نشرِ زنی اور حاضر جوابی سے مقابل کے وار کو اسی کی طرف پلٹا دینا مولانا کی پوری اجتماعی اور پارلیمانی زندگی کا ایک دلچسپ باب ہے۔

بالآخر رفتہ رفتہ مولانا کا شہرہ ملک سے باہر بھی پہنچا۔ ۱۹۶۴ء ۱۹۶۵ء میں انہوں نے دو دفعہ مصر کے مجمع البحوث الاسلامیہ میں شرکت کی اور عالمی علماء و ارباب دانش سے خطاب کیا۔ پہلی بار ۱۹۶۴ء میں قاہرہ سے واپسی پر مدینہ منورہ تشریف لائے۔ خوش قسمتی سے احقر بھی وہاں موجود تھا۔ حضرت بنوریؒ، حضرت مفتی محمودؒ، حضرت مولانا ہزاروی مرحوم یہ تینوں اکابر اکٹھے تھے۔ پھر عرفات میں بھی ان اکابر کی ایک گونہ ہمرکابی کا شرف ملا۔ مولانا مرحوم کا حرمین بالخصوص مدینہ طیبہ میں سوز و گداز، استغراق و انہماک قابلِ دید تھا۔ پھر تو بارہا سعادتِ حج و زیارت سے مشرف ہوتے رہے۔

مولانا مرحوم کی عالمی سیاست بالخصوص مشرقِ وسطیٰ کی سیاست پر گہری نظر تھی، وہ برطانوی سامراج سے برسرِ پیکار رہے، اور یہ نفرت و عداوت ان کے دل و دماغ پر آخر تک حاوی رہی۔ ان دنوں مشرقِ وسطیٰ میں صدرِ ناصر مرحوم اور ان کے نظریہ قومیت کا طوطی بول رہا تھا۔ مصر کے ”عدوانِ ثلاثی“ میں فتح کے بعد صدرِ ناصر لوگوں کے محبوب اور نورِ نظر بن گئے تھے۔ ہمارے مولانا ہزاروی اور ان کے ہم خیال اکابر علماء پر صدرِ ناصر کی عقیدت و محبت پوری طرح غالب ہو گئی تھی، اور یہ محبت کبھی کبھی ایسے غلو کی صورت اختیار کر جاتی جس طرح تحریکِ خلافت کے دوران ہمارے بہت سے مخلص ترین بزرگ ترکی کے مصطفیٰ کمال کی محبت میں گرفتار ہو گئے تھے۔

گو ان ہر دو باتوں کا محرک وہی انگریز دشمنی تھی۔ اور اللہ ہی بغض کا مصداق تھی

مگر غلو محبت میں ہمیشہ کسی آئیڈیل اور محبوب شخصیت کے اکثر خدو خال اوجھل ہو جاتے ہیں صرف محاسن ہی محاسن پر نظر رہتی ہے اور رشتہ اعتدال ہاتھ سے نکل جاتا ہے۔ خود راقم بھی ایک عرصہ تک صدر ناصر کے ساتھ اس غالی عقیدت کا شکار رہا مگر پھر رفتہ رفتہ اس میں کمی آگئی، مگر اتنی نہیں جو صدر ناصر کے مخالف کیمپ میں تھی۔ اُدھر نفرت و عداوت کے معاملہ میں صرف معائب پر نظر تھی، اور دوسری جانب صرف محاسن پر۔ اس بے اعتدالی نے دونوں طرف ایک عرصہ تک سرد اور گرم جنگ کی مضا پی راکھی، حقیقت جو بھی ہو مگر یہ ایک افسوسناک المیہ ہے کہ بالآخر صدر ناصر کے جانشین اور معتد دست راست نے کیمپ ڈیوڈ کی شکل میں پوری عرب دنیا کی دشمنی مول لے کر بھی اسرائیل اور مغربی سامراجیت کی دوستی میں مصلحت سمجھی صدر ناصر تو صدر ناصر تھے یہ معاملہ مولانا مرحوم کا کسی افریقی ملک کے کسی غیر مسلم اس لیڈر کے ساتھ بھی تھا جو مغربی ہمارا ج سے نبرد آزما تھا۔ تقاریر میں دائیں بازو ان بزرگوں کا نشانہ عتاب بنا رہتا۔

صدر ناصر قسم کے سیاسی زعماء سے اتنی غالی عقیدت جو مولانا مرحوم کے سیاسی رجحانات پر مبنی ہوتی تھی کا نتیجہ تھا کہ وہ صدر ناصر کے بارہ میں معمولی سی تنقید بھی برداشت نہ کر سکتے، جس وقت اخوان المسلمین کے کئی زعماء و ارکان صدر ناصر کا نشانہ بنے جن میں کئی ایک نامور مصنف ادیب اور عالم بھی تھے۔ اور مصر کے مشہور مصنف سید قطب بھی۔ تو احقر نے نہایت اعتدال سے اور نرم الفاظ میں صدر ناصر پر الحق میں تنقید کی اور یہ کہ صدر ناصر مرحوم کو مغرب کے ساتھ ساتھ اپنے ملک میں مغربیت کی بے لگام فروغ پر بھی نظر رکھنی چاہئے۔ بس یہ لکھنا تھا کہ مولانا کو جلال آگیا، بے تحاشہ برس پڑے۔ تلخی اور غصہ پر مبنی لمبے لمبے خطوط سے نوازا، جواباً میں نے ایک مفصل عریضہ لکھا جس کے جواب میں ایک اور طویل مکتوب آیا۔ مگر اب اس میں شدت اور تلخی کی بجائے شفقت، دلیل اور مناسبت کا عنصر نمایاں تھا۔ سید قطب کی کتابیں کھنگال کر انہوں نے سید قطب مرحوم کی شان صحابہ بالخصوص امام مظلوم حضرت عثمان شہیدؓ پر سنگسار کیا کہیں پر مبنی عبارتیں حوالوں کے ساتھ نقل کر کے بھیج دیں جسے پڑھتے ہی مجھے مولانا مرحوم کے سامنے سپر انداز ہونا پڑا۔

مولانا کے اس تجسس اور حمیتِ دین پر مبنی جذبات کی شدت کی وجہ بھی سامنے آئی جسے مولانا کا اسلاف کرام بالخصوص صحابہ کرام سے شدتِ تعلق اور والہانہ ارتباط کا طبعی نتیجہ سمجھنا چاہیئے جو ہر مومن کا لازمۂ ایمان ہے۔ الحب فی اللہ والبغض باللہ۔ اور استدعاء الی الکفار رجاء بینہم۔ کے مظاہر صرف کافروں کے سامنے نہیں اہل ذریعہ و الحاد اور منحرفین و غالین کے ساتھ بھی سامنے آنے چاہئیں مگر اس کے لئے بھی حکمت و موعظہ حسنہ اور شفقت و نرمی، دلیل اور وقار کے ساتھ تعاقبِ باطل اکابر کا شیوہ رہا ہے۔ مگر مولانا مرحوم جس سے بھی الجھ جاتے اور جس مسئلہ میں اختلاف کر بیٹھتے پھر اس کے بارہ میں کسی رو رعایت حکمتِ عملی، مصلحتِ آمیز اندازِ بیان کے روادار نہ ہوتے اس معاملہ میں ان کا لب و لہجہ نہایت سخت اور درشت ہو جاتا ان کے خلاف لکھتے یا تقریر کرتے ہوئے عالمانہ توازن و اعتدال کا دامن ان کے ہاتھ سے چھوٹ جاتا اور عدم توازن کا شکار ہو جاتے۔

مولانا کے اس انداز نے بہت سے مخلص احباب و معاصر علماء کو ان سے دور رکھا اور جدید طبقہ کے پڑھے لکھے طبقہ کی ایک بڑی تعداد بھی ان کے قرب سے گریز کرتی رہی۔ اس بارہ میں احقر نے بھی متعدد بار جرأتِ رندانہ سے کام لیکر مولانا سے گفتگو کی پھر ایک بار تو کھل کر انہوں نے اپنے اس انداز اور دشمن پر ان کے اس طریقِ واردات پر روشنی ڈالتے ہوئے مجھے فرمایا: ”کہ دیکھئے جب دشمن پر ہلہ بولا جاتا ہے تو ایک جماعت اصل لڑنے والی فوج سے پہلے چمکتی چلاتی اور چنگاڑتی ہوئی اور پھیل افراتفری مچاتی ہوئی غنیمت پر یلغار کرتی ہے جس کا مقصد مخالف کے دل و دماغ کو پرگندہ اور سرسیمہ کرنا ہوتا ہے۔ کہ اصل فوج کی سہیت اور دھاک بیٹھ جائے تو میری مثال اس مقدمۃ الجیش کی ہے میں اس طریقِ کار سے دشمن کو پریشان کرتا ہوں بعد میں دلائل سے بات کرنا حکمت و مصلحت سے مقابلہ کرنا یہ آپ لوگوں کا کام ہے۔ میں آپ لوگوں کو کب روکتا ہوں، آپ اپنے طور طریقوں سے کام کرتے جائیں۔ میں ساٹھ ستر سال سے جس سانچہ میں ڈھل چکا ہوں اب اس میں تبدیلی نہیں کر سکتا۔“

اس میں شک نہیں کہ ایسے کئی محاذوں پر سب سے پہلے مولانا مرحوم نے کلمہ حق

کا پرچم لہرایا جن تک رسائی بڑی جرأت، زندان کھلائی جاتی ہے۔ اور زمانہ کی نام روا در نقصا میں ایسا کرنا بڑے دل گردے کا کام تھا۔ پھر تو رفتہ رفتہ اور لوگ بھی مولانا کے ہمنا ہو جاتے اور اکثر و بیشتر ان کی دینی بصیرت اور دور اندیشی کا قائل ہونا پڑ جاتا۔

مولانا کی زندگی کا تقریباً آخری عشرہ ان کی زندگی کا ناخوشگوار دور کہلا سکتا ہے۔ جس میں انہیں اپنے قریب ترین مخلص رفقاء اور ساتھیوں سے بھی الگ تھلگ ہونا پڑ گیا، عزت و اعزاز کے صدمے بھی سہنے پڑے اور مخالفین کی بے جا سب و شتم اور طعن و تشنیع کا نشانہ بھی بنے۔

۱۹۷۰ء کے انتخابات کے بعد سرحد میں نیپ اور جمعیت کی مشترکہ حکومت کی تشکیل سے اس نامساعد دور کا آغاز ہوتا ہے۔ جبکہ دیگر بہت اہل رائے اور اصحاب بصیرت کے علی الرغم اولاً مولانا مرحوم خود اس اتحاد کے داعی اور ۱۹۷۰ء کے الیکشن کے شدید ترین مخالف جماعت نیپ سے رواداری اور عفو و درگزر کے قائل تھے۔ اس معاملہ میں مجھ جیسے اصاغر کی مخالفانہ رائے سامنے آئی تو ایک بار پھر مجھے نشانہ بننا پڑا۔ بہر حال اتحاد ہو گیا، حکومت قائم ہو گئی، ادھر ملک میں ایک ایسے آمر کا دور دورہ تھا، جو بڑی عیاری سے اسلام، غریب اور مزدور کا نام استعمال کرتا تھا۔ یہ غریب اور مزدور قسم کے نعرے بھی مولانا کا زندگی بھر کمزوری رہے۔ وہ عمر بھر جاگیردارانہ، سرمایہ دارانہ ذہنیت سے متنفر تھے۔ خود شان بوزر میٹھے ہوئے تھے اور ذہن فکر کے ساتھ اپنے قلندرانہ انداز میں بھی مولانا حسرت موہانیؒ مولانا عبید اللہ سندھیؒ جیسے حضرات کا نمونہ تھے۔ اس وقت کے حکمران کو مولانا کی اس طبیعت کا اندازہ تھا، اس نے بڑے شاطرانہ انداز میں اسلام کے ایک مخلص سپاہی کا لبادہ اوڑھ کر عجز و انکساری کا پیکر بن کر مولانا کے سامنے اپنے آپ کو پیش کیا ان کے شاطر حواریں اور مقربین نے بھی مولانا کو نرغے میں سے لیا نفاذ اسلام اور غریبوں کے انقلابی منصوبے اور عزائم ان کے سامنے رکھتے رہے۔ انہوں نے بارہ میں بھی مولانا نے کچھ بے اعتنائی کچھ بے نیازی اور قدر مراتب کو ملحوظ نہ رکھنے کا رویہ محسوس کیا جس نے بعد و گریز کی یہ خلیج اور بڑھادی۔ اور رفتہ رفتہ وہ اقتدار کے اس کیمپ میں

پہلے گئے جن سے ان کی جمعیت برسرِ پکار تھی۔ اس بارہ میں بھی مولانا کی ایک رائے تھی کہ عوام بالخصوص نوجوان نسل اور مزدور اور پسماندہ طبقہ نے انتخابات میں جس بھاری اکثریت سے بھڑے مرحوم کا ساتھ دیا تھا وہ تعلق و اعتماد مولانا کے خیال میں اب بھی قائم تھا۔ (جو درحقیقت مولانا کی خوش فہمی تھی) اور ملک کی اتنی بڑی طاقت خاص طور سے نئی نسل کے نوجوانوں کے ساتھ محاذ آرائی میں اسلام اور علماء کرام کے لئے مصلحت بنی نہیں اپنے سے متنفر کرنے کی بجائے ان سے مل کر اس قوت و طاقت کو دین کے لئے استعمال کیا جائے۔ یہ مولانا کی ایک اجتہادی رائے تھی، حالات نے ثابت کر دیا کہ وہ سراب کو پانی سمجھ بیٹھے تھے۔ یہ مولانا کی اجتہادی غلطی تھی مگر نیت میں اگر خلوص ہو اور ہوس و ہوس اور ذاتی نفع و نقصان کے شائبہ سے اگر عمل خالی ہو تو اللہ کریم ایسی غلطیوں پر بھی اجر حسن عطا فرما دیتے ہیں۔ اس سارے مرحلہ میں جبکہ انہیں جان سے زیادہ اپنی عزیز جماعت سے ہاتھ دھونا پڑا، اس گلشن سے جسے انہوں نے بویا تھا۔ اور پھر خون پسینے سے سینچا تھا، اور جو انہی کے نام پر ہزاروں گروپ کہلایا۔

کسی بدترین مخالف کو بھی یہ ثابت کرنے کی ہمت نہ ہوئی کہ مولانا نے اپنی ذات کے لئے کچھ نفع اٹھایا، بنگلے پر مٹ اور پلاٹ حاصل کئے۔ نہ تو وہ پکے نہ جھکے، ایک رائے قائم ہوئی، غلط یا صحیح اور اس پر ایسے ڈٹ گئے کہ ساری دنیا ایک طرف اور ان کی بے لچک طبیعت ایک طرف، نہ اپنوں کی خفگی کی پرواہ، نہ کسی کو خوش کرنے کی خواہش، مخالفین نے جو الزامات لگائے وہ بھی محض سیاسی مخالفت میں جنہیں ان کا بے ضمیر ضمیر خود بھی جھٹلاتا تھا۔ مگر جس جماعت سے الگ ہوئے تھے۔ اس کے اکابر الزامات تو کیا لگاتے ایسے ہر قسم کے طمع و لالچ ترغیب و تحریص پر مبنی الزامات کی برسرِ عام نفی کرتے اور مولانا مرحوم

لے بھڑکی ہلاکت کے بعد صدر ضیاء کی حکومت کی مخالفت میں بہت سے ان علماء

نے بھڑے پارٹی سے تعاون کے لئے تقریباً یہی موقف اختیار کیا جسکی بناء پر مولانا ہزاروں

ان کے ہاں گروہوں نے فی بن گئے تھے۔ (س)

کی صفائی کرتے، حضرت مفتی محمود صاحب نے احقر کو زندگی کے آخری ملاقات میں جو ۳ ستمبر ۱۹۸۰ء کو کراچی میں ہوئی کسی بات کے دوران کہا کہ میرا ایمان ہے کہ مولانا ہزارویؒ بکے نہیں، نہ کچھ فائدہ اٹھایا مگر اپنی سادہ لوحی کی وجہ سے اور دشمن کی عیاری اور شاطرانہ داؤ پیچ میں آکر کٹ گئے۔ یہ مولانا کی مخلصانہ زندگی پر ایک واضح شہادت ہے۔ جو ان کے عمر بھر کے سادگی مگر آخری دور کے حریف نے منقہ و بار دی۔

بہر حال حکومت کے ساتھ مصالحت آمیز رویہ کے بعد ایوان میں اسلامی مسائل کے بارہ میں مولانا کے انداز بیان میں وہ گھن گرج، شدت اور تلخی تو باقی نہ رہ سکی مگر کوئی بھی موقعہ اظہار حق اور دینی موقف پیش کرنے کا آیا تو مولانا نے ایوان کے ساتھی علماء سے الگ تھلگ رہ کر بھی پورے خلوص و للہیت سے فریضہ اظہار حق میں کوتاہی نہ کی وہ حکومت کے ہمنوائے مگر آئین سازی کے موقع پر نہایت اہم اسلامی اور جمہوری ترمیم پیش کرتے رہے جو ریکارڈ پر موجود ہیں قادیانی مسئلہ اسمبلی کے سامنے آیا تو پورے حزب اختلاف نے متفقہ طور پر "ملت اسلامیہ کے موقف" کے نام سے بیان مرتب کیا جسے حضرت مولانا مفتی محمود صاحب قدس سرہ نے کئی نشستوں میں پڑھ کر سنایا جس کا آدھا حصہ ہمارے فاضل دوست، مولانا محمد تقی عثمانی نے قلمبند کیا اور آدھے حصے کی سعادت اللہ تعالیٰ نے اس ناچیز کو دی۔

حضرت، مولانا ہزاروی مرحوم ظاہر ہے کہ حزب اختلاف کی طرف سے پیش کئے جانے والے اس بیان پر دستخط نہیں کر سکتے تھے کہ ان کا مزاج ہی بے لچک تھا۔ مگر انہوں نے سکوت و لاتعلقی بھی اختیار نہیں کی بلکہ محضر نامہ کے نام سے دوسو ساٹھ صفحات پر مشتمل ایک طویل مدلل اور محققانہ مقالہ قلمبند کر کے شائع کیا اور پھر اسے ارکان اسمبلی میں تقسیم کیا یہ کام آٹھ دس دن ہی میں کرنے کا تھا۔ ہمارے ساتھ تو پوری ٹیم اور جماعت تھی جس نے کتابت و طباعت کا یہ معرکہ سر کیا مگر مولانا مرحوم نے بالکل اکیلے یہ ہفت خوان سر کیا، کتنے مصائب جھیلے ہوں گے۔ پروف بھی خود دیکھا پریس کے چکر بھی اس زار و نحیف بوڑھے سپاہی نے اکیلے کاٹے۔

مولانا کی ایک بڑی نایاب و نادر خوبی سیاست کے ہنگاموں، شیج کے شور و شر، بحث و مناظرہ کی گریما گرمی کے ساتھ ساتھ زہد و ریاضت اور ادارہ و ظائف، شب بیداری اور اپنے رب سے سوز و گریز کے روابط کا برقرار رکھنا تھا جو اس دور میں عفا سے کم نہیں۔ وہ بلاشبہ بالیل رہبان و بالفار فرسان۔ (رات کو راسب دن کو شہ سوار) کا نمونہ تھے۔ جام شریعت کیساتھ سندان عشق نہا ہوتا سنتے ہیں۔ مگر خازن سیاست میں شریعت و طریقت کے ساتھ ساتھ سوز و ساز رومی اور بیچ و تاب رازی کی قبائے افتخار کو بھی تار تار ہونے سے بچا کر چلنا اس ضعیف اسلام ہی کا کام تھا۔

کون کون سی ادا اور کون کون سی خوبی ہے جس سے ہمارے ان بزرگوں کا گلشن حیات مالا مال نہیں۔ وہ جب گزر جاتے ہیں تو ہمیں قدر آتی ہے۔ پھر ایک ایک بات کو لوگ لٹے روتے ہیں کہ زمانہ نہایت بانچہ ہوتا جا رہا ہے مہیب خلاؤں کا سماں ہے۔ مولانا مرحوم کا ذکر چلا تو عنانِ قلم روکنے سے بھی نہ رک سکا۔

مولانا کے جنازہ پر جا کر زیارت اور کا نڈھا دینے کی سعادت نصیب ہوئی، فقر و تناعت، زہد و تقویٰ، جہاد و سیاست، حمیت و شجاعت کا یہ گنج گرا نایہ سپردِ خاک کر دینے کے بعد جب ہم لوگ دیارِ سیکی کی تنگ گلیوں سے گزرتے ہوئے واپس ہو رہے تھے تو ایک ثقہ متدین قسم کے بزرگ نے مجھے ایک واقعہ سنایا اور اسی واقعہ پر ان سطور کو ختم کرتا ہوں :

”مولانا مرحوم کے جوش و جوانی کا دور تھا، اب جبکہ وہ زہینہ اولاد سے محروم دنیا سے کوچ کر گئے مگر مولانا کی زہینہ اولاد پیدا ہوئی، ایسے ایک موقع پر مولانا کا صاحبزادہ اکلوتا بیٹا جو بڑھاپے کا سہارا بن سکتا تھا۔ شدید بیمار ہوا۔ بیماری سکراتِ موت کی حدود میں داخل ہوئی کہ اچانک بالاکوٹ سے اطلاع آئی کہ وہاں قادیانیوں نے پُر پُرسے نکال لئے ہیں۔ اور فوراً پہنچنے کی ضرورت ہے۔ مولانا نے جاں بلبِ نحت جگر کو اسی حالت میں چھوڑ دیا۔ تقریر و مناظرہ کی کتابیں بغل میں اٹھائیں اور چل پڑے۔ لوگوں نے

بے حد روکا کہ بچے کی حالت مخدوش ہے۔ فرمایا تم لوگ موجود ہو اور وہاں
ناموس ختم نبوت کے تحفظ کی بات ہے۔ روانہ ہوئے۔ ابھی بفقہ کی ذیلی
سرٹک سے بالاکوٹ جانے والی سرٹک پر پہنچے تھے کہ کسی نے نورِ نظر
بیٹے کی وفات کی اطلاع دی، فرمایا تم لوگ دفن کر دینا، اللہ نے اپنی
امانت واپس لے لی۔ مجھے بالاکوٹ پہنچ کر قادیانیوں کا تعاقب کرنا ہے
اللہ اور رسول کی بات ہر چیز پر مقدم ہے۔“

مولانا نے بیٹے کے آخری دیدار اور پیرِ می شفقت و محبت کو بھی ناموسِ دین پر
قربان کر دیا۔ اور اپنے روحانی مقتداء سیدنا ابراہیمؑ کی سنت کی پیروی کی ایک اور تابندہ
مثال قائم کر دی۔ مجھے خیال آیا کہ کیا عجب آج کی شام بھی ملاءِ اعلیٰ ایک بار پھر اس
ندائے ربانی سے گونج اٹھی ہو کہ :

و نادیناہ ان یا ابراہیم قد صدقت الرویا انکذا لک نجزی المحسنین
یا ایہا النفس الطمئنة ارجعی الی ربک لاصیة مرصیہ فادخلی فی عبادی
وادخلی جنتی۔

الحق

فروری ۱۹۸۱ء



اسے راقم سطور کو غزب ہے کہ یہ طویل قہقہ اور پُر مغز تعزیتی شذرہ استاذِ محترم نے بندہ کے ایمان پر لکھا ورنہ
آپ نے حسبِ معمول مختصر نقشِ آغاز لکھا تھا۔ میرے استفسار پر آپ نے فرمایا کہ چار صفحات پر مشتمل
اداریہ میں نے لکھا ہے، بندہ نے عرض کیا کہ اگر مزید کچھ آپ نے اس نابلقہ روزگار شخصیت پر تحریر فرمایا تو یہ
آپ کا قارئینِ الحق پر عظیم احسان ہوگا، چنانچہ آپ کے رشحاتِ قلم سے جو توقع تھی وہ پوری ہوئی۔ (مرتب)

مولانا سید امین الحق طورویؒ

دوسرا حادثہ ہمارے علاقہ کے ایک جید محقق اور جرمی عالم و فاضل شخصیت حضرت مولانا سید امین الحق فاضل دیوبند طور و ضلع مردان کی جدائی کا ہے۔ مرحوم عرصہ سے صاحب فراش تھے۔ ایک بار اس سے قبل نہایت ثقہ اطلاع اور اخباری خبر سے ان کی وفات کا علم ہوا اور الحق میں ان پر تعزیتی شذرہ آیا مگر یہ اطلاع اس وقت غلط تھی۔ الحق کو اس فروگزاشت پر از حد افسوس

لے وہ تعزیتی شذرہ جو جون ۱۹۷۷ء کے الحق میں شائع ہوا تھا، درج ذیل ہے :- (مرتب)

اداکل مٹی میں ہمارے ایک اور محترم عالم نے ہمیں داغ مفارقت دی۔ مولانا سید امین الحق صاحب خطیب اوقاف شیخوپورہ مرحوم وصال فرما گئے۔ مرحوم ۱۹۰۲ء میں ہمارے علاقہ کے موضع طور و مردان میں پیدا ہوئے جو ایک زمانہ میں علمی عروج اور رونقوں کی وجہ سے بخارا کہلاتا تھا۔ ۱۳۳۲ھ میں مرکز علمی دارالعلوم دیوبند سند فراغت لی۔ بیعت و ارشاد کا تعلق شیخ التفسیر مولانا احمد علی لاہوریؒ سے تھا اور خلافت سے بھی نوازے گئے۔ اوقاف جیسے ضمیر کش محکمہ کی ملازمت کے باوجود آپ کا ضمیر آزاد رہا اور اپنی قلندرانہ شان قائم رکھی۔ جو جی میں تھا وہ منہ پر اور کبھی غیر محتاط انداز میں بھی، صاف گوئی سے گریز نہیں کیا۔ درس و تدریس کے علاوہ تصنیف و تالیف کا بھی شغل رہا۔ جمیت حدیث پر ”بصائر التسنن“ کے نام سے ایک وقیع کتاب لکھی، اسی طرح تفکید کی مدافعت، عیسائیت کے تعاقب صحابہ کرام کی تعدیل، زمینداری اور شرعی نظام پر بھی علمی مواد فراہم کیا۔ کئی تصانیف کی شکل میں اپنی نشانیاں چھوڑیں۔ اب آخر میں امام ابو حنیفہؒ کی مدافعت میں خطیب بغدادیؒ کے اعتراضات کا معقول اور مدلل جواب لکھا۔ ان کا اصرار تھا کہ یہ الحق میں شائع ہو اور الحق نے اپنے خاص انداز اور معیار کی بنا پر ایسے اختلافی ادق علمی مباحث سے گریز کرنا رہا۔ فصل الرحمن کے فقہ مجتہد و استشرق کے رد میں الحق نے ان کے دقیق مضامین شائع ہوتے رہے۔ مرحوم کی جدائی فضلاء دیوبند و سائر اہل علم کے لیے موجب رنج و غم ہوگی۔

رہا مگر وقت موعود نے جب آنا تھا تو اس وقت کی غلط اطلاع اب سچی ہو گئی۔ کہ ہر ایک کو جانا ہے
جلد یا بدیر، غنیمت ہے کہ جن کی حیاتِ مستعار کے لمحات و انفاس دینِ حق کے کام آجائیں اور مولانا
نے خطابت و تدریس کے ساتھ ساتھ قلم و قسط اس کی شکل میں بھی اس کا حق ادا کیا۔ وہ کئی فاضلانہ
کتابوں اور مقالات کے بھی مصنف تھے اور انھوں نے ابتدائی سالوں میں اس کے مقالہ نگار بھی تھے۔
دعا ہے کہ حق تعالیٰ مولانا مرحوم کو ان کی خدماتِ علمی و دینی اور جمیعتِ حق کا صلہ اس عالم جاودانی
میں عطا فرماوے جہاں اس صلہ سے بڑھ کر کوئی دولت و نعمت نہیں ہو سکی۔

الحق

ستمبر ۱۹۸۱ء



لہ نصائیف میں جمیعتِ حدیث پر بصائر السنۃ۔ نتائج التقلید کے جواب میں اسہم الحدید فی بحر الحدید مولانا محمد اسماعیل سلفی گوہر ازلہ
کے جواب میں تنبیہ الاعیاد علی حیاۃ الانبیاء۔ عجاۃ نافعہ۔ بانیل اور قرآن۔ عیسائی مبلغ انیس۔ ایم۔ پال کے رسالہ قرآنی کے جواب میں۔
صحایہ معیار حق ہیں۔ تذکرۃ الرسول۔ زمینداری کا شرعی نظام، اسلام کا معاشی نظام۔ اسلام اور قربانی۔ تفصیل کیلئے
ملاحظہ ہو الحق، مضمون قاری فیوض الرحمن، علامہ سرحد کی تصنیفی خدمات۔ (مرتب)

مولانا اختر حسین دیوبندیؒ

فضلاء دارالعلوم دیوبند اور علمی حلقوں کے لیے یہ خبر موجب غم ہوگی کہ اس سال کے آغاز (جنوری) میں دارالعلوم دیوبند کے ایک معزز بزرگ استاد مولانا سید اختر حسین صاحبؒ کا انتقال ہو گیا۔ مرحوم دارالعلوم کے مشہور عارف باللہ مدرس مولانا سید اصغر حسین صاحبؒ کے فرزند تھے۔ پاکستان میں اکثر فضلاء دارالعلوم دیوبند کو مولانا سید اختر حسین صاحبؒ کا شرفِ تلمذ حاصل ہوگا۔ افسوس کہ وفات کی اطلاع بہت تاخیر سے ملی۔

الحق

ستمبر ۱۹۸۱ء



محیط

حکیم الاسلام مولانا قاری محمد صاحب رحمۃ اللہ علیہ

مہتمم دارالعلوم دیوبند

دراغ فراق صحبت شب کی جلی ہوئی
اک شمع رہ گئی تھی سو وہ بھی خاموش ہے

دارالعلوم دیوبند کی محفل دوشین کا وہ چراغ سحر جو پچھلے دو سال سے حوادث و انقلاباتِ زمانہ کے جھونکوں سے بچھٹکھ کر بھی ٹٹمارہا تھا، بالآخر سوالِ ستر کے پہلے ہفتہ میں ہمیشہ کے لیے خاموش ہو گیا، یعنی حکیم الاسلام، مظہر انوارِ قاسمیہ، مسندِ شین جامعہ دیوبندیہ، ترجمانِ حقائقِ اسلامیہ مولانا حافظ قاری محمد طیب صاحب قاسمی قدس اللہ سرہ العزیز نے داعیِ اہل کو بیٹیک کہا، اور دیوبندی مکتبِ فکر کے اس میرِ مجلس کے بساطِ لپیٹ دینے سے محفلیں اڑ گئی ہیں اور ہر سو وحشت اور ویرانی کا سا عالم ہے۔ اب اُس دور کا بالکل خاتمہ ہو گیا، جو شیخ الہند مولانا محمود الحسن، حکیم الامت مولانا اشرف علی تھانوی، علامہ العصر مولانا انور شاہ کشمیری، شیخ الاسلام مولانا سید حسین احمد مدنی اور علامہ شبیر احمد عثمانی (رحمہم اللہ) کا یادگار تھا۔ ان کی ذات ان اکابر کی نہ صرف بقیۃ السلف نشانی تھی بلکہ ان کی ذات میں ان تمام اکابر و اساطینِ دیوبند کی نسبتیں جمع تھیں اور وہ زندگی بھر اپنی ذاتی، جسمی اور سببی گونا گوں خصائص و کمالات کی وجہ سے ان تمام اکابر کے محبوب بن چکے تھے۔ ایک مرحلہ ایسا آیا کہ شاید آپ دارالعلوم دیوبند چھوڑ کر پاکستان سکونت اختیار کر لیتے، ادھر اکابرِ دیوبند باسرا آپ کو دوبارہ دیوبند کھینچ لائے تو استقبالِ تقریب میں حضرت شیخ الاسلام مولانا سید حسین احمد مدنی رحمۃ اللہ علیہ نے دیدہ پر نعم اور گلگیر آواز میں ان کو مخاطب کر کے فرمایا ہے

اے تماشا گاہِ عالم روئے تو تو کجا بہر تماشا می روی

بلاشبہ ان کی ذات محبوبیت میں تماشگاہ عالم تھی، وہ اُس گلشنِ علم و معرفت کے مالی اور شجرہ طوبی کے امین تھے جس کے لیے حجۃ الاسلام ولی اللہ دہلوی حاجی امداد اللہ مہاجر مکیؒ اور شہدائے بالاکوٹ نے زمین ہموار کی، جس کی داغ بیل حجۃ الاسلام مولانا محمد قاسم نانوتویؒ اور فقیہ الاسلام مولانا رشید احمد گنگوہیؒ نے ڈالی اور جس کی آبیاری میں شیخ الہند مولانا محمود الحسنؒ، حکیم الامت مولانا اشرف علی تھانویؒ، علامۃ العصر انوشاہ کشمیریؒ اور مجاہد اعظم مولانا حسین احمد مدنیؒ جیسے عمائدین امت نے اپنی زندگی تج دی — یہ امانت جب آپ کے ہاتھوں میں آئی تو پون صدی کے طویل اور صبر آرزو مشابہ روزِ جد و جہد، خداداد اہلیت و صلاحیت اخلاص و دیانت اور والہانہ بہد و عمل کے ساتھ آپ نے اس مدرسہ علم کو ایک ایسے جامعہ میں تبدیل کر دیا جس کے انوار و تجلیات سے ایک عالم جگمگا اٹھا، اور وہ اس امانت سے الگ ہو کر جب دنیا سے رخصت ہوئے تو دیوبند کا وہ مہرِ چشمہ علم نبوت کا ایک بحرِ ذکار بن کر علم و دانش کی پوری دنیا سے اپنی بڑی اور فضیلت کا لوہا منوا چکا تھا۔

آپ حضرت بانی دارالعلوم مولانا محمد قاسم نانوتویؒ کے پوتے مولانا محمد احمد مہتمم خاص کے صاحبزادے تھے۔ حضرت علامہ انور شاہ کشمیریؒ کے خصوصی تلمیذ حضرت شیخ الہندؒ سے بیعت اور حضرت حکیم الامت مولانا اشرف علی تھانویؒ کے خلیفہ مجاز تھے، پورے طبقہ کے محبوب و منظور نظر اور مرکز علمی کی سیادت کے لحاظ سے پوری جماعت کے سید الطائفہ تھے۔ علمی فیض کے علاوہ بیعت و ارشاد کے میدان میں بھی لاکھوں مسترشدین کے روحانی رہبر و راہنما تھے۔ ۱۳۳۶ھ میں درس نظامی سے فراغت پائی اور دارالعلوم دیوبند میں درس و تدریس کا مشغلہ اختیار کیا۔

۱۳۲۶ھ سے ۱۳۴۸ھ تک دارالعلوم کے نائب مہتمم رہے۔ ۱۳۴۸ھ سے لے کر وفات سے کچھ عرصہ قبل تک اس مرکزِ علم و ہدایت کی سیادت آپ کو حاصل رہی۔ نیز نئی زمانہ یا چرخ نیلگوں کی ستم ظریفی کہیے کہ زندگی بھر علم و حکمت کے جس ”تاج محل“ (دارالعلوم دیوبند) کی آرائش و تزئین میں مصروف رہے۔ جب وہ بناء عظیم جشنِ صد سالہ کی شکل میں عظمت و ترقی کے ادراج کمال کو چھونے لگی تو

اس عمارت کا یہ ”شاہجہان“ بُھرائی اور چھوری کے داغ لیے ہوئے اس دُنیا سے رنگ و بو سے الگ ہو گیا، جو کچھ پیش آیا گو اس کے محرکات ان کے عہدِ اہتمام کی طرح دیرینہ اور قدیم تھے۔ اور شیتِ ایزدی کے سامنے کس کی چلتی ہے مگر پھر بھی بے اختیار جی میں آتا ہے کہ کاش یہ صور حال دو ایک سال مزید پیش نہ آتی اور دارالعلوم دیوبند کا یہ جرنیل ان ہی عظمتوں اور رفعتوں کے ساتھ ادرا نہی قدر شناسیوں کے ساتھ ہم سے رخصت ہوا ہوتا جو زندگی بھر ہم سب نے انہی کے لیے مخصوص کر رکھی تھیں اور جس کے وہ سزاوار تھے کہ سالارِ کارواں کی شوکت و سطوت پوری جماعت اور قافلہ کی شان بڑھاتی ہے۔ وَاللّٰکِبُ مَا بَشَاءَ اللّٰهُ کَانَ وَمَا لِحٰیثِیْۤا لِحٰرِبِکِن لّٰہِ

حکیم الاسلام نجبی اور روحانی رشتوں کے ساتھ ساتھ علم و حکمت کے لحاظ سے اپنی ذات سے بھی ایک انجمن تھے، ان کے علوم و تصانیف اور خطبات، حکمت ولی اللہ اور معرفتِ ناولوئی کے اُبلتے ہوئے سرچشمے ہوتے تھے۔ اسرارِ دین کی تشریح اور رموزِ شریعت کی ترجمانی میں ان کا شمار گئے چنے حکماء اسلام میں ہو سکتا ہے۔ ان کی ہر تقریر حقائق و معارف کا ایک سمندر اور ہر تحریر اسرار و نکات کی ایک دُنیا اپنے اندر لیے ہوئے تھی۔ ان کے خطبات سے نہ صرف برصغیر کا گوشہ گوشہ بلکہ عالم اسلام کے علاوہ افریقہ اور یورپ کی دُور دراز بستیاں بھی مستفید ہوئیں۔ دین اور مادرِ علمی دیوبند کی آواز پہنچانے میں زندگی کا اکثر حصہ طویل اسفار کی نذر ہوا۔ اسلام کے اہم و عظیم مرکز کے جدید مسائل پر ایک سو سے زائد تصانیف چھوڑیں۔ حدیث و تفسیر اور فنِ حقائق و اسرار کی کتابیں اکثر زیرِ درس بھی رہیں۔ دعوت و بیان کا انداز حکیمانہ، تصنیف و تالیف کی شانِ فلسفیانہ ہونے کے باوجود شعرو سخن میں بھی اعلیٰ ذوق اور ثقہ انداز رکھتے تھے۔ ان کی شغریاں، قصائد اور فصیح و بلیغ نظمیں اعلیٰ ترین ذوقِ سخن کی غمازی کرتی ہیں۔

الغرض وہ اپنے جامع الصفات اکابر و اسلاف کے کمالات و محاسنِ نجابت و عباد

شرافت و وجاہت، فضل و کمال، اخلاق و شرافت، وقار و نمکنت، فکر و اصابت، تواضع و
 متانت کا ایک پیکر جمیل اور دیوبند کی اعلیٰ روایات کا ایک مرقع اور ظاہری لطافت و لطافت
 اور حسن و پاکیزگی کا ایک مجسمہ تھے۔ ان کا ماتم ان سب صفات کا ماتم ہے، پوری قوم اور پوری
 ملت کا ماتم ہے، دُنیا سے علم و فضل کا ماتم ہے۔ درسگاہوں، جامعات اور خانقاہوں کا
 ماتم ہے۔ اور دارالعلوم حقانیہ کے لیے بھی اس لحاظ سے ایک عظیم ماتم کہ دارالعلوم اور اس
 کے بانی مدظلہ کے ساتھ حضرت حکیم الاسلام رحمۃ اللہ علیہ کے علائق و روابط اور خصوصی
 عنایات و توجہات کی داستان تقریباً نصف صدی پر پھیلی ہوئی ہے۔

کبھی فرصت میں سن لینا بڑی داستان میری

الوداع اے فخر و دین و ملت، الوداع اے خادمِ محسنِ اسلام، الوداع اے شارح
 علومِ قاسمیہ، الوداع اے امینِ گلشنِ علومِ نبویہ، الوداع اے میرِ کارواں، الوداع تیری
 تربیت پر ہزاروں جہتیں ہوں، اور تیرے کرم کی بے پناہ لطف و کرم سے مالا مال ہوں۔
 نذرِ اشک بے قرار از من پذیر گریہ بے اختیار از من پذیر۔
 یرود اللہ مضجوع و نور ضریحک و انزل علیک شایب رحمتک۔

الحق

جولائی ۱۹۸۳ء



قاری محمد طیب صاحب

افکار و سوانح

حجۃ الاسلام مولانا محمد قاسم نانوتوی رحمۃ اللہ علیہ کا مقام دعوت و تجدید

پچھلے دنوں جب حکیم الاسلام مولانا قاری محمد طیب صاحب قاسمی ہمت دار العلوم دیوبند نے اپنے سفر پاکستان کے دوران اپنی خاص محبت اور تعلق کی بناء پر دارالعلوم حقانیہ کو بھی اپنی تشریف آوری سے نوازا اور دارالعلوم حقانیہ کی فضائیں حضرت کی آمد کی وجہ سے پُر نور مجالس اور محافل سے سراپا نور بن گئیں۔ تو اچانک دل میں یہ خواہش پیدا ہوئی کہ ماہنامہ الحق کے لیے مرکز اسلام کے مدیر شہیر اور حضرت حکیم الاسلام مولانا نانوتوی کے علوم و اسرار کے امین سے ایک انٹرویو ریکارڈ کرایا جائے۔ ادھر یہ خواہش ادھر حضرت کی مصروفیات، ارد گرد پر دانوں کا ہجوم اور پھر حضرت کی علالت اور تھکاوٹ سفر کے ساتھ ساتھ تازہ زکام اور نزلہ اس بہتر اور مکر خدا کی خاصی دستگیری تھی کہ رات گیارہ بجے کے بعد اس مقصد کے لیے کچھ بیکسوئی کا وقت نکل ہی آیا۔

۱۔ حضرت حکیم الاسلام قاری محمد طیب صاحب قاسمی رحمۃ اللہ سے دارالعلوم حقانیہ کی آمد ۱۳/۴/۱۹۶۶ء مطابق ۲۱/۲۰/ربیع الثانی ۱۳۸۶ھ کی درمیانی شب کے موقع پر الحق کے مدیر شہیر نے باقی دارالعلوم دیوبند حجۃ الاسلام حضرت مولانا محمد قاسم نانوتویؒ کی شخصیت، ان کے مقام دعوت و تجدید علمی، سیاسی، معاشرتی اور تجدیدی کارناموں پر ایک مفصل معرکہ الارزاق تاریخی انٹرویو لیا تھا حضرت قاری صاحب رحمۃ اللہ کے تذکرہ کے ساتھ مناسب تھا کہ اس انٹرویو کو بھی شامل کیا جائے۔ (مرتب)

حضرت ۔۔۔ پہلا سوال دارالعلوم دیوبند کے مستقبل کے بارے میں تھا۔ بھارت سے مسلمانوں کی ثقافت پر سنل لاء اور ثقافتی مراکز کے متعلق جو خبریں آتی ہیں وہ اگرچہ مبالغہ آمیز سہی لیکن پریشان کن ضرور ہوتی ہیں۔ پھر ماہر علمی دارالعلوم دیوبند کا تو خیال آتے ہی دل کے دھڑکنیں تیز ہو جاتی ہیں کہ ۔۔۔ ع

عشق سے تہزار ہدگمانے

جس شجرہ طوبی کے لیے حجتہ الاسلام شاہ ولی اللہ دہلوی، شاہ عبدالعزیز اور حاجی امداد اللہ مہاجر مکی اور شہداء بالاکوٹ نے زمین ہموار کی، جس کی داغ بیل جنتہ الاسلام مولانا محمد قاسم نانوتوی اور فقیہ الاسلام مولانا رشید احمد گنگوہی جیسے سراپا اخلاص و عمل بزرگوں نے رکھی۔ پھر جس کی آبیاری میں شیخ الہند مولانا محمود الحسن، مولانا انور شاہ کشمیری اور شیخ الاسلام مولانا سید حسین احمد مدنی جیسے اساطیر امت نے اپنی زندگی تج دی۔ آج انوار و معارف قاسمیہ کے امین اور بانی دارالعلوم کے حنفیہ رشید مولانا محمد طیب قاسمی سے پہلا سوال اسی دارالعلوم دیوبند کے بارے میں تھا، جس کی تعمیر و تشکیل سے خود حضرت قاری صاحب مدظلہ کی پوری زندگی کی داستان وابستہ ہے۔ حضرت نے پورے اعتماد، مضبوط ایمان اور توکل سے بھرپور انداز میں جواب دیا:-

— ”جی ہاں اللہ بہتر کرے، بنیاد تو اس کی ایسی ہی ہے کہ مستقبل روشن ہے انشاء اللہ اور یہ اس لیے کہ بڑی بڑی گھاٹیاں آئیں اللہ تعالیٰ نے اسے محفوظ رکھا۔ بڑے بڑے مخالفت پیدا ہوئے مگر اللہ کا فضل ہے وہ بڑھتا ہی رہا“ —

المینان اور تسلی کے لیے یہی کچھ کافی تھا، مگر یکایک دھیان مولانا محمد یعقوب صاحب صدر اول دارالعلوم دیوبند کے ایک مکاشفہ یا پیشینگوئی کی طرف گیا جسے کہیں پڑھایا سنا تھا، اور پھر جب یہ بھی خیال آیا کہ دارالعلوم اپنی زندگی کے سو سال تو پورے کر چکا ہے، تو گویا دل و دماغ پر ایک بجلی سی کوند پڑی اور سائنس نے حکیم الاسلام قاری محمد طیب سے اس بارے میں پوچھا کہ حضرت! کسی بزرگ غالباً مولانا محمد یعقوب صاحب کا ایک مقولہ سننے میں آیا ہے کہ سو سال تک تو اس دارالعلوم کا خدا محافظ ہے، اس کے بعد حق تعالیٰ کی

شان بے نیازی کا جو فیصلہ ہو۔۔۔ حضرت نے اس کا جواب دیا اور یکا یک فکر و اضطراب کی گٹھائیں اطمینان اور امید کی قندیلوں سے روشن ہو گئیں۔۔۔ حضرت نے فرمایا۔۔۔
 ”نہیں اتنا نہیں نے سنا ہے کہ یہ مدرسہ چلتا رہے گا، چلتا رہے گا یہاں تک کہ ہندوستان میں اقترب ہو اور یہ مدرسہ پھر اسلامی حکومت کے ہاتھ میں چلا جائے اس پیشینگوئی سے ہم تو بڑی امیدیں باندھے ہوئے ہیں“۔۔۔ پھر حضرت نے خود فرمایا۔۔۔ ”یہ ایک عجیب بات ہے اور اب تک تو پوری ہوتی آرہی ہے۔“
 حضرت قاری صاحب وضاحت فرما رہے تھے اور چشم تصور نے دہلی کے لال قلعہ پر بڑی پرچم لہراتا دیکھا، کانوں نے اس کی سرسراہٹ محسوس کی اور مسلمانوں کی عظمتوں کی این سرزمین پر شوکت اسلام کے تصور ہی سے دل خوشی سے جھوم اٹھا، مگر کیا خبر کہ یہ سنہرا خواب بھی زندگی کی اور حسرتوں کی طرح شرمندہ تعبیر ہوتا ہے یا نہیں۔۔۔ اس امید و بیم میں راقم الحروف نے اپنی بات دوسرے پیرایہ میں دھرائی۔۔۔
 حضرت تجدید دین کا زمانہ تو اشخاص و افراد کے لحاظ سے سو سال کا ہوتا ہے، تو یہ تو دین اور علوم دین کا ایک مجدد ادارہ ہے، تو اس کی عمر تو ہزاروں سال ہونی چاہیے۔
 ابھی میں نے اپنی بات پوری نہیں کی کہ حضرت نے ایسا اُمید افزا اور ایمان پرور خواب دیا کہ دل و دماغ میں فکر و اضطراب کی بجائے خدا کی رحمت اور وعدہ حفاظت دین کے یقین کی شمع فروزاں ہوئی۔ حضرت نے فرمایا۔۔۔

”میں نے اپنے بزرگوں مولانا حبیب الرحمن صاحب اور دیگر حضرات سے کئی بار سنا ہے کہ مجدد کے لیے شخص واحد کا ہونا ضروری نہیں بلکہ جماعت بھی ہو سکتی ہے۔ اور ان حضرات نے فرمایا کہ یہ جو حضرت گنگوہیؒ، حضرت نانوتویؒ اور ان اکابر کی جماعت ہے یہ سب مجدد ہیں جنہوں نے سنت اور بدعت میں، معروف اور منکر میں تمیز پیدا کی۔ اور اس کے بعد فرمایا کہ ان حضرات کی تجدید کا منظر اتم یہ دارالعلوم ہے اسی کو مجدد کہا جائے۔ اور مولانا حبیب الرحمنؒ نے دوسرا جملہ یہ ارشاد فرمایا تھا کہ یہ جو عمل ہے تجدید دین کا اس کی نسبت اور قیام کا مرکز ہے۔ دارالعلوم اور ہندوستان

میں یہ دارالعلوم قُطیف الرّحیٰ کی حیثیت رکھتا ہے، جیسے چکی کے پاٹوں کے بیچ میں
 ہلکی ہوتی ہے تو اس کے ارد گرد چکی کے پاٹ گھومتے ہیں۔ اسی طرح یہاں کے نہ
 صرف دینی معاملات بلکہ ملکی معاملات بھی اس کے ارد گرد گھوم رہے ہیں اس کے
 اندر کچھ قوت اور مقناطیسی طاقت خدا نے رکھی ہے۔ اور دوسری بات جس سے
 ڈھارس بندھتی ہے وہی مولانا یعقوب صاحب کا مقولہ کہ — ”یہ دارالعلوم چلتا
 رہے گا یہاں تک کہ ہندوستان میں انقلاب آجائے اور یہ پھر اسلامی حکومت
 کے ہاتھ میں چلا جائے۔“

حضرت اپنی بات ابھی سمیٹ رہے تھے کہ حضرت شیخ الحدیث صاحب مدظلہ مجلس
 میں تشریف لائے اور حضرت کے پہلو میں بیٹھ گئے حضرت نے ان کی طرف متوجہ
 ہو کر انٹرویو کی ستم کاری کا شکوہ اس طرافت آمیز انداز میں فرمایا کہ — ان لوگوں کا
 منشا یہ ہے کہ تم رات کو بھی جاگے ہو دن کو بھی نہیں سونا چاہتے اور کل کو آٹھ گھنٹے کا
 سفر ہے جاگ کر چلے جانا تاکہ مجاہدہ مکمل ہو جائے۔

بزرگوں کی شفقت سے طبیعت میں جو گستاخی اور شوخی آگئی ہے اس کی بناء پر
 عرض کیا گیا کہ حضرت پورے سفر میں ہماری ”قدر شناس میزبان حکومت“ نے آپ کے
 تقریروں پر پابندی لگا کر آپ کو بڑی راحت پہنچائی ہے، اب ہم کل سے اس کی کسر
 یہاں دارالعلوم حقانیہ میں نکالنا چاہتے ہیں۔ حضرت نے جن کی طبیعت کو خدا نے
 شکوہ و شکایت کی بجائے صبر و تمکنت اور تحمل کی نعمت سے بڑی فراوانی سے نوازا
 ہے۔ ہماری اسلامی حکومت کے اس سراسر نامناسب اقدام پر احتجاج یا افسوس کی
 بجائے احسان مندی کے لہجے میں فرمانے لگے کہ جی ہاں! یہ تو واقعی یہاں کی حکومت کا
 میرے ساتھ نادانستہ احسان ہے یا پھر میرے ضعف، بڑھاپے اور علالت پر خداوند کریم
 کا غیبی کرم، ورنہ تقریر پر پابندی نہ ہوتی اور ہر جگہ دوستوں کے تقاضا پر مجھے بولنا پڑتا تو
 شاید میری طبیعت اس کی مستحکم نہ ہو سکتی، گوئیں تو وہاں سے یہ ارادہ کر کے آ رہا تھا کہ تقریر
 بیان سے حتی الوسع علالت کی وجہ سے پہلو تہی کروں گا۔ عالم اسلام کے ایک

جلیل القدر عالم دین اور مسلمانوں کے قابل فخر بزرگ کی اپنے ملک میں اس ”پذیرائی“ کا ذکر پھیل کر مجھے خود ندامت اور غمت محسوس ہونے لگی مگر حضرت کی زبان سے ایسا تبصرہ شکر اپنے اکابر کی شرافت نفس اور عظیم اخلاق کا ایک پہلو تو سامنے آ ہی گیا۔

اس کے بعد گویا اصل انٹرویو شروع ہوا اور ایک پُر زہ جس پر غفلت میں چند سوالات لکھے گئے حضرت کی طرف بڑھایا گیا۔ حضرت نے ایک اچھلتی ہوئی نگاہ ڈالی اور پھر گویا ہماری طفلانہ خواہش اور تنگی دامن دیکھ کر مسکرائے لگے۔ ”اے بھئی یہ تو بڑے لمبے سوال ہیں، ان میں سے کسی ایک سوال کے ایک گوشہ پر گفتگو کے لیے بھی یہ پوری رات ناکافی ہے۔“ مگر ایک سدا بہار گلشن سے گزرنے والے کسی سراپا شوق کی نظر تو اپنی تنگ دامن سے زیادہ انواع و اقسام کی زیبائش اور رعنائی پر ہوتی ہے، اس کے دامن نگاہ میں تو پورا چین سمیٹ لینے کی چیز ہے کہ پھول ہے تو یہی اور سرسبز و شاداب گوشہ ہے تو بس یہی۔

سب سے پہلا سوال حجۃ الاسلام مولانا محمد قاسم نانوتویؒ کے بارہ ہیں تھان کے سر پر خدائے ظلمت کدہ ہند میں حفاظتِ دین کا سہرا باندھا اور جن کی مومنانہ بصیرت، مجاہدانہ جدوجہد، حکیمانہ علوم اور جدید علم کلام کی وجہ سے خداوند کریم نے دورِ غلامی میں اسلام اور اسلامیانِ ہند کے علوم و تہذیب کو محفوظ رکھا۔ بلاشبہ اس امامِ کبیر کی نظیر قرونِ اولیٰ ہی میں مل سکتی ہے۔ علم میں، عمل میں، جہاد اور ریاضت میں، تدبیر اور سیاست میں، تصوف اور سلوک میں حضرت حجۃ الاسلام یکتائے روزگار تھے۔ ایک نقادِ عالم نے بالکل صحیح کہا کہ حضرت نانوتوی قدس سرہ کی ذات ستودہ صفاتِ انیسویں صدی کے نصفِ آخر میں بے شبہ آیت من آیات اللہ تھیں۔ آپ کے علمی، اخلاقی اور روحانی کارنامے دیکھ کر حیرت ہوتی ہے کہ قدرت نے رازیؒ کا فلسفہ، شعرانیؒ کا علم الکلام، غزالیؒ کا سوز و گداز، ابن تیمیہؒ کا صولتِ بیان، شاہ ولی اللہؒ کی حکمت و دانش، شیخ احمد سرہندیؒ کی غیرت و حمیتِ اسلامی اور ڈیپو کی شجاعت، یہ سب چیزیں کس فیاضی سے ایک شخص میں جمع کر دی تھیں۔ اور بقول حضرت کبیرؒ: ”وَلَا تَخْأَوْنَ الْوَيْلَ“ انہی قوموں میں کہ اگر

ان کی کتابوں کا عربی میں ترجمہ کرا دیا جاوے اور بتلایا نہ جاوے تو دیکھنے والے رازیؒ اور غزالیؒ ہی کی سمجھیں گے۔ اور آج حضرت قاری صاحب سے اسی امام دعوتؒ عزیمت، سرخیل ارباب صدق و صفا، علمبردار جہاد و حریت اور نابغہ مروز کا شخصیت کے مقام دعوت و عزیمت پر کچھ روشنی ڈالنے کے لیے کہا گیا تھا۔ اور حجتہ الاسلامؒ کے پوتے فرما رہے تھے کہ۔۔۔ ”حضرت نانوتویؒ نے زندگی میں جو کام انجام دیئے وہ تو بہت زیادہ ہیں لیکن بنیادی طور پر تین بڑے بڑے کام انجام دیئے۔ سب سے پہلا کام دارالعلوم دیوبند کا قیام ہے، یہ اتنا عظیم کام ہے کہ پوری دنیا پر اس نے اثر ڈالا ہے۔ دوسرا کام یہ ہے کہ حضرت نانوتویؒ خلافت اسلامیہ کی تائید میں ہمہ وقت منہمک رہے، سلطان عبدالحمید خان خلیفہ تھے، گو وہ خلافت نام کی رہ گئی تھی مگر حضرت چاہتے تھے کہ وہ نام ہی قائم رہے، اس سے تمام ممالک اسلامیہ میں ایک مرکزیت قائم رہے گی۔ اس لیے حضرتؒ نے خود بھی سلطان کی حمایت میں قصیدے لکھے، مولانا محمد یعقوبؒ اور مولانا ذوالفقار علیؒ سارے بزرگ رطب اللسان رہے اور جب بھی ترکوں سے کسی کی جنگ ہوئی یہ حضرات ترکوں کی حمایت میں کھڑے ہوئے۔ کہیں چندہ جمع کر رہے ہیں، کہیں رائے عامہ پیدا کر رہے ہیں۔ غرض ہمہ وقت مصروف رہتے۔ تو مقصد یہی تھا کہ خلافت کا نام قائم رہے تاکہ تمام ممالک اسلامیہ میں کچھ نہ کچھ ارتباط تو قائم رہے۔ اور تیسری چیز یہ انجام دی کہ دیوبند اور نواح دیوبند میں نکاح بیوگان کو انتہا درجہ کا عیب سمجھا جاتا تھا اور یہ چیز ہندوؤں سے آئی تھی، اگر کسی نے نام بھی لیا تو تلواریں نکل آتی تھیں، حضرتؒ نے نہایت لطیف پیرایہ میں اس کی تحریک شروع کی، جب اندرونی طور پر خواص کو اپنا ہم خیال بنایا تو اس کے بعد جلسہ عام کیا، ہمارے یہاں دیوان کا دروازہ جو ہے وہ نواب لطف اللہ خان مرحوم کا محل ہے جو اورنگ زیبؒ کے وزیر خارجہ تھے اور دیوبند میں عثمانیوں کے مورث اعلیٰ تھے، اُس میں حضرتؒ نے وعظ فرمایا، بہت بڑا مجمع تھا۔ درمیان میں ایک شخص اٹھا اور کہا کہ حضرت مجھے کچھ عرض کرنا ہے۔ فراسٹ سے سمجھ گئے کہ کیا کہنا ہے؟ جواب میں فرمایا کہ ابھی تھوڑی دیر

میں آتا ہوں، ایک ضرورت پیش آئی، لوگوں نے سمجھا کہ استنجا وغیرہ کی ضرورت پیش آئی ہوگی حضرت گھر میں گئے، حضرت کی بڑی بہن بیوہ تھیں، ۹۵ برس کی عمر میں نہ نکاح کے قابل نہ کچھ، مگر اعتراض کرنے والے کو اس کی کیا ضرورت ہے وہ تو یہ کہتا ہے کہ آپ دنیا کو نصیحت کرتے ہیں مگر آپ کی بہن تو گھر بیٹھی ہے۔ گھر میں گئے تو بڑی بہن کے پیروں پر ہاتھ رکھا، انہوں نے گھبرا کر کہا کہ بھئی تم عالم ہو یہ کیا کر رہے ہو؟ فرمایا میں بہر حال آپ کا چھوٹا بھائی ہوں آج ایک سنت رسول زندہ ہوتی ہے اگر آپ ہمت کریں تو آپ پر موقوف ہے۔ فرمایا کہ میں ناکارہ اور سنت رسول کی احیاء میری وجہ سے؟ حضرت نے فرمایا کہ آپ نکاح کر لیجئے۔ فرمایا: کہ بھئی تم میری حالت دیکھ رہے ہو، منہ میں دانت نہیں، کمر جھک گئی، ۹۵ برس میری ہے۔ کہا یہ سب میں جانتا ہوں مگر اعتراض کرنے والے اس چیز کو نہیں دیکھتے۔ تو فرمایا کہ اگر سنت رسول میری وجہ سے زندہ ہو سکے تو میں جان قربان کرنے کو بھی تیار ہوں۔ تو۔۔۔ ان کے دیور کی بیوی کا انتقال ہوا تھا اور ان کے خاوند کا وہاں پر جو چودہ پندرہ آدمی تھے خاندان کے انہی افراد کے سامنے نکاح پڑھایا گیا، گواہ بنا دیئے گئے۔ اس میں کچھ دیر لگ گئی۔ پھر حضرت نانوتوی باہر آئے اور مجمع میں دوبارہ تقریر شروع کی۔ وہی سائل پھر کھڑا ہوا کہ کچھ عرض کرنا ہے۔ فرمایا کہیئے۔ اس نے کہا آپ دنیا کو نصیحت کر رہے ہیں اور آپ کی بہن بیوہ بیٹھی ہے تو ہم پر کیا اثر ہوگا؟ فرمایا کون کہتا ہے؟ ان کے نکاح کے تو شاید گواہ بھی یہاں موجود ہوں گے۔ دو تین آدمی درمیان میں کھڑے ہوئے اور کہا کہ ہمارے سامنے نکاح ہوا ہے۔ اصلاح مشاورت اور رسومات مٹانے کے لیے حضرت نے خود اپنے گھر سے قربانی پیش کی اور اس کا نتیجہ یہ ہوا کہ اسی مجلس میں شراعتی نکاح پڑھے گئے اور پھر یہ سنت ایسی کھلی کہ ہزاروں بیواؤں کا نکاح ہو گیا۔

تو پہلی چیز تو دلائل العلوم کے قیام پر زور دیا، اس کی روح فی الحقیقت یہ تھی کہ علوم نبوت اگر عام ہوئے اور ایمان سنہل گئے تو پھر مسلمان سب کچھ کر سکتے ہیں اور اگر ایمان ہی نہ رہا تو پھر کچھ نہیں کر سکتے، اس لیے کہ جب شوکت اور

حکومت جا چکی تو کم از کم دین تو محفوظ رہ جائے، وہ رہ گیا تو آگے سب کچھ ہو جائے گا۔

اس لیے سفر میں جہاں بھی گئے تو مدارس قائم کرتے چلے گئے۔ سرادا باڈیں مدرسہ شاہی، امرہ میں مدرسہ چلہ، بریلی میں مدرسہ اشاعت العلوم، انبیٹھ اور تھانہ بھون میں دینی مدرسے اور گلانوٹی میں مدرسہ قاسمیہ قائم کیا، اور جتنے متوسل تھے خطوط لکھنے رہے کہ جہاں ہو مدرسہ قائم کرو۔ اور یہ حضرت کی ایک بڑی سیاست تھی اور اس کا حاصل یہ تھا کہ قوم کو علم کے راستے سے تیار رکھنا کہ وہ مضبوطی سے قائم رہے اور جب دین ہوگا تو آئندہ ممکن ہے کہ ان میں شوکت اور قوت بھی آجائے۔۔۔۔۔ ادھر معاشرت کو درست کیا، معاشرہ کی سب سے بڑی خرابی نکاح بیوگان کی طرف توجہ دی۔۔۔۔۔ تیسری چیز یہ تھی کہ خلافت اسلامیہ کی طرف لوگوں کو مائل کیا، ہر وقت اس کا دھیان جس سے میں نے یہی سمجھا کہ حضرت چاہتے تھے کہ اسلامی نظام کی کوئی نہ کوئی۔۔۔۔۔ باقی رہے، اگر ہندوستان میں اسلامی حکومت نہیں ہے تو کم از کم کسی اسلامی حکومت سے تو مربوط رہے۔ یہی وجہ ہے کہ ان حضرات کی امیدوں کا مرکز بہت دنوں تک افغانستان رہا اور برطانیہ کو تھکایت رہتی کہ یہ جماعت شورش کر رہی ہے اور افغانستان سے مل کر برطانوی حکومت کا تختہ الٹنا چاہتی ہے، مگر ان حضرات کو اس کی کیا پرواہ تھی؟ افغانستان سے برابر اپنا ایک رابطہ قائم رکھا، اور یہی وجہ ہوئی کہ جب امیر ناد خان کا انتقال ہوا اور ظاہر شاہ تخت سلطنت پر بیٹھ گئے تو دارالعلوم دیوبند کی مجلس شوریٰ نے مجھے نمائندہ بنا کر بھیجا کہ امیر مرحوم کی تعزیت اور امیر موجودہ کی تہنیت کروں میں افغانستان حاضر ہوا اور میں نے یہ تحریر لکھ کر پیش کی کہ ہمارا مقصد کوئی مالیہ یا پندہ لینا نہیں بلکہ ان روابط کو زندہ کرنا ہے جو ہمارے اکابر کے تھے جس پر صدر اعظم نے مجھے بلایا امیر بڑی عنایت و شفقت سے پیش آئے، جب میں قصر صدارت میں پہنچا تو ہم لوگ بیٹھ گئے میرا یہ خیال تھا کہ شاید ملاقات کے کمرہ میں بلایا جائے گا، لیکن یکایک دیکھا کہ خود صدر اعظم وہیں آ رہے ہیں۔ ہم سب لوگ کھڑے ہوئے آگے بڑھے تو وہی افغانی طریقہ پر معافقہ دایاں بایاں مونڈھا ملا کر پورے محبت کا اظہار انہوں نے کیا اس کے بعد فرمایا ”بفرمایا آپ

اگے چلیں، میں نے کہا ”نے خلاف ادب است“ فرمایا، نہیں نہیں آپ کو آگے چلنا ہوگا اور میں اس کی وجہ بتاؤں گا۔ اب ہم اس شان سے چلے کہ میں آگے آگے میرے پیچھے صدر اعظم صاحب ان کے پیچھے سردار نعیم خان اور ان کے پیچھے مولانا محمد میاں صاحب (منصور انصاری) اور ان کے پیچھے غازی صاحب، ترتیب سے ہم آگے برسے تو وہ جو رسمی کرسی تھی اُس پر مجھے بٹھلایا اور خود دوسری کرسی کھینچ کر سامنے بیٹھ گئے اور فرمایا کہ اب میں وجہ بیان کرتا ہوں، اور وجہ مختصر یہ ہے کہ حکومت کابل کی خدمت ہمیں آپ بزرگوں کی دعاؤں سے ملی ہے اور یہ اشارہ تھا اس طرف کہ امیر نادر خان صاحب کے چچا تایا سردار محمد یوسف خان اور سردار محمد آصف خان، یہ دونوں بیعت تھے حضرت گنگوہی سے، اور برطانیہ نے انہیں ڈیرہ ودن میں نظر بند رکھا تھا۔ تو یہ حضرات شکار کے خیل سے گنگوہی آکر حضرت جی کی خدمت میں حاضری دیتے تھے اور حضرت کوئی نصیحت فرما دیتے۔ آخری دفعہ جب ملاقات ہوئی تو حضرت نے فرمایا کہ، جاؤ کابل کی حکومت تمہارے خاندان میں آئے گی اور عدل سے کام کرنا۔ انہیں حیرت ہوئی کہ کابل کی حکومت سے ہمارا کیا تعلق۔ امان اللہ کی حکومت تھی، یہ لوگ بنی اعمام میں سے تھے، تو انہیں عہدے، وزارتیں وغیرہ تو ملتی تھیں مگر حکومت کا کوئی سوال نہ تھا۔ وہ سمجھے کہ حضرت نے حوصلہ افزائی کے طور پر ایک کلمہ کہہ دیا ہے۔ اس کے بعد یہ واقعہ پیش آیا کہ پچھلے ستھ کی حکومت آئی، امان اللہ خان معزول ہوئے، کیونکہ اسی نے منظم ڈھائے تو قوم متوجہ ہوئی کہ امیر نادر خان کو فرانس سے بلایا جائے، وہ آئے اور حکومت کی باگ ڈور سنبھالی اور پھر شہید ہو گئے۔ تو صدر اعظم کا اشارہ اسی طرف تھا۔ پھر صدر اعظم نے فرمایا کہ ہمارے پاس کچھ تبرکات آپ کے بزرگوں کے محفوظ تھے، مولانا نانوتوی کی ایک ٹوپ تھی جو میری والد کے پاس تھی اور ہمیں جب کوئی بیماری ہوتی تو والدہ ہمیں وہ ٹوپ اڑاتی تھیں اور میں شفا ہو جاتی، آج ڈاکٹر رفقی بے (جو ترک ہے) کو ہم چھ ہزار روپے ماہانہ دیتے ہیں مگر اس کے نسخوں سے وہ نسخہ نہیں جو ان تبرکات کی وجہ سے ہوتی۔ اور فرمائے تھے کہ بچہ ستھ کے زمانے میں ہمارا لکھنؤ آیا، لاکھوں کو یہ

کا سامان چوری ہو گیا، لیکن ہمیں صدمہ ہوا تو تبرکات کا جس کا آج تک ہمارے اوپر اثر ہے۔ پھر صدر افغانستان نے فرمایا کہ یہی وجہ ہے کہ میں آپ کو آگے بڑھا رہا ہوں۔

یہ تو افغانستان سے روابط تھے اور سلطان عبدالحمید خان کاترکوں سے تعلق کا حال معلوم ہوا جس سے ان حضرات کے ذہن کا اندازہ ہوتا ہے کہ یوں چاہتے تھے کہ کسی طرح اسلامی حکومت بازیافت ہو جائے مسلمانوں کا اقتدار قائم ہو، شیخ الہند کی بھی یہی تحریک تھی وہ چاہتے تھے کہ عالم اسلام متحد ہو کر ترک اور افغانستان سب مل ملا کر ہندوستان پر حملہ آور ہوں حضرت کی یہ تحریک تھی اور وہ ہوئے بھی حملہ آور، مگر کچھ تو یہ ملک تباہ نہ تھا، کچھ مجاہدین ناتوہیت یافتہ تھے، نتیجہ شکست کی صورت میں نکلا، اور یہ خواہش انہیں ورثہ میں اپنے استاد حضرت نانوتوی سے ملی تھی ۱۸۵۷ء میں تو گویا حضرت جوش جہاد میں غرق تھے اور بس یہ چاہتے تھے کہ کسی طرح جان دے دوں۔ شاملی میں تلواروں سے مقابلہ بھی کیا۔

الغرض حضرت کی زندگی کے کارناموں میں ایک علمی کارنامہ تو دارالعلوم ہے جس کا فیض اطراف عالم میں پہنچا، دوسرا معاشرتی کارنامہ ہے، اور تیسرا سیاسی اور اجتماعی کارنامہ کہ تہذیب و تعلیم ہی کے سلسلہ میں سہی مگر ممالک اسلامیہ میں کوئی نہ کوئی ربط قائم رہے اس سلسلہ میں حضرت نے دارالعلوم دیوبند میں محکمہ قضاء قائم کیا اور مولانا یعقوب کو قاضی بنایا تو ہزاروں مقدمات جو برسہا برس سے اُلجھے ہوئے تھے، منٹوں میں طے ہوئے، لوگوں کا وقت اور مال بچا، یہ سلسلہ جاری رہا، مگر انگریزوں نے آخر میں آکر توڑ دیا۔ دیوبند میں ایک تھانیدار کو بھیجا جو بڑا سخت قسم کا آدمی تھا۔ چنانچہ وہ آیا، رمضان شریف کا آخری عشرہ تھا، اُس نے آکر حضرت نانوتوی سے مصافحہ کیا اور بہت جرات کے ساتھ کہا کہ کیا آپ ہندوستان میں شرع محمدی کا جھنڈا گاڑنا چاہتے ہیں؟ یہ کیا آپ نے محکمہ قضاء قائم کیا؟ حضرت نے بڑی نرمی سے کہا کہ یہ تو ہم لوگ گورنمنٹ کی مدد کر رہے ہیں جو لاکھوں روپے خرچ کر کے مقدمات فیصل کرتی ہے ہم نے منٹوں میں فیصل کر دیا۔ مگر اُس نے کہا کہ نہیں آپ پورا مقابلہ کرنا چاہتے ہیں، نہیں رپورٹ کروں گا۔ اس پر حضرت کو غصہ آیا اور کہا کہ کان سے پکڑ کر اسے نکال دو

طالب علموں نے دھکے دے کر اسے نکالا، اور حضرتؒ نے یہ بھی فرمایا کہ جاہم تیری رپورٹ کریں گے، نکال دو اس شیطان کو یہاں سے۔ — بہر حال عید کا دن آیا، متحانیدار کے ہاں دودھ کے بانٹے بھرے تھے، کپڑے تیار، خوشیاں منائی جا رہی تھیں کہ اچانک گورنمنٹ کا حکم پہنچا کہ اس کی رشوتوں کی انتہاء ہو گئی ہے، اس کو فوری برخاست کیا جائے، اور بازار میں دکان دکان پر جہاں سے اس نے رشوت لی ہے پیروں میں رسی ڈال کر اسے پھلایا جائے۔ تو اس حالت میں اسے گھمایا گیا کہ یہ روتے ہوئے کہتا جا رہا تھا کہ افسوس میں نے تو رپورٹ نہیں کی مگر مولوی جی نے میری رپورٹ کر دی۔ تو اس کا خمیازہ جلد اُس نے بھگت لیا، اس کی جگہ دوسرا آیا اس کے بعد ان بزرگوں کی وفات ہو گئی اور وہ محکمہ نہیں چلا۔

— تو حضرتؒ کا چوتھا منصوبہ یہ تھا کہ اسلامی پرسنل لاء اور مخصوص قانون شریعت کے مطابق طے ہو۔ اسی کے تحت دارالعلوم دیوبند کے اکابر نے جب لندن سے مسٹر مانڈے وزیر ہند لایا اور جارج کا زمانہ تھا، تو میرے والد صاحب (حافظ محمد احمد) علماء کا ایک وفد لے کر ان سے ملنے کے لیے گئے اور درخواست یہ کی کہ ہندوستان میں محکمہ قضا قائم کر دیا جائے جس میں شریعت اسلام سے مخصوص چیزیں نکاح، طلاق، عدت، میراث، اوقاف وغیرہ طے ہوں۔ اس نے ظاہر میں تو کہا کہ اسے بادشاہ کی خدمت میں پیش کروں گا اور پارلیمنٹ میں بھی لیکن یہ ایک وقتی بات تھی نہ اُس نے یہ پیش کیا نہ ایسا ہوا۔

مگر ان بزرگوں کا جذبہ برابر یہی تھا کہ اسلامی اقتدار مسائل کے درجہ میں سہی قائم ہو جائے تحفظ خلافت اور روابط اسلامیہ کے سلسلہ میں حضرت نانوتویؒ نے ایک کام یہ کیا کہ لوگوں کو بہت زیادہ حج کے لیے مائل کرتے تھے اور فرمایا کہ — اول تو عبادت ہے اور عبادت بھی اجتماعی، وہاں جا کر مکہ والوں سے بھی واسطہ پڑے گا، وہاں اسلامی حکومت دیکھیں گے قرآن کے فلوب پر اثر پڑے گا تو شوکت اسلامی کے جذبات بیکر آئیں گے تو علم و معاشرت، سیاست اور خلافت یہ چند چیزیں ایسی ہیں جو حضرتؒ

کی تمام خدمات کی محور ہیں۔

— رات آدھی گزر چکی تھی مگر شکر کا مجلس ذکر قاسمی میں ایسے محو کہ گویا ایک حسین خواب دیکھ رہے ہوں اور زمانہ پیچھے کی طرف پلٹ گیا ہو کہ یکا یک حضرت قاری صاحب نے بساط بیٹنی چاہی، سننے والے چونک پڑے اور حضرت کے ضعف و نقاہت کے باوجود ان کی توجہ حضرت نانوتوی کی ایک مخصوص شان علمی کمالات کی طرف مبذول کرنا چاہی کہ ابھی ذکر محبوب کچھ دیر اور چلتا رہے کہ اصحاب غرض کو تو اپنی مطلب برآ رہی سے ہی کام ہوتا ہے ورنہ عقل اور ادب دونوں حضرت کو مزید تکلیف دینے سے روک رہے تھے، مگر دل چاہتا تھا کہ

اچھا ہے دل کے ساتھ رہے پاس بان عتزل
لیکن کبھی کبھی اسے تنہا بھی چھوڑ دے

حضرت نانوتوی کی علمی شان تجدید کا ذکر آیا تو حضرت قاری صاحب گویا یکدم تازہ دم ہوئے اور فرط نشاط میں محو ہو کر فرمانے لگے کہ علوم و معارف میں بھی حضرت کا بالکل مجددانہ انداز ہے حضرت کی جو تصانیف ہیں، مولانا شبیر احمد عثمانی کی نگاہ بہت تھی تصانیف پر اور یہ جملہ فرمایا کرتے تھے کہ سو برس تک فلسفہ کتنے روپ بدل کر آئے لیکن حضرت کی حکمت اس کی قلعی کھولنے کے لیے کافی ہوگی، سو برس تک کوئی اسلام کا مقابلہ اور اسلام پر حملہ حجت سے نہیں کر سکتا، اتنی جہتیں جمع فرمادیں تو گویا ایک نئے علم کلام کی بنیاد ڈال دی جس سے اسلامی متعلق اور دقائق پور سے واضح ہوتے۔ اور مولانا حسین احمد مدنی رحمۃ اللہ علیہ فرمایا کرتے تھے کہ میں نظر کے لحاظ سے کہتا ہوں کہ سلف میں بھی بہت کم لوگ ملیں گے جنہوں نے اس قسم کی حکمت جمع کی ہو، یہ حضرت ہی کا حصہ ہے، اور یہ بھی فرمایا کرتے تھے کہ حضرت کی ہر چیز بیچ کی نہ بھی تھی بلکہ آخری کنارے پر لگی ہوئی۔

علم کے بارے میں ایک بات مجھے اور یاد آئی کہ مولانا یعقوب صاحب کشف و کما
برزوں میں سے تھے اور ان کے اہل انحاء تھا نہیں، جو روایات ہوتی صبح طالعہ

کے سامنے پیش کر دیتے کہ یہ رات کو کشف ہوا، یہ الہام ہوا، یہ عادت تھی۔ تو ایک دن فرمایا بھئی آج صبح کی نماز پڑھنے کھڑا ہوا تو بال بال بچ گیا، میرے مرنے میں کسر نہیں تھی بلابینے عرض کیا کہ کیا پیش آئی، فرمایا کہ قرآن کریم کے علم کا ایک اتنا بڑا دریا میرے قلب کے اوپر گذرا اور غنیمت یہ ہے کہ وہ گذرتے ہی نکل گیا، ورنہ میں تحمل نہیں کر سکتا تھا۔ اس کے بعد خود فرمایا کہ میں پریشان ہوا کہ یہ کیا چیز تھی تو منکشف یہ ہوا کہ میرے بھائی حضرت نانوتویؒ میرے میں میری طرف متوجہ ہوئے، اُن کی توجہ کا یہ اثر ہوا کہ علم کا ایک عظیم دریا میرے قلب پر گذرا اور اس کے بعد خود فرمایا جس شخص کی توجہ کا اتنا اثر ہے کہ اتنا بڑا علم گذر جائے کہ برداشت نہ ہو سکے تو وہ شخص خود اتنا بڑا علم کس طرح اٹھائے پھر رہا ہے۔ اس میں ایک واقعہ یہ بھی پیش آیا کہ مولانا یعقوبؒ اور تمام اساتذہ دارالعلوم نے جن میں اساتذہ بھی ائمہ فتویٰ تھے۔ مولانا سعید احمد صاحب امام معقولات سمجھے جاتے تھے۔ ان سب نے مل کر حضرت نانوتویؒ سے درخواست کی کہ تفسیر کی کوئی کتاب پڑھاویں تاکہ قرآنی علوم ہم بھی سیکھیں۔ حالانکہ یہ سب ائمہ علوم تھے، مولانا یعقوبؒ تو صدر مدرس تھے۔ تو حضرت نے منظور فرمایا، چھتہ کی مسجد میں حضرت نے درس شروع کر دیا۔ اَلْحَمْدُ سے شروع فرمایا تو حروف مقطعات پر کوئی دو اڑھائی گھنٹے تقریر فرمائی اور عجیب و غریب علوم و معارف ارشاد فرمائے اور یہ عجیب بے نفسی کا دور تھا کہ یہ سارے اساتذہ صبح پڑھ کر باہم کہنے لگے کہ بغیر تکرار کے یہ علوم محفوظ نہ ہوں گے لہذا تکرار کیا جاوے۔ نو درہ میں بیٹھ کر تکرار شروع ہو گیا۔ مولانا یعقوبؒ نے تقریر شروع کی، بیچ میں ایک جگہ رُکے، بات یاد نہیں رہی کسی اور کو بھی یاد نہ آئی، تو کہا میں مولانا سے پوچھ کر یہ تقریر کروں گا۔ تو صبح کی نماز پڑھ کر حضرت جب اپنے حجرہ میں آ رہے تھے تو مولانا یعقوبؒ نے عرض کیا کہ حضرت تقریر کا فلاں حصہ یاد نہیں رہا، تو کھڑے رکھڑے حضرت نے تقریر شروع کی۔ مولانا فرماتے ہیں کہ نہ لفظ اس عالم کے تھے نہ معنی اس عالم کے، ایک حرف بھی سمجھ میں نہ آیا کہ کیا فرما رہے ہیں، تو عرض کیا کہ حضرت ذرا نازل ہو کر فرمائیے کہ کچھ سمجھ جاؤں، اب دوبارہ تقریر

شروع کی تو الفاظ سب سمجھ میں آئے مگر معانی نہیں، تو پھر عرض کیا کہ حضرت کچھ اور نازل فرمائیے، ہم وہاں تک نہیں پہنچے، تو فرمایا مولانا دوسرے وقت آئیے گا تو اس وقت کہوں گا۔ تو علوم میں اس وقت کتنا عروج ہو گا کہ ادھر کہہ رہے ہیں اور ادھر سمجھ میں نہیں آ رہا، تو علم کا یہ حال تھا اور عمل تو ظاہر ہے کہ۔۔۔۔۔!

راقم نے عرض کیا کہ حضرت ایسے علوم و معارف کی تسہیل اگر ہو جائے تو اس میں بہت سے فتنوں کا علاج ہے۔ فرمایا: ہاں ہم نے مجلس معارف القرآن سے اسے شروع کیا اور ایک ادھر سالہ چھا پا بھی تسہیل بھی کی، لیکن یہ سلسلہ چلا نہیں، اسلئے کہ علماء کی توجہ نہیں، وہ کہتے ہیں کہ متعلق مضامین ہیں، میں نے کہا کہ بھئی حمد اللہ اور ملا حسن اور قاضی سمجھ تو تو ان علوم میں کیا ذقت ہے، تو ارادہ نہیں سمجھنے کا۔ عرض کیا گیا کاش! مولانا مناظر حسن گیلانی نے سوانح قاسمی میں علوم قاسمی کا جو منصوبہ پیش کیا اس کے مطابق کام کرنے کی کوئی صورت نکل آئے۔ حضرت قاری صاحب فرمانے لگے کہ وہ منصوبہ میں نے ہی مولانا گیلانی مرحوم کے سامنے رکھا تھا کہ آپ نے تین جلدوں میں سوانح لکھی مگر اصل سوانح تو حضرت کے علوم ہیں، آپ اس پر تبصرہ کریں مگر افسوس کہ اس کام سے پہلے مولانا گیلانی کی وفات ہو گئی، پانچ ہی صفحات مقدمہ کی شکل میں لکھ پڑے تھے۔ الغرض بڑے عجیب و غریب علوم و حقائق ہیں۔

حضرت قاسم العلوم کی سراپا نور زندگی کے اہم گوشوں پر روشنی ڈالنے کے بعد اب کا سوال خود حضرت حکیم الاسلام کی زندگی کے بارہ میں تھا، اور ڈرتے ڈرتے حضرت سے کچھ اپنی زندگی کے بارہ میں ارشاد فرمانے کی جرأت کی گئی۔

حضرت مسکرا کر فرمانے لگے۔ میری زندگی کیا جو میں بیان کروں، ہاں ایک تو پیدائش کا قصہ ہے جو مجھے یاد آیا اور جسے اپنے بڑوں سے میں نے سنا وہ یہ کہ میرے والد صاحب (مولانا حافظ محمد احمد مرحوم) کی پہلی بیوی سے کوئی اولاد نہ تھی، جو شادی خود حضرت نانوتویؒ نے کرائی تھی۔ تو سارے بزرگوں بالخصوص حضرت شیخ الہندؒ کی یہ تمنا تھی کہ حضرت نانوتویؒ کی نسل چلے، تو دوسری شادی دیوبند میں کرائی

اس سے میرے تین بھائی مجھ سے پہلے پیدا ہوئے لیکن وہ کمسنی میں پیدا ہوتے ہی مر گئے۔ تو حضرت شیخ الہندؒ کو بڑی تڑپ تھی کہ کوئی زندگی کی اولاد ہو۔ تو فتحپور مسودہ میں ایک بزرگ تھے جو اولاد کے بارہ میں مستجاب الدعوات تھے تو حضرت مولانا عبد السمیع صاحبؒ کو حضرت شیخ الہندؒ نے بھیجا کہ وہاں جا کر دعا کراؤ کہ مولانا حافظ احمد صاحب صاحب اولاد ہوں، وہ سفر کر کے گئے، جا کر عرض کیا کہ حضرت شیخ الہندؒ کا بھیجا ہوا ہوں اور یہ درخواست ہے۔ انہوں نے فرمایا کہ رات بیچ میں ہے کل صبح اس کا جواب دوں گا۔ مولانا ان کے مکان میں ٹھہر گئے، صبح کو آئے اور خوش ہوئے، فرمایا کہ میں نے دعا کی اور جب تک منظور نہ کرائی سجدہ سے سر نہیں اٹھایا، اور مجھے وعدہ دیا گیا کہ حافظ صاحب کا لڑکا ہوگا جو حافظ اور قاری بھی ہوگا، مولوی بھی ہوگا اور حاجی بھی ہوگا۔ مجھے یہ واقعہ اُس وقت معلوم ہوا جب پہلا حج ہوا، میں جا رہا تھا تو طلبہ اس تذہ سب اسٹیشن تک گئے، اُس ٹانگے میں مولانا عبد السمیع صاحبؒ تھے اور میں تھا۔ مولانا نے کہا کہ بھی میں تجھے ایک واقعہ سنانا چاہتا ہوں، اور یہ واقعہ سناتے ہوئے فرمایا کہ جب تو حافظ قرآن ہو گیا تو میں نے کہا ایک جُز تو الحمد للہ قبول ہو گیا، پھر تو نے قرأت کی تکمیل کی تو میں نے کہا دوسرا جُز پورا ہوا، پھر تو نے فراغت تحصیل کی تکمیل کی تو میں نے کہا الحمد للہ اس بزرگ کے کشف کا تیسرا جُز بھی مکمل ہوا، آج تُو حج کو جا رہا ہے تو فرمایا کہ خدا کا شکر ہے چوتھا جُز بھی پورا ہو رہا ہے۔

آگے چل کر حضرت قاری صاحبؒ نے فرمایا۔ میری پیدائش کے بعد کان میں اذان دینے کے لیے حضرت حاجی محمد عابد صاحب کو بلایا گیا جو اکابر دیوبند اور مشائخ میں سے تھے اُس وقت حیات تھے اور میری عمر کے آٹھ نو برس تک حیات رہے، ان کی صورت مجھے یاد ہے اور میں خدمت میں حاضر ہوا کرتا تھا، انہوں نے کان میں اذان دی۔ حضرت حافظ محمد ضامن شہیدؒ کے صاحبزادے حافظ محمد یوسف صاحبؒ بھی اکابر بزرگوں میں سے تھے وہ دیوبند شریف لائے، اُس وقت میری عمر مہینہ ڈیڑھ مہینہ تھی، تو میری دادی صاحبہ مرحومہ نے مجھے ان کے پاس بھیجا کہ اس کے لیے

دعا کریں۔ انہوں نے ہاتھ میں لے کر کہا کہ اسے میں لے چکا ہوں، دعا کیا کروں؟ قبول کر چکا ہوں۔ اب اللہ جانے اس کا کیا مطلب تھا۔ ظاہری صورت تو یہ پیش آئی کہ میری شادی رامپور میں ان کے خاندان میں ہوئی، اُن کی عزیز میرے گھر میں آئی۔ ممکن ہے یہ مطلب ہو یا کوئی اور۔۔۔ اس کے بعد جب مجھے آلف، با، تا پڑھنے کے لیے بھلا یا گیا تو بہت بڑا جلسہ دارالعلوم میں منعقد کیا گیا، دور دور سے مہمان آئے، تو مولانا ذوالفقار علی صاحبہ حضرت شیخ الہندؒ کے والد نے بسم اللہ کرائی اور مولانا شبیر احمد عثمانی مرحوم کے والد مولانا فضل الرحمن صاحبہ نے ایک قصیدہ پڑھا جو بہت بڑے شاعر تھے۔ اس قصیدہ کا مجھے ایک مطلع یاد رہا، اور ایک مقطع۔۔۔ مطلع تو یہ تھا ہے

جبذا مکتب طیب کی مبارک تقریب
کچھ عجب طرح کا جلسہ کچھ عجب طرح کی سیر
اور مقطع یہ تھا جو تاریخ کو بھی سمیٹے تھا ہے

رب لیسر جو کہا اس نے توبے روئے ابا
فضل تاریخ میں بول اٹھا کہ ”تمم بالخیر“

تو بہر حال ان اکابر کے توجہات تھے۔ میں نے اپنی زندگی ایسی گزاری جیسے شہزادے ہوتے ہیں۔ ہر طرف حضرت تالو تو می کے نام لیوا بڑے بڑے اکابر، حضرت شیخ الہندؒ وغیرہ حضرات بس اس طرح ناز برداری کرتے تھے جیسے کوئی بادشاہ زادہ ہو، اب بھی جو یہ حضرات کچھ لحاظ پاس کرتے ہیں، غلط فہمی میں نہیں کہ میرے اندر کوئی قابلیت ہے، اصل میں نسبت ہے ان بزرگوں کی، جس کی وجہ سے یہ سارا اکرام ہے۔۔۔

یہاں تک حضرت کہہ گئے تھے کہ رفیق مجلس قاری سید الرحمن صاحب (راوپنڈی) نے ایک تلخ موضوع چھیڑ دیا۔ ”مسلمانوں کے تفرق کے اسباب“۔ ایک ایسا موضوع جس پر بحث و فکر تو مدتوں سے ہو رہی ہے، مگر مرض کا علاج صرف نایاب اور بیش قیمت نسخوں کے معلوم کرنے سے کب ہو سکا ہے جب تک مرض کے ازالہ کے لیے

عملی قدم نہ اٹھایا جائے۔ آج مسلمانوں کے تنزل کے اسباب و محرکات پر بلا مبالغہ ضخیم سے ضخیم کتابیں لکھی گئی ہیں مسلمانوں کی کوئی اہم دینی یا سماجی تقریب ان اسباب پر زور بیان صرف کرنے سے خالی نہیں جاتی منبر و محراب کو لیجئے یا میدان صحافت و انشاء وہ کون سا انداز ہے جو مسلمانوں کے جگگانے اور مرض کی تلافی کرنے کے لیے اختیار نہیں کیا گیا مگر جمود اور تعطل کی تہیں جمبتی ہی جا رہی ہیں اور اب جب سقوط بیت المقدس کے واقعہ ہائیکہ اور قیامت صغریٰ نے ہماری خواب غفلت کو نہ جھجھوڑا تو شاید صورِ افریقہ ہی ہم غفلت شعاروں کو بیدار کر سکے۔ مگر ہائے وہ بیداری جو سوائے افسوس اور کفِ ندامت ملنے کے کسی کام کی ثابت نہ ہو سکے۔

یہی تصویر حضرت قاری صاحب مدظلہ کے سامنے آچکی ہوگی کہ جب انہوں نے سوال سنا تو ایک دگداز سانس بھر کر خود ہی سوال دہرایا۔ ”مسلمانوں کے تنزل کے اسباب۔“ اور پھر اہل سیاست پر ایک بھرپور نشتر چھوڑتے ہوئے فرمایا کہ۔ ”اس میں تو سیاسی لوگوں کی رائے معتبر ہے، ایک ملانے کی رائے کیا معتبر ہوگی۔ وہ سیاست جو مسلمانوں کے عروج و زوال کے خدائی قوانین سے بے خبر ہو کر بھی صرف مادیت کے گھنڈے میں تاریخ کے ہر واقعہ پر رائے زنی اپنا ہی حق سمجھتی ہے حضرت قاری صاحب کے اس مختصر سے جملہ میں واقعی اس سیاست پر یہ ایک بھرپور وار تھا۔ تنزل کے اسباب کا ذکر شروع کرتے ہوئے قاری صاحب نے اصول اور کلیات پر گفتگو کی بجائے اپنے معاشرہ کے چند جزئیات سے اس پر روشنی ڈالنا چاہی۔ ایک صاحب بصیرت شخصیت اور صاحب نظر کا یہی کام ہے کہ علمی اور نظری چیزوں کی بجائے وہ جزئیات اور عملی مثالیں سامنے رکھ دے جن سے نظریات اور کلیات تشکیل پذیر ہوتے ہیں، مگر انسانی فہم ہمیشہ عملی مثال اور نمونوں ہی سے زیادہ اثر پذیر ہوتا ہے۔ تنزل کے اسباب پر بحث کرتے ہوئے حضرت نے نہ تو فلسفیانہ موثر گافیوں کی آڑ میں پناہ لینا چاہی اور نہ پیچیدہ عقلی اور نظری طول و طویل محرکات کی فہرست مرتب فرمائی بلکہ موجودہ معاشرہ کی ایک ایسی دھندلی سی تصویر نگاہوں میں رکھ دی جس کے ساتھ ہم سب یہ موازنہ کر سکیں اور پھر خود

ہی سوچیں کہ اس سارے نازل اور بربادی کے ذمہ دار اگر ہم خود نہیں تو وہ کون ہے؟
 افسوس ان لوگوں کی بے بصیرتی پر جن کی نظر اسباب نازل سے بحث کرتے ہوئے موجود
 مسلم معاشرہ کی بے اعتدالیوں پر تو نہیں جاتی، مگر رہ سہہ کر ان کی ساری غور و فکر، یورپی تہذیب
 اور مغرب کے سسکتے ہوئے فلسفہ حیات کے گرد گھومنے لگتی ہے۔

حضرت حکیم الاسلام نے نازل کے اسباب بیان کرتے ہوئے فرمایا۔ کہ
 دو تین برس کا واقعہ ہے، میرٹھ کے ہندو کشنر تھے، سانوال دارالعلوم آئے اور بہت متنا
 ہوئے۔ یہ جنگ ستمبر (۱۹۶۵ء) شروع ہونے سے ایک مہینہ پہلے کی بات ہے۔ انہوں
 نے مجھ سے کہا کہ مولانا ملک کے حالات بہت نازک اور خراب ہیں۔ میں نے کہا جی ہاں
 اخبارات سے تو ہم بھی مہی محسوس کرتے ہیں، کہا کوئی سبب بھی ہے اس پستی اور پریشانی
 کا؟ میں نے کہا ہاں سبب ہے۔ کہا کیا سبب ہے؟ میں نے کہا بالکل غیر ضروری ہے
 اس کا بتلانا، اس واسطے کہ میں ایک مذہبی آدمی ہوں، تو ہر حادثے کو مذہب کے نقطہ نگاہ
 سے سوچتا ہوں۔ آپ ہیں سیاسی اور برسرِ اقتدار انسان، آپ ہر چیز کو سیاسی نقطہ نظر
 سے سوچتے ہیں۔ تو میرا نقطہ نظر آپ پر اثر انداز نہیں ہوگا اس لیے بتانا غیر ضروری ہے۔
 اس نے اصرار کیا کہ کچھ تو کہیے گا! اور میرا منشا بھی یہی تھا کہ یہ زور دے تو بتاؤں۔
 تو میں نے کہا سن لیجئے میرا نقطہ نظر یہ ہے کہ دنیا کی کوئی قوم کبھی بھی ترقی نہیں کر سکتی نہ
 دولت سے چاہے ارب پتی بن جائے اور نہ کوئی قوم عدری اکثریت سے ترقی کر سکتی
 ہے کہ افراد اس کے پاس زیادہ ہوں اور نہ کوئی قوم محض سیاسی جوڑ توڑ سے ترقی کر سکتی
 ہے۔ دنیا کی اقوام کردار اور اخلاق سے ترقی کرتی ہیں تو اس وقت ہمارے ملک کی
 اخلاقی گراؤ انتہاء کو پہنچ چکی ہے، اس لیے حالات نازک نہ ہوں گے تو کیا ہوگا؟
 کہنے لگے بالکل صحیح بات ہے لیکن یہ تو ایک اصول بیان کیا آپ نے، اس کی مثال بھی
 ہے؟ میں نے کہا مثال کے طور پر پہلی بات یہ کہ آج سے چالیس پچاس برس پہلے
 جب ایک ہندو عورت باہر پھرتی تھی تو گز بھر کا گھونگھٹ اس کے منہ پر ہوتا اور جیاء
 کی وجہ سے بچتی ہوئی چلتی تھی، اس وقت عورت نہ صرف گھونگھٹ سے باہر ہے بلکہ

لباس سے مٹی، اور اس سے بھی ایک قدم بڑھ کر آپے سے باہر ہو گئی ہے، سوچتا ہوں کہ ایسی عورتوں کی کوکھ سے جو اولاد پیدا ہوگی کیا اس میں کوئی جیا اور شرم و غیرت ہوگی؟ —

دوسری بات یہ ہے کہ ریلوں میں ہمیں سفر کرنے کی نوبت آتی ہے، تو سکولوں اور کالجوں کے نوجوان لڑکے کسی ڈوب میں اگر آجاتے ہیں تو ہمیں یہ فرق کرنا مشکل ہو جاتا ہے کہ یہ آدمی ہے یا جانور۔ اس قدر بیہودہ اور رکیک حرکتیں کرتے ہیں کہ کوئی بھلا آدمی نہ کر سکے، اگر ان لوگوں کے کندھوں پر ملک کا بار آگیا تو سوائے بد اخلاقی کے یہ اور کیا پھیلائیں گے؟ —

تیسری چیز یہ ہے کہ ریلوں میں سفر کرتے دیکھا کہ جہاں کہیں شوگر ملز آیا، گاڑیاں گنوں سے بھری کھڑی ہیں، سوچ پاس مسافر اترے کسی نے سو گئے، کسی نے دوسرے گئے، کسی نے پچاس، کسی نے گھڑی باندھ لی اور قطعاً انہیں احساس نہیں کہ یہ چیز ہماری ہے یا غیر کی، تو اگر ملک کا بار ان کندھوں پر آیا تو سوائے لوٹ کھسوٹ کے یہ کیا کریں گے؟ —

چوتھی بات یہ ہے کہ تاجروں کا طبع ہے اور تجارت پر ملک کا دار و مدار ہے، اس طبقہ میں بلیک الگ ہے، نفع خوری الگ ہے، ذخیرہ اندوزی الگ، تو جب تاجروں میں خیانت آجائے تو ملک کی برقراری کیسے ہو سکتی ہے؟ — پانچویں بات یہ ہے کہ جب حکام کو دیکھا جائے تو رشوت ستانی، جانبداری، اقرباء پروری، یہ ایک عام چیز بن گئی ہے، اور رشوت تو ایسا ہے جیسا حق ہو گیا، تو جب حکام میں خیانت آجائے تو بھلا وہ ملک کیسے برقرار رہے گا؟ — میں نے کہا یہ حالات ہیں — کہنے لگا بالکل بجا ہے — تو میں نے کہا کہ پھر گورنمنٹ کا سب سے پہلا فرض یہ ہے کہ اپنے ملک کی اخلاقی حالت درست کرے، آپ دولت اور بیرونی کرنسی جمع کرنے کی فکر میں رہتے ہیں لیکن اس کی فکر کسی کو نہیں کہنے لگا کہ یہ ناممکن ہے کہ اخلاقی حالت درست ہو سکے۔ میں نے کہا کیوں؟ کہا حکومت

یہ نہیں چاہئے گی، کیونکہ اخلاق درست ہوتے ہیں مذہبی تعلیم سے، اور حکومت سیکولر یعنی لاندہب ہے، وہ انہیں سکنتی بیچ میں — تو نہیں نے کہا کہ میرے اور آپ کے نقطہ نظر میں یہاں سے فرق ہو گیا، آپ کے نزدیک سیکولر کا معنی لاندہبیت ہے اور میرے نزدیک سیکولر کا معنی ہمہ مذہبی حکومت ہے کہ ہر مذہب حکمران ہو، اور گورنمنٹ کا فرض ہے کہ ہر طبقے کو مجبور کرے کہ وہ اپنی مذہبی تعلیم پائے تاکہ اس کا اخلاق صحیح ہو، کہنے لگا یہ ہونہیں سکتا میں نے کہا آپ خود چاہتے ہیں کہ اس ملک میں چور اور ڈاکو پیدا ہوں — کہنے لگا آپ جو چاہیں مطلب نکال دیں، باقی یہ ہو گا نہیں۔ میں نے کہا ایک مدیر میں بتلا دوں، کہا کیا؟ میں نے کہا ملک ہمارے سپرد کر دیجئے، سب حالات درست کر دیں گے۔ اس پر وہ بہت ہنسنا — تو ہر حال ملک اور قوم کی ترقی ہوتی ہے اخلاق و کردار سے، جب یہ ختم ہو جائے تو سب سے بڑا تنزل کا سبب بھی ہے —

راقم السطور نے کہا حضرت! ہمارے تنزل میں مغربیت کا بھی حصہ ہے؟ فرمایا اس سے بھی وہی بات نکلتی ہے کہ مغربی اخلاق اختیار کیے جائیں، اسلامی اخلاق چھوڑ دیں تعلیم مغربی غالب ہو اور دینی تعلیم مغلوب۔ دینی افراد مغلوب ہوں اور بے دین افراد غالب ہوں، بنیاد سب کی ایک ہی ہے کہ مذہب سے رشتہ توڑ دو — اب اس کے بعد اصلاح کی کیا صورت ہو؟ تو حضرت نے اپنے تجربہ اور بصیرت کی بناء پر فرمایا کہ آپ حضرات بحمد اللہ مذہب کی خدمت کر رہے ہیں اور خدا کا شکر ہے کہ لاکھوں کروڑوں آدمی جو اس پبیٹ میں آگئے ان کا دین درست ہو رہا ہے، لیکن برسر اقتدار طبقہ بالکل دوسرے رنگ میں ہے مگر اس میں بھی میری ایک رائے ہے کہ کسی سے تقابل کی ٹھان کر کسی کی اصلاح نہیں ہو سکتی، آپ چاہیں تو ایجنیشن کریں یا مقابل بن کر اصلاح کرنا چاہیں، یہ ہونہیں سکتا۔ اس کی صورت تو یہ ہے کہ مستغنیانہ طریق سے ان لوگوں کے دلوں میں کچھ چیزیں ڈالی جائیں اور اپنا غرض ہر مطلب کچھ نہ رکھا جائے، نہ عہدہ نہ دولت، بلکہ انہیں آپ یقین دلا دیں کہ اقتدار تمہارا ہے گا

اور ہم بھی اس کے ساتھ تعاون کریں گے، ہم اقتدار نہیں چاہتے مگر اتنی بات کرو اور ایسا کرنا ملک اور قوم دونوں کے لیے نافع، ورنہ اس سے ملک اور قوم اور تمہارے اقتدار سب کو خطرہ ہے، اس انداز سے کام کرنا چاہیے۔ سیاسی رنگ کے لوگ سیاسی انداز سے اور دینی رنگ کے لوگ دینی انداز سے جب تک خواص کو متوجہ نہیں کریں گے کام نہیں چلے گا۔ اب عوام کی طرف توجہ کی جاتی ہے اور ایچی ٹیشن کی صورت اختیار ہو، جس کا مطلب یہ ہے کہ اشتعال میں آجائے حکومت، تو وہ بھی پھر پڑ پر آتی ہے۔ تو نہ صرف یہ کہ وہ آپ کی نہیں مانے گی بلکہ گرنے کی کوشش کرے گی۔ تو اصلاحی رنگ میں چند افراد اپنی زندگی اس مقصد کے لیے وقف کر دیں اور جو آپ کا طبقہ ہے ان میں رسوخ حاصل کر کے اس کے کانوں میں یہ باتیں ڈالی جائیں اور اس انداز سے کہ فلاں بات تیرے مفاد کے خلاف ہے۔

حضرت! پاکستان کے علماء کے لیے کوئی مخصوص پیغام؟
پیغام کا مجھے حق بھی نہیں، غیر ملک کا آدمی کیا پیغام دے، مگر یہ میں نے صبح کی مجلس میں بھی تفصیل سے عرض کیا تھا کہ جو مفکر قسم کے چند علماء ہیں اور با اثر بھی ہیں وہ ایک یادداشت کے طور پر کچھ بنیادی چیزیں حکومت کو پیش کریں اور اس پر یہ ظاہر کر دیں کہ ہم آپ کی حکومت کو اپنی حکومت سمجھتے ہیں، ہمارا پورا تعاون رہے گا، تقویت اور نصرت کریں گے، مگر اتنی چیز ہے کہ دین کے لیے اور ملک کے بقا کی خاطر فلاں فلاں کام کر دو، اگر یہ نہیں ہوگا تو ملک و قوم میں خرابی ہوگی اور آپ کی بنیاد بھی اسی سے قائم ہے۔ اس یادداشت اور ملاقاتوں میں جزئیات کو پہلے نہ چھیڑا جائے بلکہ اصولی اور رنگی رنگ ہیں، یہ لوگ کچھ مانوس ہو جائیں تو پھر آہستہ آہستہ جزئیات سود وغیرہ جیسے مسائل کان میں ڈال دیئے جائیں، مگر پہلے ارباب اقتدار کے ذہن کو اصول میں لے آیا جائے۔ میں تو واقعی اگر یہاں کا باشندہ ہوتا اور باریابی کا موقع مل جاتا تو صدر البوب سے کہتا کہ مجھے آپ اپنا خادم اور خیر خواہ سمجھیں، مگر دو باتیں ہیں، ایک تو یہ کہ تعلیم قرآن اور دینی علوم کو عام قرار دیں، اور یہ کام مستند علماء سے کرائیے، ہر اس عالم کو عالم نہ سمجھیں جو علم کا بسادہ

بہن کر آئے اور علم اس کا محض مطالعہ یا اخبار بینی کا ہو، نہ اس کے پاس سند ہو نہ استناد نہ بزرگوں کے پاس رہ کر اس نے علم حاصل کیا ہو، ایسے علماء کو اختیار کر کے ان سے ہر کام میں مشورہ نہ کریں، ہر مدعی علم کو عالم نہ سمجھیں بلکہ اس کی تلاش کر کے کام کریں۔

کوئی طبیب بھی اگر ہوتا ہے تو یہی نہیں کہ مریض ہر کس و ناکس کے ہاتھ میں جا کر ہاتھ دے دے گا اور نبض دکھا دے گا۔ بلکہ وہ پہلے ڈھونڈھتا ہے کہ طبیب کالج کا فارغ ہے یا کہاں کا؟ اس کا بورڈ یا سند دیکھتے ہیں، اس کے پاس آنے والے مریضوں کی اکثریت کو دیکھتے ہیں کہ شفا یاب ہو کر جاتے ہیں یا نہیں۔ تو جان بچانے کے لیے تو آپ انتخاب کریں تو ایمان بچانے کے لیے کیا ضروری نہیں ہے کہ صالحین، روحانی اطباء، صحیح علماء کا انتخاب کیا جائے۔

اور دوسری بات اُن سے یہ عرض کرتا کہ آپ معروفات کو یکدم جاری نہیں کرتے تو نہ سہی مگر کم از کم منکرات کا راستہ تو بند کر دیں، اس سے اخلاق میں خرابیاں پیدا ہوتی ہیں۔ مقدم چیز ہے دفع مضرت اور جلب منفعت مؤخر ہے۔ اور دفع مضرت میں یہ ہے کہ کم از کم پہلے وہ منکرات تو ختم کر دیں جو عقلی منکرات ہیں، اور دنیا کی ہر قوم اسے بُرا سمجھتی ہے۔ اس کے بعد منکرات شرعیہ کو لیں، جب اس سے فارغ ہوں تو معروفات شرعیہ کو لیں مگر کم از کم منکرات تو ختم کر دیں، اور یہ بھی تدریجاً سہی رفتہ رفتہ، اس لیے کہ آپ کی جمہوریاں ہیں، آپ کے روابط اور مراسم سیاسی اُن اقوام سے ہیں کہ جن کے ہاں یہ منکرات جزو تمدن ہیں۔ تو اگر یکدم آپ کامیاب نہ ہوں تو راستہ تو منکرات مٹانے کا ڈال دیں۔ دوسری چیز یہ عرض کرتا کہ خلق، راہنہ یں یا سلاطین عادل جو گئے چھتے ہیں اُن کے علاوہ عامۃً وہی سلاطین ہیں جنہیں اپنے اقتدار کی فکر ہے۔ لیکن تاریخ یہ بتلاتی ہے کہ جس بادشاہ کے ساتھ کوئی عالم ربانی لگ گیا اس کی حکومت نہایت اعلیٰ گذری، حالانکہ وہ عالم عہدہ دار نہیں تھا۔ ہارون الرشید کے ساتھ امام ابو یوسف لگے ہوئے تھے۔ اور گزیر علماء سے مشورہ لیتا رہا۔ مولانا شبیر احمد عثمانی کے بارہ میں مرحوم نوابزادہ لیاقت علی خان نے مجھ سے کہا کہ جب ہم

کسی مسئلہ میں اُلجھ جاتے ہیں تو مولانا عثمانی سے روشنی حاصل کرتے ہیں۔
تو جب آپ اسلام کے نام پر حکومت کر رہے ہیں اور ملک اسلام کا ہے
تو اسلام کے حاملین سے کب صرف منظر کیا جاسکتا ہے۔ تو جو قدم اٹھائیں تو
کم از کم دو چار علماء کی بات تو سن لیا کریں، آپ انہیں نہ جاگیر دیں نہ عہدہ، نہ وہ
طلب کریں گے۔۔۔“

حضرت حکیم الاسلام اصلاح احوال کی تجویز پر اپنی بصیرت اور فراست ایمانی کی
روشنی میں گفتگو فرما رہے تھے، اور میں سوچ رہا تھا کہ اگر عصر حاضر کی اسلامی قیادت
مصطفیٰ کمال کے نقش قدم پر اسلام کو فرسودہ اور زمانہ کے تقاضوں سے ہم آہنگ
نہ ہونے کا عقیدہ دل و دماغ میں راسخ کر چکی ہو، دین کی ترجمانی کے لیے کسی صلاحیت
اور استحقاق کو اجارہ داری سمجھا جا رہا ہو اور جب رعایا کی اکثریت بھی اعجاب رائی دا اپنی
رائے اور گھمنڈ پر غور میں مبتلا ہو چکی ہو، پھر جب خورشاد می، خود غرض اور لالچی قسم کے
علماء نے حکام کے ساتھ روابط کو رعیت کی نگاہ میں دین فروشی کے ہم معنی سمجھ لیا ہو
اور خالص مصلحانہ کوششوں پر بھی سیاست کا رنگ چڑھ گیا ہو تو حکام اور اہل دین کے
درمیان خلیج دور ہونے کے لیے اور دینی اقدار کی خاطر اس خلاء کو پاٹنے میں حضرت
قاری صاحب مدظلہ کی یہ خیر خواہانہ تجویز کس حد تک مفید ثابت ہو سکتی ہے؟
اس راہ کی مشکلات کو ایک خاص رُخ سے پیش کرتے ہوئے میں نے عرض کیا: حضرت!
جب حکام یہ سمجھ بیٹھے ہوں کہ اسلام عصر حاضر کے ساتھ چل ہی نہیں سکتا تو انہیں
حاملین اسلام کی اہمیت اور ضرورت کا احساس ہو جانا کب ممکن ہے؟

حضرت نے فرمایا۔۔۔ ان کی یہ غلط فہمی دور کر دینی چاہیے کہ اسلام موجودہ دور
کی ترقیات میں حارج ہے بلکہ ان کے دل میں یہ ڈال دینا چاہیے کہ زمانہ کی کوئی چیز
بھی جو کسی درجہ میں واقعی صحیح اور کارآمد ہو، اسلام اُس کا مخالف نہیں مگر وہ منکرات
جو دنیا کی ہر قوم میں منکرات عقلی ہیں، (مثلاً) زنا کاری، بھو، سُود، شراب نوشی قسم کی چیزیں
جن کی قباحت مسلمات عقلیہ میں سے ہے، ان چیزوں کو ترقی کا معیار بنا کر اسے اسلام

کے ساتھ نہیں جوڑا جاسکتا۔ البتہ جو چیزیں منکر نہیں ہیں اور اخلاق و معاشرت پر اثر انداز نہیں ہوتیں، اسلام کبھی بھی اس کی مخالفت نہیں کرتا۔ سیاسی اور ملکی تدابیر میں ہمیشہ توسع سے کام لیا گیا ہے، اور جو اجتہادی امور ہیں اس کی اسلام میں گنجائش ہے اور ان کی اچھائی بُرائی کو جانچنے کے لیے ایسے لوگوں کو مشیر بنائیں جنہیں فقہ اور شریعت پر عبور ہو۔ پھر قاری صاحب نے فرمایا، مقصد اصلاح حال ہے اور یہ کہ حالات سدھر جائیں، اخلاص اور جذبہ خیر خواہی کے ساتھ ایسا راستہ اختیار کیا جائے جو ایک دوسرے کو دور کرنے کی بجائے نزدیک کر دے۔

رات ڈھل رہی تھی، وقت تیزی کے ساتھ دل و دماغ پر اپنے حسین نقوش ثبت کرتے ہوئے گزر رہا تھا۔ ایسے نقوش جو مجلس میں چلنے والے ٹیپ ریکارڈ کے نیتہ پر ثبت ہونے والے ارتعاشی اور صوتی اثرات سے کہیں زیادہ پائیدار اور دیرپا تھے۔ وقت بجائے خود ایک ایسی ریکارڈنگ مشین ہے جو ایک ایسے نامہ اعمال کے اوراق میں سب کچھ محفوظ کر رہی ہے جس کی پنہائیوں اور گہرائیوں پر ”الساعة“ اور ”زلزلة الساعة“ کی ہلاکت انگیزیاں بھی اثر انداز نہ ہو سکیں گی۔ اور جب کرتا دھرتا سب کچھ مجسم بن کر سامنے آجائے تو پکارنے والا پکار اٹھے گا: مَا لَهَذَا الْكُتُبِ لَا يَغَادِرُ صَغِيرَةً وَلَا كَبِيرَةً إِلَّا أَحْطَاهَا۔

ایسی صحبتیں کب بار بار نصیب ہوتی ہیں۔ حضرت کو مزید تکلیف دینا دل و دماغ پر کتنا ہی گراں گذر رہا تھا، مگر بے اختیار جی چاہا کہ اس مجلس سعید میں کچھ ذکر الحق اور دارالعلوم حقانیہ کا بھی آجائے۔ اور پوچھ بیٹھا کہ الحق کے لیے کون سا طریقہ کار پسندیدہ ہے؟ فرمایا: وہی پالیسی جو میں نے عرض کر دی، توافق سے کام چلے گا تقابل سے نہیں، تعمیری انداز میں اصلاح کی سعی، تقابل کے انداز سے آپ کی باتیں کسی مخالف پر اثر انداز نہیں ہو ہو سکیں گی۔“

حضرت! جب الحاد اور بے دینی بالکل غالب ہو چکی ہے، پھر کیسی موافقت؟ بڑبڑاتا فرمایا۔ ”اسی کی اصلاح کے لیے تو توافق کی ضرورت ہے اور یہ توافق الحاد اور

بے دینی سے نہیں ہوگا ان افراد سے توافق ہوگا تا کہ ان لوگوں کو الحاد سے ہٹا دیا جائے۔“

حضرت! کچھ لوگوں پر تو مایوسی کی فضا چھا گئی ہے، اصلاح کے مساعی بار آور معلوم نہیں ہو رہے۔ حضرت قاری صاحب مدظلہ نے فرمایا۔ ”کام کے لیے اولین شرط یہ ہے کہ مایوس نہ ہو جائیے، آپ تو وراثۃ انبیاء ہیں، انبیاء کبھی مایوس نہ ہوئے، جب اللہ تعالیٰ نے فرمایا کہ مجھے اس قوم کو عذاب دینا ہے، جب حضرت نوح علیہ السلام نے بددعا کی کہ کسی کافر کو بھی زندہ نہ چھوڑنا، ورنہ۔۔۔ ساڑھے نو سو برس تک نصیحت فرماتے رہے، تو مایوسی کی کوئی وجہ نہیں۔“

۔۔۔ دیگر بلاد اسلامیہ تو دہریت، مغریت اور بے دینی کی پیٹ میں آہی گئے اور مغلوب ہو گئے تو ایسے حالات میں اہل دین کب تک شکستہ خاطر نہ ہوں گے۔؟ حضرت نے جواب دیا کہ۔ ”السی چیزوں کو تو ملک کے سامنے بطور نظیر پیش کیا جانا چاہیے کہ آج بلاد اسلامیہ باوجود قوت کے تباہ ہو رہے ہیں، اس لیے کہ انہوں نے اسلامی اخوت اور مسلمانوں کے عام اتحاد کو خیر باد کہہ دیا، وطنیت کو آگے رکھا، اسلامیت کو پیچھے رکھا، تو اتنی نظیروں کے ہوتے ہوئے بھی تمہاری آنکھ نہ کھلے تو تباہی سے کیسے بچ سکو گے۔؟“

حضرت! قوم اور ملک کی اصلاح تو ارباب عزیمت اور اولوالعزم لوگوں کا کام ہے ہم جیسے عامیوں کے لیے بھی کچھ ارشاد ہو۔۔۔ فرمایا۔ ”حضورؐ نے ورثہ چھوڑا ہے کتاب اللہ اور سنت رسول اللہ کا۔ فرمایا تم جب تک انہیں پکڑے رہو گے ہرگز گمراہ نہ ہو سکو گے۔ توکت فیکم الثقلین لن تضلوا بعدی ابداً ان تمسکتم بھا۔“

حضرت! اس مدرسہ دارالعلوم حقانیہ کے بارہ میں کوئی نصیحت۔؟ فرمایا۔ ”آپ لوگ اختیار کیے ہوئے ہیں، بحمد اللہ مدرسہ چل رہا ہے، غالب ہو رہا ہے، مولانا موجود ہیں، ہر وقت قال اللہ اور قال الرسولؐ ہے، اس سے زیادہ کیا روحانیت اور معنویت ہوگی، خدا نے مدرسہ کو ایسے بزرگ اور اساتذہ دیئے ہیں جو بحمد اللہ دین مستقیم ہیں۔“

حضرت امامادری علمی دارالعلوم دیوبند کی رفتار ترقی کیا ہے، اور بجٹ —؟
 فرمایا — ”انقلاب کے وقت سوالا کھمٹا اور اب ساڑھے دس لاکھ ہے، انقلاب
 کے بعد کچھ فکر بھی تھا کہ کیسے چلے گا، مگر اللہ نے بڑھایا اور تمام شعبے بڑھتے ہی گئے، پہلے
 اٹھ شعبے تھے اب چوبیس شعبے ہیں، اسی طرح پہلے اساتذہ ۳۸ تھے اب ۷۰ کے قریب ہیں۔
 اسی طرح عمارات و گنتی تگتی ہو گئی ہیں اللہ تعالیٰ کام کر رہا ہے، طلبہ ڈیڑھ ہزار کے قریب ہیں۔“
 آخری سوال تھا کہ حضرت! نئی پودوں سے مستقبل میں دارالعلوم دیوبند کے لیے کیسی
 توقعات ہیں۔؟ فرمایا — ”اللہ کی رحمت سے مایوس نہیں ہیں، مگر اس میں شک نہیں کہ
 اس دور کی سب سے بڑی مشکل قحط الرجال کی ہے مگر ہمیں توقع ہے کہ اسلاف کے نقش قدم
 پر چلتے والے نئی پود میں بھی ہیں، چاہے کتنے چھٹے ہی ہوں، مگر اب بھی ایسے لوگ
 پائے جاتے ہیں۔“

دوران گفتگو ایک دفعہ حضرت نے موجودہ زمانہ کی سیاست پر بھی اپنی رائے ظاہر کی
 اور کہا کہ میرا تجربہ یہ ہے کہ اس زمانہ کی سیاست اور دین میں بیز ہے، اس سیاست اور
 ڈیپلومیسی کا بنیادی پتھر ہے، نہ کہ گنہگار جو فروشی، اس میں دین باقی نہیں رہ سکتا، وہ تو صرف
 اسلامی سیاست ہے جو دین کے ساتھ چلتی ہے، اور وہ تو جو ہے اسلام کا۔ اور
 ایک ہے عصری سیاست یہ بالکل تقابل پر ہے دین کے۔ جو چیزیں دین میں حرام
 ہیں اس کے ہاں واجب ہیں۔ جو یہاں محمود ہیں وہ وہاں مذموم۔ اور یہ صرف میرا
 مقولہ نہیں بلکہ مولانا اصغر حسین صاحب مرحوم نے بھی یہی الفاظ ارشاد فرمائے کہ —
 ”مولوی صاحب آج کی سیاست اور دیانت میں بیز ہے۔“
 — اب رات کا ایک بج چکا تھا اور بادلِ خواستہ اس پر لطفِ محفل کی بساط
 لپیٹنی ہی پڑی۔

المحتوی

شوال / ذیقعدہ ۱۳۸۸ھ



علامہ شمس الحق فغانی رحمہ اللہ

وا در یغاء کہ ابھی ہم حکیم الاسلام مولانا قاری محمد طیب صاحب قاسمی کے ماتم سے فارغ نہیں ہوئے تھے کہ ۱۶ اگست منگل کی شام کو عین غروب آفتاب کے ساتھ ہم نے علم و معرفت کا ایک اور آفتاب بھی سپرد خاک کر دیا۔ ایک کے غروب سے کائنات رنگ و بو پر تاریکی چھا گئی تو دوسرے کے پہاں ہونے سے کائنات علم و فضل میں ظلمت آگئی۔ علامہ یگانہ، محقق زمانہ، متکلم اسلام، شمس العلوم و المعارف مولانا شمس الحق افغانی قدس اللہ سرہ العزیز واصل بحق ہوئے جو پچھلے دو ایک سال سے صاحب فراش تھے۔ ۱۶ اگست صبح نو بجے سانحہ ارتحال پیش آیا، نماز جنازہ اسی دن ۶ بجے شام ان کے گاؤں ترنگ زئی تحصیل چارسدہ میں حضرت شیخ الحدیث مولانا عبدالحق مدظلہ نے پڑھائی، اور نماز کے بعد حاضرین سے جس میں بڑی تعداد علماء و صلحاء کی تھی علامہ مرحوم کے فضائل و مناقب پر مختصر خطاب فرمایا۔ دارالعلوم حقانیہ سے بڑی تعداد میں اساتذہ و طلباء نے بھی خصوصی بسوں کا انتظام کر کے جنازہ میں شرکت کی سعادت حاصل کی۔ غروب آفتاب کے وقت اس علامہ دوران کی تدفین عمل میں آئی، شام کی ڈھلنے والی تاریکیوں میں لوگ واپس ہو رہے تھے تو ارباب صدق و صفا اور اصحاب علم و فضل کے اس قدر تیزی سے رخصت سفر باندھنے پر کتنے اصحاب درد تھے جن کے دل ڈوبتے جا رہے تھے اور زبان حال سے کوئی کہہ رہا تھا کہ

اٹھے جاتے ہیں اب اس بزم سے ارباب نظر گھٹنے جلتے ہیں میرے دل کے بڑھانے والے

مولانا کی ولادت، رمضان المبارک ۱۳۱۸ھ مطابق ۵ ستمبر ۱۹۰۰ء ایک علمی مہمان میں ہوئی

لے مقام پیدائش ترنگ زئی تحصیل چارسدہ پشاور

لے مقام پیدائش ترنگ زئی تحصیل چارسدہ ضلع پشاور۔ (مرتب)

نام شمس القمر رکھا گیا جو بعد میں شمس الحق سے تبدیل ہوا۔ ابتدائی تعلیم کے بعد سرحد و افغانستان کے مشاہیر علم و فضل سے علوم و فنون کی تکمیل کی، ۱۹۲۰ء میں دارالعلوم دیوبند پہنچ کر ۱۹۲۱ء میں علامۃ العصر سید انور شاہ کشمیریؒ سے دورہ حدیث پڑھ کر سند فراغ حاصل کی۔ پھر دارالعلوم دیوبند کی طرف سے ہندوستان کے ارتدادی فتنوں کی سرکوبی میں لگ گئے اور شیعہ تحریک کی روک تھام میں بھرپور حصہ لیا۔ وہ ابتداء سے ہی علمی میدان کے شہسوار تھے علم و فضل کے ہتھیار سے آریہ جج کے مشہور مناظرین کو بڑے بڑے اجتماعات میں غیرتناک شکست دی اس کامیابی پر ان کے لکابرا سا تذہ نے دلی مسرتوں کا اظہار کیا اور دل کھول کر دعائیں دیں۔

اس کے بعد بڑھتی ہوئی علمی اداروں، مدارس اور جامعات میں اسلامی علوم و فنون کی تدریس میں منہمک رہے جن میں سرفہرست دارالعلوم دیوبند ہے جہاں آپ نے تفسیر کی اعلیٰ کتابیں پڑھائیں ۱۹۳۹ء میں آپ کو ریاست ہائے متحدہ بلوچستان قلات کی وزارت معارف کی پیشکش کی گئی اور اکابر کے مشورہ پر قضا و تعلیم کی وزارت کا قلمدان سنبھالا۔ پورے گیارہ سال آپ اس منصب پر فائز رہے۔ اس دور کے نظام عدل و قضا اور عدالتی قوانین سے متعلق آپ کی وابستگی کے نتیجے میں دنیا سے علم کو ”معین القضاۃ والمفتیین“ کی شکل میں قضاء و افتاء سے متعلق فقہ اسلامی کے چیدہ اصول و قواعد کا مجموعہ ملا جس نے اہل علم سے خراج تحسین حاصل کیا۔ اسلام کے ضابطہ دیوانی و فوجداری پر بھی آپ نے گرانمایہ کام کیا۔ انگریز

۱۳۴۱ھ میں مدرسہ مظہر العلوم کھڑا کراچی میں صدر مدرس مقرر ہوئے، ۱۳۴۲ھ میں مدرسہ ارشاد العلوم لاہور کا صدر ۱۳۴۶ھ میں مدرسہ قاسم العلوم شیرانوالہ لاہور ۱۳۵۰ھ میں دارالفیوض ہاشمیہ سجادول سندھ میں صدر تدریس کے ہم منصب فائز رہے ۱۳۵۰ھ میں دارالعلوم دیوبند کے درجہ علیا کے استاذ و شیخ التفسیر رہے ۱۹۴۴ء میں جامعہ اسلامیہ ڈابھیل کے صدر مدرس رہے ۱۹۶۲ء میں شیخ الحدیث والتفسیر اکیڈمی علوم اسلامیہ کوٹہ کے منصب پر فائز کیا۔ ۱۹۶۳ء میں جامعہ اسلامیہ مہاراجپور میں شیخ التفسیر مقرر ہوئے آپچی مطبوعہ غیر مطبوعہ تصانیف کی تعداد تقریباً ۲۱ ہے سلسلہ قادریہ میں آپ اپنے والد سے بیعت ہوئے اور مولانا غلام محمد دین پوری سے کسب فیض کرتے رہے پھر حضرت علامہ مولانا اشرف علی تھانویؒ سے بیعت ہوئے اور مفتی محمد حسنؒ سے تکمیل کر کے خلافت حاصل کی تفصیل کیلئے ملاحظہ ہو ”مشاہیر علماء دیوبند“ وغیرہ (مرتب)

کے چھوڑے ہوئے عدالتی نظام کے سائے سٹھنے کی بجائے پھیلتے چلے گئے اور ۱۹۵۵ء میں ون یوٹ کے قیام کے ساتھ ان کے زیرِ نظم علاقے پر بھی اس نظام کے منحوس سائے چھا گئے اور شرعی قوانین کی بالادستی قائم نہ رہ سکی تو آپ نے استعفاء دے دیا کہ کسی شرعی عدالت پر رائج الوقت عدالتوں کی برتری کو شریعت کے وقار اور شان کے خلاف سمجھتے تھے۔

تقسیم ہند کے بعد جب دیوبند کے ماتے مسدود ہو گئے اور بانی دارالعلوم حقانیہ حضرت شیخ الحدیث مولانا عبدالحق مدظلہ کو بامرِ مجبوری گھر ٹھہرنا پڑا تو حضرت مرحوم نے اپنے ریاستی فرائض قضاء و تعلیم میں شریک کرانے کے لیے مولانا موصوف کو باصرار بلوچستان بلانا چاہا، بات چل رہی تھی، ادھر حق تعالیٰ نے مولانا مدظلہ سے دارالعلوم حقانیہ کی شکل میں ایک عظیم کام لینا منقذاتِ اید اس لیے یہ دعوت قبول نہ ہو سکی۔ ناچیز کے علاوہ بہت سے حضرات کو یہ حسرت ہی کہ کاش علامہ مرحوم بھی بلوچستان کی مصروفیت کتنی ہی اہم کیوں نہ ہو (درس و تدریس کا روایتی سلسلہ اپنے مادر علمی دارالعلوم دیوبند اور اس کے بعد ایسے ہی اہم دینی مدارس میں جاری رکھے ہوتے اور ریاستوں اور عصری جامعات کے اعلیٰ سے اعلیٰ مناصب کے دینی خدمات کی بجائے کسی مدرسہ کے دارالحدیث یا خانقاہ کی مسندِ ارشاد ہی پر متمکن رہتے تو ان کے خداداد افادہ کا حلقہ اور فیض و استفادہ کا دائرہ بہت ہمہ گیر اور عالمگیر ہوتا اور وہ تلامذہ اور مستفیدین کے اغیار سے اپنے وقت کے علامہ کشمیری اور علامہ عثمانی بن کر دنیا سے اٹھتے کہ ان کی عبقری شخصیت اور علوم کی جامعیت کے شایانِ شان یہی تھا۔

بلوچستان اور بہاولپور کے دورِ افتادہ اور لگی بندھی ذمہ داریوں اور محدود فرائض نے ان کے علم و فضل کے بحرِ ذخار کو ایک گونہ بند کر دیا۔ مگر پھر بھی تقریر و خطابت، تصنیف و تالیف بالخصوص عصرِ حاضر کے جدید مسائل پر قومی اور عصری کمیٹیوں اور مجالسِ مذاکرہ کی شکل میں آپ نے علم اور دین کی عظیم ا نشان خدمات سرانجام دیں۔ شاید اس میں بھی اللہ کی یہی حکمت تھی کہ آپ مدارس کے شبانہ روز تدریسی بندھنوں سے آزاد رہ کر ان دائروں میں اسلام کی ترجمانی کر سکیں، جو ہر ایک کے لبس کی بات نہ تھی اور اس لحاظ سے آپ کا مقام عصرِ حاضر کے علماء میں بہت ممتاز تھا کہ اسلامی مباحث و علوم کی تشریح و توضیح کرنے ہوئے آپ عصرِ حاضر کے

اٹھائے گئے تشبیہات پر سیر حاصل روشنی ڈالتے اور عہد جدید کے اذہان اور اس دور کے تقاضوں کو ملحوظ رکھتے۔ ہر تحریر و تقریر کا محور اور مرکزی نقطہ اسلامی مباحث و عقائد کی حقانیت کو کلامی انداز میں اجاگر کرنا اور دشمنین کو رونا ہوتا، وہ شریعت اسلامیہ کے لازوال عقائد و اصول کو نہایت معقول اور محققانہ انداز میں پیش فرماتے مغرب اور مغربیت پر ان کی نشتر زنی بڑی جا احاطہ ہوتی۔ وہ اس ضمن میں جب مسطور و ملامت کا موازنہ کرتے تو عجیب نکتہ آفرینی فرماتے کہ مجمع متاثر ہوئے بغیر نہ رہ سکتا۔ ان کا انداز درس بھی محاضرات اور لیکچرز کا ہوتا جسے ان کے تلامذہ نوٹ کرتے، وہ کسی بھی مشکل اور اہم موضوع کے عجیب عجیب عنوانات قائم کر کے تحلیل و تجزیہ کرتے۔

الحق کو سب سے زیادہ شرف حاصل ہوا کہ اس نے اپنے آغا نہ ہی سے علامہ مرحوم کے علوم و مقالات کو پہلی بار شائع کیا۔ حضرت علامہ کے اکثر تصانیف و رسائل کا اکثر حصہ اولاً الحق میں شائع ہوتا رہا، اور اس طرح مولانا کے علمی فیوضات سے بیرونی دنیا کو استفادہ و تعارف کا موقع ملا۔ ان کی مادری زبان پشتو تھی مگر اردو میں نہایت شستہ تقریر فرماتے، تحریر کے ساتھ تقریر کا ایسا ملکہ ہی پشتون علماء کو حاصل ہوا۔ وہ کسی علمی موضوع پر گفتگو کرتے تو ساری مجلس پر اسلامی عظمت و حقانیت کا رنگ چھا جاتا۔ وہ اسلام کی حقانیت کے ترجمان اور علمی دنیا کا سرمایہ افتخار تھے اور جب چلے گئے تو اپنا بدل اور نظیر نہیں چھوڑ سکے کہ اس دور میں ایسے وسیع النظر علماء تو کیا ان سے بہت کم درجے کے اصحاب علم و دانش کا وجود عنقا بنتا جا رہا ہے۔ حق تعالیٰ مولانا مرحوم کو ان کی علمی عظمتوں کی طرح وہاں بھی بلند و ارفع درجات سے نوازے اور ان کے پسماندگان کو صبر جمیل نصیب ہو۔ اللہ تعالیٰ فض علیہ من شایب رحمتک و عفوک و ادخلہ الجنة و استقبنا من علومہ و برکاتہ۔ آمین

الحق

اگست ۱۹۸۳ء



مولانا سید نور الحسن شاہ بخاری

صدر تنظیم اہلسنت پاکستان

دوسرے بزرگ ناموسی صحابہؓ کے مناد اور مسلک اہلسنت والجماعت کے ترجمان مولانا سید نور الحسن شاہ بخاریؒ تھے جن کا ۵ جنوری ۱۹۸۳ء کو ملتان میں انتقال ہو گیا۔ عمر بھر کا مشغلہ شانِ صحابہؓ کا دفاع اور شامیں صحابہؓ کا تعاقب رہا۔ وہ تنظیم اہلسنت والجماعت کے بانی حضرات میں سے تھے۔ ایک عرصہ تک تنظیم کے جریدہ ”ہفت روزہ دعوت“ کے ذریعہ اور عمر بھر منبر و محراب سے اہلِ رفیق کے جواب میں صحابہ کرامؓ اور اہل سنت کی ترجمانی کرتے رہے۔ تقریر و خطابت کا خاص انداز تھا۔

دارالعلوم حقانیہ کے ابتدائی دور کے سالانہ جلسوں میں شرکت فرماتے۔ اس وقت میری عمر بہت کم تھی مگر ان کی خطابت کا انفرادی انداز پھر خاص سائل کا طرح دار غمامہ اور مجاہدانہ شان، دل پر کچھ عجیب سا نقش ثبت کر گئی تھی۔ حق تعالیٰ اس مردِ حق کو جنتِ حق کے بدلے عظیم درجات سے نوازے۔ (آمین)

المحقق

دسمبر ۱۹۸۳ء



مولانا قاضی عبدالسلام صاحب

نئے سال ۱۹۸۴ء کا پہلا ہفتہ اپنے ساتھ دو ہیڈ اور بزرگ علماء کی جدائی کا صدمہ لیکر آیا۔
 اولاً حضرت مولانا قاضی عبدالسلام صاحب مرحوم، جو دیوبند کے جید فضلاء اور حکیم الامت
 مولانا اشرف علی تھانویؒ کے ارشد خلفاء میں سے تھے مرحوم کا تعلق علم و عرفان کی بستی
 زیارت کا صاحب سے تھا۔ عمر بھر دین کی خدمت و اشاعت ان کا شیوہ رہا، جس بات
 کو حق سمجھتے ڈنکے کی چوٹ اس کا اظہار کرتے، گو اس کی زد اپنیوں پر کیوں نہ پڑتی۔ نو شہرہ صدر
 کی جامع مسجد ان کی دعوتی جولانیوں کا میدان اور خطابت کی رزم گاہ بنی رہی۔ اب عرصہ
 سے صاحب فراش تھے۔ یکم جنوری ۱۹۸۴ء کو آبائی گاؤں زیارت کا صاحب ہیں
 سپرد خاک ہوئے۔ حضرت شیخ الحدیث مدظلہ نے ضعف و علالت کے باوجود جنازہ میں
 شرکت کی اور نماز جنازہ پڑھائی۔ مولانا مرحوم اپنی سادگی، وارفتگی اور بزرگانہ اداؤں میں
 اسلاف کا نمونہ تھے۔ حق تعالیٰ (مولانا مرحوم کو) مقاماتِ قرب و رضا سے نوازے۔

الحق

دسمبر ۱۹۸۳ء



مولانا تاج محمود صاحبؒ

پچھلے دنوں فیصل آباد کے حضرت مولانا تاج محمود صاحب مرحوم مدیر ہفت روزہ ”لولاک“ کا سانحہ وفات پیش آیا۔ مولانا مرحوم اُن مجاہد علماء میں سے تھے جن کی ساری زندگی ملت مسلمہ کی سرخروئی آزادی، مظلوموں کی حمایت، حق کے فروغ اور اہل باطل کے تعاقب میں بسر ہوئی۔ مولانا مرحوم جہادِ آزادی میں اپنے اکابر کے سپاہی رہے۔ پھر زندگی کا اہم ہر مشن تاجدارِ ختم نبوت خاتم الرسل علیہ الصلوٰۃ والسلام کے تاج و تختِ ختم نبوت کا دفاع بنائے رکھا۔ وہ مرزاویوں کا بڑے مدبر، تجل اور ٹھوس منصوبوں سے مقابلہ کرتے رہے، یہی ان کا اوڑھنا بچھونا تھا۔

پچھلے دنوں اسلام آباد کے علماء، کنوینشن میں ان سے آخری ملاقاتیں رہیں۔ وہ ایک طرف قادیانیوں کے بارہ میں فکر مند تھے تو دوسری طرف اتحادِ بین المسلمین کے لیے بے چین اور مضطرب، مندوبین کے ہجوم میں سرِ راہ جب بھی ملے انہی امور پر گفتگو کرنے لگتے۔ چائے کے وقفہ میں کچھ لوگوں کو صدرِ پاکستان سے مصافحہ اور مختصر ملاقات کا موقع مل جاتا۔ مولانا مرحوم کو بھی ڈائریکٹس پر جا کر صدر سے گفتگو کی نوبت آئی۔ میں اتفاقاً اُس وقت پاس ہی کھڑا تھا اُن کی صدرِ پاکستان سے جوابات ہوئی تو وہ بھی قادیانیت کے بارہ میں تھی، وہ بڑے درِ دُور سے صدرِ پاکستان کو مولانا اسلم قریشی کے اغواء کے مسئلہ پر توجہ دلا رہے تھے اور صدرِ پاکستان اس سلسلہ میں ہر طرح کی تحقیقات کا ذکر کرتے رہے مگر مولانا مرحوم کا آخری مصافحہ تک یہی تقاضا تھا کہ اصل ملزم مرزا طاہر کو شاملِ تفتیش کیے بغیر نتائج برآمد نہیں ہو سکیں گے۔ یہی گویا اُن کی آخری وصیت تھی اور آخری نصیحت بھی کہ دین نصیحت ہی کا نام ہے۔

۱۔ تفصیلی حالات کیلئے ملاحظہ ہو ”لولاک“ مولانا تاج محمود نمبر ۱ (مرتب)

اور ان لوگوں کا ارباب اقتدار سے قُرب دُبعد اور دوستی اور عداوت صرف اور صرف اللہ کی رضا کے لیے ہوتی ہے۔

مولانا تو چلے گئے مگر یقین ہے کہ داؤدِ محشر کی خوشنودی اور شافعِ محشر علیہ الصلوٰۃ والسلام کی شفاعت کی زادِ راہ ساتھ لے کر گئے ہوں گے اور خلعتِ ختمِ نبوت کی حفاظت کے صلہ میں ان لوگوں کو خلعتِ رضا سے نوازنا ربِّ کریم کی غیرت کا تقاضا ہے کہ وہ سب سے بڑھ کر غنیور ہے۔

المحتسے
جنوری ۱۹۸۴ء



مولانا محمد شریف جالندہریؒ

پچھلے چند ہفتوں میں کئی علمی و دینی شخصیتوں نے ملت کو داغ مفارقت دی تحفظ ختم نبوت کے ایک نڈر اور انتھک سپاہی، جو حقیقت اپنے کاروان کے جرنیل تھے مگر اخلاص و ملتیت اور اپنے مشن میں انہماک اور محویت کی وجہ سے اپنے آپ کو سپاہی کے طور پر رکھتے — حضرت مولانا محمد شریف جالندہری — انتقال فرما گئے۔ وہ تحریک ختم نبوت کے صفِ اول کے مجاہد تھے، ان کی ذات ناموس ختم نبوت کیلئے تگ و دو، سوز و ساز اور فکر و عمل میں فنا ہو چکی تھی، یہی ان کا اور ضابطہ چھڑنا تھا۔ تحریک ختم نبوت کی بنیادوں میں ان کی زندگی تحلیل ہو چکی تھی جس پر شوکت و سطوت کی بلڈنگیں تعمیر ہو گئیں، ظاہر بین نظر میں عمارت کی رعنائی پر لو جاتی ہیں اور مضبوط و مستحکم بنیادوں پر کم ہی نگاہ پڑتی ہے مگر انہوں نے خود ہی ایسا کرنا چاہا کہ اہر و صلہ کی ساری متاع تاجدار ختم نبوتؐ سے بڑھتی ہے شفاعتِ عظمیٰ کی شکل میں اُس جہاں میں پاسکیں جہاں کی ہر چیز لافانی ہوگی — ختم نبوتؐ کی اشاعتِ قادیانی جبل و تلبیس کا تعاقب اور مجلس تحفظ ختم نبوت کیلئے وسائل کی فراہمی، قادیانی شرانگیزیوں کا سدِ رک، مقدمات ختم نبوت کی پیروی، آئینی و قانونی تحفظات کیلئے تگ و دو اس راہ میں علماء کی رقتِ سماجیت، مشائخ و زعماء کی قدم بوسی، حکام کی خوشامد، سیاستدانوں کی منت پذیری، ان تمام باتوں کو عار نہیں بلکہ شمع رسالت کا یہ پروانہ یہ سب کچھ اپنے لیے فخر و سعادت سمجھتا رہا۔ ان کی جدائی سے بلاشبہ مجلس تحفظ ختم نبوت کے کاموں کو ایک عظیم دھچکا لگ گیا ہے۔ خداوند قدوس ختم نبوت کے اس جان نثار کی قربانیاں قبول فرما کر انہیں شافعِ محشر حضور خاتم النبیینؐ کی خوشنودی سے مالا مال فرما دے اور پیدا ہونے والا خلاء بہتر سے بہتر صورت میں پُر ہو۔

الحق — جنوری ۱۹۸۵ء



مولانا مفتی محمد عبداللہ صاحب رحمہ اللہ

حضرت مولانا مفتی محمد عبداللہ صاحب مرحوم بھی ملتان میں واصل بحق ہوئے۔ وہ دارالعلوم دیوبند کے جتید فاضل، عالم باعمل اور زندگی بھر مسند تدریس و افتاء کی زینت رہے۔ ملتان کے ممتاز مدارس خیر المدارس اور قاسم العلوم میں حدیث کی اہم کتابیں پڑھاتے رہے۔ ملک کے چند اہم مفتیوں میں ان کا شمار ہوتا ہے۔ قیام پاکستان کے اوائل میں علمی و ادبی حلقوں کی پیاس بجھانے کے لیے آپ نے اردو اور عربی میں ایک علمی مجلہ ”الصدیق“ کے نام سے جاری کیا اور عربی حصہ کی وجہ سے اس کا ایک منفرد مقام تھا۔ دینی و علمی ذخائر کی عمدہ اشاعت کے لیے آپ نے ملتان میں کتب خانہ صدیقیہ قائم فرمایا، آخری چند سالوں میں آپ کا قیام کراچی رہا، اور اہل و عیال کے ساتھ حرمین الشریفین ہجرت کرنے کے سارے انتظامات مکمل فرما چکے تھے۔ وہاں مستقل قیام یا ہجرت ہی کے سلسلہ میں اہل و عیال کو لینے آئے تھے کہ داعی اجل نے بلایا اور آپ نے بیک کہہ کر علمی و دینی حلقوں کو داغ مفارقت دیا۔ کئی اہم مواقع ایسے آئے کہ آپ نے فتویٰ و تحقیق کو وقتی سیاسی لہروں سے متاثر نہ ہونے دیا اور جادہ حق پر ڈٹے رہے۔

حق تعالیٰ مرحوم کو درجاتِ عالیہ سے نوازے اور مختلف شکلوں میں ان کے علمی و دینی فیوض ان کے لیے صدقات جاریہ بنی رہیں۔

الحق

جنوری ۱۹۸۵ء





انجمن سے وہ پُرانے شعلہ آشام اُٹھ گئے
 ساقیا محفل میں تُو آتش بجام آیا تو کیا؟
 تھا جنہیں ذوق تماشا وہ تو رخصت ہو گئے
 لے کے اب تُو وعدہ دیدارِ عام آیا تو کیا؟

اقبالؒ

خانِ اعلیٰ محمد زمان خان خٹک

خاندانِ خٹک کے باکمال بزرگ اور خالوادہ خان محمد خوشحال خان خٹک مرحوم کے گلِ سرسبد، کمالاتِ ظاہری و معنوی کی ایک دلآویز تصویرِ جان بہادر محمد زمان خان خٹک رئیس اکوڑہ خٹک کی ۶ جنوری ۱۹۶۶ء مطابق ۷ رجب ۱۳۷۹ھ کو وفات پائی۔ پشتو ادب سے ذوق اور مہارت ورثہ میں ملی تھی، اردو اور فارسی ادب میں بھی دسترس رکھتے تھے، کلام کے کئی مجموعے شائع ہو چکے ہیں۔ حضرت شیخ الحدیث صاحب مدظلہ کے ساتھ نہایت درجہ

لے خانِ اعلیٰ کا یہ کتاب حضرت شیخ الحدیث مدظلہ کے کسی تعزیتی مکتوب کے جواب میں ہے جو آپ - راقی دیر بند میں اکوڑہ خٹک سے بھیجا گیا ہے جو کہ آپ کے علمی ذوق کا آئینہ دار ہے۔ (مرتب)

اکوڑہ

۳۰ مارچ ۱۹۶۵ء

ہمہ نقدِ حیاتم رفتہ برباد کہ جنس کا سید عسیناں مزیدہ

محترم مولانا! السلام علیکم! تعزیت نامہ سے قلبِ حزن کو تسکین حاصل ہوئی۔ یہ کہن دیر نہ جس کا دوسرا نام عمن سرائے دنیا ہے۔ مصائب و نوائب کا گھر غموم و ہجوم کا مسکن ہے، اس کا مایہ خمیر اشک و خون ہے اٹھایا گیا ہے۔ ایک بھیر آدمی کیلئے تو خاما ماتم کرہ ہے۔ گوناگوں ابتلاؤں سے پُر اور مختلف آزمائشوں سے معمور ہے کسی کو مال و دولت، معزز و جاہ و ہندوستانی اولاد کے دامِ زرین میں پھنسا یا گیا ہے۔ اور کسی کو دردِ کرب، فقر و افلاس، امورِ دنیا میں ناکامی و نامرادی، بیکسی و بے اولادی کی جاگلس و حوصلہ فرسا پریشانیوں کا شکار بنایا گیا ہے۔ دونوں حالتوں میں تائیدِ الہی کے بغیر انسانِ عظیم و بھول شیوہ شکر و شکر عہدِ برآ نہیں ہو سکتا جس کے پہلو میں دردِ آشناد رکھا گیا ہے اس کو لذت کی چاشنی ملتی ہے۔ تقاسمی انقلابِ غفلت شعار مردِ انسان اس دہانی لذت و مہرور سے بہرہ اندوز سعادت نہیں ہو سکتا۔ ایک قانع و قنوتی راہِ راہِ حاکم و مہارت اپنے حق آقا و قیام

(تقریباً شبہ مشابہ)

شفقت تھی جو بالآخر سید عقیدت سے بدل گئی اور ان کی تربیت سے یہ چیز اُن کے پورے خاندان میں منتقل ہو گئی۔ دارالعلوم حقانیہ کے اجلاس دستار بندی کے موقع پر مولانا عبدالحق ہزاروی مرحوم نے ان کا زبان زعمام لقب ”خان بہادر صاحب“ خان اعلیٰ سے تبدیل فرمایا اور اسی لقب سے بعد میں یاد کیے جاتے رہے۔ علماء اور اہل علم سے تعلق اور محبت شیفگی کی حد تک پہنچ گئی تھی۔

الحق — فروری ۱۹۷۱ء



(بقیہ حاشیہ صفحہ ۲۴۷ سے)

میں محسوس کرتا ہے، اس سے جاہ پرست شخص کا دل یکسر خالی ہوتا ہے۔ ابن آدم کو سفر جیات میں قدم بقدم پر آشوب دشواریاں اور ہمت شکن مشکلات پیش آتی رہتی ہیں جن کا مقابلہ مردِ عارف ہی روحانی طاقت سے کر سکتا ہے۔ ہم جیسے لفاظی کے شیدا اور محض قال کے دلدادہ جن کے دل ذوقِ عمل سے عاری اور ضمیر دنیاوی کدورتوں سے مکدر ہو چکے ہوں۔ روحانی سرور اور طمانیت کا سرمایہ کھو چکے ہوں وہ تو بارزین اور ننگ انسانیت ہی کہلانے کے مستحق ہیں۔

مولانا! میں تو اعرابی کا عقیدہ تو جید چاہتا ہوں نہ کہ فلسفی کا استدلالی ایمان جو تنزول اور تذبذب سے خالی نہیں ہوتا۔ حضرت صدیق اکبرؓ کی سی راسخ الایمانی حضرت بلالؓ کی سی فدویت مطلوب ہے اور بغیر کسی توشہ آخرت مجانا مغفوت بخشش کا امیدوار ہوں۔ مولانا! شہنواز مرحوم ایسے اوصافِ حمیدہ کا علمبردار رہنا جو معلوم عوام نہیں، وہ سیرتِ قانع تھا غیور و خوددار تھا، پابندِ صوم و صلوٰۃ شب زندہ دار تھا۔ اس کے فقدان سے ہمارے لیے ایسی خلا پیدا ہو گئی ہے جس کا پرہیزنا اگر ممکن نہیں تو مشکل ضرور ہے۔ — آئیے کہ آپ اور ہم خلوصِ دل سے مرحوم کے واسطے دعائے مغفرت طلب کریں۔ بحمد اللہ آپ کے قائم کردہ مدرسہ اسلامیہ کا سالانہ امتحان ہو چکا۔ عربی جماعت خصوصیت سے لائق ستائش ثابت ہوئی جس پر آپ کو ہدیہ تبریک پیش کرتا ہوں۔ والسلام مع الکرام

عزیز نثار الحق سے بعد از سلام کہہ دیجئے کہ تعزیت نامہ پہنچا تھا۔

آپ کا نیاز مند

محمد زمان خٹک

حضرت مولانا عبدالحق صاحب ہزارویؒ

افسوس کہ بزم قاسمیؒ اور محفل شیخ الہندؒ کی ایک ایک شمع خاموش ہوتی جا رہی ہے۔ برطانوی سامراج کے استیصال اور مسلمانوں کی دینی و فکری قیادت کے لیے دارالعلوم دیوبند نے جو لشکرِ جزا تیار کیا اس کا ایک ایک اہل و العزم سپاہی اٹھنا جا رہا ہے، کچھ خال خال نظر آ رہے ہیں، وہ بھی آمادہٴ رحیل ہیں۔ ان جانبِ پارِ ملک و ملت اور موجودہ نسلوں کے درمیان نہ بچ کی یہ کڑیاں بھی نکل جائیں گی، مگر آنے والوں کے لیے ان لوگوں کی قربانیوں سے بھرپور اور تابناک زندگی روشنی کے مینار کا کام دے سکے گی۔

حضرت مولانا عبدالحق صاحب ہزاروی مرحوم کا وجود بھی انہی اربابِ عزیمت اور علمبردارانِ علماء حق میں سے تھا جن کا پچھلے ماہ بالاکوٹ (سہارن) میں انتقال ہوا۔ تدفین بھی اس پاکیزہ سرزمین میں ہوئی جو سیدین شہیدینِ رامیر المؤمنین سید احمد شہیدؒ اور سیدنا شاہ اسماعیل شہیدؒ کے خونِ شہادت سے لالہ زار بنی تھی۔ مولانا عبدالحق صاحب ہزارویؒ جلیلِ عالم دین، بہترین دے بدل خطیب تھے۔ زندگی بھر ہر دینی و ملی تحریک میں نمایاں حصہ لیا، خواہ استخلاصِ وطن کی تحریک ہو یا ختمِ نبوت کا مسئلہ۔ تقسیم سے پہلے جمعیتہ العلماء ہند اور تقسیم کے بعد جمعیتہ العلماء اسلام میں نمایاں کام کیا۔ کیسی ہی نازل گھڑی ہو، حق کہنے سے کبھی دریغ نہ کیا۔ لا یمخافون فی اللہ لومۃ لائسہ ان کا شیوہ رہا۔ وہ حضرت شیخ الاسلام مولانا سید حسین احمد مدنیؒ کے جانِ نثار خادم اور حضرت مولانا انور شاہ کشمیریؒ کے نہ صرف تلمیذ بلکہ منظورِ نظر رہے۔ مولانا کے قیامِ لاہور کے دوران حضرت شاہ صاحب مرحوم

نے بارہا انہیں میزبانی اور اسفار میں رفاقت کا شرف بخشا۔ — دارالعلوم حقانیہ کے لیے تو مولانا کی وفات ایک مخلص اور سرگرم رکن کی جدائی ہے۔ ابتداء سے تاسیس ہی سے دارالعلوم کی ترقی میں ہر طرح حصہ لیتے رہے، ذاتی وجاہت کے استعمال سے بھی گریز نہ کیا۔ ان کی زندگی کے یہ مختلف ادوار اس حقیقت کے غماز ہیں کہ ان کا دل دینی تڑپ اور قوم و ملک کی حقیقی اصلاح اور ملی جذبات سے معمور تھا۔ ایسے حضرات کا ایسے دور میں اٹھ جانا ایک المناک سانحہ ہے۔ حق تعالیٰ امت مرحومہ کو مرحوم کا نعم البدل اور مرحوم کو درجات عالیہ سے نوازے۔ (دآمینے)

الحق
اکتوبر ۱۹۶۶ء



الحاج محمد اعظم خان خٹک

۲۴ جنوری بروز ہفتہ دارالعلوم کے ایک نہایت مخلص اور ہمدرد رکن شوریٰ جناب الحاج خان محمد اعظم خان خٹک رئیس اکوڑہ خٹک کا انتقال ہوا۔ مدت سے کینسر کی تکلیف تھی، دارالعلوم کے تاسیس سے لیکر اب تک آپ نے اپنے والد بزرگوار جناب خان اعلیٰ محمد زمان خان خٹک مرحوم کی طرح پوری جانفشانی اور تہہ ہی سے دارالعلوم کی ترقی و استحکام میں حصہ لیا۔ حضرت شیخ الحدیث مولانا عبدالحق مدظلہ کیساتھ غایت درجہ کا نیاز و مندانہ اور خادمانہ تعلق رہا اور کسی حال میں دارالعلوم کا ساتھ نہ چھوڑا۔ تعمیرات کی نگرانی، چنڈہ کی فراہمی الغرض ہر مرحلہ پر پیش پیش رہتے، اس لحاظ سے موصوف کی جدائی دارالعلوم اور حضرت شیخ الحدیث مدظلہ کیلئے ذاتی صدمہ کا باعث ہے۔

مرحوم کی عمر ۷۷ سال تھی، نہایت ملنسار خوش خلق اور قومی و ملی خدمت کے جذبات سے معمور انسان تھے۔ تحریک پاکستان میں اہم کردار ادا کیا۔ جنگ کشمیر کا موقع ہوا جنگ ستمبر کے مہاجرین کی آباد کاری کا سوال ہوا علاقہ کی تعلیمی اور طبی ضروریات اور بلدیہ کی نظامت، ہر موقع پر بساط سے بڑھ چڑھ کر خدمات بجالائے، تقسیم سے قبل آنریری مجسٹریٹ رہے۔ پھر نواب امیر محمد خان مرحوم کالاباغ (گورنر مغربی پاکستان) کے زمانہ میں صوبائی ایڈوائزری کونسل کے رکن نامزد ہوئے، مسلم لیگ کی عاملہ کے ممبر بھی رہے اور ریفرنڈم میں بھی اہم حصہ لیا۔

۱۹۵۷ء میں حج بیت اللہ سے مشرف ہوئے، پچھلے کئی سال سے قومی و ملی خدمات کا زیادہ تر حصہ دارالعلوم کے بناء سنوار میں لگایا۔ دنیا سے جاتے جاتے اپنے پڑوس میں ایک شاندار مسجد تعمیر کروائی، شدید بیماری کی وجہ سے دن بھر اس کے کام کی نگرانی خود کرتے رہے، دارالعلوم کے شعبہ تعلیم القرآن کو نہ صرف زمین وقف کی بلکہ تعمیر کے وسائل اور نگرانی کا کام بھی خود انجام دیا۔ مرحوم کی جدائی پر نہ صرف دارالعلوم بلکہ پورا علاقہ سوگوار ہے۔ اللہ تعالیٰ تعزاتہ کی تعزاتیں اور غامیوں سے درگزر فرما دے۔

الحق :- ذی الحجہ ۱۴۰۹ھ
فروری ۱۹۸۷ء

الحاج میاں کرم الہی صاحب رحمہ اللہ

۲ مارچ ۱۹۷۰ء بروز پیر پشاور شہر کے ممتاز علم دوست، مخیر شخصیت جناب الحاج میاں کرم الہی صاحب تاجرو چائے، چوک یادگار پشاور وفات پا گئے۔ عمر شریف ۷۵ کے قریب تھی۔ عرصہ سے شوگر جیسی موزی مرض کا شکار تھے۔ وفات سے چند دن قبل دل کے دورے پڑنے لگے جو جان لیوا ثابت ہوئے۔

دارالعلوم حقانیہ کے قیام سے لے کر اب تک اس کی ترقی و استحکام میں بھرپور حصہ لیا اور مالی و جانی مدد کرتے رہے۔ حضرت شیخ الحدیث صاحب مدظلہ اور دیگر اکابر علم و فضل سے نہایت گرویدگی تھی۔ عمر بھر فہ عامہ اور فقراء و اہل علم کی مدد میں کوشاں رہے۔ پشاور کے ایک ممتاز قدیمی خاندان کے بزرگوں میں سے تھے۔

نماز جنازہ حضرت شیخ الحدیث مدظلہ نے پڑھایا اور قبیل مغرب مشہور دلی الشہر شیخ جنید بابا کے جوار میں سپرد خاک کیے گئے۔ موصوف دارالعلوم کے دیرینہ مخلص خادم ہونے کے علاوہ ناچیز کے شہر بھی تھے۔ اس مناسبت سے دارالعلوم کے تمام فضلاء و متعلقین سے بھی مرحوم کے لیے دعائے مغفرت اور ایصالِ ثواب کی اپیل ہے۔ دارالعلوم حقانیہ اور ادارہ الحق مرحوم کے تمام لواحقین کے ساتھ شریکِ تعزیت ہے۔

الحق

مارچ ۱۹۷۰ء



مولانا الحاج حکیم نور الحق صاحب رحمہ اللہ

رکن شوری دارالعلوم حقانیہ

ہفتہ ۲۹ محرم ۱۳۱۱ھ کی شب کو علاقہ چارسدہ کی ایک بزرگ شخصیت مولانا الحاج حکیم نور الحق صاحب سکنہ تنگی نصرت زئی (چارسدہ) تقریباً ۷۰ برس کی عمر میں انتقال فرما گئے۔
مرحوم حسن اخلاق، توانع، تقویٰ، لائیت اور جذبہ خدمتِ خلق، علمی و فنی مہارت،
حرمین الشریفین سے وابستہ عشق اور بہت سی دیگر اعلیٰ صفات کے حامل تھے۔
دارالعلوم حقانیہ کی مجلس شوری کے رکن تھے مرحوم کی نماز جنازہ حضرت شیخ الحدیث
نے پڑھائی۔ اور جنازہ میں علاقہ بھر کے ہزاروں افراد علماء و مسلمانوں نے شرکت کی۔
ادارہ الحق اور دارالعلوم حقانیہ اس صدمہ میں مرحوم کے خاندان و لواحقین بالخصوص ان
کے ذیل فاضل صاحبزادہ مولانا حکیم حبیب اللہ جان فاضل حقانیہ کے ساتھ برابر کا شریک ہے۔
تاریخین سے حضرت مرحوم کے رفیع درجات کے لیے دعا کی درخواست ہے۔

الحق

اپریل ۱۹۷۱ء




مولوی محمد شاہ عالم وزیرستانی

دارالعلوم کے جواں سال، ذہین، محنتی طالب علم مولوی محمد شاہ عالم وزیرستانی اکوڑہ خٹک کے متصل دریائے کابل (لنڈا) میں ڈوب کر شہادت پا گئے۔ یہ واقعہ بھی اس ماہ دارالعلوم کے طلبہ، اساتذہ اور انتظامیہ کے لیے شدید صدمے کا باعث بنا۔ ہفتہ عشرہ تک دریائے لاش کی بازیابی کی کوششوں کے باوجود اللہ کو منظور نہ ہوا۔ علوم دینیہ کی طالب علمی، مسافرت، پھر دریا کی موت اور جمعہ کا دن، شہادت و شہادت کی حکمی علامتیں اور ان کے عند اللہ مقبولیت کی ویلیں ہیں۔ حق تعالیٰ تمام پسماندگان کو صبر و اجر اور مرحوم کو درجات عالیہ عطا فرماوے۔ (آمین)

الحقے

جمادی الاولیٰ ۱۳۹۳ھ

جون ۱۹۷۳ء



مولانا میاں مسرت شاہ کا کاخیل رحمۃ اللہ علیہ

حضرت علامہ مولانا عبدالحق صاحب نافع کل مرحوم و مغفور جیسے جید اور ممتاز علامہ یگانہ کے دصال کے علاوہ کئی اور علمی و دینی حادثے بھی پیش آئے۔ ان داغ مفارقت دینے والے بزرگوں میں حضرت مولانا الحاج میاں مسرت شاہ صاحب کا کاخیل بھی شامل ہیں۔ موصوف نہ صرف جید عالم تھے بلکہ اپنی خداداد وجاہت، عزت و ثروت اور اثر و رسوخ کو بھی عمر بھر دین اور علوم دینیہ کی اشاعت و فروغ میں صرف کرتے رہے وہ اپنی حیات مستعار کو علمی اداروں اور دینی کاموں میں لگا کر انشاء اللہ حیات جاودانی حاصل کر چکے ہوں گے مگر علمی و دینی حلقے ان کی جتنی جاگتی اور پُر وقار شخصیت کو مدتوں روتے رہیں گے۔

دارالعلوم حقانیہ سے تو ان کا تعلق جسم و روح جیسا تھا۔ دارالعلوم کے تمام تنظیمی کاموں میں پیش پیش رہتے اور شوری کے اجلاس کی توجہ ان تھے۔ عموماً صدارت شوری بھی آپ ہی فرماتے اور اپنی میٹھی حکیمانہ اور مشفقانہ باتوں سے ارکان کو نیا جوش اور دلولہ بخش دیتے۔ سیاستی مخالفتوں کے باوجود بھی علماء اور اہل علم کے قلوب میں ان کا وقار قائم رہا۔ کیونکہ ان کا کوئی فیصلہ گو بظاہر عام مزاج کے خلاف بھی ہوتا مگر خلوص اور ملہیت پر مبنی ہوتا۔ صوبہ سرحد کے علمی و دینی حلقے عموماً اور دارالعلوم حقانیہ میں خاص طور پر ان کی خلاء مدتوں محسوس ہوتی رہے گی۔ حق تعالیٰ مرحوم کو اعلیٰ سے اعلیٰ مقامات قرب سے نوازے اور ان کے گرامی قدر صاحبزادگان اور تمام خاندان کو صبر جمیل اور انکی ذمہ داریوں کو سنبھالنے کی توفیق سے نوازے۔ مولانا مرحوم کا مختصر سوانحی خاکہ یہ ہے :

ولادت ۱۸۹۸ء حکمت آباد نزد سر ڈھیری تحصیل چارسدہ میں ہوئی، جہاں ان

کے والد بزرگوار مولانا میاں حکمت شاہ کی جائداد تھی۔ آبائی قصبہ زیارت کا صاحب اور سلسلہ نسب مشہور بزرگ شیخ رحیم کار مرحوم سے جاملتا ہے۔ ابتدائی تعلیم اپنے گھر پر شیخاں ملا مرحوم سے پائی اور درس نظامی کی ابتدائی کتب ۱۹۱۱ء میں حضرت جی صاحب ترنگ زئی مرحوم کے قائم کردہ مدرسہ عربیہ گدڑ میں پڑھیں۔ کچھ کتابیں طور و مردان کے علامہ مولانا عبدالحجیل مرحوم سے اور معانی و بیان کی کتابیں علامہ عبد اللہ میاں صاحب سے زیارت کا صاحب میں پڑھیں۔ مولانا عبد اللہ میاں صاحب نے مطول کا حاشیہ بھی لکھا تھا جسے اس وقت کابل کے امیر عبدالرحمان مرحوم نے شائع بھی کروایا۔ معقولات کی کتابیں اپنے گاؤں میں مولانا صاحب حسن زئی اور مولانا صاحب ڈنڈو قہ سے پڑھیں یہ دونوں منطق و فلسفہ کے جید اساتذہ میں سے تھے اور مرحوم کے والد بزرگوار نے اپنے سعادتمند بیٹے گھر میں تعلیم دینے کیلئے ان کی خدمات حاصل کی تھیں۔ تفسیر و حدیث کی اجازت وقت کے مشہور عالم صاحب حق صاحب رجبڑ چارسدہ سے حاصل کی ۱۹۱۷ء میں اپنے گھر پر ان کے والد مرحوم نے اپنے اخراجات سے مدرسہ قائم کیا کہ آپ اس میں تدریس کا مشغلہ جاری رکھ سکیں۔ یہاں اور کچھ عرصہ مدرسہ عربیہ رجبڑ تحصیل چارسدہ میں حسبہ اللہ تدریس دیتے رہے۔

۱۹۲۶ء میں بسلسلہ تجارت چوب افغانستان گئے۔ آخر وقت تک عمارتی ٹکڑی

۱۔ آپ ضلع مردان کے مشہور علمی گھرنے اور علمی قصبہ طور میں ۱۸۵۹ء میں مولانا سید حفیظ اللہ کے گھر پیدا ہوئے۔ علوم سے فراغت کے بعد ریاست جوٹا گڑھ اور فتحپوری میں عرصہ تک مدرس رہے۔ آپ حفزۃ علامہ محدث عصر النور شاہ کشمیری اور حضرت استاذنا المکرم شیخ الحدیث مولانا عبدالحق صاحب، غلہ کے استاذ رہ چکے ہیں ۱۹۴۶ء میں آپ کا انتقال ہوا۔

۲، ۳۔ یہ دونوں مقامات ہیں۔ اولاً تحصیل چارسدہ ضلع پشاور اور دوسرا ضلع مردان میں واقع ہے۔ (مرقب)

کی تجارت ہی آپ کا ذریعہ معاش رہی۔ ۱۹۳۲ء میں اپنے فرزند مولانا ولایت شاہ صاحب کو بغرض تعلیم دیوبند لے گئے۔ تو علم کے حصول اور اولاد کی علمی تربیت کا جذبہ اتنا تھا کہ والد بھی بیٹے کے ساتھ طلب علم میں دوبارہ مشغول ہو گئے۔ اور شیخ الاسلام مولانا مدنی مرحوم کی بخاری و ترمذی اور مولانا رسول خانؒ کی ابو داؤد۔ اور مولانا محمد ابراہیمؒ کی مسلم شریف میں شرکت فرمائی اس زمانہ میں دارالعلوم کے مہمان خانہ میں رہے۔

مولانا ولایت شاہ صاحب کی روایت ہے کہ حضرت شیخ الاسلام مولانا مدنی مرحوم کی آپ پر خاص توجہ تھی اور خصوصی طور پر بعد از نماز مغرب بھی اپنی قیام گاہ پر عربی زبان میں تقریر فرماتے ہوئے حضرت مدنی مرحوم انہیں ترمذی شریف پڑھاتے رہے جسے آپ نوٹ کرتے رہے۔ یہ سلسلہ جاری تھا کہ گھر ملیہ مجبور یوں کی وجہ سے انہیں حضرت مدنیؒ کے مشورہ اور اجازت سے بادل ناخواستہ دیوبند سے واپس آنا پڑا۔ ۱۹۴۱ء میں ان کے والد بزرگوار کا انتقال ہوا تو ان کے کاروبار کا سارا بوجھ بھی انہیں اٹھانا پڑا۔ مگر پھر بھی قومی و دینی کاموں میں برابر حصہ لیتے رہے۔

پہلی دفعہ ۱۹۳۸ء میں اور دوسری مرتبہ ۱۹۶۱ء میں اپنے اہل و عیال و اعزہ کے ساتھ زیارت حرمین شریفین کی سعادت سے مشرف ہوئے۔ عمر کافی تھی مگر قومی و اعصاب کے لحاظ سے نہایت قوی بہادر اور جفاکش تھے۔ ۲۱ دسمبر ۱۹۷۳ء کو مرض نے آلیا جو بظاہر بہت معمولی تھا۔ مگر بالآخر مرض وفات ثابت ہوا۔ گھر پر اور پھر لہشاہ کے ہسپتالوں میں اور اعلیٰ ڈاکٹروں سے علاج کرایا گیا مگر علاج مرگ کس کے پاس تھا؟ مرض میں فالج کا بھی اضافہ ہوا جو بڑھتا ہی چلا گیا۔ اور بالآخر جمعہ کی رات اپنی جان جان آفرین کے سپرد کر دی۔ دوسرے دن جمعہ کی نماز کے بعد جو عام طور پر ۹ روزی الحجہ کا دن تھا۔ مگر ان کے علاقہ میں عید الاضحیٰ کا مبارک دن، نماز جنازہ ہوئی اور محبوب حقیقی کی رضا کے یہ طلبگار

۱۔ مندرجہ بالا خلاق علمی و دینی کاموں میں سرگرم اپنے والد کے بعد دارالعلوم حقانیہ کی مجلس شوریٰ کے رکن بنے، انیسویں کہ جوانی میں مرض قلب سے ۲۴ فروری ۱۹۷۹ء کو انتقال کر گئے (۱۴)

اپنے محبوب سے جاملے، جمعۃ المبارک کے ساتھ عید اور پھر وصالِ حقیقی، کئی سعادتیں تھیں
جو جمع ہو گئیں۔ اور شاید شاعر نے انہی کے لئے کہا تھا کہ۔

عیدٌ وعیدٌ وعیدٌ اجتمعاً

وجہ الحبیب ویوم العید والجمعاً

علماء، طلباء، امراء اور دروہند مسلمان بڑی کثرت سے جنازہ میں شریک ہوئے
اور اسلاف کے اس نمونہ پر جی بھر کر روئے جو اپنی ذات میں دنیاوی امارت و ثروت کیساتھ
علماء کے فقر و زہد اور وقار و تمکنت، صوفیاء کا سوز و گداز شرفاء کا رکھ رکھاؤ اور اپنی قوم سچانوں
کے روایتی طور طریقے غیرت و حمیت سب کچھ سمیٹے ہوئے تھے۔ جنازہ ان کے فرزند مولانا
دلایت شاہ نے پڑھایا اور تدفین کے بعد حضرت شیخ الحدیث مولانا عبدالحق نے اپنے
اس دیرینہ محبت قدیم کی ذات کو دل کھول کر خراج تحسین پیش کیا۔ علامہ شمس الحق افغانی
اور دیگر علماء نے بھی تقریریں کیں اور رفع درجات کی دعائیں ہوئیں۔
فرحمة الله وارضاہ ورضی عنہ۔

الحق

فروری۔ مارچ ۱۹۶۴ء



مولوی غلام محمد

استاذ شعبہ تعلیم القرآن دارالعلوم حقانہ

۲۷ دسمبر، ۱۹۷۱ء کو دارالعلوم کے شعبہ تعلیم القرآن (مڈل سکول) کے استاذ جناب مولوی غلام محمد صاحب نے داعی اجل کو لبیک کہا۔ مرحوم نے عمر عزیز کے ۳۳ سال دارالعلوم کے اس شعبہ میں مذہبی اور عصری مضامین پڑھانے میں خرچ کر دیئے۔ یہ زندگی کا بہت بڑا حصہ ہے۔ اس لحاظ سے ان کا شمار اس درس گاہ کے محسن معماروں میں کیا جائے گا۔ دارالعلوم کے اس شعبہ کی یہ طویل ملازمت بھی اس انداز میں کہ معمولی تنخواہ، زہد و قناعت، پاک فقر و فاقہ کو، منہسی خوشی گوارا کیا! اور ایک ادھ مرتبہ محکمہ تعلیم کی اس سے اعلیٰ ملازمت کو بھی شیعہ کرکھتے ہوئے ٹھکرا دیا کہ

ان دنوں ہے گرجہ و گن میں بہت قدر سخن کون جائے ذوق پر ولی کی گلیاں چھوڑ کر

دارالعلوم حقانہ کو اس کے موجودہ ترقیات اور علمی و دینی بلند مقام تک پہنچانے میں ایسے ہی مخلص ہست است، اساتذہ عملہ اور اراکین کا بنیادی حصہ ہے۔ اخلاص و قناعت، ایثار اور جذبہ خدمت کے ایسے مظاہروں نے دارالعلوم کے نو نہال پورے کو اصلہا ثابت و فرعہا فی السماء بنا دیا، اب یہی چیز ان کے حق میں صدقہ جاریہ ثابت ہوگی۔ انشاء اللہ

اس طویل مدتِ تدریس میں اکوڑہ اور گردونواح کے بلاشبہ ہزاروں افراد نے آپ سے اکتسابِ فیض کیا ہوگا۔ ان کی وفات دارالعلوم کے اس شعبہ (سکول) کے لیے ایک خلاء ہے۔ ان کے بعد ان کی شرافت اور شفقت و محبت کے اوصاف نے سکول کے بچوں کو ملایا۔ جنازہ حضرت شیخ الحدیث مدظلہ نے پڑھایا، اور دارالعلوم کے تمام شعبوں اور پورے سکول نے شرکت کی، اور ایصالِ ثواب کیا۔ قارئین سے ان کے رفع درجات کیلئے دعا کی امید کی جاتی ہے۔

الحق ہے — جنوری ۱۹۷۲ء

حکیم عبدالخالق خلیق رحمۃ اللہ علیہ

۲۵ جنوری ۱۹۷۱ء کی شام کو جناب حکیم عبدالخالق خلیق صاحب واصل بحق ہو گئے۔ عمر تریا سی کے لگ بھگ تھی۔ ۲۶ جنوری بعد از نماز جمعہ پشاور میں ان کی تدفین ہوئی۔

ارباب علم و فضل اور مشاہیر نے جنازہ میں شمولیت کی۔ موصوف کی وفات سے پشتو ادب کو بڑا سانحہ پیش آیا۔ پشتو زبان اور ادب سے آپ کو اتنا لگاؤ تھا کہ دارالعلوم حقانیہ کی مجلس شوریٰ کے ہر جلسہ میں کوئی سنتا یا نہ سنتا مگر آپ کا اصرار ہوتا کہ بحث تقریر بھی پشتو میں ہو۔ پشتو کی ترویج و فروغ کا ولولہ آخر دم تک تازہ رہا۔ کئی پشتو کتابوں کے مصنف تھے پشتو شاعری میں بھی کامل دسترس رکھتے تھے۔ ایک عرصہ تک مرحلہ کے پشتو ماہنامہ ”پشتون“ کے مدیر رہے۔ اس لحاظ سے آپ بابائے پشتو کہلانے کے مستحق ہیں۔ جدوجہد آزادی میں خان عبدالغفار خان صاحب کے سرگرم ساتھی تھے۔ سنجیدگی، وقار و متانت، صلابت و سلامت رائے آپ کی خاص صفات تھیں۔ دارالعلوم حقانیہ اور اس کے بانی کے ساتھ آپ کا تعلق نہایت مستحکم اور دیرینہ رہا۔ اس تعلق کی راہ میں اپنے سیاسی موقف کو بھی اڑے نہ آنے دیا۔ ۱۹۷۱ء کے الیکشن میں یہ تعلق نہایت نازک موڑ پر آیا تو آپ نے اپنے پختہ سیاسی جذبات کی قربانی دے کر دارالعلوم اور اس کے بانی کو ترجیح دی۔ مجلس شوریٰ دارالعلوم کے اولین ارکان میں سے تھے۔ ۲۵، ۳۰ سال کے اس طویل عرصہ میں آپ سے صرف ایک میٹنگ مس ہوئی تو نہایت افسوس کرتے رہے کہ میرے تسلسل کی جو زنجیر تھی اس کی ایک کڑی کیوں ٹوٹ گئی۔ شوریٰ کے جلسوں میں اپنے پختہ

اے تفصیل حالات کے لیے ملاحظہ ہو مرحوم کی خود نوشت ”پشتو تالیف“ ذرا اور زمانہ “ (ترج)

اور مفید مشوروں سے راہنمائی کرتے رہے۔ ادبی اور علمی ذوق کی وجہ سے آپ کا ادارہ
 ”اشاعتِ سرحد“ ایک عرصہ تک قدیم و جدید کا سنگم بنا رہا۔ بلاشبہ آپ سرحد کے
 علمی، ادبی، سیاسی اور سماجی معماروں میں گنے جائیں گے۔ حق تعالیٰ ان کی وفات سے
 پیدا ہونے والے خلا کو پُر فرماوے اور ان کے پسماندگان کو صبر جمیل نصیب ہو۔

المحق

جنوری ۱۹۷۸ء



مولانا میاں محمد فیاض صاحب اُستاد دارالعلوم حقایقہ

۱۹، ۲۰، ۲۱ محرم الحرام ۱۳۹۸ھ کی درمیانی شب ۳ بجے سحری کے وقت حیات بیچک ہسپتال پشاور میں دارالعلوم حقایقہ کے ایک ایسے سابق مدرس انتقال فرما گئے جنہوں نے نہایت خاموشی سے ساری عمر عزیز اسلامی علوم و فنون کی تعلیم و تعلم اور پھر درس و تدریس میں بسر کر دی۔ ان کا نام نامی حضرت مولانا میاں محمد فیاض تھا۔ اور اس وقت وہ دارالعلوم سرحد پشاور میں مدرس اور پشاور پشاور کی ایک مسجد میں خطابت کے فرائض انجام دے رہے تھے۔ وہ دارالعلوم حقایقہ کے اولین مدرسین میں سے تھے۔ دارالعلوم کے قیام کے ابتدائی سال تو حضرت شیخ الحدیث مدظلہ ہی دورہ حدیث شریف کے علاوہ کچھ موقوف علیہ کتابیں بھی اکیلے ہی پڑھتے رہے۔ دوسرے سال یعنی یکم ذیقعدہ ۱۳۶۶ھ سے حضرت مدظلہ کے ایک تلمیذ رشید مولانا محمد شفیق صاحب فاضل دیوبند کو بھی تدریسی ذمہ داری سونپی گئی، جو وفات ۳ محرم الحرام ۱۳۶۶ھ تک پڑھتے رہے۔ اور دارالعلوم کے تیسرے سال یعنی یکم محرم ۱۳۶۸ھ سے ہمارے مولانا محمد فیاض صاحب مرحوم بھی زمرہ مدرسین میں شامل ہوئے۔ ان ابتدائی سالوں میں دارالعلوم کا یہی کل اثاثہ تھا۔ مولانا مرحوم کی تقرری بھی ۵ روپے مشاہرہ پر ہوئی، یہی دیگر مدرسین کا حال تھا کہ حسبہ اللہ یا برائے نام تنخواہ پر زہد و قناعت اور جانفشانی و یکسوئی کے ساتھ دارالعلوم کے شجرہ طوبیٰ کی آبیاری کرتے رہے۔

مولانا محمد فیاض مرحوم بعض ذاتی عوارض کی بناء پر شوال ۱۳۷۰ھ میں دارالعلوم سے استعفی

ہو کر پشاور چلے گئے اور تادم واپسیں وہیں مصروفِ درس و تدریس رہے۔
 دورہ حدیث آپ نے قیامِ پاکستان کے متصل بعد کے ہنگامی سال دارالعلوم دیوبند
 میں شیخ الاسلام حضرت مولانا سید حسین احمد مدنی قدس سرہ سے پڑھا۔ اور دیوبند جانے
 سے قبل آپ نے اکوڑہ خٹک میں حضرت شیخ الحدیث مدظلہ سے معقول و منقول کی کتابیں پڑھیں۔
 وطن اصل ریاست دیر تھا۔ نماز جنازہ ۲۰ محرم ۱۳۹۸ھ کو بعد از نماز عصر پشاور میں پڑھی
 گئی اور قبرستان ستار شاہ میں سپردِ خاک کیے گئے۔

ایک خاموش، عابد و زاہد عالم اور جتید مدرس کی وفات عمومی صدمہ ہونے کے علاوہ
 دارالعلوم کے لیے تو خصوصی طور پر موجبِ رنج ہے کہ وہ دارالعلوم کے قدیم اولین اساتذہ
 میں سے تھے، اور ذاتی طور پر احقر کے لیے بھی کہ کئی ایک کتابوں میں مجھے بھی ان سے
 تلمذ نصیب ہوا۔ حق تعالیٰ مرحوم کو درجاتِ عالیہ عطا فرماوے اور ان کے معصوم
 بچوں کا کفیل و کار ساز ہو۔ آمین

الحق

جنوری ۱۹۷۸ء



مولانا سید قدرت شاہ رحمہ اللہ عرف غازی ملّا

۲۵۲۴ مئی کی درمیانی شب کے دس بجے دارالعلوم کے ایک دیرینہ مخلص کارکن اور حضرت شیخ الحدیث مدظلہ کے ایک جان نثار خادم اور سفر و حضر کے رفیق مولانا سید قدرت شاہ صاحب اکوڑہ خشک کا ایک سو برس سے زائد عمر میں وصال ہو گیا۔ دارالعلوم حقانیہ کے فضلاء اور طلباء و متعلقین میں آپ جانے پہچانے ہوں گے۔ مرحوم دارالعلوم کے سابق مدرس مولانا شیر علی شاہ صاحب حال جامعہ اسلامیہ مدینہ منورہ کے والد محترم تھے۔ نہ صرف تاسیس دارالعلوم سے لے کر اب تک آپ دارالعلوم کے بے لوث سرگرم کارکنوں میں سے تھے بلکہ اس سے بہت قبل میرے جد امجد مرحوم کے ساتھ رفاقت کا رشتہ استوار کیا اور آخر تک نبھایا۔ قومی و ملی کاموں میں یہ لوگ باہم دست و بازو تھے۔ خاکسار کا فتنہ حد سے بڑھنے لگا تو سب سے پہلے اکوڑہ خشک میں اسے بھرپور لگام دینے کی کوشش کی گئی۔ یہ ۱۹۴۴ء کے لگ بھگ کا واقعہ ہے۔ اکوڑہ خشک میں مولانا قدرت شاہ مرحوم کی مسجد سے اس ہنگامہ رستخیز کا آغاز ہوا جس سے خاکساروں کو عبرتنا سبق ملا اور پورے برصغیر کے پریس میں اس کا چرچا رہا۔ اس کے بعد مرحوم کو ”غازی ملّا“ کا

۱۔ مولانا قدرت شاہ بن مولانا عنبر شاہ ابن مولانا میردیس شاہ۔ آپ کے اجداد شاہانِ مغلیہ کے دور میں بخارا سے ہاجڑا اور ہاجڑا کے ہشتنگرائے حضرت مولانا میردیس شاہ بہت بڑے فقیہ گذرے ہیں۔ کنز اقل و اخیر کے حافظ تھے۔ یکھوں کی جابرانہ حکومت میں مسلمانوں کی امداد فرماتے، اسی پاداش میں آپ کے گھر کو نذر آتش کیا گیا اور آپ کو شہر بدری کی سزا ملی (الحق)۔ (دم) ۲۔ اسی اثنا میں خاکساروں اور مولانا غلام ٹوٹ ہزاروی رحمہ اللہ کے درمیان مناظرہ بھی ہوا تھا۔ خاکساروں کی طرف سے مولانا عبد القہار مروت مناظر تھے جبکہ حکم کے فرائض شیخ الحدیث مولانا عبد الحق مدظلہ نے انجام دیئے۔ (مرتب)

خطاب ملا اور عرف عام میں اسی لقب سے یاد کیے جانے لگے۔
 آخر عمر میں مرحوم کو اپنے سعادتمند بیٹے کی بدولت نہ صرف حج و زیارت کی سعادت نصیب
 ہوئی بلکہ دو سال تک مدینہ منورہ کے قیام کی دولت سے نوازے گئے۔
 دارالعلوم کی تاسیس اور نشاۃ اولیٰ میں جس جماعت نے تن من دھن کو قربان کیا مرحوم کا
 نام بھی اس جماعت میں شامل رہے گا۔ انشاء اللہ
 حق تعالیٰ جانے والے تمام مرحومین کو درجات قرب سے نوازے۔ آمین

الحق

نومبر ۱۹۷۸ء



مولانا محمد شفیع اللہ صاحب

استاذ دارالعلوم حقانیہ

سہ شنبہ ۵ صفر ۱۴۱۹ھ کو دارالعلوم حقانیہ کے ایک سابق ممتاز مدرس حضرت مولانا محمد شفیع اللہ صاحب فاضل دیوبند اپنے آبائی گاؤں بام خیل ضلع مردان میں انتقال فرما گئے۔ تدفین بھی وہیں عمل میں آئی۔ جنازہ میں سینکڑوں مسلمانوں اور علماء و صلحاء نے شرکت کی۔ مولانا مرحوم دیوبند کے جید فضلاء میں سے تھے۔ شوال ۱۳۶۹ھ سے رمضان ۱۳۹۰ھ تک یعنی تقریباً گیارہ برس تک دارالعلوم حقانیہ میں اعلیٰ علوم و فنون کی تدریس دیتے رہے۔ وجاہت و ظرافت، اخلاق و کردار، علم و عمل ہر لحاظ سے ایک برگزیدہ استاذ تھے۔ ان کی وفات علمی حلقوں کے لیے عموماً اور دارالعلوم حقانیہ کے لیے خصوصاً باعث غم ہے۔

حق تعالیٰ مرحوم کو بہترین اور اعلیٰ درجات سے نوازے اور ان کے متعلقین کو صبر جمیل عطا فرمائے۔

الحق

دسمبر ۱۹۷۹ء



آہ ! مولانا محمد علی

استاذ دارالعلوم حقانیہ

۱۱۔ محرم الحرام ۱۴۱۷ھ کا دن دارالعلوم کے لئے ماتم و شیون کا دن بنا کہ دارالعلوم کے ایک قدیم جید اور متبحر بزرگ، استاذ حضرت العلامة الحاج استاذنا المحترم مولانا محمد عسکری صاحب سواتی صبح دس بجے یکایک اس دار فانی سے منہ موڑ کر واصل بحق ہوئے۔ وصال کا سانحہ بھی عجیب قابل غبطہ اور لائق ممد و شک شکل میں پیش آیا، فقہ حنفی کی مستند ترین کتاب ہدایہ آخرین کی درس سے فارغ ہوئی ہی تھی کہ اچانک دل کا دورہ پڑا، چار پائی پر ٹاڈے گئے جسم اتنا ملائم نرم اور ساتھ ہی گرم بھی تھا کہ ہم سب لوگوں کو کافی دیر گزرنے کے باوجود وفات کا یقین نہیں آ رہا تھا، اساتذہ اور حضرت شیخ الحدیث مدظلہ گریہ سے بے قابو تھے اور دعا فرماتے ہوئے مولانا کو شہیدِ علم قرار دیا۔

ابھی چند لمحے وہ قرآن و حدیث پر مبنی احکام شرعیہ کی تشریح و توضیح فرما رہے تھے، کرانا کا تبین نے دفتر اعمال کا آخری صفحہ درس ہدایہ کی شکل میں قلمبند کیا۔ عالم نزع کی حالت میں اور موت کی دہلیز میں قدم رکھتے ہوئے بھی علمی مسائل و مباحث اور کتابوں کی درس و تدریس کی ایسی مثالیں سلف میں بھی موجود ہیں، مگر بہت خال خال۔ ابھی چند اور قبل ہمارے حضرت مولانا مفتی محمود صاحب بھی اسی تعلیم و تعلم کی کیفیت میں من المہدی الی اللحد کا جیتا جاگتا مصداق بن گئے تھے۔ مرحوم حضرت مولانا محمد علی پچھلے دو تین سال سے متعدد امراض کی بناء پر در سگاہ تک جانے سے قاصر ہو گئے مگر ہدایہ آخرین اور طحاوی شریف کے طلبہ کو اپنی قیام گاہ میں آکر پڑھنے پر مامور کیا تھا۔ چنانچہ وفات سے قبل ہدایہ کا درس حسب معمول دیا۔ نویں اور دسویں محرم کو عاشورہ کے روزے رکھے تھے۔ اغلب یہ ہے کہ آج بھی اسی صنف

نماہت اور عوارض کے باوجود روزہ سے بچتے۔ اور بحالتِ صوم فرحت، لقار رب، سے
الاماں ہوئے۔ مولانا مرحوم کی خواہش تھی کہ ان کی تدفین بھی دارالعلوم ہی کے قبرستان (جس
کیلئے عید گاہ کے جنوبی دروازہ سے باہر جگہ مخصوص کی گئی ہے) میں ہو، مگر حضرت کے
صاحبزادگان اور پسماندگان کی خواہش پر ان کے آبائی گاؤں شالین ضلع سوات لاش سے جانے
کا فیصلہ کیا گیا۔ اطراف میں فون پر اطلاع دی گئی، ریڈیو پاکستان نے بھی شام تک دو ایک
بار خبر نشر کی، غس اور تجہیز و تکفین کے انتظامات بڑی تیزی سے ہوئے اور پورے ایک بجے
دوپہر دارالعلوم کے صحن میں سینکڑوں علماء و صلحاء اساتذہ و طلبہ نے ہاتھ پر خم دارالعلوم
کے اس دیرینہ اور مخلص ترین خادمِ علوم کتاب، سنت اور مشفق استاذ کا جنازہ حضرت
شیخ الحدیث مولانا عبدالحق مدظلہ کی امامت میں پڑھا۔ عام دیدار کے بعد نعش مبارک سوات
روانہ ہوئی، اساتذہ و طلبہ کی ایک بڑی تعداد ساتھ تھی، خود احقر بھی سوات میں تدفین اور
اس کے بعد تک سارے مراحل میں ساتھ رہا، شام کے بعد نعش ان کی قیام گاہ خوارہ خیل پہنچی،
دوسرے دن بروز جمعہ صبح نو بجے سوات میں دوبارہ نماز جنازہ پڑھی گئی علماء صلحاء اور آپ
کے معتقدین تلامذہ اور عام مسلمانوں کی ایک بڑی جماعت اس میں شریک ہوئی۔ تدفین یہاں
سے نین چار میل دور آبائی قصبہ شالین میں ہوئی۔

حضرت کے پسماندگان اور مقامی علماء اور مسلمانوں کے اصرار پر بعد از تدفین
احقر نے موتِ عالم پر اپنے تاثرات پیش کئے اور اس طرح نماز جمعہ سے کچھ قبل ہم دارالعلوم
کے ایک مثالی استاذ علم و عمل کی جامع شخصیت اخلاص و سادگی کے پکیہ طلبہ سے شفقت
اور دارالعلوم سے گم دیدگی کی ایک زندہ عبادت نشانی علوم نبویہ کے ایک عاشق زار۔ الغرض
ایک گنج گرا نمایہ کو وادی سوات کی پرسکون اور خاموش وادی میں سپرد خاک کر کے اپنے
دل میں مولانا مرحوم کے تقریباً تیس سالہ تعلق و محبت کی انٹ یادوں کا سرمایہ لئے واپس
ہوئے۔ فانا للہ وانا الیہ راجعون۔

مولانا مرحوم ۱۹۱۹ء میں بمقام شالین ضلع سوات ایک علمی گھرانہ میں پیدا ہوئے
والد ماجد کا نام مولانا عنایت اللہ صاحب تھا۔ اسی خاندان کے حضرت، مولانا سید احمد

صاحب عرف شافین صاحب المتوفی مکہ معظمہ سابق مدرس دارالعلوم حقانیہ آپ کے ماموں تھے۔ ان کی وفات کے بعد آپ نے تقریباً تیس برس قبل دارالعلوم حقانیہ کی تدریس کے فرائض سنبھالے اور بہت جلد طبقہ علیا کے ممتاز اساتذہ میں شمار ہوئے۔ ابتدائی تعلیم اپنے علاقہ کے علماء سے حاصل کی پھر ۱۹۴۳ء میں آپ نے مظاہر العلوم سہارنپور میں داخلہ لیا۔ تین سال رہ کر وہاں کے اساتذہ سے تکمیل علوم کی کچھ عرصہ سہارنپور کے ایک دارالعلوم میں تدریس کی۔ آٹھ سال تک حکمت، آباء کے مولانا میاں مسرت شاہ صاحب، مرحوم کے ہاں تدریس میں مشغول رہے اس کے بعد دارالعلوم حقانیہ ہی کے ہو کر رہ گئے آپ کی طلباء سے بے تکلفی اور شفقت مثالی تھی مگر اس کے ساتھ ضبط و ڈسپلن اور امتحانات میں سخت گیری اور طلبہ کے احتساب کی بھی مثال نہیں۔ ان کی وفات سے نہ صرف دارالعلوم بلکہ پورا ملک، عہد سلف کے ایک معیاری نمونہ اور مثالی شخصیت سے محروم ہو گیا۔

پسماندگان میں بیٹے صاحبزادے دارالعلوم کے فارغ التحصیل ہیں۔ دو فرزند اس وقت دارالعلوم ہی میں زیر تعلیم ہیں۔ اللہ اعزہ واکرم، شاہ وبرد مستجعہ

الحق

اکتوبر، نومبر ۱۹۸۰ء

۱۔ اتم سطور نے آپ سے کافیس، ہدایہ اخیرین اور مختصر المعانی میں درس لیا ہے۔ امتحان اور پریچوں میں سخت گیری کا یہ عالم تھا کہ مختصر المعانی کے پرچہ میں بندہ کو نوٹس نمبر دیئے، حالانکہ میں نے تمام سوالات صحیح طور سے حل کیے تھے۔ بعد میں میرے استفسار پر فرمایا کہ: یہ دس نمبر ہیں نے آپ سے اس لیے کاٹ دیئے ہیں کہ آپ نے قریب بیچے ہوئے طالب علم کو ایک لفظ کا معنی بتایا تھا، (حالانکہ وہ میرے ساتھ پرچہ میں شریک نہیں تھا) اسی طرح اپنے صاحبزادے برادر مولانا عبد الصمد کو غالباً مختصر المعانی میں صرف تین نمبر دیئے تھے۔ کبھی کبھی انتہائی کمزور اور نالائق طالب علم کو (م) صفر نمبر بھی دیتے تھے۔ لفظ حق کے تلفظ میں غلطی سے کاربند رہے اور دواؤں کے پیچھے نماز نہیں پڑھتے تھے۔ دواؤں، درس کسی ضعیف مذہب کے لیے بطور تمثیل دواؤں استعمال کرتے۔ (مرتب)

الحاج شیر افضل خان بدشی

۴ جنوری ۱۹۸۰ء کو دارالعلوم حقانیہ کے ایک دیرینہ اور بے لوث خادم اور بنیادی رکن جناب الحاج شیر افضل خان صاحب آف بد رشتی داعی اجل کو لبیک کہہ گئے۔ عمر ستر سال کے لگ بھگ تھی۔ سعی و عمل جوش اور ہمت کے لحاظ سے قابل رشک صحت تھی کہ یکایک سال قبل مرض نے آگھیرا۔ ڈاکٹروں نے سرطان کی تشخیص کی اور یوں پہاڑ کی طرح ایک فولادی شخص دنوں اور گھنٹوں میں نکھل کر مٹا۔ استخوان بن گیا۔ وقت موعود آ پہنچا اور واصل بحق ہوئے۔

دوسرے دن حضرت شیخ الحدیث مدظلہ نے نماز جنازہ پڑھائی جس میں علاقہ بھر کے معززین شرفاء کے علاوہ دارالعلوم حقانیہ کے اکثر طلباء اور اساتذہ نے بھی شرکت کی اور نمناک آنکھوں کے ساتھ دین، علم اور دارالعلوم کے اس مخلص خادم کو سپرد خاک کیا۔

حاجی شیر افضل خان مرحوم کا تعلق جدید تعلیم یافتہ طبقہ سے رہا۔ اسلامیہ کالج پشاور میں انہوں نے تعلیم حاصل کی۔ پھر دنیاوی کاروبار میں مشغول ہو گئے اور بلند مقام حاصل کیا۔ دینی و جاہلست، کاروباری زندگی، جدید سوسائٹی کے باوجود وہ ابتدا ہی سے اکابر علماء حق سے وابستہ ہوئے۔ حضرت شیخ الاسلام مولانا مدنی، شیخ التفسیر مولانا احمد علی لاہوری امیر ترویجیت سید عطاء اللہ شاہ بخاری، حضرت شیخ الحدیث مدظلہ کی عقیدت و محبت طبیعت میں رچی بسی ہوئی تھی۔ جمعیت العلماء اسلام کے گرویدہ تھے۔ اور اس کے قائد حضرت مولانا عبداللہ درخواستی مدظلہ اور حضرت مولانا مفتی محمد صاحب مدظلہ سے آخر تک گہرے مراسم رہے۔ ان حضرات اکابر کے مسلک و مشرب اور مطلقاً طبقہ علماء

مناخ کی ترجمانی اور ان کی پرزور وکالت کا کوئی موقعہ وہ جانے نہیں دیتے تھے چند سال قبل تک وہ ماڈرن لباس میں رہے۔ کہا کرتے کہ اس طرح میں علماء کے استخفاف کرنے والی اونچی سوسائٹی میں جا رہا نہ تھا۔ باطن کی یہ نجابت و طہارت بالآخر انکی صورت اور علیہ پر بھی غالب آگئی۔

دارالعلوم حقانیہ کو حق تعالیٰ نے ابتداء سے تاسیس میں جن مخلص ترین گئے چنے ارکان اور تعلق سے نواز ان میں حاجی صاحب مرحوم کا بھی ایک نمایاں مقام تھا۔ دارالعلوم کی نئی تعمیر کے لئے اس جماعت نے بایں ہمہ وجاہت اہل خیر کی خدمت میں جا کر اور جھولی پھیلا کر مانگنے سے بھی دریغ نہ کیا۔ وہ آخر تک تعمیر کی کمیٹی کے صدر اور مجلس شوریٰ کے رکن تھے۔ ان مخلص خدام دین کی خدمات کو اللہ تعالیٰ نے قبول فرمایا۔ ایک چھوٹی سی مسجد میں قائم ہونے والا مدرسہ دارالعلوم حقانیہ کی شکل میں شجرہ طوبیٰ بن چکا ہے۔ اصلہا ثابت و فرعہا فی السماء۔

یقیناً حق تعالیٰ ان عظیم خدمات کو ان حضرات کے لئے اب ذخیرہ عقبیٰ اور زادِ آخرت کی شکل میں ظاہر فرما دیں گے۔ خدا تعالیٰ حاجی شیر افضل خان مرحوم کو اپنے قرب و رصنا کے بہترین مقامات سے نوازے اور ان کے تمام پسماندگان میں مرحوم کی دینی حمیت و غیرت کے جذبات کو جاری و ساری رکھے۔

الحق
جنوری ۱۹۸۱ء



آہ استاذنا المکرم

مولانا عبدالحمید سلیم

۵ تو آگہی کہ مرا از غروب این نور شید
چہ گنجہی فراوان زبانِ جاں آمد

آہ کہ چمنستانِ علم و فضل اور گلستانِ قرآن و سنت کا سدا بہار گل سرسبد مہجہا گیا اور گلشنِ دین متین کا چہکتا ہوا عنایب ہمیشہ ہمیشہ کے لیے خاموش ہو گیا۔ دارالعلوم حقانیہ کے دارالحدیث کے درو دیوان کی صلائے قال اللہ اور قال الرسول کے لیے ترستہ رہ گئے یعنی حضرت علامہ جامع المعقول والمنقول، متکلم اسلام، شارح قرآن، ترجمان حدیث، بقیۃ السلف حضرت الاستاذ مولانا عبدالحمید صاحب صدر المدین دارالعلوم حقانیہ انتقال فرما گئے۔ اور ۲۰ ربیع الاول ۱۴۲۲ھ مطابق ۶ جنوری ۱۹۹۳ء بروز جمعرات غروب شمس سے قبل (سائے چار بجے) آسمانِ علم و ہدایت کا یہ درخشندہ آفتاب غروب ہو گیا۔ مولانا مرحوم کی زندگی اکثر حصہ گونا گوں جسمانی عوارضِ علالت اور ضعف و نقاہت میں گذرا، مگر طالع علمی سے لے کر آخر دم تک یہ زار و نزار اور نجف خادم اسلام اشاعتِ قرآن و سنت اور درس و تدریس علوم و فنون میں تندرست و توانا انسانوں سے بڑھ چڑھ کر مشغول و مہمک رہا، اور یہ ساری کلفتیں اور صعوبتیں اس کی راہ میں رکاوٹیں نہ بن سکیں۔ پچھلے دو سال سے ضعف اور علالت کا سلسلہ بڑھ گیا تھا۔ اس سال تعلیمی سال کا آغاز ہوا تو بیماری نے شدت اختیار کر لی مگر ذیقعدہ کا سارا مہینہ تدریس کا سلسلہ جاری رکھا۔ انقر کے

مشورہ پر ذی الحجہ کے آغاز میں کراچی کے جناح ہسپتال میں بغرض علاج داخلہ لیا اور دو اڑھائی مہینہ چند مخلص ڈاکٹروں کے زیر علاج رہے۔ واپسی میں بوجہ ضعف و علالت دارالعلوم آنے کے بجائے سیدھے آبائی گاؤں زرubi تحصیل صوابی تشریف لے گئے اور اجل موعود تک وہیں صاحب فراش رہے۔ وفات سے کچھ روز قبل مولانا مفتی محمد فرید مدظلہ مدرس دارالعلوم حقانیہ کی والدہ محترمہ کے جنازہ میں شرکت کے لیے حضرت شیخ الحدیث مدظلہ دیگر اساتذہ اور طلباء کے ساتھ ان کے گاؤں زرubi تشریف لے گئے تو ان کی عیادت کے لیے سب حضرات گئے، کافی افاقہ ہو گیا تھا اور ہشاش بشاش تھے، یہ حضرت الاستاذ سے سب کی آخری ملاقات تھی۔ وفات کے دن نماز ظہر ادا فرمائی، تشویش کے خاص آثار نہ تھے، گھر میں ختم خواجگان کرانے کی فرمائش کی، سعادتمند اہلبیت نے تعمیل حکم کی اور مولانا کو اطلاع دی تو بڑے خوش ہوئے اور کہا یہ تو کئی افراد مل کر پڑھتے ہیں آپ لوگوں نے بڑی ہمت کی۔ پھر فرمایا کہ ختم خواجگان سے زیادہ زود اثر سورۃ التغابن ہے اور اس کے بارہ میں اپنے تجربات سناؤ، پھر ایک پیالی چائے نوش فرمائی اور طبیعت یکایک خراب ہو، اہلیہ محترمہ کو فرمایا کہ حضور اقدس صلی اللہ علیہ وسلم کی آخری دعا کا ورد کریں، انہوں نے کہا کہ میں تو اضطراب کی وجہ سے بھول گئی ہوں، فرمایا حزب البحر میں بھی وہ دعا موجود ہے۔ پھر خود ہی زبان مبارک سے اس کا ورد شروع فرمایا: اللہم اغفر لی وارحمنی والحقنی بالرفیق الاعلیٰ آخر تک زبان مبارک ہلتی رہی، کچھ کلمات سمجھ میں نہیں آرہے تھے کہ روح قفص عنصری سے پرواز کر گئی۔ یہ اندوہناک اطلاع عشاء کے وقت دارالعلوم

۱۔ عبید الغفور سے بندہ نے مادہ سن وفات نکالا ہے۔

سینہ میں اضطراب ہے دل چور چور ہے یہ کس کے غم سے عقل و خرد میں فتور ہے
ہر دل تڑپ رہا ہے ان کی یاد و ہجر سے ہر لب پہ ہر زبان پہ ذکر حضور ہے
تربت پہ تیری آ کے تو محسوس یہ ہوا اللہ یہ مرقد ہے کہ جلائے نور ہے
فانی! نہ کیوں مقام ہو خلد شیخ وقت کا

جب سال انتقال عبید الغفور ہے (مرتب)
۱۴۰۳ھ

پہنچی تو ہر طرف رنج و غم کی گٹائیں طلعتِ شب میں اضافہ کر گئیں
 الہی سنان کبھی پہلے نہ تھی جس کی رات
 دُور تک و فائدہ صبح کے آثار نہیں

دوسرے دن جمعہ کا مبارک دن تھا، دارالعلوم سے حضرت شیخ الحدیث مدظلہ اساتذہ
 اور طلبہ بڑی تعداد میں نماز جنازہ میں شرکت کے لیے ان کے گاؤں زروبی گئے، ۲ بجے بعد از نماز
 جمعۃ المبارک حضرت شیخ الحدیث مدظلہ نے نماز جنازہ پڑھایا، علماء و صلحاء اہل علم و فضل کا ایک
 سیلاب تھا جو چاروں طرف سے آمد کر اہل الشہ کی مقبولیت کا ایک روشن ثبوت بنا ہوا تھا۔
 نماز جنازہ کے بعد حضرت شیخ الحدیث مدظلہ نے گلوگیر آواز سے حضرت مرحوم کو خراج عقیدت
 پیش کیا اور دعائے رفع درجات کروائی۔

حضرت مولانا مرحوم کا دیدار عام ہوا۔ چہرہ انور پر نور و طمانیت اور سکون کا عجب سماں تھا
 اور ہمہ گریاں تو خنداں کا منظر سامنے تھا، قبر کی پہلی رات بہت سے لوگوں نے دیکھا کہ قبر مبارک
 اور جہاں جہاں دن کو جنازہ رکھا گیا تھا، وہاں نور کے شعلے اُٹھ رہے تھے۔ دوسرے دن دارالعلوم
 کے تمام شعبوں میں تعطیل رہی، دارالحدیث میں قرآن خوانی ہوئی حضرت شیخ الحدیث اور دیگر
 اساتذہ و طلبہ نے مولانا مرحوم کی علمی خدمات پر روشنی ڈالی اور ایصالِ ثواب کیا۔

دارالعلوم کا یہ جلیل القدر استاذ اور وقت کا ایک جتید عالم اور علوم کتاب و سنت کا یہ
 بے لوث خادم ۱۹۰۸ء میں مولانا خلیل الرحمن بن مولوی شاہ غریب بن مولانا سعد الدین کے گھر
 زروبی تحصیل صوابی ضلع مردان میں پیدا ہوئے۔ پرائمری تک تعلیم کے بعد گھر پر آس پاس کے علمی
 مراکز کے جتید علماء سے تحصیل علم کیا۔ علاقہ چچہ اور صوبہ سرحد کے جامع العلوم اساتذہ سے علوم و فنون
 حاصل کرتے رہے تکمیل کے لیے ۱۳۵۱ھ میں دارالعلوم دیوبند میں داخلہ لیا اور ۱۳۵۳ھ میں
 حضرت شیخ الاسلام مولانا سید حسین احمد مدنی قدس سرہ اور دیگر اساتذہ سے دورہ حدیث شریف
 پڑھا۔ فراغت کے بعد مدرسہ حسینیہ دہلی میں تین سال پڑھاتے رہے، وہاں سے مدرسہ حمانیہ
 دہلی منتقل ہونے کے بعد دس سال تک تدریس کی خدمات انجام دیں تقسیم ہند کے بعد
 دارالعلوم حقانیہ کوڑہ خٹک کا قیام عمل میں آیا تو دارالعلوم میں تدریس شروع کی مگر خرابی صحت

کی وجہ سے سلسلہ قائم نہ رہ سکا اور تقریباً ۱۰ سال گھر پر رہے مگر درس کا شغل کچھ نہ کچھ جاری رہا۔ ایک سال بغرض علاج کراچی بھی رہے اور مدرسہ مظہر العلوم کھڑہ کراچی میں اعلیٰ کتابوں کی تدریس جاری رکھی۔ بالآخر ۱۹۵۸ء میں دوبارہ دارالعلوم حقانیہ سے وابستہ ہو گئے اور اس وابستگی کو آخر دم تک ایسا نبھایا کہ بڑے بڑے محرمات اور دعائی سے بھی مکر کر دارالعلوم کی قوت لایموت اور کفاف پر قانع رہے اور تفسیر و حدیث اور فنون کی اعلیٰ کتابیں مثالی صلاحیت اور بفقہی انداز میں پڑھاتے رہے اور ہزاروں تلامذہ کو مستفید کیا۔ آخر میں مسلم شریعت، بیضاوی شریف اور تلویح جیسی اہم کتابوں کی تدریس آپ کے ساتھ مخصوص ہو کر رہ گئی تھی۔ علمی مزاج متکلم اور فلسفیانہ تھا۔ ہر مسئلہ زیر بحث کی عجیب تنقیح فرماتے اور جیسے تلے انداز میں موضوع کا تحلیل اور تجزیہ کرتے کہ گویا کوئی لکھا ہوا مفتاح سنا رہے ہیں، کلام حسود زوائد اور نکلا رہے پاک رہتا۔

قرآن و سنت اور دیگر علوم و فنون کے علاوہ شعر و شاعری کا بھی اعلیٰ ادبی ذوق تھا۔ عربی اور فارسی میں کئی عمدہ قصائد اور مرثیائی زمانہ طالب علمی سے لکھتے رہے۔ طبیعت میں جمال کے ساتھ ساتھ جلال بھی بھرپور تھا، حیثیت حق گوٹ گوٹ کر بھری ہوئی تھی، کسی نے اضمحلال دین کا کوئی نقشہ پیش کر دیا تو بے حد بے چین ہو جاتے، مسکرات پر ہر ملا ز ذکر کرتے۔ بارہا ایسے امور میں اہل قصبہ اور اپنے محلہ کے سامنے ڈٹ گئے اور جرم کر مقابلہ کیا۔

عوامی زندگی سے گریزاں اور اپنے علمی مشاغل میں منہمک رہتے۔ موجودہ علمی زوال اور طلبہ کے علمی انحطاط پر بے حد گڑھتے تھے اور طلبہ کے ساتھ اس بارہ میں مدارس کے تسامح اور رواداری پر ناراض ہوتے تھے، درس میں بھی طلبہ کو ہر لحاظ سے ٹوکتے۔ عبارت میں اعصاب کی غلطی پر سخت گرفت فرماتے، داخلہ کے امتحانات کے وقت بھی چاہتے تھے کہ صرف اہل اور محنتی طلبہ کو ترقی دی جائے۔ ختم بخاری شریف کی تقریب میں جب وہ اپنی مفروضہ کتابوں کی اجازت حدیث دیتے تو اسے کڑی شرائط اور اہلیت و صلاحیت کے ساتھ مشروط فرماتے۔

الغرض زہد و تقویٰ، سادگی، تلہیت، ایثار، حمیت دینی، علمی شغف و
 انہماک ہر ہر وصف میں اپنے اسلاف کا نمونہ تھے۔ صفحات کی تنگی دامن کو کیسے کیسے بچ کر
 نہ بھی روکتی تب بھی جانے والے مرحوم استاذ کے کمالات کی مکمل تصویر کشی کہاں ممکن ہے
 قلم بشکن سیاہی ریزہ کاغذ سوز، دم و رکش
 حمید ایں قصہ عشق ست و در و تر نمی گنجد

تدمع العين و يحزن القلب ولا نقول الا ما يرضى ربنا
 وانا بفراقك يا شيخنا لمحزونون تغمدك الله
 بنعمائه واسكنك فسيح جناته۔ (امین)



مولانا مصطفیٰ احسن صاحب رحمہ اللہ

استاذ دارالعلوم حقانیہ

ماہ رواں جمادی الاول ۱۴۳۸ھ کی تیرہ تاریخ کو دارالعلوم حقانیہ ایک اور بڑے
 صدمہ سے دوچار ہوا، ابھی حضرت علامہ مولانا عبدالحلیم مردانی قدس سرہ کا غم تازہ تھا کہ
 دارالعلوم کے ایک جتید اور ممتاز استاذ حضرت مولانا مصطفیٰ احسن نے داعی اجل کو لبیک کہا۔
 مولانا مرحوم ابھی کمولت کی سرحد کو پار نہیں کرنے پائے تھے کہ خالق حقیقی کا بلاوا آیا اور وہ
 علم و دین کی محفلوں کو افسردہ چھوڑ کر چلے گئے پاکستان میں دین علوم کی تکمیل کے بعد وہ
 جامعہ اسلامیہ مدینہ طیبہ گئے اور وہاں سے فراغتِ علوم کی ڈگری پائی۔ فراغت کے بعد سعودی
 عرب کے ادارہ افتاء وارشاد نے سوال و جواب میں آپ کی تقرری دارالعلوم حقانیہ میں
 کرائی اور اسی ادارہ کی طرف سے آپ بطور مبعوث استاذ کے فرائضِ تدریس انجام دیتے رہے
 پچھلے سال اچانک معدہ کی بیماری نے آپ کو گھیر لیا۔ بہت علاج کیا گیا لیکن صحت نہ ملی
 اور ۳۱ جمادی الاول کو رحلت فرما گئے۔ حضرت شیخ الحدیث مولانا عبدالحق مدظلہ نے نماز
 جنازہ پڑھائی آبائی گاؤں حمید صناع اٹک میں سپرد خاک کیا گیا۔
 فرماتے اندوار ضاہ -

الحقے
 فروری ۱۹۸۳ء



مولانا سلطان محمود صاحب

ناظم دارالعلوم حقانیہ

حیث صدیعت کہ ۸-۹ مئی ۱۹۸۴ء مطابق ۶-۷ شعبان ۱۴۰۴ھ کی درمیانی شب کو ایک ایسے خادم دین مبین نے ہم حرم انیسویں کو داغ بھائی دیا کہ جس کی زندگی کا دو تہائی حصہ گلشن علوم نبوت دارالعلوم حقانیہ کی آبیاری اور اس جہنستان قرآن و سنت کی آرائش و زیبائش میں صرف ہوا۔ دارالعلوم کے تقریباً ۴۰ سالہ زندگی کے ہزاروں فضلاء اور طلباء کے آرام و راحت، تعلیم و تربیت اور خدمت میں جن کے جسم کا رواں رواں مصروفِ بیل و نہار رہا، اور جو اس شجرِ طوبیٰ کے اولین مالی اور اس کا رگہ علم و فضل کے اساسی ناظم تھے۔

خادمِ علم و دین ناظم اعلیٰ دارالعلوم حضرت مولانا الحاج سلطان محمود صاحب قدس سرہ اللہ تعالیٰ فرجہ کے ان فضائل و کمالات کا دارالعلوم سے معمولی تعلق رکھنے والا ہر فرد بھی نہ صرف معترف رہے گا بلکہ انشاء اللہ یوم الشہادہ میں بارگاہِ حکم الحاکمین میں شہادت سے بھی دریغ نہیں کرے گا، کہ اسے اللہ تیرے اس زار و زار، نجف و نائواں بندہ نے تیرے دین کے اس خادمِ ادارہ کی تعمیر و ترقی میں زندگی کی ساری قوتیں اور توانائیاں بے دریغ لٹا دیں، تیری رحمتِ لامتناہی سے کیا بعید ہے کہ اس ”شہیدِ دارالعلوم“ کو آج شہداء و صدیقین کے لیے مخصوص انعامات سے نوازا جائے۔

مولانا سلطان محمود صاحب کی عمر تقریباً ساٹھ برس تھی، وہ اکوڑہ خٹک کے ایک مشائخاتی گاؤں مغلکی کے ایک غیر معروف، گمنام اور غریب گھرانے میں پیدا ہوئے جو فنی علوم سے وابستہ نہیں تھا، مگر اللہ نے آگے چل کر ان سے علوم دینیہ کی خدمت لینا تھی تو اللہ نے انہیں تحصیل علم میں لگا دیا۔ ابتدائی تعلیم علاقہ کے مختلف علماء سے حاصل کرتے رہے۔

حضرت شیخ الحدیث مدظلہ کے تدریس دیوبند سے قبل بھی انہیں ان سے شرف تلمذ حاصل ہوا۔ تقسیم سے دو سال قبل ہندوستان جا کر مظاہر العلوم سہارنپور میں داخلہ لیا۔ وہاں شرح جامی مختصر المعانی، ہدایہ اقلین، مقامات سلم، ملا حسن وغیرہ پڑھیں اور سالانہ امتحانات دیئے۔ اس دوران دیگر اکابر اساتذہ کے علاوہ اس وقت کے صدر المدینہ شیخ الحدیث مولانا عبدالرحمن کامپوریؒ سے ملا حسن پڑھنے کی سعادت بھی پائی۔

تعطیل رمضان میں گھر آئے تو ملک تقسیم ہو گیا اور حضرت شیخ الحدیث مولانا عبدالحق مدظلہ کی خدمت میں حاضر ہوئے اور ایسے وابستہ ہوئے کہ حیات مستعار کی دم آخرین تک انہی کے ہو کر رہ گئے۔ ادھر دارالعلوم کا قیام عمل میں آیا تو آپ اس کے گئے چنے اولین طلبہ میں شامل تھے۔ ان سالوں میں دورہ حدیث کے علاوہ مشکوٰۃ شریف، ہدایہ انیرین وغیرہ بھی حضرت مدظلہ خود ہی پڑھاتے تھے، تو پہلے سال موقوف علیہ کتابیں بھی حضرت ہی سے پڑھیں۔ دوسرے سال ۱۳۶۱ھ میں پورا دورہ حدیث شریف بھی حضرت سے پڑھ لیا، بعد فراغت تکمیل علم کے شوق میں بیضاوی شریف تلخیص توحیح میں داخلہ لیا۔ اساتذہ و علمہ سے متعلق فائلوں میں جسے وہ خود مرتب کرتے تھے اپنے متعلق فائل میں تحریر فرماتے ہیں کہ:-

”مہینہ ڈیڑھ بعد حضرت الشیخ مدظلہم العالی نے ازراہ تحقیق و کرم نوازی دارالعلوم کے دفتر میں خدمت کرنے کا حکم فرمایا۔ چنانچہ ۱۳۶۱ھ کے آخر میں ناظم دفتر اہتمام کی حیثیت سے مبلغ آٹھ روپے مشاہرہ پر تقرر ہوا۔“

یہاں سے خدمت دارالعلوم کا دور شروع ہوا جو ابتدائی دور تھا اور ہر لحاظ سے بے سروسامانی کا عالم، دو چار کاپیوں پر مشتمل چھوٹا سا بستہ دارالعلوم کے حساب کتاب اور انتظامی امور کا سارا ریکارڈ تھا جسے ناظم صاحب بغل میں لیے پھرتے تھے اور فارغ ہو جاتے تو مسجد قدیم کے ایک بوسیدہ طاقت میں رکھ دیتے۔ اکاؤنٹ اور آڈٹ ان کا فن نہیں تھا مگر قدرت نے کام لینا تھا۔ تو از خود حساب کتاب کے ایسے طریقے اور گرنر نکالتے رہے کہ آڈٹ والے بھی دیکھ کر تیراں رہ جاتے۔ رفتہ رفتہ وہ ملکہ حاصل ہوا کہ بڑے بڑے گوشواروں پر ایک نظر ڈالنی کافی ہو جاتی اور جمع تفریق کر لیتے۔ اس بیماری کے آغاز میں دماغی امراض کے ایک دو ڈاکٹروں کو دکھاتے

ہوئے میں نے اُن کے اس وصف کا ذکر کیا تو انہوں نے تشخیصِ مرض کے طور پر لمبے پوڑے اعداد و شمار پرستی سوالات کیے، اور فی البدیہہ جواب سُکر یہ کہتے ہوئے دنگ رہ گئے کہ واقعی یہ تو کمپیوٹر ہیں۔ دارالعلوم کے لاکھوں روپے کا نہایت باضابطہ اور صاف ستھرا حساب کتاب رکھنے میں ان کا نمایاں اور اہم وصف دیانت اور امانت تھا، جسے ایمانی زندگی کی روح کہنا چاہیے۔ گویا وہ مجسمہ دیانت اور پیکرِ امانت تھے۔ چالیس سال کے ان لمبے پوڑے حسابات میں ایسی کوئی مثال نہیں ملتی کہ ایک جبتہ یا ایک پائی بھی دانستہ ان سے ضائع ہوئی ہو۔ وہ تمام مصارف اور بتلوں پر کڑی نگاہ رکھتے تھے۔ اور جب قومی مضبوط تھے تو راتوں کو اٹھ اٹھ کر دارالعلوم کے احاطوں میں گھومتے کہ کہیں بے جا بلب یا پنکھا تو نہیں چل رہا یا کوئی اور چیز غلط مصرف میں خرچ نہ ہو، اس لحاظ سے وہ طلبہ میں سخت گیر سمجھے جاتے تھے، وہ طلبہ کی حرکات و سکنات پر کڑی نگاہ رکھتے، کوئی نامناسب بات دیکھتے تو سرزنش کرتے یہ نہ ہو سکتا تو دل ہی دل میں گڑھتے اور بہت حساس ہونے کی وجہ سے تڑپتے ہوئے دکھائی دیتے۔ تیسرا نمایاں وصف ان کی تواضع اور انکساری تھی، وہ ایک مستند عالم اور ایک عظیم ادارہ کے ناظم اعلیٰ تھے۔ بیشمار طلبہ اور فضلاء کے منظورِ نظر بننے کے باوجود کسی ادنیٰ سے ادنیٰ خدمت کے لیے بھی خود دوڑتے ضرورت پڑتی تو دفتر میں اپنی سیٹ چھوڑ کر مہانوں کے سامنے برتن رکھتے اُٹھاتے اور موقع ملتا تو ہاتھ دھووانے میں بھی سہقت لے جاتے۔ کہیں بھی کسی خدمت کی ضرورت پڑتی اور کوئی نہ ملتا تو خود گھر باندھ لیتے۔ ابتدائی دور میں تو مجھے خوب یاد ہے کہ گاؤں سے دو تین میل پیدل پہنچتے ہی بازار سے مطبخ کا سودا سلف کا ٹوکرا سر پر اٹھائے ہوئے گھر کے دروازہ پر دستک میں لگے رہتے رکاؤ لین سالوں میں طلبہ کے لیے ہمارے گھر ہی میں کھانا پکانے کا نظم تھا، یہ سب کچھ اس وجہ سے کہ وہ دارالعلوم میں اپنی ذات کو فنا کر چکے تھے اور ان کے رگ و ریشہ میں دارالعلوم ہی رچا بسا تھا۔ شاید اللہ تعالیٰ کو اسی وجہ سے ان کا اولاد رہنا منظور تھا کہ دُنیا کے سارے علاقوں سے الگ تھلگ رہ کر اس جہانِ خائفہ علومِ نبوت علیٰ صاحبہا الف الف تیجۃ کے بناؤں نگاہ میں مصروف رہیں۔

انہیں اس بات کا افسوس رہتا کہ خود دینی علوم کی درس و تدریس سے محروم رہے، مگر یہ

اطمینان تھا کہ ان کی ساری جسمانی اور ذہنی توانائیاں مدرسین، علماء و مبلغین کی خدمت میں خرچ ہو رہی ہیں۔ آج کون کہہ سکتا ہے کہ دارالعلوم کے تین ساڑھے تین ہزار فضلا کی ہمہ گیر دینی خدمت میں ناظم صاحب مرحوم کا حصہ نہیں ہوگا، یہ سب کچھ انشاء اللہ تعالیٰ ان کے نامہ حسنا میں بھی شامل ہوگا۔

مرحوم ناظم صاحب نے انتظامی امور کے ناظم اور حسابات کے منشی نہیں تھے بلکہ اس خشک مشغلہ کے باوجود دل پر سوز رکھتے تھے۔ عبادات میں شب و روز منہمک، زہد و تقویٰ کا ایک نمونہ تھے، وہ بیکوں کے کسی میدان میں بھی پیچھے نہیں رہنا چاہتے تھے۔ گرمی اور دن بھر کی تھکاوٹ کے باوجود رمضان کی راتیں شب خیزی میں گذرتیں۔ پچھلے رمضان میں بھی آخری رات تک کہیں نہ کہیں ختم تراویح کا معلوم کر کے پہنچتے اور قیام اللیل کی سعادت پاتے کہیں کسی مردِ کامل کی صحبت میسر آتی تو اسے نعمتِ عظمیٰ سمجھ کر اس کے قدموں کی خاک بننے کی کوشش کرتے۔ قیامِ حرمین شریفین کے دو چار ماہ کا موقع ملا تو شیخ مدینہ طیبہ مولانا عبدالغفور عباسی قدس سرہ العزیز کے دامنِ فیض سے وابستہ رہے، ان کے مہمانوں کے مطبخ اور کمروں کی صفائی وغیرہ کا ایسا ذمہ لیا کہ آخر تک شیخ مدینہ انہیں پیار و محبت اور دعاؤں سے یاد کرتے رہے۔ حضرت شیخ الحدیث مدظلہ کے تو وہ دست و بازو تھے اور کتنے عظیم امور اور ذمہ داریاں ہوتیں جنہیں وہ ناتواں کندھوں پر اٹھائے ہوئے حضرت مدظلہ کا سہارا بنے رہتے۔

مگر دنیا فانی ہے، دین کا کام کسی فردِ واحد سے اللہ تعالیٰ نے وابستہ نہیں رکھا، اللہ کلیم کو اتنی ہی خدمت اپنی منظور تھی۔ گذشتہ عید الاضحیٰ کو حسب معمول حضرت شیخ الحدیث مدظلہ اور ان کے خدام و اراکین کو عید گاہ سے واپسی پر اپنے گھر میں ”دعوتِ شیراز“ پیش کی۔ دوسرے دن بھی طلبہ کی قربانیوں اور گوشت وغیرہ کا انتظام خود کیا۔ تیسرے دن صاحبِ فراش ہو گئے۔ دماغی ضعف، دورانِ سر وغیرہ کا عارضہ بڑھتا گیا۔ طبِ جدید و قدیم دونوں قسم کے معالجات کا علاج ہوتا رہا، مگر وہ گرتے ہی چلے گئے، یہاں تک کہ ہوش و حواس بھی جواب دینے لگے۔ ۱۴ اپریل کو اسلام آباد جاتے ہوئے انہیں گاڑی میں ساتھ لے گیا۔ ایک دو مہینے ڈاکٹروں نے دیکھا اور مشورہ دیا کہ لاہور کسی دماغی امراض کے ماہر کے پاس لے جانا بہتر ہے گا۔

چنانچہ لاہور لے جائے گئے جہاں جنرل ہسپتال کے ڈاکٹر بشیر احمد جو مشہور نیرورجن ہیں نے آپریشن کے لیے داخل کیا۔ اُن کا خیال تھا کہ دماغ میں رسول ہے، ٹیسٹ اور ایکسروں نے ان کے خیال کی تائید کی۔ چند دن بعد سر کا آپریشن ہوا، آخر تک انتہائی نگہداشت کے وارڈ میں رکھے گئے۔ ہوش آنے پر ڈاکٹر بیحد مطمئن تھے کہ جلد شفا یاب ہوں گے مگر اللہ کو منظور تھا کہ یہ تھکا ماندہ زار و نزار بندہ اب ابدی راحتوں سے ہمکنار ہو جائے۔ رات کو پونے ایک بجے روح پرواز کر گئی۔ صبح ایببولینس کے ذریعہ لاش لاہور سے روانہ ہو گئی۔ ہمیں دس بجے یہ وحشتناک اطلاع ملی، تجہیز و تکفین اور تدفین کا انتظام شروع کر دیا گیا۔ دورہ حدیث کے امتحانات کا آخری دن تھا، باقی اکثر طلبہ بوجہ تعطیل چلے گئے تھے۔ جہاں جہاں ممکن تھا اطلاع دے دی گئی۔ ریڈیو اور ٹی وی نے بھی اعلان کرنے میں تعاون کیا۔ بعد از نماز عصر گھر سے جنازہ اٹھا کر پہلے دارالعلوم کے صحن میں رکھا گیا، نشتِ ہجوم سے صحن کی وسعتیں تنگ ہو گئی تھیں اور ایک جھلک دیکھنے کیلئے درسگاہوں کی چھتوں پر بھی ٹھٹ کے ٹھٹ لگ گئے تھے، دیدارِ عام کے بعد دارالعلوم سے ملحق عید گاہ شہر میں حضرت شیخ الحدیث مدظلہ نے جنازہ پڑھایا، دور دراز اور اطراف و اکناف کے ہزاروں علماء، صلیح، مہتممین و اساتذہ مدارس عربیہ اپنے اس عظیم خادم کے جنازہ میں شریک تھے۔

ناظم صاحب کی ہمیشہ یہ خواہش رہی کہ دارالعلوم کے لیے ایک مخصوص انگ قبرستان ہو، بڑی سوچ اور تلاش کے بعد میری نگاہ انتخاب موجودہ خطر پر ٹھہر گئی، ناظم صاحب مرحوم کو معلوم ہوا تو خوشی سے اُچھل پڑے اور نہایت اطمینان کا اظہار کیا اور بار بار کہتے ”مولانا کہیں ہمیں بھی بھول نہ جائیں ہمارا حصہ بھی اس میں رکھنا ہے۔“ کسے معلوم تھا کہ وہ اس خطہ صاحبین کے پہلے مہمان اور اس بقعہ خیر کے اقرین دین ہوں گے۔ ناظم صاحب مقبرہ دارالعلوم کے اس خطہ میں سپردِ خاک کیے گئے۔ سرہانے عید گاہ کی دیوار، پائنتی دار الحفظ و التجوید جو شب و روز قرآن کریم کے زمزموں سے گونجتا رہتا ہے، اور دائیں طرف بجانب قبلہ جس مبارک سے متصل عید گاہ کی سیڑھیاں جو اللہ کے سامنے سربسجود ہونے والے ہزاروں نمازیوں کی گذرگاہ بنتی ہیں۔ بائیں جانب خالی حصہ

میں خدا جانے کن کن ارواحِ صالحین اور عبادِ مقربین کی ابدی آرام گاہیں بنیں گی۔ رجالٌ صدقوا ما عاہدوا للہ علیہ فمہم من قضی نجۃ ومنہم من ینتظر^۱۔
وہ دارالعلوم کے تھے اور اپنی خاکِ پاک بھی خاکِ دارالعلوم میں فنا کر گئے۔ جنگ نے ایسے موقع کے لیے کہا ہو گا۔

جان ہی دے دی جس نے آج پاٹے یار پر
غمسہ بھر کی بے تراری کو قرار آ ہی گیا
قبر تیار ہو گئی تو حضرت شیخ الحدیث مدظلہ کو سہارا دے کر سر ہانے پشت تہ دیوار
خیمہ گاہ پہنچا دیا گیا، سامنے غمزہ دکان کا ہجوم تھا حضرت شیخ مدظلہ نے اپنے اس جان نثار خادم کے بارہ میں گلوگیر آواز میں فرمایا:-

”مولانا سلطان محمود ہمارے اچھے رفیق، اچھے ساتھی اور بہت دیانتدار
تھے۔ آج جو آپ کو دارالعلوم کے وسیع شعبہ جات اور خدمات نظر آتے ہیں
اور بہت سے امور میں جو حضرت ناظم صاحب اور ان کے رفقاء کے خلوص،
لگن، تقویٰ، دیانت اور امانت کی برکتیں ہیں۔ دارالعلوم کو صرف اس علاقہ
سے نہیں سارے ملک اور ملت سے واسطہ رہتا ہے اور رکھنا پڑتا ہے۔
ناظم صاحب نے یہ واسطہ بڑے حسن طریقہ سے نبھایا۔ مرحوم کی وفات ہمارے لیے
دارالعلوم حقانیہ، اساتذہ، طلبہ اور تمام وابستگان کے لیے ایک بہت بڑی
مصیبت ہے، اللہ پاک اس کے بدلے صبر اور صابرین کا اجر عطا فرماوے۔ دینی
مدارس کا نوالہ محفوظ ہے انا نحن نزلنا الذکر وانا لہ لحاظون۔
خدا تعالیٰ جس سے چاہتا ہے دین کی خدمت لے لیتا ہے۔ ہمارے ناظم صاحب
سے خدا نے دین کی خدمت لے لی، بڑے خوش نصیب تھے جن کو خدا نے اتنی

لے لیا ان والوں میں سے کتنے مرد ہیں کہ سچ کر دکھایا جس پر قول کیا تھا اللہ سے پھر کوئی ہے ان میں کہ پورا کر چکا
اپنا دمہ اور کوئی انتظار میں ہے۔ (القرآن) — (مدنیہ)

عظیم خدمت کے لیے چن لیا تھا۔ ناظم صاحبؒ کی خوبیاں، کمالات اور خدمات
 ہمارے بیان سے باہر ہیں۔ بہر حال کل من علیہا فان وبقی وجہ رباع
 ذوالجلال والاکرام۔ ہم اللہ تعالیٰ کے امر پر راضی ہیں اور صابر ہیں، آپ
 سب کو خدا کے امر پر راضی رہنا چاہیے۔ دارالعلوم کی ہمہ گیر دینی خدمات یہ سب
 حضرت ناظم صاحبؒ کے لیے صدقہ جاریہ ہیں، مرحوم نے دارالعلوم کی بڑی خدمت
 کی۔ دعا کریں کہ اللہ تعالیٰ دارالعلوم کو ان کا نعم البدل عطا فرمائے اور اللہ تعالیٰ ناظم صاحبؒ
 سے راضی ہو جائے اور ان کی قبر کو جنت کے باغوں میں باغ بنادے، آمین۔
 سورج غروب ہو رہا تھا کہ ہم حرم ماں نصیب علم و عمل، زہد و تقویٰ، اخلاص و ایثار
 کے اس پیکر اور آسمان دارالعلوم کے اس آفتاب و ماہتاب کو سپرد خاک کر گئے۔
 فرحمہ اللہ ورضی عنہ وارضاه

الحقے
 مئی ۱۹۸۳ء



سناذ العلماء شیخ الحدیث مولانا عبدالحق صاحب
 قطعہ سال رحلت
 بانی و مہتمم دارالعلوم حقانیہ اکوڑہ ٹھک پشاو

از مرتب کتاب حافظہ محمد ابراہیم فاضل

ما جرا کیا ہو گیا یہ یا الہ العالیس
 اک صف نام بجھی ہے اس محیط ارض پر
 کس قدر الجھی ہوئی ہے وادریغا زلف شام
 گلستان دھر پر گویا چلی بادِ سموم
 قلم حسرت میں ڈوبی ہے یہ ساری کائنات
 شق گریبان جگر ہے دامن دل تارتا
 عالم اسلام ہے نام کناں بانوں دل
 دیکھتا ہوں میں یہاں ہر شے ہے مصروف بکا
 آج اس دنیا سے وہ عیسیٰ نفس نصرت ہوا
 کر گیا وقت قیمی آہ یہ دار الحدیث
 آپ پر تنہا نہیں ٹوٹا یہ کوہِ درد و غم
 کون ہوگا ملت بیضاء کا ایسا حدی ثواب
 ہاتھ غیبی نے مجھ سے یوں کہا سالِ وفات
 مل گیا ان کو مکانِ اعلیٰ بچیت مر جیا

کیا یہ سنتا مجھے اب بھی نہیں آتا یقیں
 "آسماں را حق بود گر خوں بسا در بر زمین"
 صبح کے چہرے پر اللہ نور کا غارہ نہیں
 اور بزم کہکشاں ہے دیکھ پڑ مردہ جبیں
 نالہ ریز و نوحہ زن ہے حسرتا چرخِ بریں
 ہر طرف ہے شور گریہ ہر نفس اندوہ گیں
 اُف قیامت اک ہوا ہے آج بر دے زمیں
 داستانِ درد دل کیسے سناؤں ہم نشین
 ذات جس کی تھی فنا ذات ختم المرسلین
 زخمِ دل کا ہو مداویہ تو ممکن ہی نہیں
 ہائے مولانا سمیع الحق مدیر بہترین
 ہو گئے اب بے سہارا مصطفیٰ کے جانشین
 رو رہا ہے جن پہ تو بانوں جاں قلب حزین
 آگئی آواز حق یوں فادخلوہا خالہ دین

ہم نشین رحمت یزداں ہے روح پاک او
 یہ دل ویراں ہے فانی ان کی یادوں کا ایں

طریقہ نوری افغان در اندر صغیر کائنات
 مثالہ ہاکو سیتہ ایلینہ از ایدہ یرون

اقبال



سب کہاں کچھ لالہ و گل میں نمایاں ہو گئیں
 خاک میں کیا صورتیں ہوں گی کہ نہاں ہو گئیں
 جوئے نون آنکھوں سے بہنے دو کہ ہے شامِ فراق
 میں یہ سمجھوں گا کہ شمعیں دُور و زراں ہو گئیں

غالب

جہاد افغانستان حق پرست حقانی شہداء

اک نوخپکاں کفن میں کروڑوں بناؤ ہیں
پڑتی ہے آنکھ تیرے شہیدوں پہ حور کی
غیور و جسور مسلمان مملکت افغانستان میں روس نواز اور بالآخر روسی انقلاب کے
بعد حمیت اسلامی سے سرشار علماء حق و مشائخ کرام اور جان نثار مجاہدین کی جماعتیں روسی
سامراجیت کے مقابلہ میں جس سرفروشی اور قربانی کا مظاہرہ کر رہی ہیں اس نے اسلام کی تاریخ
جہاد و عزیمت میں ایک شاندار باب کا اضافہ کر دیا ہے۔ ہمیں خوشی ہے اور خدائے
ذوالجلال کے ممنون ہیں کہ اس طویل اور عظیم جہاد میں جو شاید اس صدی میں سرخ روسی
سامراج کے مقابلہ میں پہلا بھرپور اور عظیم جہاد ہے۔ دارالعلوم حقانیہ اکوڑہ خٹک میں تعلیم
پانے اور اس سے فارغ التحصیل ہونے والے افغانی علماء اور فضلاء کا بھی عظیم حصہ ہے۔
یہ حقانی جان نثار اس کارزار حق و باطل کی فرسٹ لائن ثابت ہو رہے ہیں۔ اور جیسا کہ
دارالعلوم حقانیہ کا مادر علمی دارالعلوم دیوبند اپنے دور میں مغربی سامراج کے لئے قبر الہی
ثابت ہوا۔ اس طرح آج بحمد اللہ دارالعلوم حقانیہ اپنے مستفیضین اور قابل فخر افغانستانی
فضلاء کی شکل میں دنیا کی سب سے بڑی ظالم و جابر اشتراکی قوت کے لئے ستارہ سکندری
بنا ہوا ہے۔ اور آج کئی جماعتوں اور اہم محاذوں کا ہائی کمان ان کے ہاتھ میں ہے۔ ہم اس
جہاد کے تمام شہداء، تمام مجاہدین کو عمداً اور اپنے حقانی فرزندوں کو خصوصاً سلام
پیش کرتے ہیں جن کے دم سے آج پانی پت، بالاکوٹ اور شالی کی تاریخ قندھار و

براستہ، اور بلال، آباد و ترکستان میں دہرائی جا رہی ہے۔

اس جہاد میں دارالعلوم حقانیہ کے جو عظیم سپوت شہید ہو گئے ہیں ہماری کوشش ہے کہ اگر ان کے نام اور مختصر حالات، ہمیں معلوم ہو سکیں تو انہیں ایک مضمون میں ثبت کر دیا جائے۔ گو اصل درام و ثبات اور حیات جاودانی تو جریۃ عالم پر انہیں حاصل ہو چکی ہے۔

بنا کر دنا خوش رسے بناک و خون غلطیدن

خدا رحمت کند این عاشقان پاک طینت را

من المؤمنين رجال صدقوا ما عاهدوا الله عليه . فمنهم

من قتلوا نجهاد و منهم من ينظر . الآية

مولانا محمد اللہ قندھاری شہید

ناموس اسلام پر مرٹنے والے یہ نوجوان گل سرسبد، ارشوال المکرم ۱۳۹۷ھ میں دارالعلوم حقانیہ میں داخل ہوئے۔ دارالقدر گرانڈیل جوانی کم گو اور باوقار، والد ماجد کا نام مولانا عبدالقادر ہے۔ قندھار کے قریب رنگ، آباد پنجوئی سے تعلق تھا۔ دارالعلوم میں دو سال تک موقوف علیہ دورہ کی تکمیل کی پھر دورہ حدیث شریف میں شامل ہوئے ابھی سماہی امتحان ہوا تھا کہ افغانستان میں انقلاب کے بعد طلب جہاد بلند ہوا۔ دورہ حدیث شریف شوق جہاد میں ناتمام چھوڑ کر چلے گئے۔ یہ چند دوستوں کا ایک گروپ تھا۔ پابڑکاب ہوا تو سب نے غسل کیا، صاف ستھرے کپڑے پہن کر نوافل پڑھے۔ پھر اس تذہ کے پاس آکر اجازت طلب کی اور جہاد کی فتح اور اپنی شہادت کی دعا کروائی۔ دوستوں سے کہا معلوم نہیں پھر ملیں یا نہ ملیں۔ کیا عجب، لیلائے شہادت سے ہمکنار ہو جائیں۔

دارالہدایہ حرکت، انقلاب اسلامی افغانستان سے وابستہ ہوئے اور قندھار کے محاذ پر کام شروع کیا اور اس اثنا میں افغان حکومت نے انہیں گرفتار کر کے قندھار جیل میں بند کر دیا۔ ان کے ساتھ کئی ایک اور دارالعلوم حقانیہ کے حقانی طلباء بھی رفیق جیل تھے۔ یہاں مولانا

محمد اشرف قندھاری مرحوم پر ظلم و بربریت کے پہاڑ توڑے گئے۔ بجلی کے ظالمانہ شارٹ بے دردی سے دے جاتے بھوکا پیاسا ہفتوں تک رکھا گیا۔ ساتھیوں کے امداد بھی پشت بکسٹروں، بازو دے جاتے کہ کوئی انہیں ایک گھنٹہ پانی نہ دے سکے۔ وہ تڑپتے رہے مگر غزم ایمانی پر، تذبذب نہ آیا، سرخ سارخ کے کارندے افغان سپاہی آہنی بوتلوں سمیت، انہیں سیدھے منہ ٹاکر پیسٹ پر اور جسم کے نازک حصوں پر اچھلتے کودتے مگر وہ جو کہ روح بلالی سے سرشار تھے عزیمت، واستقامت کے پہاڑ ثابت ہوئے۔ بارہ انہیں پشت کی جانب باندھے ہوئے اچھوں کے ساتھ میٹرھیوں سے اترتے ہوئے ٹھکر اردی جاتی اور وہ گردن کے نیچے دست بجاتے اسی حالت میں ایک بار میٹرھیوں سے اترتے ہوئے انہیں دھکا دیا گیا وہ زمین پر آ رہے اور گردن ٹوٹ گئی۔ اس طرح ایک مجاہد عظیم کی روح قندھار جبل میں اپنے مطرب و محبوب، شہادت اور دصال حقیقی سے سرشار ہوئی۔ کئی ان کے ساتھی حقانیہ کے طالباء حالیہ انقلاب تک، اسی جبل میں رہے۔ مرحوم کیسے استعداد اور علمی ملکات کے مالک تھے؟ اور آئندہ چل کر کتنے بہترین عالم بن جاتے؟ اس کا اندازہ اس سے لگ سکتا ہے کہ انہوں نے موقوف علیہ دورہ کے سالانہ امتحانات میں مشکوٰۃ میں ۹۰ بیضادی میں ۸۵ جلالین میں ۱۰۰ اور نونہ الکبیر میں ۵۵ نبرات حاصل کئے۔ ترجمہ اللہ وارضاہ۔

مولانا شیراجان شہید

ولدیت، کابل اولسوالی (تحصیل) سرربی افغانستان کے یہ شہید اسلام دارالعلوم حقانیہ میں درجہ علیا کی کتابیں مشکوٰۃ شریف، جلالین شریف وغیرہ پڑھتے رہے کہ جذبہ ایمانی سے سرشار روح نے بے چین کر دیا اور نمناک آنکھوں سے مادر علمی دارالعلوم حقانیہ کو الوداع کہہ کر غزم وطن ہوئے اپنے عظیم اور مجاہدانہ خدمات کی بناء پر حرکت انقلاب اسلامی کی جانب سے اپنے علاقہ کے سارے محاذ جہاد سرربی کے امیر (کمانڈر) مقرر ہوئے اور دشمن کو نرک پہنچاتے رہے۔ افغانی تقویم کے ۱۲ ہجرتی ثور کو بھیج نماز فجر سے فارغ ہوئے

تھے کہ اشتراکی ایمان، فردش خلقی ایجنٹوں نے ان کا محاصرہ کر لیا اور گرفتار ہونے کے بعد بے دردی سے شہید کر دئے گئے۔ ظالموں نے اس پر اکتفاء نہ کیا بلکہ اخلاق و انسانیت سے غاری ملعون روسی کارندوں نے اس شہید طلبگارِ علوم نبوت، طالب العلم اور نوجوان مجاہد کی لاش کو ٹریکٹر سے باندھ کر سربوبی کے بازاروں میں پھرا پھرا کر روندھ ڈالا۔ اور اس دوران اشتراکی افغان ایجنٹ لاش مبارک پر پیشاب بھی کرتے رہے اور ایک شہید کی ٹاڑھی بھی نوج نریچ کر اپنی ذلتِ ابدی میں اضافہ کرتے رہے۔

مرحوم نے دارالعلوم میں قیام کے دوران اخلاقی اور علمی صلاحیتوں اور خوبیوں کا مظاہرہ کیا۔ سہ ماہی امتحان (۱۳۹۶ھ) میں انہوں نے مشکوٰۃ شریف میں ۱۰۰ نمبرات لئے اور برصنادی، جلالین، ہدایہ اخیرین میں بھی عمدہ نمبرات سے کامیاب ہوئے، اور پھر سب سے شاندار کامیابی تو کارنامہ حق و باطل میں حاصل کی کہ روح مبارک نے پکار کر کہا ”موگا کہ فزت ورب الکعبۃ“، رب، کعبہ کی قسم حقیقی کامیابی تو یہی تھی خدائے عظیم اس ”شیر پیشہ اسلام شیراجان“ کے خونِ شہادت کے صدقے گلشنِ اسلام کو دشمن کے تخت و تاراج سے محفوظ کر دے۔

مولانا محمد ایوب قندھاری شہید

اسلام کے اس فرزندِ جلیل دارالعلوم حقانیہ کے اس اوالعزم حقانی فرزند نے سال ہی میں نہایت اہم اور شاندار خدمات انجام دیتے ہوئے جامِ شہادت نوش کیا، وہ اپنے محاذ کے قائدانہ فرائض اور ذمہ داریاں سنبھالے ہوئے تھے۔ اپنے مادر علمی دارالعلوم حقانیہ نے انہیں ۱۱ سوال ۳۸۶ھ کو اپنی آغوشِ علم و معرفت میں لیا۔ اور وہ تقریباً دس برس تک اس سرشتیہ کتاب و سنت کے آبِ زلال سے اپنے قلب و سینہ کو شاداب و آباد کرتے رہے۔ ایمان کی یہ کھیتی جب بعداً اٹھی تو دشمنِ خدا و رسول اعداء اسلام کیلئے غیظ و غضب کا سامان بن گئی۔ کز ریح اخرج شطاۃ فآزرہ فاستغلظ فاستوی علی سرقہ یعجب الزراع یبعیظ بہم الکفار۔

حزب اسلامی کے عظیم حقانی قائد مولانا محمد یونس خالص کے زیر قیادت قہر النہی بن کر خرمن کفار پر یلغار کرتے رہے۔ وہ حزب اسلامی کے دوسرے عظیم قائد اور مجاہدین حزب اسلامی کے چیف، کمانڈر حضرت مولانا جلال الدین حقانی (فاضل حقانیہ و سابق مدرس دارالعلوم حقانیہ) کے دست راست اور معتد ترین ساتھی تھے کہ مادر علمی میں بھی طالب علمی کا طویل عرصہ دونوں نے ایک ساتھ گزارا تھا۔ حال میں مولانا جلال الدین چیف کمانڈر پکتیا وغیرہ جب دارالعلوم تشریف لائے اور جامع مسجد دارالعلوم میں طویل خطاب فرمایا، تو دوران خطاب اپنے اس عظیم ساتھی کی شہادت کا ذکر کیا اور بڑے درو سے کہا کہ ان کی شہادت سے میرا دست راست ٹوٹ گیا۔ اس مجسمہ علم و عمل شہید عالم حقانی نے دارالعلوم میں زندگی کا ایک عشرہ گزارا اور تمام اساتذہ اور طلبہ کو مکارم اخلاق سے گرویدہ بنائے رکھا۔

۱۳۸۶ھ میں دارالعلوم میں داخل ہونے والا یہ ہونہار طالب العلم ۱۳۹۴ھ میں حضرت شیخ الحدیث مدظلہ اور دیگر اساتذہ سے دورہ حدیث شریف پڑھ کر اعلیٰ فہارت سے فارغ التحصیل ہو کر ایک مدرس و مبلغ و مجاہد عالم بن کر نکلا۔ ان کے والد ماجد کا نام مولانا فقیر محمد تھا، قندھار کے مصافحات میں توغنی نامی گاؤں کے باشندے تھے۔ گو انہی کی شہادت سے — حزب اسلامی افغانستان — ایک نڈر سپاہی اور برنیل سے محروم ہو گئی مگر وہ اپنے اقراں و معاصرین کے لئے نشان راہ بن گئے اور اپنے مادر علمی درس گاہ علم و مرکز تربیت کیلئے ذخیرہ عقبی و فرط آخرت بھی اللھم ارض عنہ وارفع درجۃ۔ آمین۔

مولانا صلاح الدین حقانی شہید

اپنی زندگی کی صرف ۲۶ منزلیں دیکھنے والا یہ جوان، شمع اسلام پر نشان ہو گیا افغانستان کے صوبہ لغمان تحصیل قرغیز گاؤں میاں خاکس میں ملا محمد مبین کے ہاں پیدا ہوئے اپنے ملک اور پھر پاکستان میں تحصیل علم کرتے کرتے دارالعلوم میں پہنچ گئے۔

دور، یہ دورہ کی تکمیل کی اور پھر دورہ حدیث شریف سے ۱۳۹۹ھ میں فارغ ہوئے اور جاتے ہی ملک میں مجاہدانہ سرگرمیوں میں شریک ہوئے۔ ۱۴۰۰ھ میں اپنی ڈگری لینے آئے تو روزہ خیز مظالم اور واقعات سناتے رہے، کابل کے رسوائے زمانہ فرنگ جیل کے درسیانہ ایذا رسانوں کے سامنے ڈٹے رہے۔ کچھ سماجی توجیل میں خلعت شہادت پہنچکے اللہ کو منظور تھا کہ ہمارے مولانا اصلاح الدین جیل کے ان شدائد سے بھی بچ کر نکلیں گے اور

مولانا جہاد کی شہادت سے بہرہ یاب ہوں گے۔ باہر آئے تو حرکت، انقلاب کے یہ کام شروع ہوئے۔ مولانا کو دہلی میں سیڑیوں کے ایک بڑے محلہ میں واقعہ محمد البرادہ مسجد پر مقیم کیا گیا۔ اسی طرح تین علی شاہ جیل میں مقیم تھا۔ ۲۸ ستمبر ۱۴۰۱ھ کو اخروٹی کے مقام پر شہید کر دئے گئے۔

مولانا عبدالحق شہید

خواتین قہار کے مضبوط، ذلیل کمیونسٹوں کا نشانہ بننے والے یہ شہید پچھلے دنوں ۱۳۹۹ھ افغانستان کے ولایت، لوگر میں شہید ہوئے۔ شہادت سے قبل جہاد و جہاد ایمانی کے اعلیٰ نقوش صفحہ تاریخ پر رسم فرمائے۔ وہ ۱۰ ارشوال ۱۳۹۷ھ میں دارالعلوم حقانیہ میں داخل ہوئے ۱۳۹۵ھ میں علوم و فنون کی تکمیل کی اور حضرت شیخ الحدیث، مظلّم و دیگر اساتذہ سے دورۃ حدیث پڑھنے کا شرف حاصل کیا۔ دورۃ حدیث کے امتحانات سالانہ میں ان کا نتیجہ یہ تھا۔ بخاری شریف، ۶۵ - ترمذی، ۴۰ - مسلم شریف، ۱۰۰ - ابوداؤد شریف، ۸۰ - سنن و شمائل، ۱۰۰ - طحاوی شریف، ۱۰۰۔ دارالعلوم کے فارم داخلہ میں ان کا پتہ یہ ہے: مولانا عبدالحق ولایت سرخ مقام، ماہرہ، انکمنش ضلع تخار، ترکستان، افغانستان۔

مردم موقل جسم بے غش، گھنی ڈاڑھی سر پر سفید و براق عمامہ حسین کتابی چہرہ جسے دیکھ کر تہذیب مشائخ بخارا و ترکستان کا یاد تازہ ہوتی۔ دارالحدیث میں سند شیخ کے بالکل قریب اور سامنے بیٹھے۔ اتنی ادنیٰ زبرد و تصوف، تقشف، اور قناعت، کی بناء پر اپنے ساتھیوں

میں صوفی عبدالحق کے نام سے مشہور تھے، الحمد للہ کہ دارالعلوم حقانیہ کا یہ جلیل القدر فرزند۔
متابع اسلام کی حفاظت کے لئے جان نسا گیا اور گلشن محمدی کا یہ مہکتا ہوا پھول بھی محبوبِ حقیقی
کی راہ میں بکھر کر حیاتِ جاودانی حاصل کر گیا۔

جہان دی دی ہوئی اسی کی عقی

حق تو یہ ہے کہ حق ادا نہ ہوا

شہادت کس انداز سے پائی کہ اپنے ساتھی مجاہدین کے ساتھ دشمنِ پیمبر کی جسم
پر چھ گولیاں لگیں جب بھی گولی۔ جسے جسم میں سرخ جھریاں اپنے کپڑے پھاڑ کر زخم میں ٹھونس
رہتے۔ ذرا زخم بند ہو جاتا تو آگے بڑھتے گتے۔ باغِ گریبوں کے بعد آخری گولی لگی اور جامِ شہادت
نوش فرمایا۔

مولوی محمد سرور کس صیاء شہید

کاروانِ شہداء کے یہ رہرو حق ۲۳ شوال ۱۳۹۶ھ کو دارالعلوم حقانیہ میں داخل ہوئے
اور شہادت سے چند روز قبل تک، چار سال برابر دارالعلوم میں تعلیم پاتے رہے، تعلق افغانستان
کے علمی خانوادہ سے تھا۔ ایک علم دوست عالم مولانا حاجی غلام سید کے گھر قریب سنگہ خیازی
السوالی غلینگار ولایت، نغمان افغانستان میں پیدا ہوئے، مقامی مکاتب دینی علوم کی تحصیل
کے بعد دارالعلوم حقانیہ سے وابستہ ہوئے۔ اخلاق و شرافت، علم و ذہانت، کا یہ گل رعنا اپنے
اخلاق کو میانہ اور سجاوت سے دارالعلوم کو گرویدہ کر گئے۔ خاموش طبیعت، متواضع اس باادب
طالب علم نے شوال ۱۳۹۹ھ میں دورہ حدیث، کی موقوف، علیہ کتابوں میں داخلہ لیا۔ غلغلہ جہاد
نے بے چین کر دیا۔ شوقِ شہادت، وجہاد شوقِ تحصیل علم پر غالب آیا اور ۲۰ ربیع الثانی ۱۴۰۱ھ کو
ادب علمی سے بعزم جہاد عازم وطن ہوئے اور حزبِ اسلامی کے ایک گروپ کے زیرِ نگرانی اپنے
علاقہ میں جہاد و جہاد اور ذرائع کے غلظت منظر سے کرتے ہوئے ۱۵ جمادی کو علاقہ غلینگار میں
مجاہدین کے ایک سرگرم دستہ کی معیت میں جامِ شہادت نوش فرما گئے۔ عمر ۲۳-۲۰ سال کے
بزرگ، بے شک ہوگی، جلتے وقت، وصیت کے گئے تھے کہ دارالعلوم کی طرف سے نفاذ کی

مستعار کتابیں بعد از شہادت دارالعلوم کو پہنچائی جائیں۔ علوم دینیہ کی دو چار ذاتی درسی کتابوں کے بارہ میں بھی کہہ گئے کہ مادر علمی کے کتب خانہ میں داخل کر دی جائیں۔ دوستوں نے وصیت پر عمل کیا۔ ایک شہید راہ حق کا یہی کچھ اثاثہ تھا اور ایک متاع گرانمایہ جان، جو جان آفرین کے سپرد کر گئے اور کتابیں مادر علمی پہنچ گئیں۔

چند تصویریں بتاں اور چند حسینوں کے خطوط

بعد مرنے کے میرے گھر سے یہ سامان نکلا

حزب اسلامی افغانستان کے سرکاری اور جنگی گزٹ ”شہادت“ نے ربیع الاول ۱۴۰۷ء کے شمارہ میں جن اسلام کے اس نوخیز بھول کو جو کھلنے سے قبل ہی عظمت اسلام پر نچھا در ہو گیا دو طویل کالموں میں خراج تحسین پیش کرتے ہوئے لکھا ہے کہ :

”اے رہ راہ حق شہید (مولوی صاحب ضیاء) در طول مدت شہدہ از موقع ورود تا محظہ شہادت در آنجا از بیچ نوع رشادت و لادری و فداکاری در راہ بر انداختن کاعیان زماں دریغ نکرد کہ جدوجہد و بیش رفت روز افزوں ایں مجاہد اکبر در امور جہاد شہرہ خاص و عام است ایں فدائی راہ اسلام بالآخر بعد از جانفشانی صائے زیادہی در راہ اعلام کلمۃ اللہ بہ تاریخ ۵ ارجدی در علمیا نیکہ علیہ علیہ بن درو لسوالی علینگار از طرف مجاہدین سرکف حزب اسلامی صورت گرفت داعی اجل را لبیک گفتہ بہ شہادت رسید (اناللہ وانا الیہ راجعون)“

آخر میں اس مجاہد جلیل کی فدائیانہ اور مؤمنانہ تعلیم و تربیت پر ان کے مادر علمی دارالعلوم حقانیہ سے تعزیت کرتے ہوئے لکھا ہے کہ :

”حزب اسلامی باری وسیلہ تسلیت و ہمدردی خود را بہ فاعیل محترم شان و استادان دارالعلوم حقانیہ کہ چنیں شاگرد فداکاری تربیہ نمودہ اندر اظہار نمودہ از بارگاہ ایزد تو انا صبر کامل و اجر جمیل برایشان سلت می نماید“

علوم و فنون میں آپ کی استعداد و صلاحیت یہ تھی کہ دارالعلوم حقانیہ کے سالانہ امتحان میں

تکوین و توہین میں ایک تشدد اور شرح عقائد میں تسوہرات حاصل کئے۔

مولانا باقی باللہ شہیدؒ

مولانا باقی باللہ ولد مولانا حبیب اللہ سکنہ اخوند خیل میری غزنی افغانستان سال قبل ۱۲ شوال ۱۳۹۲ھ کو دارالعلوم حقانیہ میں داخل ہوئے۔ علم و عمل کا یہ شجرہ طوبی اب بار آور ہونے کے قریب تھا۔ اور اس سال ۱۴۰۰ھ میں وہ یکم محرم سے دورہ حدیث شریف میں شامل ہو گئے، اس وقت وہ بظاہر بڑے پرسکون تھے، نورانی چہرہ سیماہم فی وجوہ من اثر السجود۔ مگر اپنے علاقہ غزنی میں آنے سے قبل کفر سے برسر پیکار رہ کر زخمی ہو گئے تھے زخم اندر اندر سے رستار ہا کچھ عرصہ بعد مجھ سے پشاور کے کسی ڈاکٹر کے نام تعارفی خط مانگا۔ میں نے کہا کہ بظاہر تو آپ بالکل ٹھیک ہیں۔ انہوں نے دامن اٹھا کر اپنا پہلو دکھایا تو ایک گھاؤ تھا جو ناسور بن رہا تھا۔ ڈاکٹر نے لیڈی ریڈنگ ہسپتال میں زیر علاج رکھا۔ پھر آپریشن کیا گیا مگر ملا اعلیٰ کی ملکوتی کائنات مشتاق دیدہ تھی۔ زخم بڑھتا گیا اور وہ ۲۹ فروری ۱۹۸۰ء مطابق ۱۲ ربیع الثانی ۱۴۰۰ھ کو ہسپتال میں واصل بحق ہوئے۔ نماز جنازہ پشاور میں پڑھائی گئی اور مشہور عارف و صوفی عبدالرحمان بابا کے قبرستان میں یہ غریب الوطن طلبگار علوم نبویہ، شہادت حقیقی و حکمی کے چند در چند درجات پاتے ہوئے سپرد خاک ہوئے۔

زمین زخون شہیدان ما خضاب گرفت

چنیں عبث، توبہ سرخی ایں شفق منگر

جماعت مجاہدین حرکت انقلاب، اسلامی کی طرف سے ان کو دیا گیا شہادت اور

تعارف کا رڈ اس وقت ان کے نورانی اور حسین پیکر کے ساتھ میرے سامنے موجود ہے جس

پر امیر حرکت مولانا محمد بنی محمدی صاحب کی طرف سے پشتو میں یہ ایمان پرورد عبارت لکھی گئی:

گرانہ مجاہدہ مسلمان ورورہ باقی باللہ ایسانی جذباتو

محصول خدمتونه موخدائی قبول کمرہ پہ گراں افغانستان

دکفر تورہ نیارہ راعلی ده همت ملا کلکہ و شرہ و کیونزمر استبدادی

رجبہ سرہ مردانہ وار جہاد و کسرہ توفیقہ مولیٰ شہ

ترجمہ ۱۔ یعنی میرے عزیز گرانقدر۔ ان حضراتیہا سے ایوانی جذبات پر مبنی خدمات کو اللہ تعالیٰ قبول فرمائے۔ عزیز افغانستان پر کفر کے گمراہ اندھیرے چھا گئے ہیں کبریت مضبوطی سے باندھ کر کمیونزم کے جیم اسٹار سے مردانہ وار جہاد کرو تو توفیق خداوندی تمہارا شامل حال ہو۔

بہر دیکھئے ہمارے عزیز اور محبوب۔ ان کے توفیق پر ہی ہمارے کام کی نصیحت پر کیے
عمل کرو کھایا۔؟ و ترجمہ اللہ تعالیٰ کے فضل سے ہمارے کام کی نصیحت پر کیے

مولانا سید جان محمد صاحب عرف غازی خان کی شہید

مولانا جان محمد ولد جناب خواجہ محمد، وطن اقامت کوئٹہ، وطن اصلی غزنی افغانستان۔
یکم محرم الحرام ۱۳۹۹ھ کو مادر علمی دارالعلوم حقانیہ میں داخلہ لیا۔ کافیہ، شرح وقایہ، اصول الشاشی
مجموعہ منطق اور جمال القرآن پڑھتے رہے، ان کا ایک چھوٹا بھائی بھی ساتھ تھا، ابتدائی کتب
پڑھتا رہا، جوش جہاد اور جذبہ شہادت نے مجبور کیا تو دارالعلوم سے عارضی رخصت پر جہاد
کیئے چلے گئے۔ ان کے محاذ جنگ میں ایک گروپ دینی طلباء کے نام سے مشہور تھا۔
رات کے بارہ بجے انہوں نے دشمن پر چھاپہ مارا۔ اور گروپ کی تعداد سے بڑھ کر خلقی لوگوں
کو قیدی بنا کر مرکزے جانے لگے کہ دشمن کے ٹینکوں نے تعاقب کیا۔ بڑی بے جگری سے
مقابلہ کیا۔ رمضان المبارک کے روزہ کی حالت میں مشین گن کی بوچھاڑ سے عصر کے قریب
شہید ہو کر ارشاد بنوئی للصائد فرحتان فرحة عند فطرہ و فرحة
عند لقاربہ کے مطابق فطر سے کچھ قبل رب کریم کے تقار حقیقی سے سرشار ہو گئے۔

مولانا حافظ عبدالکریم حقانی شہید

مولانا حافظ عبدالکریم صاحب ماکوان صوبہ قندھار کے باشندے تھے۔ ۸۰ ارشوال
۱۳۹۳ھ کو دارالعلوم حقانیہ میں داخل ہوئے اور ۱۴۱۲ھ میں سند فراغت حاصل کی آپ

دفتر حرکت انقلاب اسلامی افغانستان میں معاون امیر تھے۔ بعد ازاں ان کو دوسرا فرد پر مشتمل ایک جیسہ ناجیہ کی قیادت سونپی گئی۔ ہرمیدان میں آپ نے مردانہ وار مقابلہ کیا۔ ان کے ہاتھوں بہت سے ردی اور افغان سربراہ واصل جہنم ہوئے۔ ۴۴ رمضان المبارک کو دشمن کے ساتھ ایک مقابلہ میں جب کہ وہ کسی طالب علم کو بچانے کے لئے اٹھے تو ایک گولی آپ کے منہ پر لگی جس سے آپ نے جام شہادت نوش کیا۔

اچھے اوصاف کے مالک قابل اور ذہنی استعداد شخص تھے۔ دورہ حدیث شریف ۱۳۶۷ھ میں پڑھا۔ سالانہ امتحان جہ کہ وفاق المدارس کے زیر انتظام ہوتا ہے۔ اس میں شرکت کی اور ۳۵ نمبر سے مرتبہ اولیا میں کامیابی حاصل کی۔

شہید مرحوم کے اس جیسہ ناجیہ میں چند اور مشہور حقانی مصلحہ کے نام یہ ہیں: مولوی سید عبدالرؤف حقانی، مولوی سید عبدالجبار حقانی، مولوی سید حبیب اللہ حقانی، مولوی سید محمد اعظم حقانی، مولوی سید محمد الیم حقانی اور سید محمد اکبر حقانی وغیرہم جو روسی کفر و الحاد سے برسرِ پیکار ہیں۔

مولانا محمد سعید حقانی شہید

مولانا محمد سعید ولد محمد مر جان صاحب، مقام کندرخیل ڈاک خانہ سید کریم صوبہ گریز افغانستان ۲۰ شوال ۱۳۷۹ھ کو دارالعلوم میں داخل ہوئے اور علوم و فنون کی تحصیل کرتے رہے۔ علاقہ گریز صوبہ خوست کے باڑی قلعہ میں بارودی سرنگ نکالنے میں مصروف تھے۔ اس گروپ نے ۸۵ بارودی سرنگ (مانسز) نکالیں۔ اس دوران ایک سرنگ بھٹ جانے سے ایک ہاتھ کٹ گیا۔ مگر لٹک رہا۔ نصف گھنٹہ بعد کاٹ دیا گیا۔ مجاہدین نے جمع ہو کر انہیں فوراً طبی امداد پہنچائی۔ چائے پلائی مگر جان نہ بڑھ سکے۔ درخت شہادت سے باریاب ہوئے۔ اس وقت آپ علاقہ زمی مرکز سے وابستہ تھے۔ دارالعلوم حقانیہ سے فراغت کے بعد خوست کے موضع یامہ ندی کے دینی مدرسہ میں درس و تدریس کرتے رہے۔

مولانا محمد نعیم حقانی شہید

مولانا محمد نعیم ولد مولانا مخدوم مقام درخان ضلع بدخشاں افغانستان مولوی سید شام صاحب کے نام سے معروف ہوئے ۱۴۱۲ھ کو دارالعلوم حقانیہ میں داخل ہوئے۔ ۱۳۹۱ھ میں دارالعلوم سے سند فراغت حاصل کی۔ تقریباً چھ برس اس مرکز علمی میں تحصیل علم میں مشغول رہے۔ اعلیٰ استعداد کے مالک تھے درجہ علیا میں کامیابی حاصل کی۔ اپنے محاذ اور جہہ کے گمان کی مارٹر گن سے ایک روسی حملہ آور بہانہ کو بھی مار گرایا۔ زلمت ولایت پکتیا میں مصروف جہاد تھے کہ شہادت پائی۔

مولانا عبدالوہاب حقانی شہید

مولانا عبدالوہاب ولد مولانا محمد اکرم سکھ پتہ دار کوستان شمالی افغانستان پڑاں ۱۵۱۲ھ کو دارالعلوم حقانیہ میں داخلہ لیا۔ دورہ حدیث سے فراغت حاصل کی بہترین علمی استعداد کے مالک تھے، اسی بنا پر ۸۶-۱۳۸۵ھ میں ایک سال تک اپنے مادر علمی دارالعلوم حقانیہ میں تدریس کی خیانت بھی انجام دیں۔ اس کے بعد کابل کے مدرسہ نوریہ میں شیخ الحدیث تھے جنگ میں بھرپور حصہ لیا۔ دواڑھائی سال سے عدم پتہ ہیں۔ اغلب گمان یہ ہے کہ جام شہادت نوش فرما چکے ہیں۔

مولانا غلام محمد صاحب حقانی شہید

مولانا غلام محمد صاحب ولد جناب مسافر خان صاحب کوٹ۔ ڈاک خانہ تحصیل شریانی جلال آباد افغانستان علاقہ زلمت میں شہید ہو گئے۔ آپ ۱۵۱۲ھ کو دارالعلوم حقانیہ میں داخل ہوئے دورہ حدیث شریف کی موقوف علیہ کتابیں یہاں پڑھیں۔ رحمہ اللہ تبارک و تعالیٰ

الحقے ، مارچ ۱۹۸۱ء

حقانی شہداء افغانستان یا تاریخ اسلام کا روشن باب

مولانا احمد گل حقانی — مولانا فتح اللہ حقانی کی شہادت

مولانا احمد گل حقانی شہید اور مولانا حبیب الرحمن عرف مولانا فتح اللہ شہید فاضلان دارالعلوم کی شہادت کا واقعہ ستمبر ۱۹۸۵ء کو پیش آیا۔ مولانا احمد گل صاحب مؤخرہ ستمبر ۱۹۸۵ء بروز جمعہ خوست کے محاذ پر سفاک روسی فوجیوں کی گولیوں کا نشانہ بنے جبکہ مولانا حبیب الرحمن اس کے ایک ہفتہ بعد اسی محاذ پر جام شہادت نوش کیا۔ ان دونوں شہیدین کی شہادت کی خبر جب دارالعلوم حقانیہ پہنچی تو اس سزا و طلباء نے مل کر ان کے ایصالِ ثواب کے لیے ختم قرآن پاک کیا اور تعزیتی اجلاس منعقد ہوئے۔ ان دو مختلف تعزیتی اجلاسوں سے مولانا سمیع الحق صاحب مدظلہ نے خطاب فرمایا جسے مولانا عبدالقیوم حقانی صاحب نے قلمبند کیا۔ پہلا خطاب ۸ ستمبر بعد از نماز عصر اور دوسری تقریر ۱۴ ستمبر بعد از نماز عشاء کی ہے۔ (مرتب)

حضرات اساتذہ کرام اور عزیز طلبہ! اللہ تعالیٰ کا خصوصی فضل و کرم اور عنایت و توجہ ہے جس نے ہمیں اپنے علوم و معارف قرآن و حدیث اور دینی مدارس سے وابستہ کر دیا ہے اور آج ہم اعلیٰ کلمۃ اللہ کی خاطر جانیں قربان کر دینے والے افغان مجاہدین و شہداء کے ایصالِ ثواب کیلئے جمع ہوئے ہیں۔ اور اللہ نے یہ احساس بخشا ہے ورنہ اب تو امت پر مجموعی حیثیت سے بڑا زوال اور انحطاط کا دور آیا ہے۔ آج سے ساٹھ ستر سال قبل مسلمانوں کے ہنگامے، ان کے جلوں، ان کی ہڑتالیں، ان کی سیاست اور ان کی ہر قسم کی مساعی مسلمانوں کی فلاح، ان سے ہمدردی و نصرت

اور ان کے غم اور پریشانیوں کو دور کرنے کی غرض سے ہٹا کرتے تھے۔

مشرق میں جنگ ہوتی تو مغرب کے مسلمان پریشان ہو جاتے اور اگر مغرب میں کسی مسلمان کو تکلیف پہنچتی تو مشرق کے مسلمان اس کو اپنے دل میں محسوس کرتے۔ ترک میں، بلقان میں، افریقہ میں غرض جہاں کہیں مسلمانوں پر کوئی آفت آئی تو بزرگوار مسلمان، علماء اور قاضی اور سیاستدان بے چین ہو جاتے۔ اور واقعہ بھی یہ ہے کہ مسلمان حضور اقدس صلی اللہ علیہ وسلم کی امت ہیں جبکہ حضور اقدس صلی اللہ علیہ وسلم نے مسلمانوں کو جس واحد قرار دیا ہے، ادا شدگی بعضہ اشتی کی کاہ۔ جب جسم کے کسی ایک عضو میں تکلیف ہوتی ہے تو اس سے سارا بدن درد محسوس کرتا ہے، اگر آنکھ میں تکلیف ہوتی ہے تو اس کو سارا جسم محسوس کرتا ہے۔ جسم کا ہر حصہ دوسرے حصے سے مربوط اور خوشی و مسرت اور دکھ درد میں شریک ہے۔

مگر اب کے تیس چالیس سال سے میں بڑی تبدیلی محسوس کرتا ہوں، آپ بزرگوار کی تاریخ اٹھا کر دیکھیں تحریک خلافت ہو یا بلقان کی جنگ، ہمارے اسلاف اکابر علماء دیوبند نے کتنا شاندار کردار ادا کیا۔ ترکی میں خلافت کے زوال کو پوری امت نے اپنا زوال محسوس کیا۔ اور بزرگوار میں تحریک خلافت نے مسلمانوں میں ایک ہیجان اور اضطراب پیدا کر دیا تھا۔ مسلمانوں نے دل کھول کر چندے دیئے اور دل کی اتھاہ گھرائیوں سے مسلمان ان کی کامیابی کے لیے خدا کی بارگاہ میں گڑاڑتے۔

بانی دارالعلوم دیوبند قاسم العلوم و انجیرات حضرت مولانا محمد قاسم نانوتوی کو دیوبند کے کسی رئیس نے اپنی بیٹی نکاح میں دے دی۔ جب خلوت میں اپنی دلہن کے پاس پہنچے تو دیکھا کہ وہ سونے کے زیورات سے اٹی ہوئی ہے۔ آپ نے تھی نوپلی دلہن پر توجہ کیے بغیر اسی کمرہ میں اللہ کے حضور سجدہ ریز ہوئے اور نماز پڑھتے رہے، فارغ ہوئے تو بیوی کے قریب ہو کر اسے یوں تقریر کی کہ دیکھو تم ایک امیر اور رئیس کی صاحبزادی ہو اور میں فقیر و غریب اور ایک مسکین انسان ہوں، نکاح کے بعد اب تمہارا اور میرا ایک ساتھ بیٹنا ہو گیا ہے، ہمارا مستقبل ایک دوسرے سے وابستہ ہے مگر یہ بھاؤ بظاہر مشکل ہو گا کہ تو امیر ہے اور امیر کی بیٹی ہے، میں فقیر ہوں اور فقر کو پسند کرتا ہوں، ہمارا گذار تباہتر ہو سکے گا جب دونوں ایک ہو جائیں یا میں امیر

بن جاؤں یا تو فقر اختیار کر لے جہاں تک میری امارت اور دنیا پسندی کا تعلق ہے وہ تو ناممکن ہے، البتہ آپ کو فقر و مسکنت کی راہ اختیار کرنا آسان ہے، اب آپ چنسی راہ اختیار کریں گی مستقبل کے لحاظ سے ہمارے تعلق کا اس پر نتیجہ مرتب ہوگا۔

مولانا محمد قاسم نانوتویؒ تو فقیر اور زہد اور ورع و تقویٰ کے پہاڑ تھے، بیوی نے ان کی تقریر سنکر بڑی خوشی سے کہہ دیا کہ میں فقر و غربت کی راہ اختیار کرتی ہوں اور میرے سارے زیورات وہ آپ کی ملکیت ہیں اور آپ کو اختیار ہے جہاں اور جیسے چاہیں استعمال کریں حضرت مولانا محمد قاسم نانوتویؒ نے اسی وقت بنیر کسی تاخیر کے اپنی دہن سے تمام کے تمام زیورات اتار لیے اور صبح بلقان کی جنگ میں مسلمانوں کی اعانت و نصرت کے لیے چنڈہ میں داخل کر دیئے۔

آج ہمارے پہلو میں سرحد پر افغانستان کے مسلمانوں کی زبردست جنگ شروع ہے اور میرا شرح صدر ہے کہ تاریخ میں یہ جنگ بدروختین اور اُحد و احزاب کے مناظر پیش کرتی ہے، وہی معرکہ ہے جو حضور صلی اللہ علیہ وسلم اور صحابہ کرامؓ کو پیش آیا تھا۔ وہاں تو صحابہؓ کیلئے ڈھارس حضور اقدس صلی اللہ علیہ وسلم کی ذات اقدس موجود تھی، ان کے سامنے وحی کا نزول ہوتا تھا مگر آج تو ۱۴۰ سال بعد پھر ایسا معرکہ کارزار گرم ہوا ہے کہ مجاہدین صحابہؓ کی طرح سر کو ہتھیلی پر رکھ کر میدان کارزار میں کود پڑے ہیں، یہ ان ہی کا زبردست اور مضبوط ایمان ہے، نہتے اور مٹھی بھر اور انگلیوں پر گنی جانے والی تعداد ایک سپر پاور اور روس جیسے ذرہ صفت فوجوں کا مقابلہ کر رہے ہیں۔

آج ہمارے قائدین، ہمارے علماء، ہمارے سیاستدان اور لیڈر، ادھر سے غافل ہیں، ہماری سرحد پر ہمارے بھائی، ہمارے مسلمان، ہماری ملت کے محافظ مجاہدین، مسلمانانِ افغانستان خاک و خون میں تڑپ رہے ہیں، اُن کی عزتیں کٹ رہی ہیں، ان کے بچے کٹ رہے ہیں، ان کی عصمت دری کی جا رہی ہے مگر یہ ہیں کہ ٹس سے مس تک نہیں ہوتے۔ الحمد للہ ختم الحمد للہ کہ اللہ پاک نے دارالعلوم حقانیہ کو ہزار ہا انعامات و سعادتوں سے نوازا ہے مگر سب سے بڑی اور سب سے اہم سعادت یہ ہے کہ آج بہادرِ افغانستان ہیں دارالعلوم حقانیہ کا اتنی فیصد حصہ ہے، اور یہ عظیم تاریخی کارنامہ ہے۔ ہر محاذ پر، ہر جماعت میں، ہر میدان میں،

دارالعلوم حقانیہ کے فضلاء اور طلباء کا کردار نمایاں، قائدانہ اور گویا جہاد کی اصل روح ہے۔
 چند روز قبل ہفت روزہ ”تکبیر“ (کراچی) کے مدیر اور مشہور صحافی محمد صلاح الدین اپنے
 ساتھیوں کے ساتھ جہاد افغانستان کے مختلف محاذوں پر گئے اور اپنے رسالہ کا افغانستان نمبر
 نکالا۔ آپ حیران ہوں گے کہ اس نمبر میں انہوں نے اپنے تاثرات و مشاہدات میں لکھا ہے کہ
 وہ محاذ پر دارالعلوم حقانیہ کے فضلاء کا ولولہ، جذبہ جہاد اور محاذ جنگ پر فروشانہ کردار دیکھ کر
 حیرت میں ڈوب کر رہ گئے، اور ان کی تحسین و عقیدت میں صفحات کے صفحات لکھ ڈالے مولانا
 جلال الدین حقانی، فاضل دارالعلوم حقانیہ، مولانا محمد ابراہیم حقانی، فاضل دارالعلوم حقانیہ، اور مولانا
 احمد گل حقانی (شہید) کو اس دور کا امام ابن تیمیہ، امام السنوسی اور امام شامل قرار دیا۔

یہ جلال الدین حقانی، یہ محمد ابراہیم حقانی اور احمد گل حقانی وغیرہ کون ہیں؟
 یہ آپ کے دارالعلوم کے فاضل ہیں، انہوں نے آپ کے ساتھ یہاں دارالعلوم میں زندگی
 کا طویل حصہ گزارا، ان کی طالب علمانہ زندگی بھی زہد و تقویٰ کا نمونہ اور پاکیزہ تھی۔ انہیں اپنی
 مادر علمی کا احترام تھا اور اپنے شیخ اور اساتذہ سے بھی عقیدت تھی، اور آج اللہ نے ان کو
 جہاد و حفاظت دین کی کتنی عظمتیں عطا فرمائی ہیں۔ دن کو گھوڑوں کی پیٹھ پر جہاد کرتے ہیں اور
 رات کو اللہ کی بارگاہ میں عجز و نیاز اور کامیابی کی دعا کی خاطر جبین نیاز جھکاتے ہیں۔

یہ اب جس محاذ پر لڑائی سخت ہو گئی ہے، اور ان آٹھ دس دن میں روس نے جو سالہ
 تسلط و اقتدار اور اس دوران افغان مجاہدین پر حملوں میں یہ سب سے بڑا حملہ کیا ہے اور
 یہاں اب سخت اور فیصلہ کن جنگ جاری ہے۔ دونوں طرف زخمیوں سے ہسپتال اُلٹے پڑے
 ہیں۔ یہاں بھی دوسرے محاذوں کی طرح دارالعلوم حقانیہ کے فضلاء پیش پیش ہیں۔ کمانڈ اور
 قیادت ان کے ہاتھ میں ہے۔ مولانا جلال الدین حقانی اور مولانا محمد ابراہیم حقانی اسی محاذ پر
 دشمن کو بار بار دندان شکن شکست دے چکے ہیں، اور اب کافی عرصہ سے انہوں نے خوست کی
 فوجی چھاؤنی کا محاصرہ کر رکھا تھا اور دن بدن وہ اپنے محاصرے کو تنگ کیے جا رہے تھے جس سے
 روسی کا ریل حکومت بے حد پریشان ہو گئی تھی، اور قریب تھا کہ یہ چھاؤنی مجاہدین کے
 ہاتھوں فتح ہو جاتے روس نے پیش بندی کی خاطر پوری قوت سے اس محاذ کو کچلنے کی خاطر

بہت بڑا حملہ کر دیا۔

آج ہم جس غرض سے یہاں جمع ہوئے ہیں وہ مولانا احمد گل حقانی رفاضل دارالعلوم حقانیہ جو اس محاذ پر مجاہدین کے کمانڈر اور روح رواں تھے اور ہزار مجاہدین کی فوج انکے زیر کمان تھی، اُسی دشمن سے زبردست مقابلہ کرتے ہوئے اپنے دوسرے رفقاء اور دارالعلوم کے فضلاء کے ساتھ شہید ہو گئے ہیں اور ان کی نعش کو میران شاہ لایا گیا ہے۔ آج کے نوائے وقت میں مولانا احمد گل حقانی کی شہادت کی خبر شائع ہوئی ہے۔ مولانا احمد گل حقانی دارالعلوم کے لائق اور مہوار فاضل تھے۔ ذہین اور محنتی ہونے کے ساتھ ساتھ اپنے ساندہ سے خصوصی تعلق تھا۔ حضرت شیخ الحدیث مولانا عبدالحق مدظلہ کے قریب ترین تلامذہ ہیں سے تھے، آپ کی مسجد میں بھی رہے حضرت شیخ الحدیث مدظلہ کی امامت بھی ان کے ذمہ تھی۔

یہ حقیقت ہے کہ دارالعلوم حقانیہ جہاد کی چھاؤنی ہے۔ دارالعلوم ایک چار دیواری یا مخصوص نصاب تعلیم کا نام نہیں بلکہ وہ ایک عالمی اور بین الاقوامی تحریک ہے جو ہر جگہ اور ہر محاذ پر باطل سے برسرِ پیکار ہے، جن میں ہر فہرست اور سب سے زیادہ نمایاں محاذ اُروس جیسی سپر پاور سے جنگ ہے، جس میں دارالعلوم حقانیہ کے فضلاء اور طلباء پیش پیش ہیں۔

عزیز طلبہ! آپ کے سامنے دارالعلوم حقانیہ کے قدیم طلباء اور فضلاء بالخصوص مولانا جلال الدین حقانی اور مولانا احمد گل حقانی کا کردار بطور نمونہ موجود ہے۔ دس فیصد محبت اور اخلاص بھی پیدا ہو جائے تو اللہ پاک سو فیصد کامیابیوں اور کامرانیوں سے نوازتا ہے۔ مولانا احمد گل، ایک نیک سیرت، سادہ اور محنتی طالبعلم تھا۔ عبادت، ذکر و فکر اور اپنے اسباق پر اس کی پوری توجہ تھی۔ تو اللہ تعالیٰ نے اسے جرنیل اور آج آخری درجات و درجیاں سے نوازا اور شہید بنا دیا۔ آج اپنے پرائے سب انہیں خراج عقیدت پیش کرتے ہیں، اور سب کو اعتراف ہے کہ مولانا احمد گل حقانی اور مولانا محمد براہیم حقانی اور مولانا جلال الدین حقانی نے میدانِ کارزار میں محاذِ جنگ پر خالد بن ولید، حیدر کرار اور ابو عبیدہ کی یاد تازہ کر دی، انکے اینار و شجاعت

کے نمونے دکھائے۔

علماء اور اہل اسلام کا یہ فرض ہے کہ ہمہ تن ادھر متوجہ ہو جائیں، نوجوان میدانِ کارزار میں جہاد کریں، اہل ثروت ان کی امداد کریں، علماء اس کی تبلیغ کریں اور ضعیف اور تمام مسلمان دُعا سے ان کی پشت پناہی کریں، کیونکہ جہاد کے بھی مختلف درجات ہیں، کچھ لوگ میدانِ جنگ میں لڑتے ہیں کچھ ان کے لیے رسد، خوراک اور تعاون و نصرت کی کوشش کرتے ہیں، کچھ مجاہدین میں جذبہ جہاد اور ولولہ پیدا کرتے ہیں، کچھ رائے عامہ کو ہموار کرتے ہیں اور کچھ شب و روز اللہ کی راہ میں گریہ و زاری کر کے ان کی فتحی کی دُعا کرتے ہیں۔

میں نے شروع میں عرض کیا تھا کہ مسلمان جسد واحد ہیں۔ افغان مجاہدین و مہاجرین کی پریشانی ہماری پریشانی ہے۔ اگر ہمارے اندر بے چینی، اضطراب، ہمدردی، فتح و نصرت کے لیے دُعا و الحاح اور افغان مجاہدین و مہاجرین کے مسائل سے دلچسپی نہیں ہے تو خطرہ ہے کہ اس عذاب اور ان مصائب کا رُخ ادھر پھیر دیا جائے۔

غتم قرآن کی غرض بھی مولانا احمد گل اور دارالعلوم کے دوسرے کثیر تعداد میں شہید ہونے والے فضلاء اور طلباء کو ایصالِ ثواب اور ان کے رفع درجات کی دُعا کرنا ہے۔ اور یہ کہ باری تعالیٰ اس رومی اثر ہے سے افغانستان کو نجات دے اور مسلمانانِ عالم کو اتحاد و اتفاق اور فتح و نصرت عطا فرمائے۔

مولانا فتح اللہ حقانی

ابھی آپ کو مولانا عبدالقیوم حقانی نے دارالعلوم کے ایک دوسرے روحانی فرزند فاضل مولانا فتح اللہ حقانی کی شہادت کی خبر سنائی اور مجاہدین کی فتح، دُعا میں اور شہداء کے لیے ایصالِ ثواب کی تقریب میں شرکت کا کہا۔ واقعہً مجاہدین، شہداء بالخصوص ہمارے دارالعلوم کے فضلاء کا ہم پر حق ہے کہ ہم ان کی معاونت، نصرت اور دُعا و ایصالِ ثواب کرتے رہیں۔

اس سے قبل گذشتہ جمعہ کو مولانا احمد گل حقانی شہید ہوئے، اور اب ہفتہ بعد مولانا فتح اللہ حقانی کی شہادت کی جانکا خبر ہم سن رہے ہیں۔ جہاں تک شہادت کی بات ہے ہمیں

اس پر افسوس، ندامت اور اظہارِ غم اور نالہ و ماتم نہیں کرنا چاہیے۔ یہ تو اللہ تعالیٰ کا عظیم فضل و کرم احسان و عنایت ہے کہ اس بے دینی بے راہ روی اور فتنوں کے دور میں اللہ تعالیٰ نے ہمارے دارالعلوم کے فضلاء کو جہاد و شہادت کے لیے منتخب فرمایا ہے۔ یہ فخر اور عزت و افتخار کا مقام ہے کہ آج عالمی پریس اور نشر و اشاعت کے عالمی ادارے ہمارے فضلاء کا نام لیتے ہیں اور ان کے نام کے ساتھ حقائق کی نسبت کا لاحقہ بھی ذکر کرتے ہیں۔ جہاد و شہادت کا عظیم مقام ہے۔ حضرات صحابہ کرامؓ کی یہ تمنا ہو کر تھی کہ کاش جس جہاد میں شرکت کی سعادت حاصل ہو، اور اللہ کی راہ میں شہادت نصیب ہو، ہمارے وجود کے ٹکڑے ٹکڑے کر دیئے جائیں، ہاتھ پاؤں توڑ دیئے جائیں، خود حضور اقدس صلی اللہ علیہ وسلم بارہا اس کی تمنا کرتے کہ کاش میں اللہ کی راہ میں شہید کر دیا جاؤں، پھر زندہ کر دیا جاؤں پھر شہید کر دیا جاؤں اور جب تک قیامت قائم نہ ہو یہ سلسلہ جاری رہے۔

حضرت سعد بن وقاصؓ ایک جلیل القدر صحابی اور حضور اقدس صلی اللہ علیہ وسلم کے ماموں ہیں اَوَّلُ مَنْ رَحِيَ فِي سَبِيلِ اللَّهِ كَأَشْرَفِ أَنْ كُوْصِلَ بِهِ۔ احادیث میں ان کے بڑے مناصب آئے ہیں۔ عراق، ایران اور عجمی علاقوں کے فاتح ہیں۔ فرماتے ہیں:۔

أُحْدَ الْيَوْمِ رَزَمِيرُ سَاحَةِ حَضْرَةِ اَقْدَسِ صَلَّى اللّٰهُ عَلَيْهِ وَسَلَّمَ كَيْ اِيَّكَ صَحَابِي حَضْرَتِ عَبْدِ اللَّهِ بْنِ جَحْشٍ

ایک طرف ہو کر فرمانے لگے کہ کل میدانِ کارزار میں جانے سے پہلے خلوص و المحاح سے دُعا مانگ لیں، ایک دُعا مانگئے دوسرا آمین کہے۔ حضرت سعدؓ فرماتے ہیں کہ اَوَّلَ بَيْنَ نَا دُعَا مَانِغِي، پھر حضرت عبداللہ بن جحشؓ نے دُعا مانگی، اللہ تعالیٰ نے ان کی دُعا قبول فرمائی فرماتے ہیں عبداللہ بن جحشؓ نے عرض کیا:۔

اَللّٰهُ اَكْلَ مِيْدَانِ كَارَزَارِ مِيْنَ اِيَّكَ اِيْسَ شَخْصٍ
سے میرا سامنا ہو جو گرفت میں مضبوط اور مقابلہ
توانا و طاقتور ہو، پھر وہ مجھے قتل کر دے، میرا ناک
اور کان کاٹ دے میرا مثلہ کر دے، جب آپ کے
ہاں میری حاضری ہو تو آپ مجھ سے دریافت کریں

اَللّٰهُمَّ ارْزُقْنِيْ غَدًا رَجُلًا شَدِيْدًا
بَاسًا شَدِيْدًا حَزْرَةً يَّقَاتِلُنِيْ
وَاَقَاتِلُهُ ثُمَّ يَقْتُلُنِيْ فَيَجِدُعُ
اَنْفِيْ وَاَذْنِيْ فَاَذِ الْقَيْتُكَ تَقُوْلُ
يَا عَبْدَ اللّٰهِ فَيَمَاجِدُعُ اَنْفَكَ

و اذ نك فاقول فيك وفي
رسولك۔

عبداللہ! کس سلسلہ میں آپ کا ناک اور کان کاٹ
دیئے گئے ہیں! تو میں عرض کروں یا اللہ! آپ
کی اور آپ کے رسول کی محبت میں۔

راوکسا قال

حضرت سعد رضی اللہ عنہ فرماتے ہیں کہ اللہ پاک نے ان کے دل سے نکلی ہوئی دُعا
قبول کر لی اور جب انہیں میدانِ کارزار میں دیکھا تو ان کے کان اور ناک کاٹ دیئے گئے تھے۔
توصیائے شہادت کی تڑپ تھی۔

مولانا احمد گل حقانی کی شرافتیں، اخلاص و محبت اور جذبہ جہاد اور مولانا فتح اللہ حقانی کا
اساتذہ سے وابستگی، خلوص و محبت اور ہمارے یہاں کے اساتذہ کے ساتھ امتحان کی صعوبتیں اور
رفاقت ایک ایک چیز ابھر کر سامنے آتی ہے۔

مجھے یاد ہے آج سے سات اٹھ سال قبل جب جہادِ افغانستان کی ابتداء کی جا رہی تھی اور
مولانا احمد گل حقانی آئے تو سامنے والی پٹری کے اس پار کھینٹوں میں رات گئے تک ٹہلتے ہوئے
روسی دشمن سے جہاد اور جنگ کی منصوبہ بندی کرتے، نقشے بناتے، عزائم دہراتے، رنقاء اور
ساختیوں کی نصرت حاصل کرنے کے خاکے بناتے۔ یہ ساری چیزیں مجھے کل کی تازہ بات کی
طرح یاد ہیں اور گاہے دل میں یہ خیال بھی آتا کہ ہم کیا اور ہماری بساط کیا، روسی طاقت سے
کون مقابلہ کرے گا؟

مگر اللہ پاک کو ان خاکوں میں رنگ بھرنا منظور تھا اس کی قدرت کے سامنے ساری انہونی باتیں ہو کے
رہتی ہیں۔ آج مولانا احمد گل حقانی اور مولانا فتح اللہ حقانی کا عظیم تاریخی کردار امت کے سامنے ہے
بچپن سے اور طالب علمی کے زمانے سے ان کے عزائم یہی تھے حضرت مصعب بن عمیرؓ والا جذبہ اور
ان کے دل کی دھڑکنیں قدرت نے انہیں ودیعت کر دی تھیں۔

فلست ابالی حین اقتل مسلماً

علی ای جنب کان للہ مصرعی

وذلك في ذات الاله وان يشاء

يبارك علي اوصال شلوم مدع

ہمارے ان علماء، دارالعلوم کے فضلاء اور مجاہدین نے ایثار و قربانی کے لازوال نمونے پیش کر دیئے ہیں جس پر صرف دارالعلوم کو نہیں بلکہ پوری ملتِ مسلمہ کو نثر و ثبوت حاصل ہوئی ہے۔

مولانا فتح اللہ حقانیؒ بھی ایک عجیب و غریب، مخلص، وفادار اور دارالعلوم کے لائق فرزند تھے، ہمارے ساتھ تو بے تکلف تھے حضرت شیخ الحدیث مدظلہ سے بے حد عشق تھا ہر وقت ان کے ساتھ لگے پٹے رہتے تھے اور دعائیں حاصل کرتے۔ یہی وجہ تھی کہ اللہ تعالیٰ نے ان کو میدانِ کارزار میں امارت، کمانڈری اور اب شہادت کی خلعت سے سرفراز فرمایا۔

البتہ
اکتوبر ۱۹۸۵ء



اے کراچی! یہ نکلنے والے ہفت روزہ جریدہ تکبیر میں ان دونوں شہیدوں کے بارے میں معلومات افزا مضامین شائع ہوئے ہیں۔ (مرتب)

هم گویند که در آنجا دینی زنده است در بعضی
 نیست است برپایه عالم دوم

حافظ



سیلِ خوں ہر سُورواں ہے اور ہر دل اشکبار
 پھر گیا ہے کس طرف یارب مزاجِ روزگار
 داستانِ دروِ پیہم یا خدا کیسے کہوں
 سینہ و تن داغ داغ و دامنِ دل تاتار

فانی

داعی کبیر بن شیخ مصطفیٰ السباعی علیہ الرحمۃ

داعی کبیر بطل اسلام شیخ مصطفیٰ السباعی علیہ الرحمۃ جن کا پچھلے دمشق میں انتقال ہوا، ملت اسلامیہ کے ان مخلص قائدین میں سے تھے جن کی زندگی کے تمام لمحات دینی دعوت، اعلاء دین کی جان بوزی اور کلمۃ اللہ کی سر بلندی کی جدوجہد میں صرف ہوئے۔ دعوت و تبلیغ، تصنیف و تالیف، جہاد و سرفروشی کا کوئی محاذ ایسا نہ تھا جس کی صف اول پر ملت کے اس غمخوار نے باطل کا مقابلہ نہ کیا ہو اس علم و شہرت کے باوجود ان کا دل اسلاف کی محبت سے معمور اور علمی گھمنڈ و غرور سے پاک تھا، اور طویل جاکگل علالت کے دوران صبر و رضا کے وہ نقوش ثبت کیے جس کی نظیر مشکل سے ملے گی۔ خوش قسمتی سے اسی سفر حجاز کے دوران جس کے تاثرات آپ نیچے پڑھیں گے۔ اس ناچیز کو بھی مدینہ طیبہ اور مکہ مکرمہ میں ان سے کئی بار ملنے کی سعادت حاصل ہوئی۔ بستر مرگ پر دراز ہونے کے باوجود ان کی ہر بات اسلام کے سوز سے لبریز تھی اور ملت مسلمہ کے نشاۃ ثانیہ کے لیے ان کا دل تڑپ رہا تھا۔

الحقے ————— اپریل ۱۹۶۶ء



اے حدیث و سنت پر مشرکین نے جتنے اعتراضات کیے ہیں اس کا دندان شکن جواب موصوف نے اپنی معرکہ الآراء کتاب ”السنۃ و مکانتہا فی الشرع الاسلامی“ میں دیلے۔ اس کتاب کے بارے میں مولانا محمد یوسف بنوریؒ تحریر فرماتے ہیں کہ: ”نہایت فصیح و بلیغ اور زبان اور شہرین و شگفتہ اسلوب میں کتاب لکھی گئی ہے۔ مولف موصوف جس طرح اپنے وقت کے بڑے خطیب تھے اس سے زیادہ پر شوکت اور زور دار قلم کے مالک ادیب بھی تھے۔“

ملاحظہ ہو: ”اسلام میں سنت و حدیث کا مقام“ (مرتب)

شیخ محمد نصیفؒ — علامہ علوی مالکیؒ

حجاز کے مشہور علم دوست بزرگ شیخ محمد نصیفؒ، جمادی الثانی ۱۳۹۱ھ (کوجدہ) میں واصل بحق ہوئے۔ خود بھی عالم تھے، زندگی علم کی اشاعت اور اہل علم کی قدردانی میں بسر ہوئی۔ متمول شخص تھے مگر سارے وسائل کو علم اور نوادراتِ علم کے فروغ و اشاعت کا ذریعہ بنایا۔

کچھ عرصہ قبل شیخ مکہ علامہ علوی مالکی کا بھی انتقال ہوا۔ آپ مکہ مکرمہ کی علمی زندگی کی رونق تھے۔ حرم شریف میں ان کا درس دورِ سلف کی یاد دلاتا۔ حجاز کی سرزمین میں بھی ایسے بزرگوں کا وجود عنقا بنتا جا رہا ہے۔ حق تعالیٰ مرحومین کو مقاماتِ قرب سے نوازے۔ آمین

الحق
اکتوبر ۱۹۷۱ء



شیخ ابو زہرہ مصریؒ

۱۹ ربیع الاول ۱۳۹۲ھ مطابق ۱۳ اپریل ۱۹۷۴ء عالم اسلام کے مشہور مصنف و نقاد عالم الشیخ محمد ابو زہرہ مصری میں انتقال کر گئے۔ موصوف کثرت تصانیف، تحقیق و تنقید، بحث و تحلیل وسعت معلومات، قوت حافظہ ملکہ خطابت کے لحاظ سے یگانہ روزگار علماء میں سے تھے۔ انہوں نے فقہ، ائمہ فقہ اور دیگر ائمہ اسلام پر نہایت قیمتی تصانیف چھوڑیں جن میں سے بعض ہمارے ہاں اردو تراجم بھی شائع ہو چکے ہیں، اس کے علاوہ موسوعۃ الفقہ الاسلامی الاحوال الشخصیۃ، الزواج الطلاق، الحدود، القصاص، الجرمیۃ والعقوتہ فی الشریعۃ الغراء اور فرق اسلامیہ جیسی وسیع علمی اور تحقیقی بھی ان کے علمی تاثر میں شامل ہیں عالم عرب کا کوئی وسیع محلہ بہت کم ہی ان کے مقالات اور مضامین سے خالی رہا ہوگا۔ مصر کی مختلف یونیورسٹیوں کالجوں میں پڑھانے کے علاوہ وعظ و ارشاد مقالات اور ————— الغرض ساری زندگی علم اور تصنیف و تالیف ہی ان کا اوڑھنا بھوننا رہا۔ مسد کا حنفی تھے، مگر بعض مسائل میں اپنی تحقیق پر اعتماد فرماتے۔ مصر جیسے روشن خیال ماحول میں وہ واحد شخص تھے جو کلاسوں میں لیکچر دیتے وقت طلبہ اور طالبات کو الگ الگ بٹھاتے۔ اللہ تعالیٰ ان کی خدایات علمی کو شرف قبول بخش کر عالم اسلام اس سے استفادہ کی توفیق دے اور ان کے علمی زلات سے درگزر فرمادے۔

الحقے

جمادی الاول ۱۳۹۲ھ

جون ۱۹۷۴ء


علامہ علال الفاسیؒ

دوسرا حادثہ بھی ایک، برادر مسلم ملک مراکش میں علامہ الشیخ علال الفاسیؒ کی وفات کی شکل میں پیش آیا۔ علامہ الفاسیؒ نہ صرف مراکش بلکہ عالم اسلام کی چند ایک برگزیدہ شخصیتوں میں سے تھے۔ علمی، سیاسی، دینی خدمات کے لحاظ سے نہایت اونچا مقام تھا۔ اصابت رائے، دینی جذبات، عالم اسلام کے دینی و علمی فتنوں کا گہرا احساس تھا۔ تدبیر و تقویٰ کے مالک تھے، سامراجی استعمار کے خلاف برسرِ پیکار رہے۔ ان کے مؤمنانہ جذبات و آراء کا اندازہ ان لوگوں کو بھی ہوگا جنہوں نے الجیزائر کی علمی و اسلامی کانفرنس کی رپورٹ اخبارات میں پڑھی ہوگی کہ سامراجی سازشوں اور عالم اسلام کے خلاف استعمار کے علمی اور فکری سرگرمیوں پر کتنی گہری نظر رکھتے تھے۔ اللہ تعالیٰ مراکش کے اس قابلِ فخر سپوت کو بہترین درجات عطا فرماوے۔

الحق

جمادی الاول ۱۳۹۲ھ

جون ۱۹۷۴ء



شیخ احمد تکروریؒ

۱۵/ ذی قعدہ ۱۳۹۳ھ کو جمہوریہ سینیگال کے ایک ممتاز عالم اور ذاعلیٰ الشیخ الحاج
احمد التکروری کا وصال ہوا، دیگر علمی خدمات کے علاوہ آپ نے مہیاء النبیین للجامع
سبین تلامذہ الطائفین کے نام سے کئی بار دلی میں تفسیر مجوہہ لکھی۔ جن خطوں میں علماء کی ضرورت
زیادہ مگر تعداد کم ہے وہاں ایسے علماء کا انتقال اور بھی احساسِ غم میں شریک کر دیتا ہے۔

الحقہ
جون ۱۹۷۲ء



الشیخ محمد الالین شفقیطی

گذشتہ ماہ کئی اور ایسے حضرات نے بھی دعائی اجل کو لبیک کہا جنہیں علمی، دینی، قومی و ملی دنیا میں ایک امتیازی مقام حاصل تھا۔ سعودی عرب کے الشیخ محمد الالین شفقیطی مرحوم رابطہ عالم اسلامی مکہ معظمہ کے بنیادی رکن اور مدینہ طیبہ کی اسلامی یونیورسٹی کے ممتاز استاذ تھے۔ علمی مآثر میں قابل قدر تفسیر ”اصواء البیان فی تفسیر القرآن بالقرآن“ اور دیگر وسیع کتابیں چھوڑیں۔ سلفی المشرّب تھے۔ علمی دنیا میں عظیم خدمات انجام دیں۔

المحقر

معوم الحرم ۱۳۹۲ھ



شیخ الازہر

پچھلے ہفتہ مصر کے مقتدر شیخ اور جلیل القدر عالم شیخ عبدالعلیم محمود شیخ الازہر انتقال فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

شیخ الازہر کا ہر دور میں ایک خاص مقام رہا ہے، مگر مرحوم کا شمار ازہر کے ان گنے چنے مشائخ کرام میں ہو گا جن کو اللہ تعالیٰ نے علم کے ساتھ عمل، ظاہر کے ساتھ باطن، شریعت کے ساتھ طریقت کی نعمتوں سے نوازا تھا، علم و تقویٰ، زہد و عمل، تبحر و بلصیت، ہر پہلو سے آپ کی ذات ایک نمونہ تھی۔ ایسے شیخ کا ایسے وقت میں جبکہ پاکستان سمیت دیگر اسلامی ممالک کے دینی کاموں میں ان کی رہنمائی کی ضرورت تھی، یکایک جدا ہو جانا پوری ملت مسلمہ کے لئے ایک المیہ ہے، جانے والوں کی زندگی اسوہ ہوتی ہے، اور ان کی تعلیمات و ہدایات اور نصائح و فرمودات سے علم و عمل کو جلا ملتی ہے۔ خوش قسمتی سے چند سال قبل جب شیخ الازہر مرحوم نے پاکستان کو اپنی آمد سے نوازا تو احقر نے ایک ملاقات میں قارئین الحق کے لئے کچھ ہدایات و نصائح کی اپیل کی، آپ نے ازراہ شفقت صرف زبانی نہیں بلکہ اپنے ہاتھ سے لکھ کر حسب ذیل تحریر نصائح سے نوازا۔ شیخ کی جدائی کے اس المناک موقع پر ان کی عظمت اور نصیحت کی جامعیت و انا بیت کے پیش نظر ہم اسے قارئین کی خدمت میں پیش کرنا چاہتے ہیں۔ شیخ الازہر نے اہل علم کو خاص طور سے مخاطب فرماتے ہوئے لکھا ہے:

النصيحة ان يهب الانسان نفسه لله تأسيار رسول الله صلى الله عليه وسلم الذي يقول الله سبحانه وتعالى له قل ان صلوتي ونسكى ومحياي ومماتي لله رب العالمين۔
قل ان صلوتي ونسكى ومحياي ومماتي لله رب العالمين لا شريك له

وبذلک امرت وانا اول المسلمين وحيات الانسان ان يجب
ان تكون بالله واذا ما رهب الانسان حياته بالله فيجب عليه
ان يتقف نفسه اسلامياً وذاك بدراسة القرآن الكريم
والسنة النبوية الشريفة ومن افضل الكتب بعد القرآن الكريم
كتب ائمة الحديث مثل صحيح البخاري وصحيح المسلم وكتاب رياض
الصالحين وكذلك كتاب احياء علوم الدين وكتاب السيرة النبوية
لابن كثير۔

واذا رهب الانسان نفسه بالله فعليه ان يهدي الآخرون
الى الله تعالى وذلك بالدعوة الى التمسك بالدين والتمسك
بالمخلق الصالح — والله الموفق ۔

عبد الحلیم محمود شیخ الزهری

ترجمہ ۔ نصیحت یہ ہے کہ انسان نبی کریم علیہ السلام کے اقتدار میں اپنے آپ
کو اللہ کے حوالے کر دے جنہیں خداوند کریم نے مخاطب کر کے یہ اعلان کرنے
کا حکم دیا تھا کہ میری نماز اور عبادتیں میری زندگی اور موت صرف اور صرف
اللہ رب العالمین کے لئے ہے۔ کوئی اس کا شریک نہیں ہے، یہی مجھے حکم
دیا گیا ہے۔ اور میں سب سے پہلے تسلیم و انقیاد ختم کرنے والا ہوں۔ پس
اب لازم ہے کہ انسان کی زندگی صرف اللہ کے لئے ہو اور جب انسان اپنی
زندگی خدا کو بخش دیتا ہے تو لازم ہے کہ اپنے نفس کی اسلامی حیثیت سے
اصلاح کرے یہ اصلاح اور شائستگی قرآن کریم اور سنت نبی کریم سے ہو سکتی
ہے۔ اور قرآن کے بعد سب سے بہتر کتابیں ائمة حدیث کی کتابیں ہیں۔ مثلاً
بخاری شریف، مسلم شریف، ریاض الصالحین اور احیاء علوم اور ابن کثیر کی
سیرت نبویہ۔ اور جب سب کچھ انسان خدا کے سپرد کر دے تو یہ بھی ضروری

ہے کہ اب، اردوں کی بھی اللہ کی طرف رہنمائی کرے۔ یہ کام دین پر عمل پیرا ہو کر اور اسلام کے اخلاق و اعمال صالح اپنا کر ہو سکتا ہے۔

شیخ الازہرؒ کے مذکورہ جامع کلمات، میں عام مسلمانوں اور اہل علم کے لئے صمدی نصیحتیں ہیں خداوند قدوس ہم سب کو ایسے جامع اور عبقری مشائخ کی تعلیمات پر عمل کی توفیق دے اور مرحوم کو اعلیٰ علین میں بہترین مقامات، قرب، و رضا سے نوازے اور جامع الزہر کو اس کے شایان شان جامع الصفات شیخ کی سیادت نصیب ہو۔

الحقے

ذی قعدہ ۱۳۹۸ھ

اکتوبر ۱۹۷۸ء



علامہ تیسیر الطبیان

اردن کے مشہور ادیب ممتاز عالم علامہ تیسیر الطبیان نے بھی کاسٹہ موت پی لیا
انا اللہ وانا الیہ راجعون۔ موصوف کی وفات دل کے دورے سے ہوئی، ساری زندگی عالم
عرب کی دینی علمی و ادبی خدمات میں گزری۔ اولاً دمشق سے الجزیرہ کے نام سے مجلہ شائع
کروایا۔ پھر وفات تک الشریعت کے نام سے پرچہ نکالتے رہے، کئی اسلامی معاہدہ و
مدرسے کو چلاتے رہے۔ رابطہ کے اسلامی اور ثقافتی اجتماعات کے بھی ممتاز ممبر تھے۔
کراچی کی ایشیائی کانفرنس میں شرکت، ایسے اجتماعات میں غالباً ان کی آخری شمولیت تھی وہ
عالم اسلام کے مخلص اور مجاہد علماء میں سے تھے۔ مجھے ایشیائی کانفرنس کے بعد پشاور کے
ہوٹل انٹرکانٹینل کی ایک تقریب میں ان سے ملاقات اور مختصر بات چیت کا شرف حاصل
ہوا۔ الحق ان تک پہنچتا تھا، اردو نہ سمجھ سکنے کے باوجود الحق کے بارہ میں تحسین کا اظہار فرمایا
اللہ تعالیٰ ان کے درجات بلند فرمائے۔

الحق

نومبر ۱۹۷۸ء





خیر تو ساقی سہی لیکن پلائے گا کسے
 اب نہ وہ میکش رہے باقی نہ میخانے رہے
 رو رہی ہے آج اک ٹوٹی ہوئی بینا سے
 کل تنک گردش میں جس ساقی کے پیمانے پہے

اقبال

سید قطبؒ اور ان کے رفقاء کے شہادت

گزشتہ مہینہ مصر کے ممتاز عالم، مفکر اور دینی اقدار کے بلند حوصلہ داعی استاد سید قطب اور ان کے رفقاء کی شہادت کا سانحہ ناجوہ پیش آیا۔ صدر ناصر اور ان کی فوجی عدالت نے انہیں پھانسی پر لٹکایا۔ ان لوگوں نے صبر و استقامت سے دارورسن کے مراحل طے کیے اور اپنی جانیں رفیق اعلیٰ کے سپرد کیں، رحمہم اللہ وارضاهم

اس سانحہ ہائلہ کے حقیقی اسباب و محرکات ابھی تک سامنے نہیں آ سکے، مگر اتنی بات واضح ہے کہ عالم اسلام کی اکثریت ان پر گٹھے ہوئے الزامات سے مطمئن نہیں ہو سکی، جن لوگوں کا وجود عالم اسلام کے لیے مشترکہ متاع اور گرانمایہ سرمایہ کی حیثیت رکھتا ہو ان کے ساتھ اس طرح کے سلوک پر عالم اسلام کا اضطراب ایک لازمی اور طبعی امر ہے کہ مسلمان ہر در دو مصیبت میں ایک دوسرے کے لیے ”جسد واحد“ کی حیثیت رکھتے ہیں: اذا اشتكى عضو منه (الحديث)

اگر واقعی یہ لوگ ملکی مصالح سے غداری کے مرکب ہوئے تھے، تو پھر بھی ان کی ہمہ گیر مقبوضیت کی بناء پر ضروری تھا کہ ان کا کیس کسی غیر جانبدار یا مشترکہ ٹریبونل میں پیش ہوتا یا کم از کم انہیں اپنی صفائی کا موقعہ دیا جاتا۔ اگر ایک جماعت یا تحریک برسرِ اقتدار گروہ سے مصہن نہ ہو اور وہ اسے بدلتا چاہتی ہو تو یہودیت کے اس دور دورہ میں محض اس جرم کی بناء پر اسے گردن زدنی قرار نہیں دیا جاسکتا۔ اس میں شک نہ ہے کہ سامراج اور استعمار کے مقابلہ میں صدر ناصر کی کوششیں لائق تحسین و تائید ہیں۔ ہم سامراجیت علیٰ انحصاری مفرات استعمار کا اس دیر کا بدترین امیلاؤں ”شجر ملعونہ“ سمجھتے ہیں، مگر اس کے ساتھ خدا فراموش قویہ

مذہب بیزار اشتراکیت یا سیکولرزم کو ہرگز گوارہ نہیں کیا جاسکتا۔ جو لوگ مذہب بالخصوص اسلامی اقدار کے احیاء و فروغ کو استعمار و استبداد کی بیخ کنی کی راہ میں ایک رکاوٹ سمجھتے ہیں وہ عریض غلطی پر ہیں۔ قوم و وطن سے بالاتر اور اسلامی اقدار کا علمبردار ہو کر بھی تو کافرانہ استبداد و استعمار کو ہلکا داجا سکتا ہے۔ بلاشبہ یورپی استعمار اور سامراجیت کے بد نشوں سے کلی طور پر آزاد ہونا عالم اسلام کا اقدام اور اہم ترین فوریضہ ہے۔ لیکن اگر اس لعنت کی جگہ مصر کی اشتراکیت (خواہ اسے سوشلزم کے معنی میں نہ لیا جائے) یا سیکولرزم یا کوئی اور غیر اسلامی نظام اپنا قدم جماتا ہے اور نہ صرف یہ بلکہ دین اور مذہب کو سماجی، اقتصادی اور معاشی راہ میں رکاوٹ سمجھتا ہے، تو ہم اس متبادل نظام کو بھی ایک لعنت ہی سمجھیں گے۔ اس صورت میں مغربی سامراج کے جنازہ نکلنے پر ہمیں خوشی تو یقیناً ہوگی مگر وہ صرف سلبی پہلو ہوگا۔ اور محض ایسی خوشی جو ویت نام، کیوبا یا کانگو کی آزادی اور فیڈرل کاسٹرو یا ہوچی منه اور لومبیا کے کارناموں پر حاصل ہو۔ — ایک مسلمان کو کامل خوشی تو صلاح الدین ایوبی کی مومنانہ فتوحات سے حاصل ہو سکتی ہے، جو نہ صرف صلیب کے علمبرداروں کو بلکہ صلیبی نظام کو بھی ٹوڑ کر رکھ دے۔ مصطفیٰ انا ترک کی فتوحات اور کارناموں پر خوشی کا پورا غاں ضروری تھا۔ لیکن تصویر کا وہ روح فرسا اور ایمان سوز رخ بھی نظروں کے سامنے رہنا ضروری تھا جس کے نتیجے میں ترکیہ سے اسلام اور دین محمدی کو جلا وطن کیا گیا اور محمدی اقدار کا نام لینا ناقابل معافی جرم قرار پایا۔ ایک دن خوشی کے نقاد سے بچ گئے، مگر نصف صدی بلکہ آج تک ملتِ مسلمہ ترکیہ میں اسلام کی غربت پر رورہی ہے۔ افسوس کہ جذبات کی شدت میں یہ تلخ ترین پہلو نظروں سے اوجھل ہو جاتا ہے۔ بلاشبہ عالم اسلام کی بعض قیادتیں مغربی استعمار سے لڑ رہی ہیں، اور بعض مشرقی استبداد (سیکولرزم یا دہریت) سے برسرِ پیکار ہیں۔ مگر جس گرجوشی سے یہ مقابلے ہو رہے ہیں اس سے زیادہ شوق اور ولولہ سے اپنے دشمن (سامراج یا سیکولرزم) کے معاشی، سماجی اقدار اور ان کی تہذیب و تمدن، نظریات، عادات و اطوار سے معاف کیا جا رہا ہے۔ دھماکے عرب بھائی تو اس معاملہ میں خاصے تیز ہیں (محمد عربی علیہ الصلوٰۃ والسلام کے لائے ہوئے طرز زندگی کو جاہلیتِ عصرِ حاضرہ (مغربی تہذیب اور مادیت) کی بھینٹ چڑھایا جا رہا ہے۔ یہ لوگ

یورپی اقوام اور بیرونی اقتدار کے تو دشمن ہیں مگر خود ستر پایا انہی کے رنگ میں ملک و قوم کو ڈبو رہے ہیں۔ یہاں تک کہ مصالحت کی رو میں وہ اپنے دینی مسلمات، متواتر اور قطعی اقتدار سے انحراف اور اس میں تبدیلی و زبیم سے بھی نہیں شرماتے۔ ان حالات میں مسلمانوں کا یوں سے ایک دوسرے کو مشق ستم بنانا، ایک دوسرے کو گردن زدنی قرار دینا ہرگز قابل ستائش نہیں ہو سکتا۔ — صدر ناصراگر مغربی استعمار سے برسرِ پیکار ہیں، تو سید قطب اور ان جیسے دیگر علماء و دعاۃ مغربی تہذیب و تمدن سے ایک سیاسی محاذ پر ٹر رہا ہے اور دوسرا علمی اور دینی محاذ پر۔ اس واقعہ فاجعہ نے مسلمانوں کے علمی محاذ کو ایک بلند پایہ عالم مصنف، ادیب، مفکر اور داعی سے محروم کر دیا، تو سیاسی محاذ پر صدر ناصر کی مقبولیت اور انصاف پسندی کو بھی شدید نقصان پہنچایا۔ اور یہ دونوں باتیں عالم اسلام، مسلمانوں، عربوں، حریت پسند اقوام اور سامراج دشمن عناصر کے لیے نیک فال نہیں ہیں۔

اللہ تعالیٰ مسلمانوں کی حالتِ زار پر رحم فرمائے۔ (رأینے)

الحقے

اکتوبر ۱۹۶۶ء



مولانا عبدالمنان دہلوی

بھارت میں ممتاز عربی ادیب، شاعر، صوفی، عالم، مولانا عبدالمنان دہلوی رح
 باغ و بہار شخصیت کے مالک، عربی فارسی کے ہزاروں اشعار کے حافظ، عربی ادب کے
 باب المراثی اور قصائد میں ماہرانہ دسترس رکھنے والے اکابر دیوبند کے عاشق زار اور شاعر
 ہونے کے باوجود ذاکر شاغل صوفی صافی بیستار خوبیوں اور کمالات کے مالک، محقق حق تعالیٰ
 اپنے محبوب اکابر حضرت مدنیؒ اور حضرت رائے پوریؒ کی صحبت و معیت سے نوازے اور
 فی مقعد صدق عند لیث مقتدر کا شرف نصیب ہو۔

المحق

جون ۱۹۷۲ء



مولانا محمد زکی کسفی رحمہ اللہ

پاکستان کے مفتی اعظم اہلبیتہ السلف مولانا مفتی محمد شفیع کراچی کے بڑے صاحبزادے اور ہمارے محترم دوست مولانا محمد تقی مدیر البلاغ کے برادر اکبر مولانا محمد زکی کسفی مرحوم ۱۱ محرم ۱۳۹۵ھ کو حجاز مقدس سے واپس کے بعد دل کے دورہ سے رب البیت سے جا ملے شاعر و فاضل خلیق و غمگسار و باغ و بہار شخصیت دینی علوم و فنون کی نشر و اشاعت سے تعلق رہا۔ رحمۃ اللہ تعالیٰ و رضی اللہ عنہ۔

الحقے — مارچ ۱۹۷۵ء

۱۔ آپ مفتی اعظم پاکستان مولانا مفتی محمد شفیع کے گھر ۲۲ ذی الحجہ ۱۳۲۲ھ کو دیوبند میں پیدا ہوئے حکیم الامت حضرت تھانوی نے یہ نام آپ کیلئے تجویز کیا تھا! ابتدائی تعلیم دارالعلوم دیوبند میں شروع کی اور فارسی و ریاضی کی تکمیل کے بعد دس نظامی شروع کیا لیکن پچھتے سال کے بعد درس نظامی جاری نہ رکھ سکے۔ اسکے باوجود آپ کو اللہ نے علم و فضل کی وہ دولت نصیب فرمائی جو بعض اوقات درس نظامی کے فضلا کو نصیب نہیں ہوتی۔ تاریخ و تصوف کے ساتھ آپ کا گہرا شغف تھا ۱۹۴۵ء سے باقاعدہ تحریر کرنے لگے تھے اور کئی تخلص تھا مخصوص شعری نشستیں شرکت فرماتے۔ بیعت کا تعلق حضرت تھانوی سے تھا۔ گنداوقات اور معاش کیلئے ادارہ اسلامیات انارکلی ہو سکے ناک سے قائم کیا آپ کی پُرکیت اور سحر آفرین غزلیات کا مجموعہ کیفیات بھی اسی ادارے نے شائع کیا ہے عشق وستی اور زمزمہ ہائے معرفت سے لیریز یہ مجموعہ قابلِ داد بھی ہے اور قابلِ دید بھی۔ ۲۵ سال کی عمر میں پہلا جج کیا اور دوسرا جج کر کے واپس آئے ہی تھے کہ ۵۰ سال، ادن کی عمر پاکر عاشورہ محرم ۱۳۹۵ھ بروز جمعرات داصل بحق ہوئے۔ ان کا ایک مہر ہے

اب کیا ستائیں گی ہمیں دوران کی گردشیں ہم اب حدود سود و زباں سے نکل گئے

آپ کے بھائی مولانا محمد تقی عثمانی نے اس شعر میں معمولی تغیر کر کے شعر کے دونوں مصرعوں سے تاریخ نکالی ہے پہلے مصرعے سے تاریخ وفات ۱۹۷۵ء جبکہ دوسرے مصرعے سے ان کی ہجری تاریخ پیدائش ۱۳۲۵ھ

اب کیا ستائیں گی تجھے دوراں کی گردشیں تم تو حدود نفع و زباں سے نکل چکے

(مرتب)

آغا شورش کاشمیری رحمہ اللہ

وہ شخص جس کا خمیر حق کے لیے شورش و اضطراب اور سوز و گداز سے اٹھا تھا اُسے دُنیا
آغا عبد الکریم شورش کاشمیری کے نام سے پہچانتی ہے اور جواب ہمیشہ کے لیے جُدا ہو چکے ہیں
إِنَّا لِلّٰهِ وَإِنَّا إِلَيْهِ رَاجِعُونَ۔


شورش مرحوم جو کچھ بھی تھے اس کا خلاصہ یہی ہے کہ معروفات کو پھیلادو اور منکرات کو
مٹاؤ، حق بہ حال حق ہے اور باطل کو باطل کہنا چاہیے اور اُسے مٹ جانا چاہیے: إِنَّ الْبَاطِلَ
كَانَ زَهُوًّا۔ اسلامی تاریخ میں ابن حزم کے قلم کو تلوار سے تشبیہ دی گئی ہے۔ یہی
حالت شورش کے قلم کی تھی۔ یہ الگ بات کہ بھی ان کی بصیرت اور رائے کو مٹھو کر بھی لگ جاتی
کہ وہ بھی انسان تھے معصوم نہ تھے، مگر جذبہ عموماً اخلاص پر مبنی ہوتا۔ اس لیے قلم کی تلوار کا کبھی
وہ اپنوں کو بھی مشق ستم بنا دیتے۔ مگر وضوح حق کے بعد اُن کی عداوت محبت سے بدلنے میں بھی
دیر نہ ہوتی، وہ المحب لله والبغض لله کے قائل تھے مگر معرفت و امتیاز حق میں کبھی کبھی
احتباس ہو ہی جاتا ہے۔ مگر اُن کے حسنات کی فہرست طویل اور ممتد ہے۔ انکی لغزشوں
میں سب سے بڑی لغزش منکر حدیث پر ویز بند سخت کی ایک بار وکالت تھی۔ الحق نے

لے مرحوم اپنی خود نوشت میں لکھتے ہیں: ہمارا خاندان بھی عام انسانوں کی طرح کا ایک خاندان وطن کشمیر اور گوت ڈار ہے۔
پر دادا امر سنگر سے آٹھ کرامت سر آگئے، دادا کی نو عمری میں پردادا کا انتقال ہو گیا۔ ہاتھ میں کوئی ہنر نہیں تھا۔ اس لیے
بعض خانگی بدزگیوں کے باعث لاہور آگئے۔ میرا یوم پیدائش ۱۴ اگست، ۱۹۱۷ء ہے۔ پیدائش کے وقت عبد الکریم نام
رکھا گیا لیکن جب قلم کا سفر شروع کیا تو عبد الکریم عنقا ہو گیا اور شورش کاشمیری نام ہو گیا، تفصیل کے لیے ملاحظہ ہو۔
بوسے گل نالادول دور چراغ محفل۔ پس دیوار زنداں اور چٹان شورش نمبر۔ (مرتب)

یہ چیز دیکھی تو جذبہ نصیح و خیر خواہی اور مسئولیت خداوندی کے پیش نظر ان کا تعاقب کیا جو خطرات کو دعوت دینے کی بات تھی مگر آغا صاحب مرحوم نے نہ صرف کھلے دل سے اس تلخ کلامی کو گوارا کیا بلکہ اس کے بعد پرویز کی تائید سے اپنا خوار شگاف قلم ملوث نہ کیا۔ ایسے مرحلے کبھی کبھی زندگی میں آجاتے ہیں مگر مجموعی طور پر وہ جہاد آزادی کے اولوالعزم مجاہد، اعلیٰ کلمۃ الحق کے علمبردار، آقاؐ مدنی صلی اللہ علیہ وسلم کے ناموس پر مٹنے والے اور صحافت و ادب کے میدان کے نادرہ روزگار شہسوار تھے۔ برصغیر کے اربابِ حق و صداقت علماء کی جماعت اُن کا اُسوہ رہا اور وہ اس طبقہ کے وکیل، ترجمان اور مسلک دیوبند کے عظیم وکیل اور اسلام کے بہترین خادم تھے۔ اُن کی زندگی اُن کے ہم پیشہ اربابِ قلم اور اصحابِ صحافت و ادب کیلئے عظیم الشان سبق ہے کہ قلم کی آبرو اور حق کی عظمت و بزرگی کو قائم رکھنا نہ صرف آخرت بلکہ دنیا کے لحاظ سے بھی نہایت نفع بخش سودا ہے۔ حق تعالیٰ انہیں آج عالم حقیقی میں معنتوں کا صلہ عظیم الشان منفعتوں کی شکل میں عطا فرمائے، اور شافعِ محشر خاتم النبیین صلی اللہ علیہ وسلم اُن کے شفیع ہوں۔

الحق

ذیقعدہ ۱۳۹۵ھ



اے مرحوم اپنی سیاست کے بارے میں کہتے ہیں۔

ہم نے اس وقت سیاست میں قدم رکھا تھا جب سیاست کا صلہ آہنی زنجیریں تھیں

سرفروشوں کے لیے دار و رسن قائم تھے خاندانوں کے لیے مفت کی جاگیریں تھیں

۲۵ اکتوبر ۱۹۵۷ء کو آپ کا انتقال ہوا۔ نماز جنازہ مغیر اسلام مولانا مفتی محمود نے پڑھائی۔ (مرتب)

مولانا محمد عثمان فارقلیط

۱۲ جون ۱۹۶۶ء کو برصغیر کی ایک اور بزرگ شخصیت نے بھی مسلمانوں کو داغ مفارقت دیا۔ مولانا محمد عثمان قلیط ایڈیٹر روزنامہ الجمعۃ کادلی میں انتقال ہوا۔ آپ علم بھر صحافت اور اس کے ساتھ سیاست و مناظرہ وغیرہ کے دائروں میں مسلمانوں کی خدمت اور ترجمانی کرتے رہے۔ ان کی قومی و ملی خدمات کا سلسلہ بے حد وسیع تھا۔ خدا انہیں ہوا رحمت میں جگہ دے اور ان کی لغزشوں سے درگزر فرمائے۔

المحق

جولائی ۱۹۶۶ء



ابن انشاء

شاعر۔ ادیب اور نقاد

ابن انشاء کا وجود بھی ایسے وقت میں غنیمت تھا جبکہ عصر حاضر کے مادی اور سفلی ادب کا دور دورہ ہے۔ اور بہت کم خدا کی دی ہوئی ادبی صلاحیتوں کو صحیح مصرف میں خرچ کیا جا رہا ہے۔ ابن انشاء مرحوم نے اپنی ادبی استعداد کو معاشرہ کے فاسد مواد اور عناصر پر شمر زنی کا ذریعہ بنایا اور فکاہیت و ظرافت کے انداز میں سٹولیتِ خداوندی سے عہدہ برآ ہونے کی سعی کی۔ ان کی تنقیدِ حکمت کا پہلو لیے ہوئے تھی۔ و جاد لھم باللہیٰ ہی احسن ان کے پیش نظر رہتا۔ ناگوار معاملات پر خوشگوار انداز میں تنقید اور تبصرہ ان کا طغرائے انبیاز تھا۔ ایسی خوبیوں والے ادیب کم ہی ملیں گے۔

الحقے

جنوری ۱۹۷۸ء



پروفیسر محمد حسن عسکری رحمۃ اللہ علیہ

محقق ○ ادیب ○ نقاد ○ افسانہ نگار

پچھلے دنوں دستِ پیداد اجل نے ہم سے کئی ایک ایسے اصحابِ علم و فضل کو چھینا جن کی جدائی سے پیدا ہونے والی خلاءِ علم و ادب کے میدانوں میں جلد پرنہ ہو سکے گی۔ اردو کے صاحبِ طرز انشا پرداز جناب ابن انشاء کی وفات کے بعد یکا یک جناب پروفیسر حسن عسکری صاحب نے داغِ مفارقت دیا۔ عسکری صاحب اولاً تو اردو ادب کے ممتاز افسانہ نگار، نقاد اور مترجم تھے، پھر تنقید و تحقیق کا سکہ علم و ادب کی دنیا میں جما دیا یہاں تک کہ بین الاقوامی شہرت حاصل کی، جتنے صاحبِ علم ہوئے گئے اتنے ہی صاحبِ حال اور صاحبِ علم بھی ہوئے۔ طبعاً تو مرحوم عمر بھر خود ممانی سے گریزاں، زندگی کے ہنگاموں سے دور اور کم گور رہے، مگر آخری زندگی تو قابلِ رشک تھی، فلسفہ کی موٹسگانیوں سے نکل کر تسون و سلوک کے سایہ عافیت میں انہیں اطمینانِ قلب کی دولت ملی، حضرت مولانا مفتی محمد شفیع صاحب مرحوم مفتی اعظم پاکستان کی شہرہ آفاق تفسیر "معارف القرآن" کے انگریزی ترجمہ و ترتیب کا کام ان کی تحریری زندگی کا حسنِ خاتمہ تھا، عصر حاضر کو "معارف القرآن" جیسی مفید اور کارآمد تفسیر کے انگریزی

اے جناب سراجِ منیر صاحب حسن عسکری کے بارے میں "روایت" کے صفحہ ۴۵۶ پر لکھتے ہیں :-

— "محمد حسن عسکری مرحوم اردو ادب میں قطعی ستارہ تھے، کوئی اس کی سمت چلا یا مخالف رخ کا تعین اس سے کیا، ان کے مخالفین نے باستثنائے چند ہمیشہ ان کے وسیع مطالعہ اور فکری دیانت سے خوفزدہ ہو کر ذاتی نوعیت کے سطحی الزامات کا سہارا لیا۔ ادبی محاذ پر ان کے خلاف مہم ترقی پسند نقطہ نظر کے لقیۃ السیف سپاہیوں کی جھنجھلاہٹ اور غصہ کا بے مغز اظہار تھا" — (مترتب)

ایڈیشن کی بڑی ضرورت تھی۔ قرآن کریم کے انگریزی ترجمہ و تشریح کے ایک اور اہم غیر مطبوعہ کام میں بھی آپ کے تعاون کی طرف نگاہیں لگی ہوئی تھیں مگر افسوس کہ وقت موعود آیا اور یہ سارے کام ادھورے رہ گئے جب کہ ایسے اہم کاموں کے اہل افراد کی بڑی قلت ہے۔ مگر
ما شاء اللہ کان وما لم یشاء لم یکن۔

الحق کے لیے یہ بات باعثِ فخر ہی ہے کہ پرنسپل صاحب مرحوم اپنے خطوط میں الحق کی تحسین فرماتے رہے اور دلی لگاؤ کا اظہار فرماتے، حسن ظن کا تعلق صرف مخاطبت اور مراسلت تک نہ تھا، بلکہ ان کی وفات کے بعد پاکستان ٹیلی ویژن نے ان کی یاد میں جو قومی پروگرام نشر کیا۔ اس میں جناب ڈاکٹر عبادت بریلوی پرنسپل اور ٹیل کالج لاہور و صدر شعبہ اردو پنجاب یونیورسٹی نے دیگر شرکاء مجلس فیض احمد فیض اور احمد ندیم قاسمی صاحب سے عسکری مرحوم کا تبصرہ نقل کیا کہ ”اگر انہیں اردو کا معیاری شریک دھنا ہے تو وہ اکوڑہ ٹھٹکے شائع ہونے والے المحتے رسالہ میں آپ کو مل سکتا ہے۔“

اے نو مسلم فرانسیسی عالم اور فلسفی (رینے گینوں) شیخ عبدالواحد یحییٰ (متوفی ۱۹۵۱ء) کو متعارف کرانے میں حسن عسکری مرحوم نے مرکزی کردار ادا کیا۔ ”روایت“ کے صفحہ ۲۱۹ پر محمد اکرم چغتائی صاحب لکھتے ہیں۔ ”ابتداءً یہ نام ان کی تحریروں میں حوالے کے طور پر آتا ہے، اور یہ وہ دور ہے جسے عسکری مرحوم کے ذہنی سفر کا درمیانی یا عبوری دور کہا جاسکتا ہے۔ اس دور میں نقد ادب فرانس کی ادبی تحریکوں اور نمایاں رجحانات سے انہیں بڑی کے ساتھ ساتھ ایک ایسی رو بھی چل رہی تھی جس سے ان کے مذہبی اور مابعد الطبیعیاتی میلانات کی نشاندہی ہوتی ہے۔ جو انہوں نے روئیزی اختیار کرتی جاتی ہے اُن کی تحریروں میں ”رینے گینوں“ کے انکار کا اثر نمایاں ہوتا جاتا ہے۔“

عسکری کے انتقادی مطالعات کی اہمیت سے انکار جائز نہیں، کیونکہ وہ اس وقت فقید نگاری کے تاریخ کا جزو لا ینفک ہے۔ لیکن ان کی اہم ترین فکری دین یہ ہے کہ انہوں نے یہاں کے مفکرین، اہل دانش اور علم و ادب سے دلچسپی رکھنے والے تمام اصحاب کو اس نو مسلم فرانسیسی عالم اور بیسویں صدی کے اس عظیم مفکر کے نظریات سے روشناس کرایا۔“ (مرتب)

الحقے واقعی اس تحسین کا سزاوار ہے یا نہیں! یہ تو اللہ کے علم میں ہے اور معلوم نہیں کہ ایک دور افتادہ دیہاتی مجلہ کی کون سی ادا عسکری صاحب کو پسند آگئی تھی مگر اسے بھی پروفیسر صاحب کی علم نوازی، دینی ادب اور اسلامی رسائل و مجلات سے گہری وابستگی اور تعلق کی دلیل کہنا چاہیے۔

حق تعالیٰ پروفیسر صاحب مرحوم کو اعلیٰ مدارج قرب سے نوازے۔ آمین

الحقے

جنوری ۱۹۷۸ء



اے ”روایت“ میں آپ کے خطوط ”عسکری بنام“ ”اردنی“ کا مطالعہ انتہائی مفید ہے جس میں فلسفہ و تصوف کے مختلف موضوعات پر سیرِ اصل مواد پایا جاتا ہے۔ علاوہ ازیں آپ کی معرکۃ الآراء تصنیف ”جدیدیت“ جس کے بارے میں مولانا محمد تقی عثمانی لکھتے ہیں کہ یہ کتاب انہوں نے میری فرمائش پر لکھی (جدید نظریات پر تبصرہ زنی کا کام دیتی ہے۔) (مرتب)

مولانا ماسر القادری صاحب

شاعر، ادیب اور نقاد

۱۱ مئی تین بجے شبِ جدہ (سعودی عرب) میں ایک مشاعرہ کے دوران ادب و تنقید کا ایک چراغ گل ہو گیا یعنی مولانا ماسر القادری انتقال فرما گئے، تین جنتِ علیٰ مکہ مکرمہ کے اس خطہ میں نصیب ہوئی جہاں ہمارے سید الطائفہ حاجی امداد اللہ مہاجر مکی مدفون ہیں، زہے نصیب۔۔۔ بلند پایہ نعتیہ شاعری میں تو آپ کو یدِ طولیٰ حاصل تھا۔ زبان و انشاء کے معاملہ میں بہت سخت گرفت تھی۔۔۔ دینی موضوعات میں بھی خاصی درک تھی۔ مشرباً سلفیت کے قریب تھے۔۔۔ ہر چند کہ وہ ایک خاصے مسلک سے وابستہ تھے، لیکن علم و ادب اور شخصیات و رجال کے معاملہ میں اوروں کے ساتھ بھی سخیل سے کام نہ لیتے تھے۔ الحق اور یہاں کی دیگر مطبوعات کے ساتھ بھی ایسا ہی محبت کا معاملہ تھا۔ فارانے کے آخری شمارہ میں حضرت شیخ الحدیث مدظلہ کی قومی اسمبلی کی سرگرمیوں کی رپورٹ ”قومی اسمبلی میں اسلام کا معرکہ“ پر تین صفحات میں تبصرہ لکھا جو بھرپور خراج تحسین پر مشتمل تھا۔۔۔ مرحومین کی یاد میں آپ کی یادداشتیں تلخ و شیریں کا مجموعہ ہوتیں، میں نے ایک دفعہ کہا کہ اذکر دواہوتا کہ بالخصیر۔ کی بناء پر درگزر ہی بہتر ہوتی ہے۔

مرحوم سے میری ایک ہی دفعہ مولانا توفیق عثمانی کی معیت میں ان کے دولت کردہ ملاقات ہوئی۔ مسئلہ کرنسی نوٹوں پر زکوٰۃ کا چھڑ گیا اور ملاقات کا اختتام تلخی پر ہوا، میں نے کہا آپ شعر و ادب تک محدود رہیں، مجتہد اور مفتی نہ بنیں۔۔۔ مرحوم کی

محبت و عنایت آخر تک قائم رہی۔ بے شک ان کی وفات سے علم و ادب کے میدان میں ایک خلاء واقع ہوئی ہے۔

الحق

جون ۱۹۷۸ء



اے کتابوں پر نقد و تبصرہ میں آپ کسی رعایت کے روادار نہ تھے۔ مولانا سید ابوالحسن علی ندوی مدظلہ ”پرانے چراغ جلد ۲“ میں رقمطراز ہیں: ”لیکن کبھی کبھی اس جذبہ کی شدت میں ان کے ہاتھ سے احتیاط اور اعتدال کا دامن چھوٹ جاتا، اور ان کے قلم سے بعض مرتبہ واجب الاحترام اور مسلم دینی شخصیتوں کے بارہ میں سخت تنقید کے الفاظ نکل جاتے۔۔۔۔۔ آگے لکھتے ہیں: ”دنیا سے ہر ایک کو جانا ہے لیکن ماہر صاحب جس طرح دنیا سے گئے اور ان کو اپنی برزخی زندگی گزارنے کیلئے جو جگہ ملی وہ ہزاروں کے لیے قابل رشک ہوگی، ۱۲، ۱۳ مئی ۱۹۷۸ء کی درمیانی شب جدہ کے ایک مشاعرہ میں انہوں نے حقیقت جانندہ ہری کو ان کے ایک ایسے شعر پڑھا جس میں ان کے نزدیک دین و مذہب کے ساتھ ایک شوخی و بیباکی تھی۔ تھوڑی دیر کے بعد ان قلبی دورہ پڑا اور وہیں دہائی ملک بقاء ہوئے مکہ معظمہ میں جنت المعلیٰ میں ان کی تدفین ہوئی، اور اس طرح اس ہوادار رحمت میں انہوں نے جگہ پائی جس کی آرزو بڑے بڑے علماء اور صلحاء کرتے ہیں۔“ (مرتب)

علامہ عبدالعزیز الیمینی رح

۲۸ اکتوبر کو مشہور اور بزرگ علمی و ادبی شخصیت علامہ عبدالعزیز الیمینی نے داغ
مفارت دیا، موصوف علوم عربیہ بالخصوص ادب عربی میں یگانہ روزگار اور ماہر فن استاد
کی حیثیت سے معروف تھے ان کی قابلیت کا نغلمہ اس تختی بر اعظم کے علاوہ عالم عرب
تک جاپہنچا۔ موصوف نے بڑی عمر پائی مگر آخر وقت تک علم و ادب کی خدمت اور مطالعہ
و تدریس میں لگے رہے۔ حق تعالیٰ ملت مسلمہ کو ان کا بہترین بدل عطا فرماوے، ایسے لوگ
روز روز پیدا نہیں ہوتے۔

الحق

نومبر ۱۹۷۸ء



آہ ! مولانا محمد الحسنی

۲۲ رجب کے اخبار العالم الاسلامی مکہ مکرمہ کی اس المناک خبر پر یقین نہیں آ رہا کہ صحافت اسلامیہ کا ایک قومی و جبری شہسوار خاندان سید احمد شہید کے گل سرسید اور ہمارے مخدوم و محترم حضرت مولانا ابو الحسن علی ندوی کی دینی و ملی امیدوں اور تمناؤں کا نخلستان، محب محترم مولانا محمد الحسنی ندوی مدیر البعث الاسلامی کی ۸ رجب کو اچانک وفات کی شکل میں یوں اچانک اجڑ جائے گا۔ فانا للہ وانا الیہ راجعون و انّ للہ ما اخذ ولہ ما اعطی۔

مولانا محمد الحسنی ابھی عالم شباب میں تھے، اپنے نامور مربی و مشفق سرپرست، مولانا علی میاں نے ان کی نشاۃ تربیت میں کوئی کسر نہ اٹھائی کہ خدا نے چاہا تو آگے چل کر وہ خانوادہ حسنی کی عظمتوں کو قائم و دائم رکھ سکیں گے۔ اس مثالی تربیت و تعلیم نے مرحوم کو آغاز شباب میں بار آور درخت بنا دیا اور اگر یہ درخت بادِ خزاں کے ہاتھوں یوں اجڑ نہ جاتا تو یقیناً آگے چل کر شجرہ طیبی بنتا۔ مگر اللہ کی مرضی کے سامنے کس کی چل سکتی ہے۔

مرحوم کو اللہ نے عجیب صلاحیتوں سے نوازا تھا۔ دینی درد و حمیت، عصر حاضر کے مغربی اور لادینی افکار و مسائل پر گہری نظر، وسعت فکر اور پھر اس کے ساتھ عربی ادب، پرکاش و دسترس، کہ گویا وہ عربی تحریر میں مولانا ندوی کے ثقی (ڈپلی کیٹ) بن گئے تھے۔

اس طرح اردو ادب و صحافت میں اعلیٰ استعداد۔ اللہ اکبر۔ کیسا سرمایہ علم و ادب نوجوانی میں ملت مسلمہ کو محروم کر کے چھوڑ گیا۔ پچھلے شعبان میں جب مولانا علی میاں پاکستان تشریف لائے اور دارالعلوم حقانیہ کو بھی اپنے قدوم سے نوازا تو مرحوم محمد الحسنی بھی ان کے ساتھ تھے۔ یہ ان سے میری پہلی ملاقات، حتیٰ جو یگانگت، فکر، انس و محبت اور خلوص و

بے تکلفی کی کیسی حسین یادیں چھوڑ گئی۔ اس ملاقات میں مرحوم نے اپنا پہلا اور شاید آخری عربی مجموعہ مقالات - الاسلام المستحق - سے نوازا اور اس تاکید کے ساتھ کہ اس پر کچھ لکھوں - کاش! تعمیل حکم کی نوبت، انکی زندگی میں آجاتی - مرحوم اپنے زخموں کی دکان غالباً پچھلے بیس سال سے مجلۃ البعث الاسلامی کے اوراق پر سمجھاتے رہے اور اپنے لیکتا و یگانہ دانشین ابو الحسنی اندلسیان اور اسلوب نگارش میں عالم عرب اور عالم اسلام کو جھنجھوڑتے رہے۔ آخری شمارہ میں تو انہوں نے گویا دل کھول کر رکھ دیا ہے۔ اور جانے سے قبل شذراتی کاموں میں وصیتیں چھوڑ کر گئے ہیں۔ "الاسلام المستحق" بھی ایک دل شکستہ کا ساز ہے۔ _____ اور

ع۔ من قاش فروش دل صد پارہ خویشم - کا مصداق ہے - مرحوم کی جدائی پوری دنیا سے اسلام کیلئے علم و ادب کا نقصان ہے۔ دین و دعوت کا خسارہ ہے۔ مگر ان کے عم بزرگوار مولانا ابو الحسن علی ندوی مدظلہ کا تو بڑھاپے کا سہارا اور امیدوں کا باغ اجڑ گیا ہے۔ ربّ ھب لی من لدنک ولیاً یرثنی و یرث من آل یعقوب - الآیۃ - مگر امید ہے کہ مولانا کی داعیانہ اور حکیمانہ عظمتیں ہی ان کے صبر و شکیب کا سہارا بن جائیں گی اور وہ کہہ سکیں گے کہ -

اگرچہ تلخ ملا حرام عمر فانی کا

مگر محل نہیں ساقی سے بدگمانی کا

فرحمہ اللہ وارضاہ ورضی عنہ ولا نقول الا ما یرضی ربنا۔

الحق ۲۔ جون ۱۹۶۹ء

۱۔ آپ حکیم ڈاکٹر مولانا سید عبدالعلی مکصومی ناظم ندوۃ العلماء و برادر بزرگ جناب

علی میاں کے اکلوتے فرزند تھے تفصیلی حالات کیلئے ملاحظہ ہو: پرانے چراغ بمبے

کے داغ - مصنف مولانا ابو الحسن علی ندوی - اور "تعمیر حیات" لکھنؤ، جنوری ۱۹۸۰ء

۲۔ مفکر اسلام مولانا سید ابو الحسن علی ندوی کے ساتھ مورخہ ۱۹ جولائی ۱۹۶۹ء

کو آں مرحوم دارالعلوم حقانیہ تشریف لائے تھے۔ (مرتب)

۳۳۳



بادشاہوں کے بھی کشتِ عمر کا حاصل ہے گور
 جادۂ عظمت کی گویا آخری منزل ہے گور
 اب کوئی آواز سوتوں کو جگا سکتی نہیں
 سینہ ویراں میں جانِ رفتہ آسکتی نہیں

اقبالؔ

شاستری کی

سب سے بڑی عدالت میں پیشی

بھارت کے وزیراعظم لال بہادر شاستری وفات پا گئے۔ ہمیں اس پر کوئی
چہرہ نہیں۔ موت تو سب کو آتی ہے۔ مسلمان کا عقیدہ ہے کہ اس کی حقیقی زندگی اس کے
مرنے کے بعد شروع ہوتی ہے۔ دیوی زندگی کے عارضی اور وقتی پردہ سرکنے کے
بعد وہاں حقائق کی دنیا اور اعمال کے نتائج کا سامنا کرنا پڑتا ہے۔ انسان نے دنیا
میں جو کچھ کیا مرنے کے بعد اس کے مکانات و محاسبہ کا دور شروع ہو جاتا ہے۔
اب شاستری کا معاملہ بھی اس عظیم و برتر منصف و دانا حاکم رب العالمین کے اس دربار
میں پیش ہے جس سے بڑھ کر کوئی عدالت نہیں۔ اور جس کے سامنے نہ کوئی لہجہ نرانی
اور نہ کوئی طمع سازی اور سیاست و ڈبلاؤ بیسی کام دے سکتی ہے۔ دنیا کے مصنوعی ایوانوں
میں بین الاقوامی عدالتوں اور جنرل اسمبلیوں میں گرجنے والے بڑے بڑے جبار و طاہر
افراد کی زبان اس دربار میں لنگ ہو جاتی ہے۔ اور اللہ کی مخلوق کی فہمنوں سے کھیلنے
والے جبارہ فرعون و نمرود۔ ہٹلر و سولینی، ہینرلین اور چرچل جیسے سورا اس حقیقی
عظمتوں کے مانک کے سامنے لرزان و ترسان ہو جاتے ہیں۔ اور انہیں زندگی کی
سب سے بڑی جھوٹی نا انصافی اور حق تلفی کا حساب دینا پڑتا ہے۔ لال بہادر شاستری کا واسطہ
بھی اس جبار و طاہر، حق قبو، حکم الحاکمین سے ہے۔ وہ کشمیر نہیں چھوڑنا چاہتے تھے،

مگر پورا ہندوستان بلکہ پوری دنیا چھوڑ کر چلے گئے۔ بیشک ان ربك لباالسرصاد۔
 جبر و ظلم اور فانی طاقت کے گھمنڈ پر لاکھوں کشمیری انسانوں کے بنیادی حقوق آزادی کی
 پائمالی اور خانہ بربادی کروڑوں انسانوں کے امن و سکون کی تباہی یہ سب اعمال ایک
 ایک کر کے اب اس کے سامنے ہوں گے۔ اور کوئی بڑے سے بڑا عدالتی ادارہ،
 اقوام متحدہ کی اسمبلیاں ناکام و بے بس ہو کر ظلم و حق تلفی کی حمایت میں ایک لفظ تک نہ کہہ
 سکیں گی۔ یہاں کے انصاف کے نام نہاد ادارے اقوام متحدہ اور عالمی رائے عامہ تو
 انہیں قائل نہ کر سکی۔ مگر اس عظیم دربار میں حقیقت چھپائے نہ چھپ سکے گی۔
 آہ! غافل انسان موت کے سامنے کتنا بے بس ہے۔ اور زوال و فنا کے شکنجوں

میں کس طرح جکڑا ہوا ہے۔ سوچتا کیلے اور حکیم و علیم رب کے اٹل فیصلے کتنی مضبوطی سے
 اس پر حاوی ہو جاتے ہیں۔ وقت موعود آنے پر کوئی طاقت، قوت، رعیت و سیاست
 ساتھ نہیں دے سکتی۔ کاش! یوم الحساب اور آخری زندگی کے فطری حقائق پر ایمان نہ
 رکھنے والے بھی کم از کم دنیا کی اس بے ثباتی اور موت و فنا کے جاہلانہ تسلط سے غیرت
 لیتے۔ اور زندگی کو عدل و انصاف اور انسانی عزت و احترام کے خطوط پر سنوار لیتے۔ اور
 اس طرح کم از کم آنے والی نسلوں کی گرفت اور بے لاگ ٹورخین کی لعنت و ملامت سے
 محفوظ ہو جاتے۔



ڈاکٹر مارٹن لوتھر کنگ

امریکی سیاہ فام نیگرو راہنما

امریکہ کے سیاہ فام نیگرو راہنما ڈاکٹر مارٹن لوتھر کنگ کو کتنی بے دردی سے قتل کیا گیا، اس لیے کہ اُسے خدا نے سیاہ فام پیدا کیا تھا۔ وہ اپنے اور اپنے ہم رنگ و ہم نسل انسانوں کے حقوق کا تحفظ چاہتا تھا۔ ان سیاہ فام انسانوں کے حقوق جنہیں یورپ کے ”سفید بندوں“ نے حیوانات سے بھی بدتر اور حقیر سمجھ رکھے ہیں جن پر ملک کی معاشی راہیں مسدود ہیں، جن کے لیے نصابِ تعلیم، تعلیم گاہیں، ہوٹل، بسیں اور گاڑیاں تک علیحدہ ہیں، یہاں تک کہ کارخانوں میں ان کے آنے جانے کے راستے تک الگ ہیں اور جن کے ساتھ رشتہ ناظمہ بہت بڑا ”پاپ“ سمجھا جاتا ہے۔ یہ سیاہ فام انسان بدترین طبقاتی تفاوت، استحصال، ظلم و جبر اور حقوق کی حق تلفی کا شکار ہیں، اُس امریکہ اور یورپ میں جو ”تہذیب و تمدن“ کی امامت کا دعویٰ ہے، اُس امریکہ میں جو اقوام متحدہ کا چوہدری ہے، جو انسانی حقوق کی حفاظت کا دعویدار ہے، اُس امریکہ میں جو ہمیشہ انسانی حقوق کے چارٹر کا ڈھنڈورا پیٹ کر اپنے ظلم، سفاکی اور ذلت کے داغ چھپانا چاہتا ہے۔ اپنے ملک کے باشندوں کے ساتھ بھیڑ بکریوں جیسا سلوک اُس دعویدار تہذیب ملک میں ہو رہا ہے جہاں کے سب سے بڑے شہر نیویارک کی بندرگاہ میں ”آزادی کا مجسمہ“ دنیا سے آنے والوں کا استقبال ان الفاظ سے کرتا ہے :-

نسل قومیت کلیسا سلطنت تہذیب و رنگ
خواب گلی نے خوب چن چن کر بنا۔ اُسے سکرات (اقبال)
(مرتب)

”اپنے بے کس مصیبت زدہ اور غلام عوام کو ہمارے سپرد کیجئے تاکہ
وہ آزادی کی زندگی بسر کر سکیں، وہ لوگ جن کا نہ کوئی ٹھکانہ ہے اور نہ کوئی
وطن، لیجئے میں حاضر ہوں اور سنہری دروازہ کے قریب اپنی مشعل لیے
کھڑا ہوں“

مگر اُف قول و عمل کے تضاد کی ایسی بھیانک مثال کیا تاریخ کے کسی دوسرے
حصہ میں بھی مل سکتی ہے؟ ہرگز نہیں تاریخ میں پہلی بار دھوکہ فریب، دجل و تبلیس اور عالمی
ہیملنے کی یہ ”بد معاشی“ صرف یورپ اور مغربی تہذیب ہی کو نصیب ہو سکی ہے۔ جس
کے نسلی، علاقائی اور قومی امتیازات سے خود امریکہ اور برطانیہ جیل رہا ہے۔ رہو ڈیشیا
مظلوم انسانوں کے خون سے لالہ زالا ہے۔ کیڈیا نالا ہے، اور جنوبی افریقہ پوری انسانیت
پر ماتم کناں ہے، جہاں انسانی خون کی وقعت بول دہرا کے برابر بھی نہیں رہی۔ اُف
کتنی شوخ چشم اور حیا سے تہی ہے یہ تہذیب اور کتنے بڑی ہیں اس کے علمبردار جنہیں
اب بھی اپنے آپ پر ناز ہے کتنی کو چشمی اور دیدہ دلیری ہے ان گستاخ نگاہوں کی
جو اپنی اس ساری شہادت و زندگی اور ذلت و رسوائی کو تہذیب و تمدن، اخلاق اور
انسانی حقوق کی رعایت کا نام دے کر بار بار اٹھتی ہیں تو اس مذہب پر جو حقیقی مساوات
کا علمبردار، انسانی حقوق کا نقیب اور پوری کائنات کے لیے رحمت بن کر آیا ہے،
اور جو ابتداء سے لے کر آج تک احترام انسانیت کا عملی نمونہ پیش کر رہا ہے، جس کے
بھیجنے والے کا اعلان ہے: **إِنَّ أَكْرَمَكُمْ عِنْدَ اللَّهِ أَتْقَاهُ** (ترجمہ) ”بے شک
اللہ کے ہاں تم میں زیادہ معزز وہ ہے جو تم میں سے زیادہ متقی ہو“۔ جس کے پیغمبر کا
الوداعی پیغام تھا: **الناس من آدم وادم من تراب (ابن سعد)۔ (ترجمہ) ”تمام
انسان آدم کی اولاد ہیں اور آدم مٹی سے پیدا ہوئے“** اگے ارشاد فرمایا: **لَا فَضْلَ
لِعَرَبٍ عَلَى عَجَمٍ وَلَا لِعَجَبٍ عَلَى عَرَبٍ وَلَا لِلْأَسْوَدِ عَلَى الْأَحْمَرِ وَلَا
لِلْأَحْمَرِ عَلَى الْأَسْوَدِ إِلَّا بِالْعِلْمِ وَالتَّقْوَى** (ترجمہ) ”کسی عربی کو عجمی اور کسی
عجمی کو عربی پر فضیلت نہیں اور نہ کسی سیاہ نام کو سرخ رنگ والے پر اور سرخ رنگ

والے کو سیاہ فام پر فضیلت ہے مگر علم اور تقویٰ کے لحاظ سے۔ ایک روایت میں یہ اضافہ ہے: ولا لابیض علی اسود، (ترجمہ) ”نہ کسی سفید کو سیاہ فام پر کوئی فضیلت ہے۔“

یہ اُس مذہب کی بات ہے جس نے ایک سیاہ فام حبشی بلالؓ کو انسانیت کی معراج سے نوازا جنہیں حضور اقدس صلی اللہ علیہ وسلم نے جنت میں اپنے سے آگے آگے چلنے کی بشارت دی، اور جب ایک صحابیؓ نے انہیں ”او حبش کے بیٹے“ کہہ کر پکارا۔ تو حضورؐ نے اسے ڈانٹ کر فرمایا: ”تم میں اب بھی جاہلیت کی بو باس باقی ہے۔“

یہ اُس سیاہ فام بلالؓ کی بات ہے جسے اسلامی قلمرو کے سب سے بڑے فرمانروا فاروق اعظمؓ، یاسیدنا! ”ہمارے سردار“ سے پکارا کرتے تھے۔ اور یہ وہ فاروق اعظمؓ ہیں جن کا جتازہ اپنے علم و فضل کی بدولت ایک عجمی نژاد صہیب رومیؓ نے پڑھایا جبکہ سرخ و سفید رنگ والے کئی جلیل القدر صحابہؓ موجود تھے۔ یہ اُس دینِ قیم کی امتیازی شان ہے جس نے والی مصر کے ساتھ ملنے والے وفد کی قیادت ایک ایسے سیاہ فام صحابی حضرت عیادؓ بن صامت کو سونپ دی تھی، جسے دیکھ کر بادشاہ لرز گیا اور اصرار کرنے لگا کہ دوسرے شخص کو میرے ساتھ گفتگو کے لیے مقرر کر دو، مگر مسلمانوں نے والی مصر کی یہ خواہش ٹھکراتے ہوئے کہا کہ چونکہ یہ شخص علم و فضل اور تقویٰ میں ہم سب سے بڑھ کر ہے، اس لیے یہی ہمارا امیر ہے۔ نیز فرمایا کہ ہمارا فوج میں تو ایک ہزار سے زیادہ ایسے سپاہ فام شخص ہیں۔ یہ اُس مذہب کی بات ہے جس نے ہر دور میں عجمی ممالک اور سیاہ فام غلاموں کو دین اور علم میں میں اجتہاد اور امامت کا منصب عطا فرمایا۔ یہ اُس دینِ حنیف کی خصوصیت ہے جس نے ایک بھینگے، لنگڑے، اپاہج اور چوٹی ناک والے سیاہ فام شخص حضرت عطار بن ابی ساج

لہ اس بارے میں ابن شہاب زہری اور اموی مروانی حکمران عبدالملک بن مروان کا تاریخی مکتبہ میں کو مولانا مناظر حسن گیلانی نے تدوین حدیث ۱۲۹ پر ذکر کیا ہے، انتہائی دلچسپ ہے۔ (مرتب)

کے سامنے اجلہ علم و فضل کو سرنگوں کر دیا جن کی وفات کو اہل مدینہ نے "عافیت سے
 محرومی" سمجھا۔ دما وجد ناہ الا کال عافیتۃ جن کے بارہ میں اسلامی سلطنت
 کے فرمانروا عبدالملک بن مروان موسوم حج میں منادی کرتے تھے کہ عطاؤ کے علاوہ
 کوئی اور فتویٰ نہ دے۔ وہ عطاء بن ابی اریصہ کا امام اور فقیہ تھا، اور جنہیں مسلمانوں کے
 سب سے بڑے پیشوا ابو حنیفہؒ نے اپنے تمام اساتذہ اور شیوخ سے افضل قرار دیا۔
 یہ اُس روشن محمدی تہذیب اور حقیقی ملت کی داستان ہے جس کے ایک خلیفہ
 عمر بن عبدالعزیزؒ نے ایک سیاہ فام لوٹدی کی شکایت پر والی مصر ابوب بن ثرجیل کو
 مامور کیا کہ میرا خط ملتے ہی تم خود سواری کسو، خود روانہ ہو جاؤ اور اپنے سامنے اُس کے
 گھر کی دیوار بلند کر دو۔ گوزرنے جا کر بڑی تلاش کے بعد گناہ لوٹدی کا مکان معلوم
 کیا اور خود اپنی نگرانی میں امیر المؤمنین کی خواہش پوری کی۔
 تفت ہے اس عقل و خرد پر جو اس روشن اور تابندہ تہذیب کی عصر حاضر کی
 غوفی اور ذلیل تہذیب سے کچھ بھی نسبت قائم کرے۔

الحق

مئی ۱۹۶۸ء



سلطیورپی استعمار اور اس کی تہذیب پر مولانا نے جس پُر حکمت انداز سے تیشہ زنی کی ہے وہ
 انہی کا حصہ ہے۔ (مرتب)

علامہ آئی آئی قاضی

عقل و فلسفہ کی خودکشی

سندھ کے شہرہ آفاق عالم و فاضل علامہ آئی آئی قاضی نے کشاکشِ حیات سے مغلوب و مایوس ہو کر خودکشی کر لی۔ قاضی صاحب کئی زبانوں کے ماہر علوم جدیدہ عقلیات اور فلسفہ کے ممتاز سکالر اور مصنف تھے۔ یورپ کی بلند پایہ شخصیتوں سے بھی شوقِ فلسفہ کی تسکین کی، مگر خاتمہ ایک ایسے لرزہ اندام جرمِ خودکشی پر، جس کے بارہ میں حضورؐ نے فرمایا کہ ”خودکشی کرنے والے کو جہنم میں ڈال دیا جائے گا۔ اور جس اذیت ناک شکل میں اس نے خودکشی کی جہنم میں وہ ہمیشہ اسی حالت میں مبتلا رہے گا۔ (بخاری عن ابی ہریرہ)

قاضی صاحب کے اس بھیانک انجام میں ہمارے لئے نصیحت ہے کہ زندگی کی گھٹیاں عقل و فلسفہ سے نہیں سلجھ سکیں، علم جو نورِ نبوت سے استفادہ اور ربانی ہدایت اذعان اور یقین سے مالا مال نہ ہو، وہ نہ تو ہمیں دل کی روشنی دے سکتا ہے، اور نہ اطمینان و عافیت کی دولت، ایسے علم و فضل اور عقل و فلسفہ سے اس گنوار بوڑھی عورت کی جہل و سادگی ہزار درجہ بہتر ہے جو سخت سے سخت حالات میں بھی تسیم و تفویض، توکل اور اعتماد علی اللہ کی دولت سے سرشار ہے جسکی بدولت نہ تو زندگی کی تلخیاں اس پر اثر انداز ہوتی ہیں اور نہ زندگی کا کوئی نازک سے نازک مرحلہ اسے سپرانداز کر سکتا ہے۔


ایمان کی روشنی سے محروم ایسا ہی علم و فلسفہ تھا جس پر حضرت عمرؓ نے دینِ اعراب کو ترجیح دی اور فرمایا: کونوا علی دینِ الاعراب۔ (دیہاتوں کے دین پر

عقل و فلسفہ کے امام فخر الدین رازیؒ کو چین و اطمینان کی نعمت اسی سے وہ مگر
موتیر ایمان سے نصیب ہوئی جو نہ تو کسی تاویل و استدلال کا مرہون تھا نہ عقل و ہر
کا محتاج۔ مرتے وقت فرمایا : موت علی عقیدۃ عجائز نیشاپور (میں نیشاپور
کی بڑھیوں کے عقیدہ پر مر رہا ہوں)

آج اس گئے گزرے دور میں اگر دیگر اقوام کی بہ نسبت مسلم قوم میں خودکشی
کرنے والوں کی تعداد صفر کے برابر ہے، تو یہ اس ایمان اور خدائی روشنی کا کرشمہ ہے
جس سے محروم ہو کر انسان اپنے ملاحقوں دنیا و آخرت دونوں برباد کر دیتا ہے۔

الحق

محمد ۱۳۸۸ھ



اے مولانا دومؒ! جس نے کیا ثوب فرمایا ہے۔
چند خوانی حکمت یونانیاں حکمت ایمانیاں راہم بخواباں درتب۔

امریکہ کے صدارتی امیدوار رابرٹ کینیڈی کا قتل

امریکہ کے صدارتی امیدوار رابرٹ کینیڈی کا قتل ایک ”المیہ“ ہے۔ مگر یہ تو ایک شخصی معاملہ ہے، اس وقت انسانیت کا سب سے بڑا المیہ خود امریکہ اور امریکی قوم ہے جس کے ہاتھوں سے ہزاروں لاکھوں انسان ویٹ نام میں جل رہے ہیں، فلسطین آجٹ گیا ہے۔ سرزمین قدس کے مظلوم عرب خاک و خون میں تڑپ رہے ہیں اور جونچ گئے ہیں وہ در در کی خاک چھان کر ذلت و مسکنت کی زندگی گزار رہے ہیں، اور یہ تو صرف فلسطین اور ویٹ نام کا حال ہے ورنہ اس وقت دنیا میں جہاں کہیں بھی استعمار و استعمار یا انسانی حقوق کی پائمالی اور جبر و بالادستی ہے اس میں بالواسطہ یا براہ راست ان ہی سفید فام یورپیوں کا ہاتھ ہے امریکہ نے جو کچھ بویا اب اس کا پھل کاٹ رہا ہے۔ قدرت کا عجیب دستور ہے۔ بسا اوقات اللہ تعالیٰ ظالم کا گلا خود اس کے ہاتھوں سے کٹوا دیتا ہے مظلوم و مظلور انسانیت سے کھیلنے والے امریکیوں کے ہاتھ اب اپنے ہی گریبان عصمت اور دامنِ عفت و عافیت کو تار تار کر رہے ہیں۔

پچھلے ماہ کے صرف ایک ہفتہ کے اعداد و شمار کے مطابق امریکہ میں تقریباً دو ہزار افراد یا تو قتل ہوئے یا انہوں نے خودکشی کی۔ افلاس، بیروزگاری، طبقاتی کشمکش کا عفریت انگ اس کے سر پر سوار ہے۔ اور بین الاقوامی بدنامی، سیاسی تخلف، جنگی زیر دستی انگ اس کا پیچھا کر رہی ہے۔ اور ان سب چیزوں سے بڑھ کر رنگ و نسل کا مسئلہ جس نے امریکیوں کے

امن و امان کو تھس نہس کر دیا ہے۔ اور یہ ظہور ہے اس جُدائی قانون، مکافاتِ عمل کا جس کی گرفت سے کوئی قوم یا فرد اور معاشرہ نہیں بچ سکا۔ ظالم کا ظلم اور سفاکی جتنی شدید ہو گی قدرت کی پکڑ بھی اتنی ہی سخت ہوگی۔ آج اگر امریکہ پر قتل و قتال اور خونریزی کے بادل چھائے ہوئے ہیں، تو یہ ٹھیک ردِ عمل ہے اس عالمی ڈکیتی اور غنڈہ گردی کا جس کی بنا پر امریکہ نے یہود صیہ رائندہ درگاہ قوم کی سرپرستی کی اور اسے عربوں کے سینہ پر براجمان کر دیا۔ ایسی قوم کی پشت پناہی جس کی ذلت اور مغضوبیت پر خدا نے دائمی مہر ثبت کی ہو، ہرگز ہرگز عزت، غلبہ اور دنیا میں مقبولیت کا ذریعہ نہیں بن سکتی۔

کینیڈی کسی عرب نے قتل کیا یا امریکی نے، مگر ووٹ کی خاطر یا اپنی مسخ شدہ اسلام دشمن فطرت کی وجہ سے وہ اسرائیل کی حمایت میں پیش پیش تھا اور خدا نے مغضوب اور ذلیل قوم کی حمایت کا مزہ اسے چکھا دیا۔

یہ تو امریکہ کی تصویر کا وہ سیاہ رخ ہے جس پر ظاہر بین نگاہیں نہیں پڑتیں، یورپ کی سرمایہ داری، عیاشی اور دولت کی ریل پیل اور مادی آسائش کا "روشن" پہلو بھی اس سے کم سیاہ اور مہیب نہیں۔ ایمان، تصورِ آخرت اور روح سے کھوکھلی زندگی کا یہ پہلو بظاہر بڑا دلکش مگر باطن سراپا عذاب ہے۔

ایک کینیڈی خاندان کو لیجئے، اس مختصر کتبہ کو اپنے والد سے اخبار "ڈبلی میل" کے اطلاع کے مطابق ۲۵ کروڑ پونڈ کی دولت ملی جو پورے مغربی پاکستان کے بجٹ سے زیادہ ہے۔ مگر دولت کی اس فراوانی کے باوجود اس خاندان کا کیا حشر ہوا یا ہو رہا ہے، کچھ قتل ہوئے، اکثر مختلف حوادث کے شکار ہوئے اور کچھ اندرونی بے چینی اور پریشانی کے ہاتھوں ذہنی یا جسمانی طور پر مفلوج ہیں۔

یہ عبرت انگیز مثال ہے مال و دولت اور مادی زندگی کی بے ثباتی اور بے مروتی کی، اور تصدیق ہے اُن ارشاداتِ ربانی کی جس میں مال و دولت کو ڈھلتی چھاؤں، چند روزہ بہار، نظر کا دھوکا اور متاعِ فریب کہا گیا ہے۔ — کمثل غیث اعجب الکفار نباتۃً تُعریہ یج فتراہ مصفراً ثقی کون حطاماً۔ (دنیا کی مثال

بارش جیسی ہے جس کی سبزی نے کسانوں کو خوش کر دیا، پھر وہ خشک ہو جاتی ہے تو تو اُسے زرد شدہ دیکھتا ہے پھر وہ چورا ہو جاتا ہے) — دُنیا ئے فانی کی بھی وہ بے وقعتی ہے جسے قرآن مجید نے ان الفاظ سے ظاہر کیا: وما اغنیٰ عنه مالہ اذا ترڈی۔ جس وقت وہ ہلاک ہوتا ہے تو اُس کا مال اُسے کچھ نفع نہیں پہنچاتا) — ما اغنیٰ عنه مالہ وما کسب راس کا مال اور جو کچھ اس نے کمایا اُس کے کام نہ آیا) — اور جو بپردہ فریب نگاہوں سے ہٹ جائے گا تو یہ بندہ ہولی و ہوس اور نشہ دولت سے سرشار انسان خود بھی چیخ اُٹھے گا: ما اغنیٰ عتی مالہ ہلک عتی سلطانہ۔ (میرا مال میرے کچھ کام نہ آیا مجھ سے میری حکومت بھی جاتی رہی) — اور یہی وہ معیشۂ ضنک (تنگ زندگانی) ہے جو ہوس دنیا، خالق و مخلوق سے بے نیازی اور سچائیوں کو جھٹلانے کی صورت میں انسان کو گھیر لیتی ہے۔

یورپ کے کروڑ پتی امیروں کی ”خوش عیشی“ پر مرٹنے والو! ذرا دیدہ عبرت کھولو! ان میں سے ہر ایک کا حال اُس راک فیئر اور ہنری فورڈ جیسا پاؤ گے جن سے اپنی دولت کا حساب تک نہ ہو سکتا تھا، مگر اندرونی بے چینی اور ذہنی خلاء کی وجہ سے انہیں کبھی پیٹ بھر کر کھانا نصیب نہ ہو سکا۔ اور جن میں سے ایک راک فیئر بھری پارلیمنٹ میں پھوٹ پھوٹ کر رونے لگا اور ایوان سے پوچھنے لگا کہ مجھے بتا دو کہ حقیقی کامیابی کیا چیز ہے؟ اگر مال و دولت کامیابی ہے تو میں اپنی ساری متاع ایک رات کے سکون پر نثار کرنے کو تیار ہوں۔“ مگر آہ اُسے کون سمجھاتا کہ سکونِ قلب، حیاتِ طیبہ اور عافیت سے بھرپور زندگی تو صرف اللہ کی یاد، اس سے صحیح تعلق اور ایمان و یقین کی دولت سے مل سکتی ہے۔

بیسویں صدی کی مادی تہذیب پر مرٹنے والو! تمہاری بے حد ہزار نصیحت ہے ان کینیڈائیوں اور راک فیئروں کے سر تناک انجام میں۔ خالص مادی تہذیب تو

خدا کا وہ عذاب ہے جس کی تپش دل کی گہرائیوں تک کو اپنی پیٹ میں لے لیتی ہے۔
 نَامُ اللّٰهِ الْمُؤَقَّدَةُ الَّتِي تَطْلِعُ عَلَى الْاَفِئْدَةِ - عاقبت اور سکون کی
 دولت تو خدا تعالیٰ کی یاد ہی سے مل سکتی ہے۔ — اِلَا بِذِكْرِ اللّٰهِ
 تَطْمَئِنُّ الْقُلُوبُ - آگاہ ہو جاؤ کہ اللہ تعالیٰ کی یاد ہی سے دل
 مطمئن ہو سکتا ہے۔

الحق

جولائی ۱۹۶۸ء



سکندر مرزا

جناب سکندر مرزا لندن میں وفات پا گئے اور تہران میں دفن ہوئے۔ دو گز زمین بھی نہ ملی کوٹے پار میں۔ نہ کہیں ماتم نہ تعزیت نہ فاتحہ خوانی اور نہ مجلس عزاء، بلکہ عجز بر سزارِ ماغریباں نے چراغِ ونے لگے

ان کے پیشرو ملک غلام محمد نے یہ دو گز زمین ارضِ طیبہ مدینہ منورہ میں حاصل کرنا چاہی مگر انہیں یہ دو گز ملے بھی تو کراچی کے گورنر قبرستان میں۔ جہاں ایک ثقہ راوی کے کہنے کے مطابق کئی راہ گیروں کو ان کے سر ہانے کھڑے ہو کر پیشاب کرتے ہوئے دیکھا گیا ہے۔ العظمۃ للہ وانا للہ وانا الیہ راجعون۔ یہ ہمارے ملک کے سیاہ ترین باب کے دو فصل ہیں جو مکمل ہو گئے، تیسرا باب۔ محمد البوب خان۔ جو تماشا گاہِ عالم بننے کے لیے ابھی زندہ ہے، اور ہر روز دیکھے مجھے جو دیدہ عبرت نگاہ ہو۔ کی صلائے عام دے رہا ہے۔ قدرت کی گرفت اور قانونِ مکافات کو دیکھتے ہوئے کہا جا سکتا ہے کہ اس فصل کی تکمیل بھی ویسی ہی بھیانک ہوگی۔ خدا کرے اس قوم کو نہ تو کوئی ایسا دوسرا باب لکھنا پڑے نہ کبھی اس باب کی چوتھی فصل دیکھنا نصیب ہو۔ فاعتبروا یا اولی الابصار۔ ہم سب کے حق میں بہر حال دُعا گو ہیں، مگر کاش ”قومی اور ملی مجرموں“ کے حق میں کسی کی دُعا قبول ہو سکتی۔ واللہ یقول الحق وهو یهدی السبیل

الحق۔ دسمبر ۱۹۶۹ء

لے پاکستان کے گورنر جنرل نے آپ کی موت بھی نہایت گمنامی میں واقع ہوئی، اور یہ پیشگوئی حرفِ بحرف صحیح ثابت ہوئی۔ ع دیکھو مجھے جو دیدہ عبرت نگاہ ہو (مرتب)

انڈونیشیا کا فرزندِ جلیل

سوئیکارنو

انڈونیشیا کے بطلِ جلیل ڈاکٹر عبدالرحیم سوئیکارنو وفات پا گئے اور وہ گرجہ دارِ آوازِ شاموش ہو گئی جس کی ملکات سے مغربی سامراج لرزہ بر اندام رہتی اور اقوام متحدہ میں زلزلہ آجاتا انڈونیشیا کے جہادِ حریت کا مریخی، ایشیا کا مردِ غیور، عالمِ اسلام کا غمگسار چلا گیا۔ اور سامراجی طاقتوں کے لئے ایک خدائی تلوار ٹوٹ گئی۔ مگر اس کی چمک دمک سے آج بھی عیار اور خونخوار مغرب کی آنکھیں خیرہ ہیں۔ اس کا مشن زندہ ہے۔ اس کا جذبہ جہاد اور جوشِ عمل تمام ایشیائی اقوام بالخصوص عالمِ اسلام کے لئے روشنی کا مینار ہے مسلمانوں کو حق حاصل ہے کہ اپنے اس فرزندِ جلیل پر ہمیشہ ہمیشہ کے لئے فخر کریں جس نے نہایت بے مروت سامانی کے عالم میں جاپانیوں اور ولندیزیوں کے مقابلہ میں تین ہزار بکھرے ہوئے جزیروں کو متحد کر کے ایک آزاد اور پر وقار مقام تک پہنچایا۔

آج عالمِ اسلام کو عظیم انڈونیشیا پر ناز ہے۔ ایک ظالم اور جابر قوم کے مقابلہ میں مظلوم و محکوم منتشر مسلمانوں کو ایک مڑی میں پرو دینا سوئیکارنو کی بے مثال قربانی، جدوجہد، سرفروشی اور حسن و تدبیر و استقامت کی دلیل ہے۔ سوئیکارنو انڈونیشیا تھے اور انڈونیشیا سوئیکارنو بلاشبہ وہ انسان تھے۔ ان کی ذاتی زندگی میں خامیاں بھی تھیں، مگر اتنی ہرگز نہیں جتنا مغربی استعمار اور اس کے ذریت نے مخصوص عزائم کی بناء پر بڑھا چڑھا کر پیش کیا وہ یورپ کے گلے کا کاٹنا تھے اور عالمِ اسلام کے قابلِ فخر فرزندان اور استعمار دشمن غیور اور حبور بہادروں کو رسوا و بدنام کرنا یورپ کا خاص حربہ رہا ہے۔ وہ عمر بھر ظلم اور استعمار کے خلاف برسرِ پیکار رہے مگر عمر کے آخری حصہ میں بین الاقوامی سازشیوں اور اندرونی جاہ پسندوں

سے اس وقت ہار گئے جب وہ اپنی زندگی کی پوری توانائیوں سے انڈونیشیا کے افق پر آزادی کا چراغ روشن کر چکے تھے یہ چراغ نہ صرف انڈونیشیا بلکہ پورے عالم اسلام کو قوتِ ارادی، عزمِ مسلسل، احساسِ خودی کی حرارت دے رہا ہے۔ وہ حرارت جس سے جغرافیائی اور تمام مادی رکاوٹیں گھس جاتی ہیں اور ۱۹۶۵ء جیسے نازک وقت میں ایک انڈونیشی اور پاک تانی مسلمان ایک جہان دو قالب بن جاتا ہے۔ جو آنکھیں استعمار کے اس بدترین دشمن کی چمک دمک سے چنریا گئی ہیں۔ آج ان میں اپنے اس بطلِ جلیل کے لئے ایک آنسو بھی نہیں ہے۔ مگر امریکہ اور یورپ سے معمولی نفرت رکھنے والا ہر مسلمان ہر ایشیائی ہر حریت پسند ہر سامراج دشمن سوئیکار نو پر نوحہ کناں ہے۔

الحق

جمادی الاولیٰ ۱۳۹۰ھ

جولائی ۱۹۷۰ء



زعیم مصر

جمال عبدالناصر

عالم اسلام کے فرزند جلیل اور عالم عرب کے بطل عظیم زعیم مصر صدر جمال عبدالناصر اچانک ملت مسلمہ کو داغِ مفارقت دے گئے۔ افریشیائی اقوام کا نشیدِ حریت اور ناقوسِ آزادی یکایک خاموش ہو گیا۔ افسوس کہ استعمار کو لٹکانے والا مردِ جری اور سامراج کا بدترین دشمن ہم سے جدا ہو گیا، ساری انسانیت ماتم کناں ہو گئی اور پوری عرب دنیا حیران اور سرگرداں رہ گئی، مصر کا سہاگ ابروٹ گیا اور عالم عرب کی آبرو چلی گئی۔ سچ ہے اگر ایسے موقع پر کہا جائے۔


وما کان قیسٌ هُلكَ هُلكَ واحد
ولکنّہ یّیان۔ قوم تھدّ ما

مرحوم صدر ناصر کے بعض اقدامات اور پالیسیوں سے اختلاف کیا جاسکتا تھا اور دشمنوں نے اسے بڑھا چڑھا کر اچھالا بھی، مگر صدر ناصر نے استبداد اور استعمار میں جکڑے ہوئے عالم عرب کی نشاۃِ ثانیہ میں جو بنیادی کردار ادا کیا اُسے تسلیم کرنے پر ان کا بدترین دشمن بھی مجبور ہو گا۔ انہوں نے عربوں کو آزادی کا سبق سکھایا۔ شہنشاہیت کے بت توڑے، اتحاد اور خودی کا جذبہ ابھارا، عربوں کو مغربی سامراج کے ظلم سے نکالا۔ جہادِ حریت کے ہر محاذ پر وہ سالارِ کارواں بن کر نمودار ہوئے، وہ فرشتہ نہیں انسان تھے ان میں خامیاں بھی ہو سکتی تھیں، اللہ تعالیٰ ان سے درگزر کرے، مگر یہ حقیقت جھٹلائی نہیں جاسکے گی کہ صدیوں بعد عالم اسلام کو ان جیسا غیور و جسور باہمت، بلند حوصلہ، معتدل مزاج اور بلند اقبال رہنا نصیب ہوا تھا۔ اس وقت عرب دنیا ایک ٹھوک موڑ پر ہے جسے صدر ناصر

جیسے جبلِ عظیم کی بے حد ضرورت تھی۔ مگر خدائے حکیم و علیم کی مرضی کے سامنے کس کی چل سکتی ہے وہی حکمتوں والی ذات ہے، وہی اچھی طرح جانتا ہے۔ کہ عربوں کے مقدر میں کیا لکھا ہے۔ سب کو اس دنیا سے جانا ہے، مگر صدرِ ناصر کا ایسے حالات میں عربوں سے جدا ہو جانا علاماتِ ساعت میں سے کچھ کم بات معلوم نہیں ہوتی۔ صدرِ ناصر فوت ہو گئے ہیں مگر ان کو زندہ رکھنے کی ایک صورت ہے کہ ساری اسلامی دنیا ان کے مشن کو تکمیل تک پہنچانے کی کوشش کرے اور وہ مشن ہے پورے ایشیا بالخصوص عرب دنیا سے مغربی سامراج کے نام و نشان مٹانا۔ عرب دنیا اور عالمِ اسلام کو متحد کرنا۔

صدرِ ناصر یہیں یہی سبق دے گئے ہیں اور یہی وہ بہترین خراجِ عقیدت ہے جو صدرِ ناصر جیسے اولو العزم قائد کو پیش کیا جاسکتا ہے۔

الحق
اکتوبر، نومبر ۱۹۶۰ء



رُوس کی مُطلق خروشیف

بے خداؤں کے خدا کا عبرت ناک انجام

رُوس کے اُمّ مطلق اور سابق وزیرِ اعظم نیکیتا خروشیف انتقال کر گئے، موت بڑی کمپرسی کی حالت میں بین ہسپتال میں آئی نہ کہیں تھم اور نہ کوئی غمگسار۔ چند اجباب اور خاندان کے افراد ہسپتال میں آکر تابوت سے گزرے اور اظہارِ افسوس کیا۔ تدفین بھی ایک گنہام قبرستان میں ہوئی جس میں چند ہی قریبی افراد اور اخباری نمائندوں نے شرکت کی، قبر پر نہ کوئی چراغ ہے نہ پھول، صرف ایک کتبہ جس پر ”نیکیتا خروشیف“ لکھا ہے۔

یہ اُس شخص کا انجام ہے جو نہ صرف ساری دنیا کو جوتا دکھا کر قوس۔ لمن الملک۔ بجایا کرتا تھا بلکہ نشہ اقتدار میں ڈوب کر خدا کے وجود تک کو چیلنج دے بیٹھتا تھا، اور پھر جب رُوس کا ایک خلائی سیارہ واپس ہوا تو اُس نے پوری فرعونیت سے کہا کہ خلا بازوں کو کہیں خدا نظر نہ آیا مگر

اے شولستون اور کیوسٹون کے افانیم ثلاثہ میں یہ رسوائے زمانہ دہریہ تیسرے نمبر پر ہے۔ ۲ مارچ ۱۹۵۵ء میں جب رُوس نے پہلی مرتبہ اپنا مصنوعی سیارہ خلا میں چھوڑا تھا تو اس اُمِّ اعظم نے اندازِ خسروانہ سے یہ بیان دیا۔ ”کہ ہمیں آسمان کے اندر کہیں خدا کا سراغ نہیں ملا“ اس کے اس الحاد کی مزید وضاحت سوویٹ سائنسز میگزین کے چیف ایڈیٹر نے ماسکو ریڈیو سے تقریر کرتے ہوئے کی جس کے الفاظ یہ ہیں ”رُوس کا مصنوعی سیارہ جو حال ہی میں خلا میں چھوڑا گیا ہے اور جو ایسے نازک آلات سے لیس ہے جن میں دیکھنے سننے اور جائزہ لینے کی پوری طاقت موجود ہے، اس نے جو خبریں بھیجی ہیں اُن میں ایسی کوئی خبر نہیں ہے جس سے مختلف مذہبوں کے اس دعوے کا ثبوت ملا ہو کہ آسمان پر کوئی برتر بادشاہ موجود ہے جو تختِ خدائی پر بر اجماع اور اس کے ارد گرد فرشتے گھیرا ہوا کھڑے ہوں، اور اس کے آستانوں کا پیغمبر طواف کر رہے ہوں، اور اس کے گوشوں میں جنت اور دوزخ برپا ہوں، اور اس کی عدالت سے قضا و قدر کے فیصلے صادر ہو رہے ہوں۔ گویا یہ تصورات محض وہم ہیں، اور جہالت نے لوگوں کی عقلوں کے اندر آمار رکھے ہیں، یا یہ دھوکہ سہ ہیں، جیسے دنیاوی اقتدار کے حریفیں بطور حربہ استعمال کر رہے ہیں۔۔۔۔۔ انتہی ہے۔“ اب وہ خدائے جبار و قہار کی عدالت میں پہنچ چکے ہیں۔

دیر گیر سخت گیر و مژر۔ ات بطش دتاک لشدید۔ (مرتب)

جلد ہی اُس کا ذلت آمیز زوال شروع ہوا تو خدا نے اُس پر اپنی عظمت ثابت کرادی۔ پھر موت بھی آئی تو کیسی! ۛ

ہوئے ہم ہومر کے رسوا ہوئے کیوں غسرق دریا
نہ کبھی جنازہ اٹھتا، نہ کہیں مزار ہوتا

اپنے عہدِ عروج میں پوری نسل انسانی کو بحران میں ڈالنے والا مغرور اور غافل انسان جب جارہا تھا تو دوچار آنکھیں بھی اس پر اشکبار نہ تھیں، اُسے اگر زندگی میں قانونِ مکافات اور دنیا کی بے ثباتی کا احساس نہ ہوا تو اب ہو چکا ہوگا اور خدا کے وجود کا اعتراف بھی، جب کہ یہ احساس و اعتراف اس کے کسی کام نہیں آسکتا، اب سارے پردے ہٹ کر حقائق سامنے آچکے ہوں گے، یَوْمَ تُبْلَى السَّرَائِرُ فَمَالَهُ مِنْ قُوَّةٍ وَلَا نَاصِرٍ۔ ایسے لوگوں کی اس دنیا میں جو حالت ہوتی ہے قرآن عزیز نے اس کی خبر دی ہے۔ مرنے کے بعد خرد شبیہ کے چہرہ نے ان دنیا والوں کو بھی ان سرائر کی غمازی کی۔ لاش دیکھنے والوں کا بیان ہے کہ اس کا چہرہ ایسا سُکڑا اور مُرجھایا ہوا اور اتنا بے رونق اور کریہہ تھا کہ اُسے پہچاننا بھی محال تھا۔ یہ مکافاتِ عمل اور نتائجِ آخر دی کی جھلک ہے۔ ایمان والے تو یہاں بھی چشمِ بصیرت سے اپنے رب کو دیکھتے ہیں۔ اور وہاں تو دیدہ و مشاہدہ کا کچھ اور ہی عالم ہو گا۔ مگر وہ جنہیں یہاں کے اس وجود سے انکار ہے وہ وہاں بھی اس کی دید سے محروم رہیں گے۔ مَنْ كَانَ فِي هَذِهِ اَعْمٰی فَاِنَّ فِي الْاٰخِرَةِ اَعْمٰی۔ اور جس کا چہرہ یہاں خاک آلود ہے تو وہاں اس کی وحشت اور دہشت کی کیا حالت ہوگی؟ قرآن عزیز سے سنئے، وَوَجُوهٌُ یُّوْمِیْذٍ عَلَیْہَا غَبْرَةٌ ۚ تُوْهِمُہَا قَتْرَةٌ۔ کتنے چہرے ہیں جو اُس دن گرد آلود ہیں، اور کفر کی کدورت اور الحاد و غرور کی ظلمت انہیں تیرہ و تاریک کر رہی ہے، وَوَجُوهٌُ یُّوْمِیْذٍ بَاسِرَةٌ ۚ تَظُنُّ اَنْ یُّفْعَلَ بِہَا فَاَقْرَةٌ۔ اور کتنے چہرے اس دن سُکڑے ہوئے، مُرجھائے ہوئے اور بے رونق ہوں گے۔ جنہیں یقین ہوگا کہ اب عذاب کا جو معاملہ ہونے والا ہے وہ تو ہماری کمر توڑ کے رکھ دے گا۔ الْعِظَمَةُ لِّلّٰہِ یٰۤاٰہِلَیۤہِٗ سُبُلٰہِٗ ۚ مَسُوْنٰتِیۡنِ ۚ سٰطٰنِ ۚ اَوْدِیۡنِ ۚ ظَلَمَ وَکَبَرَ ۚ کَیۡتِلَہٗ

مگر انجام کتنا تماشا گاہِ عبرت؟ — آج غر و شیف بھی اُسی صفت میں شامل ہے
 جو اَنّہ عن ربہم یومئذ لمحجوبون کا مصداق ہے۔ پوری دُنیا میں آج کوئی نہیں
 جو غر و شیف یعنی خدا کے وجود کو چیلنج دینے والے غافل انسان سے اس کا انجام معلوم
 کر سکے۔ مگر قرآن اس کی خبر دے رہا ہے: یقول یتنی قد مت لعیاتی کاش
 میں خالی نہ چلا آتا۔ هَلْکَ عَتٰی سُلْطَانِیْہ۔ آج تو میری قوت و مملکت
 سب برباد ہو چلی۔ فِیْوَمَیْذِ لَا یُعْذِبُ عَذَابَہٗ اَحَدٌ وَلَا یُوثِقُ
 وَثَاقَہٗ اَحَدٌ

الحقے
 اکتوبر ۱۹۷۱ء



لے وہ اس دن اپنے رب سے روکے جائیں گے۔ (القرآن)
 اُسے پس اس دن مار دے اس کی سی کوئی اور باندھ نہ رکھے اس کا سا کوئی۔

(القرآن)

میاں گل عبدودود

بانی ریاست سوات

پچھلے ماہ سابق ریاست سوات کے بانی میاں گل عبدودود مرحوم انتقال کر گئے۔
 قیام مملکت و نظم نسق میں کئی مراحل سے گزرے، تاریخ ساز شخصیت تھے۔ ریاست کو بننے
 اور پھر بگڑتے دیکھا۔ علم و دست رہے، اور اواخر عمر میں تعلیمی مذاکرات، مطالعہ اور ذکر و فکر
 ہی سے سرور کار رہا۔ حق تعالیٰ ان حسنات کو کفارہ سیئات بنا دے۔ ادارہ الحق پوری ریاست
 اور خاندان سے اس غم میں شریک ہے۔

الحق

نومبر ۱۹۷۱ء



اے آپ صاحب سوات اخوند عبد الغفور کے پوتے ہیں۔ میاں گل عبدودود بن میاں گل عبدالحق بن صاحب
 سوات اخوند عبد الغفور صاحب قدس سرہ۔ سن پیدائش ۱۲۸۶ھ۔ تفصیلی حالات کے لیے
 ”تاریخ ریاست سوات“ ملاحظہ ہو۔ (مرتب)

بنگلہ بندھو کا عبرتناک انجام

بنگلہ دیش میں خونیں انقلاب آیا اور شیخ مجیب الرحمن جو اس نئے ملک کے دو تین بائیوں میں سے ایک تھے اپنے خاندان کے کئی افراد کے ساتھ قتل کر دئے گئے یہ انقلاب جو جذباتی نعروں، خود غرضانہ جدوجہد اور ملکپادلی سیاست کے المناک نتائج کا طبعی ردِ عمل تھا۔ برصغیر کے مسلمانوں کے لئے اپنے اندر عبرت و موعظمت کے صد ہا پہلو لئے ہوئے ہے اور پکار پکار کر کہہ رہا ہے کہ ع۔

عذر اے چہرہ دستاں سخت ہیں فطرت کی تعزیریں
برصغیر میں جاہ پرست، خود غرض عناصر کے ہاتھوں کئی بار خون کی ہولی کھیلی گئی مینگا دیش
کے قیام کے وقت بھی طبقاتی، قومی، لسانی اور معاشی نعروں کی آڑ میں ظلم و بربریت کا وہ
شر مناک اور المناک کھیل کھیل گیا جس کی نظیریں بہت کم ہی مل سکتی ہیں۔ بالآخر وہی ہوا جو
ہونا تھا۔ قدرت کی تلوار نیام سے باہر آئی اور مجرموں کو اپنا بویا کاٹنا پڑا۔ مگر جو ابھی گرفت سے
آزاد ہیں تو اس لئے کہ انہیں شاید کچھ نصیحت ہو جائے۔ اور اگر تندرست و اعتبار کے سارے
راستے مسدود ہو چکے ہیں تو پھر ان کی باری ہے۔ گویا بلاشبہ قانونِ فطرت کا معاملہ بھی
مجرموں سے منہ من قضا من خبیث و منہ من ینتظر جیسا ہے۔ یہی خدا کی سنت
ہے۔ سنة الله الذین خلوا من قبل ولن تجد لسنة الله تبدیلا۔

۱۔ یہ اس الیہ کے شریک جرم اور وقت کے مستبد حکمران ذوالفقار بھٹو کی طرف کھلا اشارہ
تھا۔ اور کسے معلوم تھا کہ مولانا کی ان سطور کا پردہ عالم پر اتنا عبرت انگیز ظہور ہوگا۔ (مرد تب)

بنگلہ دیش کا عالیہ فوجی انقلاب شیخ صاحب کی غیر جمہوری روش کا غیر جمہوری رد ہے۔ اور ابھی جبکہ دستور وہی ہے، پالیسی وہی ہے اور مرحوم کے وہی ساتھی برسرِ اقتدار ہیں جنہوں نے انسانوں کی تباہی کی یہ بھٹی سلگائی تو ہم اس انقلاب کو صحیح معنوں میں انقلاب کہہ بھی نہیں سکتے۔ جب تک صورتحال مؤخرِ دیش اور مبہم ہے، اور ہر آنے والا دن نئے حالات کی خیر لا سکتا ہے۔ تو ہم بنگلہ دیش کے بارہ میں کوئی قطعی رائے قائم نہیں کر سکتے۔ حیرت تو ان لوگوں کی جلد بازئیوں پر ہے جنہوں نے انقلاب کا سنتے ہی ایسا جشن منایا کہ گویا غیر مصدقہ ذرائع سے بھی ”اسلامی جمہوریہ“ کا نام سنتے ہی بنگلہ دیش میں خلافت راشدہ قائم ہو چکی ہو۔ برسرِ اقتدار جماعت کی تبریک، تحسین کے شور و غل سے اور ذرائع ابلاغ کے ذریعہ نئی حکومت تسلیم کرنے کو ایک عظیم کارنامہ قرار دئے جانے سے ایسا گمان ہونے لگا کہ گویا بنگلہ دیش نئے سرے سے پاکستان میں مدغم ہو چکا ہو وہ سیاسی عناصر جو ابھی تک بنگلہ دیش نامنظور کے نقار خانے میں بیٹھے ہوئے تھے۔ انہوں نے بھی اپنے پچھلے سارے مواقف کو سراسر نظر انداز کرتے ہوئے اہلاً و سہلاً اور مرحباً کا طوفان سر پر اٹھایا۔

یہ ایک ہلکی سی تصویر ہے ہمارے ہاں کی اس سطحی اور جذباتی کیفیت کی جو ہم برصغیر میں مسلمانوں کی موت و حیات جیسے اہم مسائل کے بارہ میں اختیار کئے چلے آ رہے ہیں۔ مسائل کے بارہ میں سنجیدگی اور معقولیت، گہرائی سے کام لینا ابھی ہمارے ہاں عنقا ہے۔ بہر حال ”بنگلہ بندھو“ مجیب الرحمان کا عبرتناک انجام مسرتوں سے زیادہ عبرتوں کا مقام ہے۔ اور جن لوگوں کی تصویریں شیخ مجیب الرحمان کے فریم میں بالکل فٹ آرہی ہیں انہیں اپنے اعمال و افعال، ماضی اور حال پر نگاہِ عبرت و عظمت ڈالنی چاہئے۔

فاعتبروا یا اولی الابصار
(الحق: ستمبر ۱۹۷۵ء)

۱۔ چنانچہ بعد کے حالات نے ثابت کر دیا۔ (موت ہے)

خادم الحرمين خلیفۃ المسلمین شاہ فیصل کی شہادت

آسمانِ راحتِ بود گرخوں ببارد بر زمین
بر وصال شیخِ مستعظم امیر المؤمنین

آہ کعبۃ اللہ اور مدینۃ الرسول کا کیسا خادم یکایک دنیا سے چل بسا۔ جلالتہ الملک فیصل المعظم شہید کر دئے گئے۔ انا للہ وانا الیہ راجعون۔ ایک ایسے مرحلہ پر کہ عرب اور اسرائیل کے درمیان امن مذاکرات ناکامی کے موڑ پر پہنچ گئے تھے اور مغرب کا عیار نمائندہ کسجربظاہر اس کا ذمہ دار اسرائیل کو ٹھہرا رہا تھا۔ اور جنگ کے بادل نہایت گہرے ہوتے گئے، کہ عالم عرب اپنے ایک عظیم اور مدبر سپہت سے محروم ہو گیا۔

پرسوں جبکہ اسلامیان عالم اپنے آقا اور مولیٰ نبی عربی تاجدار دو جہاں علیہ الصلوٰۃ والسلام کی بارگاہ میں خراج عقیدت پیش کر رہے تھے۔ پاسبان حجاز ملک فیصل نے ایسے ہی ایک تقریب میں گویا آقائے مدینہ کے حضور میں اپنی جان کا تذرانہ پیش کر دیا۔ شہادت تو مطلوب و مقصود مومن ہے اور ملک فیصل نے تو اسی موسم حج میں اپنے خطبہ عرفات کے دوران بیت المقدس کی بازیابی اور فلسطین کی آزادی کی راہ میں شہادت کی آرزو اور تمنا بھی ظاہر کر دی تھی۔ انہوں نے شہادت پا کر حیاتِ جاودانی حاصل کر لی مگر ایک شقی مسلمان

۱۔ وہ بھی کوئی پرایا نہیں بلکہ اپنے ہی خانوادہ کے چشم و چراغ جو کہ بادۂ مغرب سے معمور اور
میںانہ یورپ کا رند بدست تھا۔ عہد اس گھر کو آگ لگ گئی گھر کے چراغ سے۔ (مرتب)
شقی قاتل کے اس بہیمانہ اقدام سے ایک شخصیت کی زندگی کا خاتمہ نہیں بلکہ دورِ حاضر

کے ہاتھوں ان کی شہادت نے ہماری تاریخ کا وہ سیاہ باب دہرا دیا جبکہ بظاہر انہوں ہی کے ہاتھوں حضرت عثمان اور حضرت علی اور پھر حضرت حسین رضی اللہ عنہم کو جام شہادت نوش کرنا پڑا۔

آج جبکہ پوری ملتِ مسلمہ شاہ فیصل کی جراثیمی پیراٹم کناں ہے، علم اور دین کی محفلوں میں قیامت برپا ہے۔ اور مسلمانوں کے ایوانِ حکومت و سیاست اضطراب میں ڈوب چکے ہیں۔ تو اس لئے نہیں کہ مرحوم فیصل ایک بادشاہ اور دنیا کی بہت بڑی مالدار ریاست کے حکمران تھے بلکہ اس لئے کہ عالمِ اسلام اپنے ایک نہایت ہمدرد و شفیع سرپرست اور دردمند بزرگ سے محروم ہو گیا ہے۔ یہ مقام اور منصب انہیں قانون اور روایتی رسم و رواج نے نہیں بلکہ ان کی فعال اور زندہ جاوید شخصیت نے دیا تھا۔ وہ بظاہر سعودی عرب کے حکمران تھے مگر ان کے در و اخلاص، ملتِ مسلمہ کی فکر مندی اور اسلام کی نشاۃ ثانیہ کی کوششوں، ان کی سیاسی بصیرت، تدبیر، دور اندیشی، شرافتِ نفس، بردباری اور متحل مزاجی کے ساتھ مدبرانہ صلاحیتوں نے انہیں دنیا کے کروڑوں مسلمانوں کے قلوب پر حکمرانی بخش دی تھی۔ عالمِ اسلام میں انہیں قلب کی حیثیت حاصل ہو گئی تھی حرمین الشریفین کی پاسبانی کے ساتھ ذاتی صفات اور بلندیِ کردار نے سونے پر سہاگہ کا کام دیا۔ اور وہ غیر شعوری طور پر مسلمانوں کے ان احساسات اور تمناؤں کے مرکز بننے چلے گئے جو وہ اپنے دلوں میں خلافتِ اسلامیہ اور مرکزیتِ عالمِ اسلام کے بارہ میں رکھتے تھے مسلمانوں کی ان حسین اور محصور تمناؤں کا اظہار عالمِ اسلام کے کئی قائدین نے بھی کیا

کی تاریخ کے تابناک باب کا خاتمہ ہوا۔ آثار و قرائن سے واضح ہو رہا تھا کہ یہ عظیم عہد آفرین شخص سلطان محمد فاتح اور سلطان صلاح الدین ایوبی کا جانشین ہوگا۔ لیکن اسے بسا آرزو کہ ناک شہد۔ بعد میں ولکم فی القصاص حیات یا اولی الاسباب کے تحت قاتل کا سر قلم کیا گیا۔ (م)

کہ کاش عالم اسلام کو مرحوم ملک فیصل کی دامن عاطفت میں پھر خلافت اسلامیہ کا گوہر گمشدہ مل سکے۔

لاہور کی سربراہ کانفرنس میں تو اس کو وہ وقار و تمکنت کی ادائیں دیکھ کر یہ احساس اور بھی شدت سے ابھرا، ایسے مواقع پر ان کی شانہ تمکنت و عظمت کے ساتھ مومنانہ انکسار و تواضع اور عبودیت میں ڈوبی ہوئی شان و مہربانی سے دنیا بھر کے اسلامی حکمرانوں میں ان کی انفرادیت اور بھی نمایاں ہو جاتی وہ بظاہر خاموش رہتے مگر دیکھنے والوں سے کہہ رہے ہوتے۔

من مثال لالہ صحراستم در میان محفلے تنہاستم

وہ بظاہر باختیار حکمران ہتھے مگر لاہور کی بادشاہی مسجد میں رب العالمین کی بارگاہ میں جس اندازِ غلامانہ سے اپنی جبینِ نیاز جھکا رہے تھے اور احکم الحاکمین کے دربار میں حاضر ہو کر ماحول سے بے نیاز ہو کر اور سراپا عجز و نیاز بن کر جس انداز میں بارگاہ ایزدی میں اپنے آنسوؤں کے آبدار و تابدار موتی پیش کر رہے تھے وہ انہی کا حصہ تھا اور صدیوں بعد شاہی مسجد کو اپنے معمار اور نگریب عالمگیرؒ کا نمونہ دیکھنا نصیب ہو سکا تھا۔ ع

ہر سو سنا کے نداند جام و سندان باختم

اسلامیانِ عالم کی نظریں اس بے مثال اجتماع میں عالم اسلام کے قائدین کے اس جنگل میں بارون الرشیدؒ کی عظمت و سطوت عمر بن عبدالعزیزؒ کا درد، عالمگیرؒ کا فقر اور جذبہ علم پروری تلاش کر رہی تھیں اور اس کی کچھ جھلکیاں دکھائی بھی دیں تو شاہ فیصل مرحوم میں، وہ عموماً خاموش رہتے مگر ان کا دل ملت اسلامیہ کی نشاۃ ثانیہ کی تمناؤں کا آتش نشان بنا ہوا تھا۔ اور ان کے چہرے کی سادگی ملت کے درد اور مسئولیتِ خداوندی کے گہرے احساسات کی غماز ہوتیں، وہ مسلمانوں کے ہر اہم اجتماع میں اپنی شانِ بے نیازی شانہ عظمت اور مؤمنانہ مسکنت کی وجہ سے میر محفل بن جاتے، شاہوں کو وہ شاہ لگتے

تو علماء عارفین اور فقراء مقربین کو وہ ایک عارف و زاہد۔ ۱۹۶۳ء میں جب وہ سرسیر آئے
امارت ہوئے تو زہرے نصیب کہ راقم مدینہ طیبہ میں مقیم تھا۔ شاہ سعود کی معزولی اور شاہ فیصل
کی امارت کی اطلاع میں نے مدینہ طیبہ کی اسلامی یونیورسٹی میں سنی بہاں میں اتفاق سے
رات کو بعض دوستوں کے ساتھ ٹھہر گیا تھا۔ اس تبدیلی اور انقلاب سے آس پاس کے چہروں
پر فکر کی لہریں دوڑ گئیں، علم اور دین سے وابستہ افراد اور بالخصوص مغربی استعمار سے عداوت
رکھنے والے حلقوں میں تشویش کی فضا پائی ہوئی، دوسروں نے انگڑائیاں لیں کہ معلوم نہیں
شاہ سعود کے جاری کردہ علم اور دین کے کارہائے خیر کا کیا بنے گا؟ اور نئے حکمران کا
رویہ دشمن اسلام امریکہ اور یورپ کے ساتھ کیسا ہوگا؟ جس نے سعودی عرب کو کلی طور
پر اپنے رحم و کرم سے وابستہ کر رکھا ہے، وہ مغرب کے حلیف سمجھے جاتے تھے مگر بہت
جلد انہوں نے ان تمام خدشات کو غلط ثابت کر دیا اور وہ اس معاملہ میں اپنے پیش رو
شاہ سعود سے بھی کہیں زیادہ مہربان، ذہین، معاملہ فہم اور گرم جوش ثابت ہوئے اور
مشرق وسطیٰ کے بحران میں انہوں نے مغربی سامراج کے مقابلہ میں نہایت اعلیٰ، بلند اور
مثالی قیام کیا، اس لئے کہ وہ مرد مومن تھے، اور بقول مشہور عرب ادیب
امیر شکیب ارسلان: لا یجتمع الاسلام والمیل الى الاستعمار الاوربی فی قلب واحد
اسلام اور مغربی سامراج کی محبت ہرگز ایک دل میں جمع نہیں ہو سکتے۔ اس کے بعد شاہ فیصل
نے مغربی استعمار کے عظیم دشمن صدر ناصر مرحوم سے دوستی قائم کرنے میں بھی تاثر نہ کیا۔
جن کی زندگی بصرہ کے امام حریت مولانا ابوالکلام آزاد مرحوم کے ان الفاظ کی عملی تفسیر تھی کہ:
”ہم غاروں میں چرندوں سے، سمندروں میں مگر مچھروں سے اور بھٹوں
میں سانپوں سے صلح کر سکتے ہیں لیکن جب تک جزیرۃ العرب کی کسی چپہ
زمین پر بھی برطانوی اقتدار باقی ہے ہم انگریزوں کی طرف صلح کا ہاتھ بڑھانے
کے لئے تیار نہیں۔“

شاہ فیصل نے ۱۹۶۶ء میں صدر ناصر کے ساتھ جمہوریہ یمن کے قیام کے لئے
ایک سمجھوتہ پر دستخط کر دیے۔ وہ اسرائیل سے ہر محاذ پر برسرِ پیکار ہو گئے اور صیہونیت کے

خطرات سے مسلمانوں کو آگاہ کرتے رہے۔ انہوں نے سیاسی تدبیر اور معتدل طبیعت کے ساتھ اپنے مغربی دوستوں پر بھرپور وار کئے۔ سقوطِ بیت المقدس کی قیامت اور فلسطین کی غلامی کا سانحہ ان کے لئے سوبانِ روح بن گیا تھا۔ اور وہ استخلاصِ فلسطین اور بیت المقدس کی بازیابی کے لئے سیاسی جنگی، اقتصادی ہر محاذ پر اپنی بہترین صلاحیتیں استعمال کرنے لگے اس مقصد کے لئے انہوں نے ہر نازک موقع پر عرب ممالک کے لئے اپنی بے پناہ دولت کے خزانے کھول دیئے۔ اور گزشتہ جنگِ رمضان کے موقع پر تو عملاً بھی جنگ میں کود پڑے اور عالمِ عرب کے سب سے موثر اور کارآمد ہتھیار تیل کو یورپ کے خلاف استعمال کرنے میں تو آپ کو بنیادی رول ادا کرنا پڑا اور بلاشبہ عربِ رمضان کی فتح میں شاہ فیصل کا نام سرفہرست رہے گا۔

پھر وہ صرف عالمِ عرب کیلئے بے چین نہ رہے جس کے اتحاد کے لئے آپ نے لگاتار دورے کئے بلکہ پوری دنیائے اسلام کے اتحاد کا فکر انہیں دامگیر تھا۔ وہ کسی فیڈریشن پر مبنی جنرلی یا علاقائی اتحاد پر نہیں بلکہ عقیدہ اور نظریہ کی راسخ بنیادوں پر مبنی وسیع اور مضبوط اسلامی اتحاد کے علمبردار تھے۔ اور اس اتحاد کے مبلغ بن کر وہ راشد القضا من الاسلامی - کہلائے ان کے اتحادِ عالمِ اسلام کے مساعی کا سلسلہ مغرب کی رباط کا نفرنس اور اسلامی سیکرٹریٹ سے لیکر مشرق کی لاہور کا نفرنس تک دراز ہے۔ ان سٹیجوں پر عالمِ اسلام کو جمع کرنے میں آپ کا بنیادی حصہ ہے۔

وہ ایک طرف مصر سے مراسم مضبوط کرتے چلے گئے، دوسری طرف اتحاد کے خطوط پر خلیج کی ریاستوں بالخصوص ابو ظہبی کے شیخ زائد سے مصالحت کے رشتے نکال لائے۔ پاکستان اور افغانستان کی غلط فہمیاں دور کرنے کیلئے اپنے قاصد دوڑائے، یبیا اور مصر کو آپس میں قریب رکھنے کی سعی کی، عراق اور ایران کی صلح پر انہیں بھی مسرت ہوئی اور پاکستان کے افتراق و انتشار اور بنگلہ دیش کی شکل میں دو لخت ہو جانے پر انہوں نے آنسو بہائے۔ رباط کا نفرنس میں شاہ حسین کو فلسطین کی نمائندہ تنظیم آزادی کو تسلیم کرنے پر آمادہ کیا۔

الغرض! عالم اسلام پر جہاں کوئی افتاد پڑتی وہ بے دریغ اپنی جانی اور مالی مدد کے ساتھ پہنچ جاتے۔ پاکستان کے حالیہ زلزلہ میں انہوں نے بہت بڑی مدد کی ان سب باتوں کے علاوہ وہ نہ صرف اسلامی ممالک بلکہ جہاں کہیں بھی مسلمانوں کی تھوڑی بہت آبادی تھی۔ ان کی سیاسی، تمدنی، دینی اور ثقافتی تحفظ اور سرپرستی میں پیش پیش ہوتے۔ اور ان کی علمی دینی اور ثقافتی ضروریات، مسجد مدرسہ لائبریری، تعلیمی مراکز کے قیام میں کروڑوں ریال خرچ کرتے۔ رابطہ عالم اسلامی کے ذریعہ علم اور دین کی اشاعت، تعلیتی مسلمانوں کے حقوق کی جدوجہد، تبلیغی اور ثقافتی وفد کی ترسیل اور اسلامی مراکز کا قیام ان کے عظیم الشان صدقات جاریہ میں سے ہیں۔ مغربی اثرات اور شیوعیت کے اثر و نفوذ کے تدارک کا آپ کو خاص اہتمام تھا۔ اسلام کے خلاف علم اور ثقافت کے میدانوں میں درپردہ صیہونی اور استعماری سازشوں سے آپ، فکر مند رہتے۔ اسلامی آبادی اڑھے ہوئے فرقوں اور فتنوں کے انسداد کے لئے بے چین رہتے، قادیانیت، بہایت، اشتراکیت، شیوعیت، ماڈرنزم، تجدد اور اباحت کے خلاف رابطہ کے ذریعہ قرار دادیں پاس کر دائیں اور دوسرے ذرائع سے بھی پوری دنیا میں ان فتنوں کا تعاقب کرتے رہے، کتاب و سنت اور ان سے متعلقہ علوم کی اشاعت اور ترویج پر خزانے کا ایک بڑا حصہ خرچ کرتے رہے۔ انہوں نے اپنے دو حکومت میں اپنی سلطنت کی پسماندگی کو ترقی اور خوشحالی سے الہا بدل دیا کہ باہر کے لوگ حیران رہ جاتے حجاج کرام کے لئے وہ تمام سہولتیں مہیا فرمائیں جو ممکن ہو سکتی تھیں اور حرمین الشریفین کی تعمیر و توسیع کیلئے جو کچھ کیا اس کا اندازہ لاکھوں ڈالرین و حجاج ہر سال خود لگا سکتے ہیں کہ اسلامی تاریخ میں اب تک اس کی مثال نہیں ملتی۔

یہ سب کچھ انہوں نے کیا مگر دوسرے فانی انسانوں کی طرح انہیں بھی رب کے بلاؤں پر لبیک کہنا تھا۔ اور انہوں نے اجابت دعوت میں جام شہادت نوش کیا۔ اور اپنے پیچھے ذکر خیر اٹلی کردار اور صدقات جاریہ کی ایک دنیا چھوڑ دی۔ مگر آج عالم عرب ایسے عالم میں انہیں ڈھونڈ رہا ہے۔ کہ اسرائیل اور مغربی سامراج کے خطرات سر پر منڈلا رہے ہیں۔ استبداد کا عفریت منہ کھولے ہوئے ہے۔ عالم اسلام ایسے عالم میں ان پر نور کرنا

ہے کہ ان کا شیرازہ سمٹنے نہیں سمٹ رہا۔ علماء اور دینی مراکز اس عالم میں مرثیہ خواں ہیں کہ ابھی اس سلطانِ علم و دین کے عواطفِ علم و فضل کی بے حد ضرورت تھی۔ مگر وہ خادمِ الحرمین وہ زائدِ القضا من الاسلامی وہ جلالتِ الملک فیصل المعظم جو اس دورِ زوال و پستی میں مرکزِ مسلمین بننے کے سزاوار تھے، جن کی طرف غیر شعوری طور پر نظریں اٹھنے لگی تھیں جو کروڑوں مسلمانوں کے دلوں کی دھڑکن بنتے جا رہے تھے، یکایک دنیا سے روپوش ہو گئے۔

خوش درخشید وے دولتِ مستعجل بود

اب یہ ان کے جانشینوں اور نچر و حجاز کے غیور اور بہادر بادیہ پیمایوں کا کام ہے کہ شاہِ مرحوم کے عظیم مقاصدِ عظیم ارادوں اور مقدس مشن کو ہر لحاظ سے جاری و ساری رکھیں اور اگر وہ ان کا مشن ان کا جذبہ ان کا درد و سوز اور ان کا مؤمنانہ کردار زندہ رکھ سکے تو شاہِ مرحوم نہ صرف زندہ بلکہ زندہ جاوید ہوں گے۔

خلوص و ہمت اہلِ چمن پہ ہے موقوف

کہ شاخِ خشک میں پھر سے برگِ و بار آئے

ربنا افرغ علينا صبرا وثبت اقدارنا والصبرنا علی القوم الکفرین۔

الحق

اپریل ۱۹۷۵ء



قیادت کا فقدان نہ کوئی صلاح الدین ہے نہ شاہ فیصل

یہ ایک حقیقت ہے کہ اس وقت عالم اسلام کا ایک اہم مسئلہ قیادت اور شخصیت کا فقدان ہے۔ اور گیسوئے دجلہ و فرات کی تاباری کے باوجود قافلہ حجاز میں ایک بھی حسین نظر نہیں آ رہا مسلمانوں کا وہ قائد جس میں مومنانہ ایمان و یقین، تدبیر و بصیرت، معاملہ فہمی، اللہ پر توکل، اسلام پر فخر اور اسلامی حکمت و ذہانت جیسی چیزیں جمع ہوں۔ مسلمانوں کی نگاہیں مدتوں سے کسی ایسی شخصیت کیلئے ترس رہی ہیں جو مسلمانوں کے مسائل پر غمزدہ ماؤں کی طرح روئے عالم اسلام اور اسلام کی سر بلندی اس کا اوڑھنا بچھونا اور کلمۃ اللہ کی سر بلندی اس کا مقصد حیات ہو۔ بیت المقدس کا پہلی مرتبہ مسلمانوں کے ہاتھوں نکل جانے پر مورخین لکھتے ہیں کہ صلاح الدین ایوبیؒ کی کیفیت ایک ایسی غمزدہ ماں کی سی تھی جس نے اکلوتے بیٹے کا داغ اٹھایا ہو، وہ جہاد کے دوران صفوں میں بھاگتے پھرتے اور مجاہدین کو تہ غیب جہاد دے دے کر پکار اٹھتے یا دلاسلام۔ یا دلاسلام۔ اے لوگو! اسلام کی مدد کرو، اسلام کی خیر گیری کرو۔ یہ کہتے ہوئے ان کی آنکھوں سے آنسو جاری ہو جاتے۔ قاضی ابن شداد کہتے ہیں کہ سلطان کو بیت المقدس کی ایسی فکر دامن گیر تھی اور ان کے دل پر ایسا بار تھا کہ پہاڑ بھی اس کے متحمل نہیں رہتے۔ انہوں نے مسلمانوں کی عظمت گم گشتہ کی بجالی تک خیموں ہی میں وقت گزارا کھانے کے لئے بھی ڈاکٹر مجبور کرتے اور آج

لے تفصیل کیلئے ملاحظہ ہو مولانا ربیع الرحمن علی ندوی کی معرکہ الآراء کتاب، تاریخ دعوت و عزیمت جلد ۱

اسی بیت المقدس میں یہود و ندنا رہے ہیں وہ مسجد اقصیٰ میں فاحشہ عورتوں کے ساتھ
 رنگ رلیاں منا کر اس کی تصاویر دنیا بھر میں پھیلاتے ہیں کہ مسلمانوں کے مردہ صنمیں پر
 اور بھی کچھ کے رگاسکیں۔ مگر کروڑوں مسلمانوں کی اس بھڑک میں کتنے ہیں جن کی آرام و راحت کی
 زندگی میں ادنیٰ سا تغیر بھی آیا ہو۔؟ کتنے حکمران ہیں جن کی پریشانی زندگی کو اس قیامت نے
 ذرا بھی مکدر کر دیا ہو۔

اے دے کہ کچھ نظر اٹھتی تھی تو وہ حجاز و نجد کے مرحوم و مغفور حکمران خادم الحرمین شاہ فیصل
 کی طرف جہنہ تو سلطان صلاح الدین تھے۔ نہ عمر بن عبدالعزیز اور نہ بشری کمزوریوں سے
 معصوم، مگر اب جبکہ ان کے جانے کے بعد ان کی ایک ایک مومنانہ تصویر سامنے آ رہی ہے
 تو اس واقعہ شہادت کی شدت تاثیر اور گہری ہوتی جا رہی ہے وہ اپنے مومنانہ کردار، تدبیر و
 بصیرت، معاملہ فہمی، اسلام پر فخر و مباہات اللہ پر توکل اور اسلامی سیاست و حکمت کے
 لحاظ سے اس دور زوال میں بھی اللہ کی ایک نعمت عظمیٰ تھے۔ بیت المقدس کا غم انہیں بزم
 پریشان کئے ہوئے تھا۔ شہادت سے قبل اپنے آخری انٹرویو میں انہوں نے کہا کہ بیت المقدس
 کی بازیابی روئے زمین کے ہر مسلمان کے ذمہ ایک اہم امانت ہے۔ وہ کہتے تھے کہ بیت المقدس
 کافروں کے قبضہ میں ہو اور ہم آرام کریں۔؟ وہاں جا کر نماز پڑھنا ان کی آخری آرزو تھی۔ امریکہ
 کے عیار اور بے حیا کسنجر جسے شاہ فیصل بجا طور پر عالمی صیہونیت کا ایجنٹ سمجھتے تھے۔
 جب مذاکرات امن کے سلسلہ میں مرحوم شاہ سے ملے اور مشرق وسطیٰ کے مسئلہ پر اپنے معرکوں
 کی تفصیل بیان کی اور کہا کہ اب میں نے پہاڑوں صحراؤں اور دریاؤں کا معاملہ درست کر لیا
 ہے تو مرحوم شاہ نے انتہائی تمکنت سے کہا: یہ سب ٹھیک ہے مگر بیت المقدس کا
 کیا بنے گا۔؟ کسنجر کی ساری عیاری اس ایک سوال سے خاک میں مل گئی اور پھر آخر تک وہ
 بت بنا بیٹھا رہا۔

شاہ مرحوم کو اسلام کے بارہ میں کوئی تذبذب نہیں ہوا۔ اور نہ کبھی ارتیابی کیفیت
 کا شکار ہونا پڑا وہ دشمنوں کی آنکھوں میں آنکھیں ڈال کر اسلام کی بات کرتے۔ امریکہ کے
 ایک سفر میں کسی نے اسلام کے نظام حدود و تعزیرات پر اعتراض کیا۔ شاہ نے اپنے

ہاں کے دس سالہ جرائم کے اعداد و شمار پیش کر دئے جو امریکہ کے ایک دن کے جرائم سے بھی کم تھے۔ یورپ میں ایک دعوت میں گئے، ہال کا دروازہ چھوٹا تھا سر کو جھکا کر داخل ہونا پڑتا تھا۔ شاہ دروازہ پر جا کر رک گئے اور کہا میں تو معذور ہوں میرا قد دروازے سے فدا المیا ہے۔ دشمن چھینپ گئے۔ دروازہ توڑا گیا تو شاہ اندر داخل ہوئے، اور قصہ یہ تھا کہ سامنے حضرت مریم کا مجسمہ آویزاں تھا۔ دشمنوں کے اس مقصد کا شاہ نے ساتھ نہ دیا کہ جو جائے تو تصویر کے سامنے ذرا جھک کر جائے۔ اور صدق لکھنؤ راوی ہے کہ ۱۹۲۶ء میں مولانا محمد علی جوہر حجاز گئے تو ان کی روایت تھی کہ یورپ سے دواؤں کا بہت سا ساز و سامان آیا۔ بکسوں پر صلیبِ احمر کا نشان بنا ہوا تھا۔ شاہ جو اس وقت بالکل جوان اور امیر حجاز تھے، انہوں نے محض صلیب کے نشانات کی وجہ سے سارا سامان واپس کر دیا۔ اور یہ اس وقت کا سعودی عرب نہ تھا کہ تیل اور سونے کی وجہ سے دولت کی فراوانی ہو۔ شاہ کے اس عزم و یقین اس ایمان و عزیمت میں عمر کے ساتھ ساتھ اضافہ ہی ہوتا گیا اور جب یہ ہلال بدر بن گیا تو قضا و قدر نے مسلمانوں کے غم و غم کی شامت اعمال کی وجہ سے پردہ شہادت میں مجبور کر دیا۔ مگر مسلمان یا اس وقت کا شکار نہیں ہوتا۔ اس کی تاریخ طلوع و غروب کی ہے ادھر نکلے ایک ستارہ، غروب، ہوا دوسرا طلوع گردش میل و نہار کی طرح یہ امت بھی قیامت تک جاری و ساری رہے گی۔ ایک موج کی جگہ دوسری موج لیتی رہے گی۔ دعوت و عزیمت اور تجرید و جہاد کا یہ عمل اس وقت تک جاری رہے گا کہ ارشاد نبوی لا یتقی بدیت و بدو لامدر الا دخلہ اللہ اسلام (او کما قال) کا ظہور بدرجہ اتم ہو جائے۔

الحق: جون ۱۹۷۷ء

۱۔ دربارِ جہانگیری اور حسرتِ مجدد الف ثانیؒ کا واقعہ تو مشہور عوام و خواص ہے جس کی پاداش میں آپ کو قلعہ گوالیار میں قید کر لیا گیا۔ لیکن شاہ کے سامنے سببِ تعظیمن سے انکار فرمایا۔ مکتوبات شریف میں رقمطراز ہیں کہ جب شاہ کی طرف سے یہ حکم ہوا تو رگِ فاروقیم در حرکت آ رہا۔ یعنی مجھ میں نارونی رگ بھڑک اٹھی۔ (مرتب)

۲۔ جہاں میں اہل ایمان صدمتِ خورشید جیتے ہیں۔ ادھر ڈوبے ادھر نکلے ادھر ڈوبے ادھر نکلے

چینی قوم کے لیڈر © ہاؤ

چینی اور مدنی انقلاب کا موازنہ

چینی قوم کے عظیم انقلابی لیڈر چیئر مین ماؤزے تنگ انتقال کر گئے کہ دنیا کے فانی انسانوں کی طرح انہیں بھی مرنا تھا، موت سے کسی کو فر نہیں اور جس کے علاج نے دنیا بھر کے فلاسفہ حکماء، طبیبوں اور انقلابیوں کو بے بس کر دیا ہے، کوئی اس ”تلخ جام“ کے ”ساقی“ سے ہزار بار آنکھ چراتا پھرے مگر وہ کائنات کی اس حقیقت گہری کا جام تلخ پلا کے ہی پھوڑتا ہے۔ آگے کیا ہے؟ ایک دوسری کائنات حیات جاودانی، خلود، مکافات اعمال کا ظہور اور ترتیب نتائج کا عالم۔ عالم آخرت۔ مگر یہ تو ان لوگوں کی باتیں ہیں جن کی نظریں عالم آب و گل کی مادی کثافتوں تک محدود نہیں بلکہ اُس سے پرے عالم غیب کا مشاہدہ بھی کرتی ہیں۔ جہاں تک اس دنیا کا تعلق تھا، چیئر مین ماؤزے اس میں ایسے انقلابی نقوش ثبت کر گئے جو واقعی ناقابل فراموش ہیں۔ اپنی قوم اور اپنے ملک کے لیے اُن کی زندگی ایک جہد مسلسل تھی۔ ضبط و نظم، حوصلہ، استقامت، قربانی اور ایثار کے لحاظ سے بجا طور پر وہ موجودہ چین کے معمارِ اول کہلانے کے مستحق ہیں۔ ایسی انقلابی شخصیتوں کا وجود اُن کی اپنی قوم کے لیے آئینہ کی حیثیت رکھتا ہے مگر مسلمان قوم کے سامنے تو انسانیت کی بھلائی کا ایک ایسا جامع اور ہمہ گیر انقلابی پروگرام موجود ہے جو وقتی نہیں دائمی ہے، علاقائی نہیں آفاقی ہے، قومی نہیں پوری نوع انسانیت سے وابستہ ہے اور جس کا رشتہ عالم انسانیت کی اُس سب سے بڑی انقلابی ذات، محسن انسانیت صلی اللہ علیہ وسلم کے دامن مبارک سے وابستہ ہے، جن کے انقلابی کارناموں نے انسان کی نہ صرف دنیوی کاپاپٹ دی بلکہ اس کی لافانی زندگی بھی فلاح و نجات سے ہمکنار کر دی، جن کا انقلابی لائحہ عمل نہ صرف مادی عروج و ترقی بلکہ عالم آخرت کی ترقی کا بھی

ضامن بن کر آیا۔ اور جو انسان کے صرف جسمانی دُکھوں کا مداوا نہیں بلکہ روح کی تشنگیوں کے لیے بھی آپ زلالِ ثابت ہوا اور جو صرف انسان کو انسان کی غلامی سے نجات دینے والا نہیں بلکہ اُسے اپنے رب کی غلامی کی چوڑکھٹے سے بھی وابستہ کر دینے والا، اور جن کا انقلابی پروگرام رہتی دنیا تک عالمِ انسانیت کی مشکلات حل کرنے کا ضامن بنا۔ اس رحمتِ کائنات صلی اللہ علیہ وسلم کی امت کے لیے اگر اُسوہ ہے تو فقط اُسی کی ذات، اُبیڈیل ہے تو صرف اُنہی کی شخصیت — بے شک دیگر اقوام کے لیڈر بھی ان کے لیے محسن بنے، مگر ان کا احسان زندگی کے صرف اُس پہلو پر ہے جو ختم ہوئے والی مادی اور فانی زندگی ہے۔ احسان بھی محدود اور محسن بھی فانی، جن کے ذریعہ ان کی اقوام کو ظالمانہ اور استحصالی بندشوں سے نجات تو ملی مگر نجات پا کر وہ ایک آہنی نظام کے شکنجے میں جکڑ دیئے گئے اور ایک ایسی مشین کا چہرہ بنا دیئے گئے جس کی ہر حرکت اور کون ٹیکم اور برقی رو کے رحم و کرم پر ہوتی ہے۔ یہ آزادی آزادی نہیں غلامی ہے۔

انقلابِ حقیقی تو یہ ہے کہ انسان کو انسانی بندھنوں سے نجات دے کر رہتی حقیقی کے بندگی سے باندھ دیا جائے، اگر یہ نہ ہوتا تو انقلابِ غلامی کے ایک دائرے سے دوسرے دائرہ میں منتقل کر دینے والا تو بن جاتا ہے، مخلوق اور مادی عناصر سے حقیقی معنوں میں آزادی دینے والا نہیں ہو سکتا۔

پھر اصل انقلاب تو وہ ہے جس کی بنیاد طبقاتی منافرت، عداوت اور دشمنی پر نہیں بلکہ انسانوں کی انسانوں سے محبت، ہمدردی اور مواسات پر رکھی گئی ہو۔ اگر ایسا نہ ہو تو انقلابِ انسان کو وقتی طور پر ایک عرصہ کے لیے کسی ”سنہری جنت“ میں تو پہنچا دیتا ہے مگر عدل و انصاف، سکون و اطمینان، عزتِ نفس اور آزادی پر مبنی کوئی دائمی زندگی نہیں دے سکتا۔

چودہ سو برس قبل حضورِ اقدس صلی اللہ علیہ وسلم نے علمِ انقلاب اُٹھایا اور پورے عالمِ انسانیت کی خاطر اعلانِ جنگ بھی فرمایا، پورے عہدِ جاہلیت کے خلاف خدا و رسول کے باغیوں اور اخلاق و شرافت کے دشمنوں کے خلاف یہود و نصاریٰ اور مشرکین کے خلاف چوڑوں، ڈاکوؤں

اور قذاتوں کے خلاف ایک ہمگیر جنگ لڑی۔ نتیجتاً پورا عالم انسانیت انسانی قدروں اور روحانی آسائشوں سے ہمکنار ہوا۔

مگر یہ سب کچھ نفرت و عداوت کے نام پر نہیں، محبت اور انسانیت کے نام پر۔ دشمنوں نے ایڑی چوٹی کا زور لگایا کہ اسے تلوار کی کرشمہ کاری ثابت کریں، مگر تاریخ کسے سچائیوں نے ان کے منہ پر طمانچہ مار دیا کہ تاریخ کے اس سب سے بڑے انقلاب اور اس کے دس سالہ جدوجہد میں مسلمانوں اور مقابل حریفوں سب کو ملا کر انقلاب میں کام آنے والے شہیدوں اور مقتولوں کی تعداد ۶۰۰ سے زیادہ نہیں ہو سکی۔ اتنے انسان جو آج کسی بڑے شہر میں یومیہ ایک سیڑھوں اور حادثوں کی صورت میں لقمہ اجل بن جاتے ہیں۔ دوسری طرف چین اور روس کا انقلاب کہ جس کا خمیر طبقاتی منافرت سے اٹھایا گیا تو بالکل ابتدائی ایم میں اس کی خاطر کروڑوں افراد قتل، جلاوطن، مجروح اور عمر بھر زندہ درگور ہوئے اور صرف چین میں ڈیڑھ کروڑ زمیندار بھانسی پر لٹکائے گئے۔ مسلمان نے اس انقلاب کے لیے ۵ کروڑ تو صرف مسلمانوں کو قتل کیا یا بدلا وطن کیا اور جس کی خاطر دین، مذہب، عقیدہ اور تمام اخلاق فاضلہ قربان کر دیئے گئے۔

چین کے عظیم انقلابی آنجہانی مائو نے کسی وقت مسلمانوں سے کہا تھا۔ — کہ تمہیں اس بات کی اجازت نہیں دی جاسکتی کہ تم اپنے اوقات نماز میں ضائع کرو، بلکہ غور سے

۱۔ متشرقیں یورپ نے اسلام کو بنام اور اس کی ہمگیریت کو تاریخ و دغا دار کرنے کے لیے کتنے بے سرو پا اور بے بنیاد الزامات لگائے۔ منجملہ ان میں سے ایک یہ بھی ہے کہ اسلام بزدل، شہر اور طاقت کے بل بوتے پر پھیلنا ہے اس میں کسی قسم کی اخلاقی کشش نہیں۔ اس سچی آسمود کے بے انہوں نے کتنے صفحات سیاہ کیے، بہتوں نے زندگیاں گنوائیں۔ باوجودیکہ یہ لوگ رائی کو پہاڑ بنا کر پیش کرنے میں مہارت تامہ رکھتے ہیں لیکن اس عظیم تاریخی حقیقت کو جھٹلانہ سکے کہ اسلام کی آفاقیت کردار اخلاق سے ہے نہ کہ تلواروں کے طعناں سے۔ (مرتبی)

۲۔ اس کی بیٹی سوتیلہ نے باپ کی لادینیت و بربریت کی مکمل نقاب کشائی کی ہے۔ (مرتبی)

سُنو تمہیں اپنی مساجد اور مدارس کو ڈھانا ہوگا۔ وغیرہ وغیرہ۔ — (چینی اخبار تن بات یاؤ ۱۲ نومبر ۱۹۶۷ء)
 بہر حال آج آنجہانی مائٹو کا معاملہ کائنات کے خالق کے سامنے ہے، انہوں نے مادی
 انقلاب سے قوم کو ہمکنار کر دیا۔ ہم آں کی خوبہوں کی تحسین کرتے ہیں اور چینی قوم کے ساتھ
 اس غم میں شریک ہیں مگر یہ اعلان کیے بغیر نہیں رہ سکتے کہ عالم انسانیت کے حقیقی تیرخواہ
 اور عظیم انقلابی صرف محمد عربی علیہ الصلوٰۃ والسلام تھے، ان کا انقلاب امر اور غیر فانی ہے،
 نسخہ فلاح صرف اسی کی تعلیمات ہیں، باقی سب فلسفے بیچ اور ساری شخصیتیں فانی ہیں، اور
 جلد یا بدیر ساری بنی نوع انسانیت کو یہ ابدی صداقت تسلیم کرنی ہے۔

الحق
 ستمبر ۱۹۶۷ء



۱۔ مصنف جب گزشتہ سالوں میں دورہ چین پر گیا تھا، وہاں پر چین کی تاریخ میں پہلی مرتبہ
 چھترین ماؤ کی MUMY کے قریب بلکہ ”کانوں“ میں صدائے اذان و قد قامت الصلوٰۃ بلند کی
 تھی اور نماز باجماعت کا فریضہ انجام دیا تھا۔ اس پر شکوہ نماز“ کی کیفیت خود مصنف نے
 کس طرح محسوس کی ہوگی۔ (مرتب)

ذوالفقار علی بھٹو تختہ دار پر عجائب خانہ عالم کا مرقع عبرت

عبرت سرائے دہر کا یہ کتنا واضح مرقع عبرت ہے جسے دستِ قدرت نے پاکستان کے سابق صدر سابق وزیر اعظم اور سابق چیف مارشل لاء ایڈمنسٹریٹر ذوالفقار علی بھٹو کی پھانسی کی شکل میں عجائب خانہ عالم میں رکھوا دیا ہے۔ تاکہ یہ عبرتناک واقعہ، یہ بھیانک انجام اور یہ لطیف شریک، مکافاتِ عمل سے غافل اور نتائجِ اعمال سے بے خبر انسانوں کے لئے عبرت و نصیحت کا ایک عظیم الشان سامان بن جائے۔ یہ واقعہ ہائلہ عصرِ حاضر کی تاریخ کا ایک زوردار ٹمپانچہ ہے خود فراموش اور خدافراموش انسانوں کے منہ پر، غرور و نخوت سے سرشار متکبرین اور متبخرین کے لئے، عظمت و جبروت، قوت و اقتدار کے بلا شریک غیرے مالک رب السموات والارضین کی صفاتِ عظمت و کبریا میں دست اندازی کرنے والے جھوٹے جبار اور سرکش حکمرانوں کے لئے اور ان تمام سیاسی قائدین اور زعماء کے لئے جو منافقت اور عیاری کا لبادہ اوڑھ کر سادہ لوح عوام کو اپنے حرص و ہوس کی بھینٹ چڑھا دیتے ہیں۔

جناب بھٹو کا وہ بے مثال عروج اور یہ بے مثال شرمناک اور اذیت ناک انجام فاعتبروا یا اولی الابصار — ایک ظالم و جابر انسان جو اپنے آپ کو ہر انسانی اور اخلاقی قدر و شرف، عدل و انصاف، ضمیر و احساس اور شرافت و نجابت کے ہر تقاضے سے بالاتر سمجھتا رہا، اور جو ملت کے معنوی اور انسانی قدروں کے لئے معنوی موت کا پیام برہنہ رہا، اس کا تختہ دار پر چڑھنے کا واقعہ اور اتنی ذلت آمیز موت اگر آج ملت کی ظاہری و معنوی حیات کا مژدہ سنار ہی ہے تو اس میں حیرت و تعجب کی کونسی بات ہے۔ ارشادِ ربانی

ہے : و لکم فی القصاص حیاة یا اولی الباب ۔ اے عقل و بصیرت، والو، قصاص اور پھر ایسا قصاص یہ تو تمہارے لئے پیغام حیات ہے، اگر قدرت کی گرفت نہ ہوتی اور کوئی ظالم اپنے انجام بد کا شکار نہ ہوتا تو کیا خدا کی یہ بستی ظلم و شر سے تہس نہس ہو کر نہ رہ جاتی اور کیا ایسا ہونا خدا کے شانِ عدل و رحم کے شایان ہوتا۔؟

پس بھٹو بھی قانونِ فطرت کے عین مطابق اپنی بولیٰ مفصل کاٹ کر اپنے سوءِ عاقبتہ سے ہمکنار ہو کر موجودہ اور آنے والی نسلوں کے لئے نکال و موعظت کا سامان بن چکا ہے۔
فجعلنا نكالاً لِّلْمُتَّقِينَ يَدِيْهَا وَمَا خَلْفَهَا وَمَوْعِظَةً لِّلْمُتَّقِينَ ۔ احتسابِ خداوندی بقدر نعمت و احسانات ہوا کرتی ہے، بھٹو کو خداوندِ تعالیٰ نے صلاحیت اور استعدادِ عمل کی وافر دولت عطا فرمائی، ذہانت و فطانت سے نوازا اور پھر ہر طرح کے وسائل و ذرائع سے لیس کر کے اُسے تمکّن و تصرف کے عظیم الشان مواقع عطا فرما دئے مگر جتنی نعمتیں بڑھتی گئیں اتنی ہی اس کی خدا فراموشی اور خود فراموشی، ناشکری اور حق ناشناسی کی تہیں سخت سے سخت تر ہوتی گئیں۔ اُس نے خدا کی دی ہوئی صلاحیتوں کو ظلم و فساد، فریب و نفاق، عیاری اور مکاری، جبر و استبداد کے فروغ کا ذریعہ بنا دیا۔ یہاں تک کہ وہ اہل ہومی و ہوس اور اصحابِ فسق و فجور کے لئے محبت کی نشانی اور عظمت کا آئیڈیل ہو گئے۔ ابلیسی قوتوں نے اُسے اپنا محافظ جانا اور وہ بالآخر گناہ کا سنبل بن کر رہ گئے۔ بھٹو کی یہی وہ امتیازی شان ہے جو آج بھی معاشرہ کے بگڑے ہوئے اور شر و بدی کے رسیا اور متواسے جرائمِ پیشہ طبقوں کے لئے ایک بت بنا ہوا ہے، عقیدت و محبت کے اس طلسم ہو شر باد کا درپردہ اصل محرک و حقیقت انسان کا وہی جذبہٴ نفسانی اور خواہشاتِ حیوانی ہیں جو اہل فسق و معصیت کے لئے سامانِ ہلاکت بنے رہتے ہیں۔

بھٹو نے سیاست کے میدان میں بیشمار جرائم کئے وہ ملک کو دو لخت کر گئے، مسلم قوم کا شیرازہ اتحاد بکھیر دیا۔ اسلامی، اخلاقی اور معنوی قدریں پاٹمال کر دیں، ہزاروں بے گناہ انسانوں کے قتل و تباہی کے مرتکب ہوئے اور یہ سب باتیں ایسے ننگِ ملت ننگِ دین اور ننگِ وطن غداروں کی پھانسی کے لئے کافی ہوتی ہیں۔ مگر اُن کی پھانسی بھی ایسی

تمام باتوں سے نہیں، ایک بے گناہ انسان کے خونِ ناحق بہانے سے ہوئی اور صدر پاکستان جنرل محمد ضیاء الحق صاحب نے جس انداز میں اسلام کے نظامِ عدل و انصاف کے تمام تقاضوں کے عین مطابق اعلیٰ سے اعلیٰ عدالتوں میں طویل نقد و جرح، جانچ پرکھ اور مواقعِ صفائی فراہم کرنے کے بعد اور عدالتوں کے فیصلہ کے بعد سزا نافذ کرادی۔ شاید صدیوں کے بعد اسلام کے نظامِ عدل و انصاف کو اس طرح بے لاگ اور دو ٹوک انداز میں نافذ کرنے کی اتنی روشن مثال سامنے آئی ہو۔ حقوقِ انسانیت کے علمبردار اور مظلوموں کی حمایت کے دعویدار عیارِ یورپ کو شور و داد دیا کرنے کی بجائے تاریخِ عدل و انصاف کے اس سنہرے اور روشن واقعہ پر تحسین و مرعبا کے نعرے بلند کرنے چاہئے تھے مگر وہ جو اپنے کسی شاہی خاندان کے دور سے وابستہ کسی فرد کا معمولی جرمانہ ہو جانے پر اپنی جمہوریت اور عدل و انصاف کے شور سے قیامت برپا کر دیتے ہیں اور اپنے مقاصدِ ذلیلہ کیلئے ہزاروں لاکھوں انسان چشمِ زدن میں بھون ڈال دیتے ہیں اور خدا کی زمین کو آگ اور خون سے بھر دیتے ہیں وہ کب کسی اسلامی حکومت و معاشرہ کے اس عادلانہ اور جرأت مندانہ کارنامہ پر حقیقت پسندی اور وسیع النظری کا مظاہرہ کر سکتے تھے۔ یہ اسلامی تاریخ تھی جہاں خلیفہ وقت ایک غریب اور بے بس انسان کے ساتھ اور ایک جابر و مطلق العنان امیر المومنین ایک قلی و پانڈی کے دعویٰ پر عدالتِ عالیہ میں ملزموں کے کٹہرے میں ایک ساتھ کھڑے ہو جاتے۔ اور آج یہ بھی اسلامی تاریخ ہی کا ایک شاندار باب ہے کہ اقتدار و قوت کے اعلیٰ سے اعلیٰ مراتب پر فائز ہونے والے کسی شخص کو قانونِ عدل و انصاف کے احترام میں تخت کی بجائے تختہ پر چڑھا دیا گیا۔ اور اس راہ میں ہر قسم کی ترغیب و ترہیب اور ہر بیرونی مطالبہ اور دباؤ کو نظر انداز کر دیا گیا کہ جو قومیں اس راہ میں امیر و غریب، بڑے اور چھوٹے اپنے اور پرائے میں امتیاز کرنے لگتی ہیں، وہ بلا ریب ہلاکت و زوال سے ہمکنار ہو جاتی ہیں۔ اُتیموا حدود اللہ علی القریب و البعید۔ (الحديث)

اب جب تھوڑا سا دنیا میں نہیں رہے مگر ان کے پیار کردہ فتنے اور آثار (افتراق و انتشار، جھوٹ و فریب، بحران اور غیر یقینی کیفیت، فوضویت اور اباحت اور فرقہ

مراتب کی پائمالی، اقدار انسانیت کی بربادی اور معلوم نہیں کیا کیا لعنتیں، وہ اپنے باقیات سنیات میں چھوڑ کر چلے گئے ہیں اور جسے ہم ”بھٹوازم“ کا نام دے سکتے ہیں، بھٹو کے بعد اس ”بھٹوازم“ کو ختم کرنے کے لئے قوم کو، زعماء کو، معاشرہ کو اور بالخصوص برسر اقتدار طبقہ اور حکومت کو شدید تر محنت کرنی ہوگی، عوام کے مسائل کے حل کے لئے بہت بڑے پیمانہ پر اقدامات کرنے ہوں گے، اندرونی اضطراب اور بے چینی کو ختم کرنا ہوگا گناہ اور بدی کی شدت سے حوصلہ شکنی اور سرکوبی کرنی ہوگی۔ غریبوں اور بے بسوں کو اسلام کے نظام عدل و اقتصاد اور اسلام کے شان و حرمت و رافیت سے عملاً متعارف کرانا ہوگا کہ وہ اسے اپنے دکھوں کا مارا سمجھ لیں اور انہیں یقین صادق اور ایمان محکم آجائے۔ تب ہمیں بھٹوازم سے نجات ملے گی اور اگر ایسا نہ ہوتا تو ظلمت و شر اور ظلم و بدی کا یہ لاوا کہیں نہ کہیں سے پھراتی، شدت سے پھوٹ، پڑے گا، کہ رہے رہے خیر و صلاح اور اصلاح کے نشانات بھی بھک سے اڑ جائیں گے۔ ولا فاعلہا اللہ۔

الحق

اپریل ۱۹۷۹ء



بھٹو اور مکافاتِ عمل

تَوَمَّنْكَرَتْ اَنْوَنِ مَكَافَاتِ عَمَلِ مَحْتَا
لے دیکھ تیرا عرصہ محشر بھی یہیں ہے

بالآخر لاہور ہائیکورٹ کے ایک فُل بنچ نے نواب محمد احمد خان مرحوم کے مقدمہ قتل میں سابق وزیر اعظم پاکستان مسٹر ذوالفقار علی بھٹو اور قتل میں شریک چار دوسرے ملزموں کو مرگئے موت کا حکم سنایا۔ پچھلے سال مارچ کے ہی ایام تھے کہ ذوالفقار علی بھٹو کے سامنے کسی کی نہ چلتی تھی، اس کے ایک چشم و ابرو کے اشارے سے پاکستان کی گلیاں خونِ ناحق سے لالہ زار بنی ہوئی تھیں، ہر شخص لرزاں و ترساں، قید خانے و زندانِ مظلوم و مقہور انسانوں پر تنگ ہو گئے تھے۔ کتنے اہل اللہ اور صاحبِ دل پر گندہ حال مقتربینِ بارگاہِ الہی تھے جن کے آہِ سحری اور نالہ ہائے نیم شب نے عرشِ بریں کو ہلا کر رکھ دیا، اور وہ جو اپنی گُری کو مظہرِ قدرت سمجھ بیٹھا تھا۔ مارچ کے انہی ایام میں فطرۃ اللہ کا ظہور ہوا اور آج تختِ شاہی پر متمکن وہ مغرور انسانِ دار و رس کے لمحات سے گزر رہا ہے۔ سیاسی امور سے قطع نظر خالص مومنانہ نظر سے اگر اس واقعہ پر غور کیا جائے تو قوانینِ فطرت اور سُنَّت کے کتنے ہی صد ہا پہلو عبرت و وعظمت کا سامان بنے ہوئے ہیں دعوتِ فکر دے جائیں۔ العظمتِ للہ۔ ظلم ٹٹنے والی چیز ہے، باطل کو قرار نہیں، حاکمِ حقیقیِ خدا نے لم بزل ہیں، عظمت و کبریا اسی کی مزا دار ہے۔ لَمَنِ الْمُلْكُ الْيَوْمَ۔ للہ الواحد القہار مظلوم انسانیت کی نجات کے لیے مظلوم اور بے کس رفقاءِ محمد عربی علیہ الصلوٰۃ والسلام پر ظلم و ستم ڈھانے والے صنادرِ قریش ابوجہل و ابولہب جیسے مغرورینِ دُنیا کے بارہ میں ارشاد ہوا: حَتَّىٰ اِذَا اخَذْنَا مَتْرَفِیْہُمْ بِالْعَذَابِ اِذَا ہُمْ یَجۡسُرُوۡنَ لَا تَجۡسُرُوۡا الْیَوْمَ اَنْتُمْ مِّنۡہَا لَا

تنصرون۔ (یہاں تک کہ ہم جب پڑائیں گے ان کے سرغز آسودہ حالوں کو آنت میں تب وہ چیخیں گے چلائیں گے اور کہہ دیا جائے گا کہ اب چیخنے چلاتے سے کچھ نہیں بے گا، اب ہماری گرفت سے چھوٹ نہیں سکتے) بیشک ان بطش ربک لشدید۔ (تمہارے رب کی گرفت بہت مضبوط ہوتی ہے)

محرم ذوالفقار علی بھٹو اپنے کینفر کردار کو پہنچ گئے اور عدالتِ عظمیٰ نے اپنے بنی برانصاف فیصلے سے عدل و انصاف کی تاریخ میں ایک نئے باب کا اضافہ کیا۔ اسلام کے قانونی اور تعزیراتی پہلو میں مساوات کا یہی تصور تھا جس نے ہر قسم کے امتیازات اور خصوصی رعایات کو ختم کر کے رکھ دیا۔ صادق و مصدوق علیہ السلام نے فرمایا: اقیموا حدود اللہ علی القریب والبعید ولا تأخذکم بہما دافۃ فی دین اللہ۔ اپنے اور پر اسے، حاکم و محکوم، راعی اور رعیت ذی سلطنت اور ایک فقیر بے نوا اسلام کے قوانین عدل و انصاف کی نگاہ میں برابر ہیں۔ ایسا نہ ہو تو ظلم کو کرنے والا کوئی نہ رہے گا اور خدا سے بزرگ و بزرگی دنیا ظلم و بربریت سے بھر جائے۔ یہی راہ نجات ہے اور اسی میں قوموں کی زندگی ہے، ولکم فی القصاص حیلۃ یا اولی الالباب (اے لوگو قصاص میں تمہاری زندگی ہے)

الحق
مارچ ۱۹۷۸ء



اے سابق وزیر اعظم پاکستان مسٹر بھٹو کے پچانسی لگنے سے قبل استاذِ محترم نے جو فکر انگیز شذ سے تلمبند کیے تھے، مقام کی مناسبت سے پیش خدمت ہیں۔ (مرتب)

پابہ زنجیر مٹھو

مشرذو الفقار علی بھٹو قتل کے ایک کئیس ہیں اس وقت پابہ جولان ہیں، اور دیگر کئی مقتدات میں بھی عدالتیں انہیں بلا رہی ہیں۔ ایک صلائے عام کی کیفیت ہے۔ وہ شخص جو اپنی رعونیت طنطنہ اور آمریت کے گھنٹہ میں قوس ملن الملک بجا رہا تھا۔ آج اس کا وجود تماثلئے عالم بن کر درختِ عبرت سے رہا ہے۔ قدرت کے قوانینِ احتساب کتنے اٹل ہوتے ہیں۔ دیر بھی ہوتی ہے تو حکمتوں کی بناء پر اور استدراج کی تکمیل کے بعد مکافات کا دور شروع ہو جاتا ہے۔ اِنْ بَطَشَ رَبِّكَ كَشَفَ حِجْدَ۔ آج وہی بھٹو ہیں اور اس کے انصار و اعوان، مگر تاریخ کا بے درد ردِ عمل شروع ہو چکا ہے۔ اخبارات و جرائد کا ہر صفحہ ان کے ثمرِ ناک، ظالمانہ اور عیا شانہ کردار کے وہ وہ مناظرِ دنیا کے سامنے لا رہا ہے کہ شرافت سرپیٹ کر رہ گئی ہے۔ حقائق سامنے ہیں اور اسرارِ ظواہر بن گئے ہیں۔ قیامت سے پہلے بھی اس عالم میں ایک قیامت کا انکار کیونکر کیا جاسکتا؟ یوم تبلی الشراہ و فساد من قوۃ و لا ناصر۔ اس روز سارے بھیدا و خفیبہ اعمال کھل کھل کر سامنے آئیں گے پھر نہ تو ان کے پاس اس کی مزاحمت کے لیے قوت ہوگی اور نہ کوئی مددگار ہوگا۔

اعمال و کردار کے ان سیاہ اعمال ناموں کو دیکھ دیکھ کر مٹھو اور ان کے وزراء و اعیان قیامت سے پہلے آج چیخ رہے ہیں کہ ما لہذا الکلب لا یغادر صغیرۃ ولا کیوۃ الاحصاھا۔ ارے ان فائلوں میں تو ہمارا ہر چھوٹا بڑا گناہ موجود ہے، گھر کے بھیدی گواہ بن گئے ہیں اور جرائم کے فرد پر فرد عائد ہوتے جا رہے ہیں۔ ابھی چند ماہ قبل کیا ظلم و فساد تھا، کیا رعونیت تھی، کیا طنطنہ اور رعونیت تھی، وہ سب کچھ کہاں گیا؟ ایسے قوانینِ عروج و زوال کی ابدی صداقتوں کی این۔ الکتاب الکریم۔ میں سے اس کا جواب سن لیں۔ کم نذکوا من جنت و عیونہ وزوع و مقام کریم و نعمة کا نوافیہا فکھینہ کذا لک واورثہا قومًا اخرین ہ

فما بكت عليهم السماء والارض وما كانوا منظرين ۝ ولقد نجينا بنى اسرائيل
من العذاب المهين ۝ من فرعون اذ كان عالياً من المسرفين ۝ والنحاس ۝
یہ لوگ کتنے
ہی باغات، نہریں، کھیتیاں اور عمدہ عمدہ مکانات، عزت ووجاہت کے مناجب اور محافل
اور کتنے ہی عیش و عشرت کے سامان چھوڑ بیٹھے جن میں مزے اڑایا کرتے تھے اور جب ہم نے
دوسروں کو اس ساز و سامان کا وارث بنا دیا تو نہ تو ہر آسمان رویا نہ زمین رنہ ہمالیہ نے خون کے
آنسو بہائے نہ خیبر سے کراچی تک کوئی آنسو بہا، اور نہ انہیں ٹہلت ملی، اور ہم نے بنی اسرائیل
کو فرعون کے ذلت ناک عذاب سے نجات دی، واقعی وہ بڑا سرکش اور حد سے باہر نکل
گیا تھا۔ اِنَّ فِيْ ذٰلِكَ لَعِبْرَةٌ لِّمَن يَّتَخَشَّى

الحق

ستمبر ۱۹۷۷ء



شاہ ایران

تختِ طاؤس کے وارث اور کینخسرو کی قباد کے مسند نشین شاہ ایران رضا شاہ پہلوی
 در در کی ٹھوکریں کھانے کے بعد بالآخر آغوشِ موت سے ہمکنار ہو گئے۔ اور اس حال میں کہ
 سائرس اعظم گوشِ کبیر کے شکستہ استخوانوں پر اپنی عظمتوں کی عمارت تعمیر کرنے والے خود سر انسان
 کو سلطنتِ فارس میں دو گز زمین بھی نہ ملی جہاں وہ دفن ہو کر کسی ہم وطن کے فاتحہ پڑھنے کے
 سزاوار ہو جاتے۔ کبر و نخوت اور رعوت سے اٹھائی گئی خاک کو اپنے اندر جذب بھی کیا تو
 فراعنہ کی سرزمین نے کہ جاہلیتِ اولیٰ کے احیاء کرنے والے شخص کو مناسبت تھی تو فراعنہ
 مصر ہی سے۔ یہ انجام، یہ ذلت و خواری، یہ جلا وطنی اور یہ ٹھہرتے ہوئے، جلتے ہوئے آخری
 لمحاتِ حیات، یہ درد و کرب، یہ رسوائی اور یہ سوئے عاقبت ہر اُس متکبر و جبار کے مقدر میں
 ہے جس کے کاسۂ سر میں خاکساری اور فروتنی کی جگہ خدائی اور کبر بانی کا بھوت ٹھکانہ بنا لے۔
 انسانیت کو معراج تک پہنچانے والے آخری رسول علیہ السلام نے قیصریت و کسروی کے
 بارہ میں اسی انجام بد کی خبر دی تھی۔ ہلاک قیصر فلا قیصر بعدہ۔ ہلاک کسری
 فلا کسری بعدہ۔ وہ جو شہنشاہ کہلاتا تھا اس کے انجام کے یہ سارے مراحل ملک الملک
 رپ کاٹنا، مالکِ حقیقی کی حقیقی شہنشاہیت اور ملکوتیت کے اعتراف و اقرار کی دعوت بن گئے۔

۱۔ جشنِ نوروز کے نام پر ہر سال شاہی جشن منایا جاتا تھا۔ الحمد للہ اس جشن یعنی احیاءِ جاہلیتِ اولیٰ کے خلاف
 سب سے پہلے ایڈیٹر الحق نے آواز بلند کی تھی اور نقشبِ آغاز میں اس پر ایسا زور دار ادارہ قلمبند کیا۔
 جس کی ہر طرف سے پذیرائی ہوئی اور اربابِ نظر نے اس کو بنظرِ استحسان دیکھا۔ (مرتب)

۲۔ یعنی قیصر (شاہِ روم) و کسری (شاہِ فارس) ہلاک ہوئے، ان کے بعد نہ کوئی قیصر آئے گا اور نہ کسری۔ (م)

کسمپرسی میں پردیس میں اٹھنے والا جنازہ جس نے بھی دیکھا اُس کی زبان پر بلا اختیار اللہ اکبر
لا الہ الا اللہ واللہ اکبر اور العظمتہ للہ کا درد جاری ہوا کتنا ظلم و جہول ہے وہ
انسان جو چند روزہ اقتدار و اختیار کے سراب میں اتنا بھٹک جائے کہ خود فراموشی میں خدا کو
بھی فراموش کر دے۔ وما قدرہ واللہ حق قدرہ والارض جمعہ اقبضتہ یوم القیمۃ
والسلطوت مطویاتٌ بیمینہ۔ قیامت تو قیامت ہے اس دنیائے فانی میں نہیں
آسمان کی طنابوں پر اسی کی حکمرانی اور جہان بنانی کے یہ مظاہر کیا اس اعلانِ حقیقت کیلئے کافی نہیں کہ۔
”یا اللہ تو ملک الملک ہے جس کو چاہے چند روز اختیار دے دے
اور جس سے چاہے سب کچھ چھین لے جسے چاہے معزز کر دے اور جسے چاہے
ذلت و نکبت کی انتقاہ گھاٹیوں میں پھینک دے۔ ہر خیر اور بھلائی تیرے ہی
ہاتھ میں ہے بے شک تو ہر چیز پر قادر ہے“

ساسانیوں کی سرزمین کا وارث سکندر و دارا کے نقوش جاہلیت کو آجا کر کرنے والا
رشا شاہ خسرو پرویزؑ ہی کے انجام سے دوچار ہوا۔ اور ہر متکبر و جبار خدا فراموش حکمران فانی کو
سامان صد ہزار عبرت و عظمت دے گیا۔ فاعتبروا یا اولی الابصار۔

الحق ————— جولائی ۱۹۸۰ء

۱۔ جس کے بارے میں حضور نبی کریم صلی اللہ علیہ وسلم نے پیشگوئی فرمائی تھی اور وہ ہر طرف بجز صحیح ثابت ہوئی۔
۲۔ اس سے پہلے ”شاہ ایران کا زوال“ کے زیر عنوان مدیرِ شیر نے جو ادارہ لکھا تھا اور جس میں مولانا فخرم نے
شاہ کے اس بدترین انجام کی طرف اشارہ کیا تھا، مناسب ہے کہ اس ادارہ کے پس منظر میں یہ پیش منظر
ملاحظہ ہونہ (مرتب) — معز دل شاہ ایران جو بزمِ غم خود شاہوں کا شاہ کہلاتا تھا، اب خدا کی یہ
وسیع کائنات اس پر اپنا عرصہ حیات اتنا تنگ کر چکی ہے کہ ملک ملک اور دیں دیں کے لاندہ درگاہ ہوتے
ہوتے اُسے پناہ بھی مل رہی ہے تو خدا کے نزدیک ذلیل اور مغضوب و مہرور قوم یہود کے دامن میں کہ انہیں شاید مسلمانوں
میں اپنے صیہونی مقاصد کا آلہ کار اور ایجنٹ اگر ملا تھا تو شاہ ایران اب اسکی خدمت کا سلسلہ دینے کا وقت آیا تو عظیم
باپ امریکہ نے بھی وفادار بیٹا مگر اسکے ناجائز بچے اسرائیل نے یہ ذکر دامنِ شفقت پھیلا دیا اور عنقریب خبر اُسے گی کہ کھڑ

ع پنپتی دہیس پہ خاک جو پاسے کا نمیر نسا (جولائی ۱۹۷۹ء)

شاہ ایران

ہلک کسری فلا کسری بعدہ (الحمد)

چرخ کہن اور فلک نیلگون نے کم ہی عبرت و موعظت کا ایسا گھلا اور واضح منظر دیکھا ہوگا جو ایران کے انقلاب اور شاہ ایران کی جلا وطنی کی صورت میں سامنے آیا، قدرت کے قانون احتساب کی اس شدت و سنگینی کے ہر امرا و مغرور شخص کی طرح شاہ ایران کو سان و گمان بھی نہ تھا، وہ اپنی سلطنت کو خیر فانی اور امر سمجھ بیٹھا تھا، اور جب کچھ عرصہ قبل اس نے عہد جاہلیت کی بنیادوں پر اپنی عجمی شہنشاہیت کا اڑھائی ہزار سالہ محل تعمیر کرنا چاہا اور جشن کے نام پر تجدید جاہلیت کا ایک طوفان کھڑا کر دیا تو ہم نے اپنے صادق و مصدوق نبی کریم علیہ الصلوٰۃ والسلام کے ارشاد ہلک کسری فلا کسری بعدہ کی روشنی میں اس کی ثمر مناک تباہی کا حدشہ ظاہر کیا اور آج دنیا نے دیکھا کہ جو اس صدی میں کسرویت کی نشاۃ ثانیہ کا علمبردار بن رہا تھا۔ فارس کا وہ کسری ایک بار ہلاک ہوا، اس لیے کہ کسرویت کیلئے فنا ہے، قیصریت کو اسلام نے ہمیشہ کے لیے پیوند خاک کر دیا ہے وہ جو گوروش کبیر کی طرح اربوں روپے سے اپنا دیوہیکل قبرستان کھڑا کرنے کی فکر میں اُسے اپنی سرزمین میں سر چھپانے کی جگہ نہیں مل رہی اور وہ دنیا میں مارا مارا پھر رہا ہے اور جسے نظر برا بھلا کر دیکھنے کی جرات گستاخانہ پر آنکھیں مچھوڑی جاسکتی تھیں، آج اس کے محبتے بھی سرکوں پر روند جا رہے ہیں۔ العظمۃ للہ۔ ان فی ذلک لعبرۃ لمن عیشیٰ۔ بیشک اس میں ڈرنے والوں کے لیے عبرت کا ایک بڑا سامان ہے۔ جب گرفت و احتساب کی تلوار نیام سے باہر آتی ہے تو کفر و ضلال کے بڑے سے بڑے حلیف اور امریکہ اور روس جیسی ساری قوتیں مجبور و بے بس بن کر رہ جاتی ہیں اور وہ بے آواز لاٹھی جیب بولنے لگتی ہے تو آسمان وزمین تھمرا اٹھتے ہیں۔ چودہویں صدی کی اس عظیم ملوکیت اور شہنشاہیت کی تباہی مقدر تھی تو اس طبقہ کے ہاتھوں سے

رجعت پسند اور ملانے کہہ کہہ کر معاشرہ کا پسند ترین اور زار و محیف ٹولہ قرار دے دیا گیا تھا، گو بارگاہِ خداوندی میں عزت و عظمت صرف اسی کے نام کے متوالوں اور اُسی کے دین کے شہداءِ میوں کیلئے مخصوص ہے کہ **وَلِلّٰهِ الْعِزَّةُ وَلِلرَّسُولِ وَلِلْمُؤْمِنِينَ**۔ مگر اپنے زعمِ باطل اور جھوٹے ترقی پسندی کے گھنڈ میں مغرور انسانوں کا یہ خدا فراموش مغرب زدہ ٹولہ جن لوگوں کو از کارِ رفتہ سمجھ بیٹھا ہے چودہویں صدی کی ڈھلتی ہوئی شام انہی غرباءِ اسلام کو خلعتِ کامرانی و سرخروئی سے سرفراز کر کے رخصت ہونا چاہتی ہے، اور وہ جو حالات کے ہاتھوں ابا بیل کی طرح لاچار و کمزور بنا دیئے گئے تھے، ان ابا بیلوں کے ذریعہ جاہلیتِ عصرِ حاضر کے عفریتِ پاش پاش کیے جا رہے ہیں کہ یہ لوگ اُس ذاتِ قدسی صفاتِ نبی الرحمة علیہ الصلوٰۃ والتیمتہ کے نام یوں ہیں کہ جس کی آمد پر ایوانِ کسریٰ میں زلزلہ آگیا تھا اور طاقِ کسریٰ کے چودہ کنگرے پیوستِ خاک ہو گئے تھے۔ شام کے آشکدوں کی آگ بجھ گئی تھی اور سماوہ کی ندی سوکھ گئی۔ اُس نبی الرحمتہ کی اُمت نے جب بھی اُس کے دین، اُس کی شریعت، اس کے دستورِ عمل کا نام لیا تو فتح و کامرانی قدم چومنے لگی۔ ایرانی عوام نے شہنشاہیت کے مذہب بیزاریوں کے خلاف علمِ جہاد بلند کیا ہی تھا کہ چودہویں صدی بعد ایک بار پھر ایوانِ کسریٰ کے چودہ کنگرے زمین بوس ہو گئے اور سخت طوفانِ خاک میں مل گئے۔ **فَاعْتَبِرُوا يَا اُولٰٓئِیَہِ الْاَبْصَارَ**۔

فتوحاتِ اسلامی سبلا ب جب چودہ سو سال قبل خسرو پر ویز کسریٰ نارس کی طرف بڑھنے لگا تو اُس وقت کے چیف جسٹس نے خواب دیکھا کہ مضبوط اور نموندا ونٹ اور فوٹوں کے پیچھے عربی گھوڑے دبلہ کو عبور کر کے بلادِ عجم میں پھیل گئے ہیں۔ اس خواب کی تعبیر صدیوں تک مجتسم بن کر خدا فراموش اقوام کو دعوتِ فکر و موعظت دیتی رہی اور اب جبکہ فارس اپنی کسرت کی طرف پلٹنے لگ گیا تھا تو ابراہیم کو خود اس کے اومٹوں نے روند ڈالا۔

پچھلے دو چار برسوں میں اس مختصر سے اقلیمِ ارضی یعنی تختی براعظمِ ہندوپاک اور افغانستان و ایران میں انقلاباتِ جہاں کا کتنا واضح مگر بھیانک سلسلہِ عبرت و نصیحت ہے جو شبہ ہائے ہجرِ بار کی مانند عزم ہی نہیں ہونے پارہا کہ جب عفت کی تہیں آہنی فولاد کی مانند دلوں پر جم جائیں تو قدرتِ تنبیہ اور احتساب کے تیشوں کو بھی تیز سے تیز کر دینی ہے۔ بھارت کا نہرو خاندان یکا یک اُچھڑ

گیا، جو لانی اپنے بیٹے کو راجہ بنانے کا سوچ رہی تھی وہ شرمناک رسوائی کے ساتھ راتوں رات کو بیچے اقتدار سے نکال دی گئی، اسی اقلیم کا ایک طالع آزمائش مجیب الرحمن قانون مکانات کے شکنجے میں آیا تو کوئی آنکھ آنسو بہانے والی نہ تھی اور پھر ٹریڈ یونین کے چیمپین ذوالفقار علی بھٹو جس نے خدا کی اس سرزمین پاک کو اپنے ظلم و فساد اور غرور و تکبر سے بھر دیا تو کاسٹ صبر بربز ہو گیا، زمین اُس پر چاروں طرف سے تنگ کر دی گئی اور آج وہ ایک کال کو مٹھڑی میں اپنے طبعی شرمناک و عبرتناک انجام تک پہنچنے کی گھڑیاں گن رہا ہے اور رب کے بطش شدید کی تکمیل ہوا چاہتی ہے۔

افغان شہنشاہیت کا غاصب سردار داؤد خان جو اپنے ہی عزیز واقارب کے کھنڈرات پر تخت شاہانہ بچھائے ہوئے تھا راتوں رات کیسے بھینٹا نک انجام سے دوچار ہوا، بعینہ مغلیہ شہنشاہوں کی طرح اس کے سامنے اس کے تخت جگر پیٹے بیٹیاں اور خاندان کے دیگر افراد چن چن کر بھون ڈالے گئے۔ اور پھر اب باری آئی ایران کی کہ وہ باجروت شہنشاہ ایران جو صرف اپنی قلمرو پر قانع نہیں رہ سکا تھا اور اُس پڑوس کا بھی داروغہ بن بیٹھا تھا جو عالمی صیہونی اور سامراجی مفادات کا محافظ بنا ہوا تھا، اور جو کبر و نخوت کے ہاتھوں یا مغربی وابستگیوں سے مجبور ہو کر کسی عظیم عالمی اسلامی سربراہ کا نفرنس میں شرکت بھی گوارا نہیں کر سکتا تھا۔ آج قدرت نے عرصہ حیات اس پر تنگ کر دیا ہے، وہ دیس دیس جا کر پناہ مانگتا ہے، مگر اور تو کیا اُس کا اپنا ولی رحمت امریکہ بھی اپنی فطری عیاری اور فریب کاری، بد عہدی اور بیجباتی کے عین مطابق اُسے اپنی ریاستہائے متحدہ میں دوچار مرے زمین دیتے پر تیار نہیں۔

عاد و نمود کی داستانہائے عروج و زوال میں سامان نصیحت ڈھونڈنے والو! اپنے گرد و پیش کے ایسے واضح قریبی اور عظیم واقعات سے سبق لو کہ ان میں سے ہر ایک پکار پکار کر ہمیں دعوتِ نفاذ اور درسِ عبرت دے رہا ہے۔

انقلاباتِ جہاں واعظ رب ہیں لو ہر تغیر سے صدا آتی ہے فافھو فافھو
(حضرت شیخ الہندؒ)

الحق ہے، مارچ ۱۹۷۹ء



[illegible]

جیسے جلیل القدر نبی کو بھی خدا نے نہیں دیا کہ وہ اپنے کافر والد کی مغفرت کی دعا کر سکیں۔
حقیقت تب سامنے آئے گی جب فرشتے نامہ اعمال بارگاہ ربوبیت میں پیش کر دیں گے۔
چوہدری ظفر اللہ خان بہت کچھ ہوں گے مگر سب سے بڑھ کر یہ کہ نہ صرف مرزائی بلکہ مرزا
غلام احمد قادیانی کے پکے مبلغ اور وفادار ساتھی تھے۔ انہوں نے اپنی تمام صلاحیتوں اور
کوششوں کو اس ”قادیانیت“ کے پھیلانے میں خرچ کیا جس کو صدر پاکستان اپنے حالیہ ایک
پیغام میں پورے عالم اسلام کے لیے سرطان قرار دے چکے ہیں۔ مرزا غلام احمد قادیانی اور
اس کے خلقاء و رفقاء، مرزا بشیر الدین اور چوہدری ظفر اللہ وغیرہ کا مذہبی، سیاسی، ملکی اور قومی
رکردار جو کچھ بھی تھا انگریزوں کی ایما پر تھا۔ یہ لوگ انگریزی سرکار کے ٹہرے اور گماشتے بنے
رہے۔ قادیانیت کا وجود ہی برطانوی سرکار کا مرہونِ منت ہے۔ انگریزوں نے اس جماعت
کو اپنے استعماری مقاصد کے لیے جنم دیا، پروان چڑھایا۔

ہمیں حیرت ہے کہ وفات کے بعد چوہدری ظفر اللہ کو محبتِ وطن قوم پرست اور
ملت کا خیر خواہ باور کرنے کی کوشش کی گئی، حالانکہ مرزاٹیوں نے مسلمانوں کی کسی بھی ابتلا
میں شرکت نہیں کی، ان کے لیے ”دنیاۓ اسلام“ کا وجود ”دائرہ اسلام“ سے خارج رہا۔ ملک
کے اندر اور باہر ہمیشہ انگریزی حکومت کے آلہ کار ثابت ہوئے۔ جنگِ عظیم میں عربوں اور
ترکوں میں جا کر برطانوی استعمار کی جاسوسی کرتے رہے۔ مرزائیت کی پوری تاریخ پڑھ ڈالے
ہمیشہ ان کا وظیفہ نبوت اور وظیفہ خلافت انگریزوں کی خدمت گزاری رہا اور اس بساط کا
سب سے بڑا اور اہم ٹہرہ بھی ظفر اللہ خان تھے۔

تعمیراتی پیغامات میں چوہدری ظفر اللہ کو مسئلہ کشمیر اور ۱۹۴۷ء کی جنگ کا ہیرو بنانے
کی کوشش کی گئی، حالانکہ مسئلہ کشمیر میں چوہدری صاحب کا کردار ملک کے لیے کم اور
قادیانیت کے لیے زیادہ تھا۔

اس حقیقت سے انکار ناممکن ہے کہ چوہدری ظفر اللہ اور تمام مرزائی امت انگریزی
استعمار کی داشتہ رہی۔ مرزائی امت نے اپنے نبی کی آڑ میں اور چوہدری ظفر اللہ نے پاکستان
کی نمائندگی کی آڑ میں انگریزوں کے مقاصد اور پشتیبانی کا فرض ادا کیا۔ تقسیمِ پنجاب میں

پھوہری ظفر اللہ کا ملک دشمن کردار تاریخ کے بے رحم ہاتھوں سے چھپ نہیں سکا اور پاک بھارت جنگوں میں اس طائفہ کی غدارانہ چالوں سے اب تو بڑے بڑے فوجی ماہرین بھی پردہ اٹھا رہے ہیں۔

بہر حال اب پھوہری صاحب وہاں ہیں جہاں سب کو جانا ہے، مگر دینی و ملی شخص سے سرشار قومیں دوست اور دشمن کی تمیز ہر حال میں ضروری سمجھتی ہیں، مگر یہاں تو یار لوگوں نے اظہارِ تعزیت میں فراخ دلی اور وسیع الظرفی کے وہ مظاہرے کیے کہ عقل و خرد اور تدبیر و دانش سرپیٹ کر رہ گئے۔ اور سمجھ نہیں آ رہا ہے کہ ہم دینی قدروں سے عاری اور غیرت ملی سے تہی دست کسی قوم کے فرد ہیں یا اسلامی اقدار و حدود اور تعلیمات سے تہی دامن جاہل قوم یا پھر منافق اور باپھرا تے وسیع الظرف اور روشن خیال و فراخ دل کہ جس کی وسعتوں میں ایمان و علم اور غیرت و حمیت کی ہر ہر نشانی ڈوب کر رہ گئی ہے۔

الحق — اگست ۱۹۸۵ء



۱۔ تفصیلی حالات کے لیے ملاحظہ ہو مرقعہ ظفر اللہ کی خود نوشت ”تحدیثِ نعمت“ اور ”تاریخ احمدیت“۔ (مرتب)

جنرل محمد ضیاء الحق

صدر پاکستان

۱۷ اگست ۱۹۸۸ء کو بہاولپور کے قریب ایک ہوائی حادثہ میں صدر پاکستان جنرل محمد ضیاء الحق مع چند سرکردہ فوجی جرنیلوں اور ریگیڈیروں کے ہاں بحق ہوئے۔ مولانا سمیع الحق صاحب نے اس عظیم قومی سانحہ پر اگرچہ تعزیتی شذرہ قلب نہ نہیں فرمایا، لیکن سینٹ آف پاکستان کے ۱۸ اگست کی صبح کے اجلاس میں جو تعزیتی خطاب فرمایا تھا وہی تقریر شامل اشاعت ہے۔ (قافی)

بِسْمِ اللّٰهِ الرَّحْمٰنِ الرَّحِیْمِ

مولانا سمیع الحق

کُلُّ مَنْ عَلَيْهَا فَانٍ ۝ وَيَبْقَىٰ وَجْهُ رَبِّكَ ذُو الْجَلَالِ وَالْاِکْبَامِ ۝

جناب چیرمین صاحب! لیکن کسی کی موت پورے ملک کے لیے ایک المیہ بن جاتی ہے، بیشک ہم ایک قومی المیہ سے دوچار ہوئے ہیں۔ صدر ضیاء الحق مرحوم میں سمجھتا ہوں وہ خوش قسمت تھے، عملاً ایک جہاد کی صورت میں انہیں شہادت نصیب ہوئی۔ کیونکہ وہ فوجی مشفقوں کو دیکھتے گئے تھے، گویا ایک اسلامی سلطنت کی سرحدات کی نگرانی کے مشن پر تھے جسے حدیث میں رباط کہا گیا ہے یعنی اسلامی مملکت کی سرحدات کی نگرانی اور اس کے لیے حفاظتی تدابیر حضور سلی اللہ علیہ وسلم نے اس کے بڑے فضائل بیان کیے ہیں۔

ایک رات کی رباط ستر سال کی لیلۃ القدر سے بھی بڑھ کر ہے، میں سمجھتا ہوں کہ ان کو تو اللہ نے شہادت کا مقام دے دیا۔

بہر حال المیہ قوم کا ہے۔ ہمارے ہاں بلکہ پورے عالم اسلام میں بدقسمتی سے قیادت کا فقدان ہے، عالم اسلام کا سب سے بڑا مسئلہ اس وقت قیادت کی کمی ہے اللہ تعالیٰ اس قوم کو بھی جو اس خلاء سے درچار ہوئی ہے اس صدمے کو سہنے اور اس آزمائش سے سرخرو ہو کر نکلنے کی توفیق دے۔

اس وقت عظیم مسئلہ افغانستان کا تھا، صدر صاحب سے ہزار اختلافات کے باوجود اس مسئلے میں ہمیں ان سے مکمل اتفاق تھا کہ صدر صاحب کا موقف حق پر ہے۔ انہوں نے اسلام کے جزیلوں کی تاریخ میں یہ افغانستان کی شکل میں ایک عظیم سنہری باب کا اضافہ کیا ہے۔ ان کی کوششیں اور مجاہدین کی قربانیاں کامیابی سے ہمکنار ہونے والی تھیں کہ ایسی حالت میں یہ صدمہ آیا اس مسئلے میں حکومت کو پوری توجہ اسی مشن پر مبذول رکھنی چاہیے جو صدر ضیاء الحق نے شروع کرایا تھا۔ میں سمجھتا ہوں کہ اسی پالیسی جو افغان مسئلے میں صدر صاحب مرحوم نے اختیار کی تھی اسی پالیسی اور اسی مشن کو حکومت کو سامنے رکھنا چاہیے اگر عالمی سازشیں خدا نخواستہ اس شکل میں اس کامیابی کو خطرات سے ہمکنار کرنا چاہتی ہیں اور اس حادثہ میں غالباً ایسے عناصر کا ہاتھ بھی ہو تو اس کا عملی جواب یہ ہے کہ ہم صدر صاحب کے مشن کو کامیابی سے ہمکنار کریں اور وہاں مجاہدین کو جب تک حکومت قائم کرتے کا حق نہ ملے اس مشن میں اس سلسل کو قائم رکھیں۔ صدر صاحب مرحوم ایک ایسے صدر صاحب مرحوم ایک ایسے وقت میں گئے ہیں کہ ہم مشرق و مغرب دونوں سرحدات پر انتہائی نازک خطرات سے دوچار ہیں۔ ایسا وقت پوری قوم کے لیے، سیاستدانوں کے لیے، فوج کے لیے بھی اور حکمرانوں کے لیے بھی ایک امتحان ہے کہ ہم اس آزمائش میں مکمل یک جہتی، اتحاد و تنظیم کو برقرار رکھیں اور قومی مفادات کو ترجیح دیں اور وقتی مفادات سے ہٹ کر ملک کی حفاظت و سلامتی پر پوری توجہ مبذول رکھیں۔ خدا نخواستہ ایسی حالت میں کوئی افراتفری، ہنگامہ آرائی اور مفادات پر مبنی سیاست اگر سامنے آگئی تو ہم تو

پہلے ہی بیرونی خطرات سے دوچار ہیں، خدا نخواستہ ہماری داخلی کمزوری دشمن کے لیے بہانہ بن جائے۔ قوموں پر ایک امتحان مخالف اور موافق دونوں کیلئے ہوتا ہے، ایسے وقت میں سارے اختلافات بھول جانے چاہئیں اور گویا جب تک ہمیں پورا اطمینان نہ ہو کہ اب ہم خطرات سے نکل چکے ہیں اس وقت تک ہم قومی مفاد کو سب سے پہلے نگاہوں کے سامنے رکھیں۔ ہم ایک نازک امتحان میں آئے ہیں اور قوم کو یہ ثابت کرنا ہے کہ مارشل لاء کے بغیر بھی اور فوج کی چھتری کے بغیر بھی ہم آزمائش کی گھڑیوں میں سرخرو ہو سکتے ہیں۔ ہمیں خوشی ہے کہ فوج نے نہایت تدبیر، عاقبت اندیشی اور دُراندیشی کا مظاہرہ کیا ہے ورنہ رات فوج چاہتی تو پورے ملک کو کنٹرول میں لے سکتی تھی مجھے آخری وقت تک کھٹکا تھا۔ مجھ سے اخبار والوں نے درہنہ دفعہ پوچھا کہ صبح اجلاس ہو گا یا نہیں؟ میں نے کہا اگر سینٹ رہا تو..... تو خدا نخواستہ اگر ایسا اقدام ہوا ہوتا تو وہ اس ملک کو تباہی سے دوچار کر دیتا۔

تو کاہینہ اور جرنیلوں نے بیٹھ کر نہایت متوازن فیصلہ کیا، دُراندیشی کا مظاہرہ کیا ہے امید ہے کہ آج فوج پوری توجہ ملک کی سرحدات کی حفاظت پر مبذول رکھے گی اور اس موقع پر سیاست دان ثابت کر دیں کہ ہم فوج کے بغیر اور مارشل لاء کے بغیر ملک کے نظم و نسق کو چلا سکتے ہیں۔

صدر صاحب کے اسلام کے بارے میں جو جذبات تھے، احساسات اور اعلانات تھے تو آج وہ رہ رہ کر ہمیں یہ خیال آتا ہے اور افسوس ہوتا ہے کہ کاش! وہ اپنے جذبات اور احساسات کو جو اسلام کے بارے میں تھے، کو عملی شکل بھی دے سکتے، وہ اگر چاہتے تو اللہ نے ان کو گیارہ سال کا ایک عظیم موقع دیا تھا، یہ بہت طویل مدت ہے۔ میں نے تنہائی میں اور دوسرے لوگوں نے بھی بار بار ان کو ہر طریقے سے کہا کہ اللہ کے دیئے گئے اس موقع کو، اس نعمت کو آپ اللہ استعمال کریں۔ آپ اللہ تعالیٰ پر بھروسہ کر کے، برائے مومنانہ سے کام لے کر جو بھی کرنا ہے وہ عملاً کر دکھائیں اور اس قوم کو اپنی منزل مقصود تک پہنچائیں۔

پہنچیک ہے کہ اُن کے جذبات تھے، انہوں نے میرے سوال کے جواب میں اپنے دل کے اوپر ہاتھ رکھ کر مجھے کہا کہ مولانا! مجھ میں جرأتِ مومنانہ الحمد للہ ہے۔ میں نے کہا کہ ہے تو اسے اللہ اور بڑھادے لیکن آپ اس کو استعمال کریں۔

بہر حال ایک سنہری موقعہ جو اُن کے ہاتھ آیا تھا اُس سے انہوں نے اسلامی نظام کے نفاذ کے سلسلے میں صحیح فائدہ نہیں اٹھایا، ورنہ آج تاریخ میں ان کا مقام حضرت عمر بن عبدالعزیزؓ اور اوژنگزیب عالمگیرؒ سے کم نہ ہوتا۔

یہ حادثہ ہمیں سبق دیتا ہے کہ اللہ کی طرف سے جو بھی نعمت اور موقع ملتا ہے اُس کی قدر کرنی چاہیے، اس کی شکر گزاری یہی ہے کہ جس مقصد کے لیے اللہ نے ذرائع دیئے ہیں، وسائل دیئے ہیں، اسباب دیئے ہیں اُن کو اسی مقصد میں استعمال کیا جائے۔ ہمارے سامنے دو سانکے آئے ہیں، ایک قومی اسمبلی کے توڑنے کی شکل میں اور دوسرا اس المناک سانحہ کی شکل میں، ان دونوں سے حکومت کو اور سینٹ کو اور پوری انتظامیہ کو عبرت حاصل کرنی چاہیے۔ یہ عبرت کا سامان ہے اس سے نصیحت حاصل کرنی چاہیے کہ اللہ جو موقع دیتا ہے اُسے اگر انسان گنوا بیٹھے تو بعد میں افسوس اور پچھتاوے سے کچھ نہیں ہوتا۔

بہر حال اُن کا دور اس ملک کے لیے بحیثیت مجموعی ایک ثمرافت کا دور تھا، وہ ایک شریف النفس سیاست دان تھے، وہ ایک متواضع انسان تھے۔ آج ہم اور پوری قوم اُن کی جدائی کے سوگ میں شریک ہیں، اُن کا ہم پر حق ہے کہ ہم ان کے لیے دُعا کی مغفرت کریں اور اُن جرنیلوں اور ملک کے سپاہیوں کو جو اُن کے ساتھ اس سانحہ میں شہید ہوئے ہیں اُن کے لیے بھی دُعا کی مغفرت کریں۔

ہمیں خوشی ہے کہ ہمارے ہی اس ایوان سے جو گویا کہ اس گھر کا ایک ممبر تھا ریٹائرمنٹ غلام اسحاق خان کی طرف اشارہ ہے ہم ہماری ہی برادری سے جس کا تعلق تھا آج اُن کو اللہ تعالیٰ نے زمامِ اقتدار دیا ہے، وہ ایک منجھے ہوئے اور سنجیدہ و تجربہ کار اور متحمل سیاست دان بھی ہیں اور ان کی شخصیت ایسی ہے کہ ان کو تمام چیزوں

کا تجربہ حاصل ہو چکا ہے، قوم کے مسائل اور حالات پر ان کی نظر ہے، ملک میں جو مسائل ہیں تین سال ریسنٹ میں مسلسل ان کی نشاندہی کرائی گئی ہے، اُمید ہے کہ وہ ان تمام چیزوں کو نگاہ میں رکھیں گے۔ اللہ تعالیٰ ان کی غیبی مدد فرمائے اور ان کو توفیق دے کہ جمہوری طریقے سے، آئینی تقاضوں کے مطابق اس ملک کو ان بحرانوں سے نکال سکیں اور ملک کو صحیح جمہوریت دے سکیں۔ (آئینے)

الحق

ستمبر ۱۹۸۸ء



سانحہ مہاول پور پر خطبہ جمعہ

۱۹ اگست ۱۹۸۸ء بروز جمعہ جامع مسجد دارالعلوم حقانیہ میں مولانا سمیع الحق سے مدظلہ نے اپنے خطبہ جمعہ کے اختتام پر مہاولپور کے المناک حادثہ کے بارے میں مختصراً اظہار خیال کیا جس سے اس مسئلہ کے دیگر کئی پہلوؤں پر بھی روشنی پڑتی ہے لہذا اسے بھی ٹیپ ریکارڈ کے مدد سے پیش کیا جا رہا ہے۔ (فائن)

حضرات علماء کرام، عزیز طلبہ اور مسلمان بھائیو! نماز کے بعد بڑی عاجزی، انکساری اور توجہ و الحاح کے ساتھ ملک کی سلامتی، بقا، خیر خواہی اور بھلائی کے لیے اجتماعی طور پر دعا کریں کہ ملک کی حفاظت تمام مسلمانوں کا فریضہ ہے۔ اس وقت ملک ایک نہایت نازک آزمائش میں ہے اور ملک کے اہم نازک موڑ پر اچانک ایسا حادثہ پیش آیا کہ دشمن بھی اس کا تصور نہیں کر سکتے تھے، سیاسی مخالفین بھی حیرت و اضطراب اور پریشانی میں ہیں۔ ہمارے لیے سب سے بڑا اور عظیم مسئلہ جو خطرہ کا نظر آتا ہے وہ جہاد افغانستان کی تکمیل اور افغانستان کی آزادی اور وہاں اسلامی حکومت کے قیام کا مسئلہ ہے۔ افغان مجاہدین نے بڑی قربانیوں کے ساتھ دنیا کی سب سے بڑی ظالم اور جابر طاقت کو شکست دیدی۔ سولہ لاکھ افراد اللہ کے راستے میں قربان اور شہید ہوئے، پچاس لاکھ مسلمان اس ملک پاکستان میں در بدر، ریگستانوں میں اور آسمان کی نیلی چھت تلے مہاجرت اور مسافرت کی زندگی گزار رہے ہیں۔

جناب صدر ضیاء الحق مرحوم کے ساتھ ہزار ہا اختلافات کے باوجود اور کئی سال سے ملک کے اندر نفاذِ شریعت کے معاملہ میں اُن سے جھگڑے اور نزاع کے باوجود مسئلہ افغانستان میں اُن کے موقف اور استقامت کی ہم نے بھرپور تائید اور حمایت کی اور اسے اپنا دینی فرض سمجھا۔ ہماری مروجہ سیاست کے فروغ سے کوئی دلچسپی نہیں تھی نہ ہم مغرب کی لادینی جمہوریت کے فروغ کے لیے صدر مرحوم سے جھگڑ رہے تھے اور نہ ضیاء الحق مرحوم سے ہماری لڑائی اس لیے تھی کہ وہ چلا جائے اور بے نظیر یا کوئی اور برسرِ اقتدار آجائے۔ ان چہروں کی تبدیلی سے ہمارے مسئلے حل نہیں ہونے تھے اور قوم و ملک کے لیے کوئی مفاد کی بات نہیں تھی اس سے کوئی فرق نہیں پڑتا تھا۔ ہماری لڑائی صدر ضیاء الحق مرحوم سے اس بات پر تھی اور ہم نے بارہا ان پر واضح کر دیا تھا کہ جناب اللہ نے آپ کو بڑی صلاحیتوں سے نوازا ہے اور اللہ نے اقتدار کی صورت میں آپ کو موقع بخشا ہے بے پناہ وسائل اور قوت بخشی ہے اسے آپ شریعت کے نفاذ میں استعمال کر کے ملک میں صحیح معنوں میں کلیۃً نفاذِ شریعت کا اعلان کر دیں کہ مسلمانوں کو ہمیشہ کے لیے لادین سیاست دانوں، مفاد پرست طبقات اور ظالم اور خود غرض لیڈروں سے نجات مل جائے۔ وہ مسلسل اسلام کی آواز بلند کرتے رہے، جذبات بھی اُن کے یہی تھے، احساسات بھی تھے، مگر شومی قسمت کہ ان کے ہاتھ سے نفاذِ اسلام کا مرحلہ تکمیل تک نہ پہنچ سکا۔ میں نے کل سینٹ میں بھی اپنی تقریر میں یہی کہا کہ اللہ نے اُن کو بڑا موقع بخشا تھا اور پھر بنظاہر اپنے دعاوی، اعلانات، جذبات اور اسلامی فکر کے لحاظ سے یہ توقع کی جاسکتی تھی کہ ان کے ہاتھوں قوم منزلِ مقصود تک پہنچ سکے گی۔ ان کی باتیں اسلام کی محبت سے بھرپور اور جذبات اسلام سے معمور رہتا کرتے تھے۔ اُن کے دل میں درد تھا، تڑپ تھی، شب و روز ان کا یہی ورد تھا، مگر اب خدا ہی جانتا ہے کہ ان کے لیے کیا موانعات تھے؟ کیا کیا اور کون کون سی رکاوٹیں تھیں؟ کاش کہ ملک مکمل نفاذِ شریعت کی سعادت بھی اُن کی قسمت میں لکھی ہوتی۔ اگر ایسا ہو جاتا تو ایک ہمیشہ کے لیے حاصل ہوتا اور ملک کو ہمیشہ کے لیے بے دین اور ہمیشہ درسیاست دانوں سے نجات مل جاتی۔

مگر یہ اللہ کو منظور نہ تھا۔

ایسے سعادت بزرگ و باریک نیست تا نہ بخش خدائے بخشندہ
بہر حال ملکی حالات اور نفاذِ شریعت کا مسئلہ تو ہمارے اپنے ملک اور اپنے گھر
کی بات ہے، اس مسئلے پر ہم نے ان سے لڑائی لڑی، مطالبے کیے، تحریکیں چلیں، اس بات
دباؤ ڈالا جس کے نتیجے میں مرحوم کوئی قدم اٹھا بھی لیتے، کچھ اقدامات کر بھی لیتے گو کہ ناقص
ہوتے اور اصلاح طلب بھی۔ ہم نے ۷ اپریل ۱۹۸۸ء کو جمعیت علماء اسلام کے زیرِ اہتمام
صدر ضیاء الحق مرحوم کے پارلیمنٹ کے مشترکہ اجلاس سے خطاب کے دوران اسمبلی کے
گیٹ کے سامنے احتجاجی مظاہرہ کیا تھا، نفاذِ شریعت کا مطالبہ کیا تھا اور کتبے لگائے
تھے اور ان پر لکھا تھا:

”شریعت بل منظور کرو اور منافقت چھوڑ دو، شریعت بل سے اعراض و
انکار کر کے خدا کے غضب کو دعوت نہ دو“

اور پھر حزب صدر مرحوم اسمبلی گیٹ کے سامنے آئے تو ہم ان کتبات کا ہار بنا کر
صدر ضیاء الحق کے سامنے اڑ گئے۔ اخبارات میں اس کی تفصیلات آئیں اور الحمد للہ! کہ
اس میں ہم نے کوئی پچک اور کوئی ملامت نہیں کی اور اپنی لڑائی احسن طریقہ سے
جاری رکھی۔

مگر ایک دوسرا مسئلہ جو عظیم مسئلہ اور تمام امتِ مسلمہ کی اہمیت کا مسئلہ ہے اور وہ
مسئلہ افغانستان کا ہے مسئلہ افغانستان میں ہم شرح صدر کے ساتھ پہلے روز سے صدر مرحوم
کو حق پر سمجھتے تھے مسئلہ افغانستان اور اس کے تمام پہلوؤں کو ملحوظ رکھ کر آج تمام عالمی طاقتوں
کو اس بات کا اعتراف ہے، تمام دوست اور دشمن اس بات کے قائل ہیں کہ اس مسئلے کی
کامیابی اور مقصد سے ہمکناری کا سہرا افغان مجاہدین اور مرحوم صدر ضیاء کے سر ہے،
اس تمام گاڑی کے ڈرائیور وہی تھے۔

اور ہمیں معلوم ہے کہ دنیا کی بڑی طاقتیں اس مسئلے میں انہیں کس طرح دباؤ اور
خوف میں رکھے ہوئے تھیں مگر مرحوم صدر نے اس مسئلے میں تمام امور کو دائرہ بردار کیا تھا۔

کل مجھے مرحوم ضیاء الحق کے ایک قریبی معتمد سیکرٹری نے رور کر بتایا اور کہا کہ صدر صاحب کے ساتھ میں ایک غیر ملکی دورے میں شریک تھا تو اُس وقت روس کی ایک ذمہ دار شخصیت نے لب و لہجہ بدل کر صدر مرحوم سے کہا کہ :-

”ہمارے اس علاقہ میں جو عزائم اور مقاصد ہیں ہم خوب سمجھتے ہیں اُن کی تکمیل اور تحصیل میں آپ ہمارے لیے سب سے بڑی رکاوٹ بنے ہوئے ہیں۔ ہم نے ہر طریقہ استعمال لیا مگر آپ کا علاج ہمارے پاس نہیں، اگر آپ نے اپنی پالیسی نہ بدلی اور لچک پیدا نہ کی تو آپ کو اس طرح اچک لیا جائے گا کہ کسی کو خبر بھی نہ ہوگی۔“

تو اس موقع پر صدر ضیاء مرحوم نے بڑے اطمینان سے اُسے جواب میں کہا :-
 ”دیکھو میں مومن اور مسلمان ہوں اور بحیثیت مسلمان میرا اللہ کی ذات پر یقین ہے کہ میری جان اسی کے قبضے میں ہے، میری موت و حیات کا مالک بھی وہی ہے۔ اگر تم لوگ میری ایک ایک بوٹی کر کے فضا میں بھیر دو گے تب بھی اس مسئلہ میں میں ہرگز نہیں جھکوں گا۔“
 وہ شخص یہ باتیں بیان کرتے جلتے اور اس کی آنکھوں سے آنسو رواں تھے اور وہ رو رہے تھے۔

دو تین ماہ سے روس اس قسم کی باتیں کر رہا تھا اور اُس کی جانب سے دھمکی آمیز خبریں آرہی تھیں۔ منزل قریب تھی، روس کے تمام عزائم، مقاصد اور سکیمیں ناکام ہو رہی تھیں۔ مجاہدین نے بڑی تیزی اور پامردی سے اپنے حملوں کی یلغار کر دی۔ مرحوم صدر ضیاء الحق نے جنیوا معاہدہ کے اول روز سے موجودہ شکل میں مخالفت تھے، وہ مجاہدین کے بغیر ایسے معاہدہ کے لیے ہرگز تیار نہ تھے، مگر نام نہاد جمہوریت یہاں پر بھی وہ کام کر گئی جو مسلمانوں کی حریت اور جوش جہاد پر ایک کاری ضرب تھی۔ جب جمہوری دور آیا تو اُس وقت کے وزیر اعظم محمد خان جوہجو پر ہم نے ساری حقیقتیں واضح کر دیں، تمام پہلوؤں سے آگاہ کر دیا کہ روس اور امریکہ دونوں افغانستان میں مجاہدین کی اسلامی حکومت کے مخالف ہیں۔ وہاں کی

حکومت اور متقیوں کی آزاد اسلامی ریاست مجاہدین کا حق ہے، ان کی شرکت اور ضمانتی کے بغیر کوئی معاہدہ، معاہدہ نہیں لیکن وزیر اعظم نے ساری باتیں پس پشت ڈال دیں اور جیو معاہدے پر دستخط کر دیئے۔ جناب جو نیچو صاحب کی شکست اور ان کی حکومت کی ناکامی اور برخواستگی کی ایک باطنی وجہ بھی ہے کہ اس نے مجاہدین کی قربانیوں اور خون شہیداں سے تمسخر کھیلنا چاہا۔

ماہ دو ماہ سے روس نے واضح طور پر صدر ضیاء الحق مرحوم اور حکومت پاکستان کے وارننگ دی تھی کہ اگر پاکستان اپنی پالیسی تبدیل نہیں کرتا اور مہاجرین کی مدد ترک نہیں کرتا تو ہم پاکستان کی اعلیٰ شخصیات کو نشانہ بنائیں گے۔ اس وارننگ کے بعد صدر مرحوم کے قریبی رفقاء نے اُن سے واضح طور پر کہہ دیا تھا کہ ان دھمکیوں کے بعد اب عام سفر بند کر دیں، ہر قدم حزم و احتیاط سے اٹھائیں۔

مرحوم صدر نے اس وقت بھی یہی کہا تھا کہ تم کیسے سلمان ہو، ایسی باتیں کرتے ہو جو گولی میرے مُقدّر میں لکھی ہے وہ ضرور مجھے لگے گی۔

بہر حال ایسے حالات میں کہ جب جہاد افغانستان میں مسلمانوں کی قربانیاں ٹھکانے لگ رہی تھیں تو تمام ارباب بصیرت اور اہل دانش کی رائے یہی ہے کہ اس جہاد افغانستان کی پاداش میں مرحوم صدر ضیاء الحق کو سازش کے ذریعہ قتل کر دیا گیا تاکہ جہاد سرد پڑ جائے اور کامیابی سے ہمکنار ہونے والے مجاہدین کی یلغار روکی جاسکے۔

بہر حال مرحوم صدر نے مسئلہ افغانستان میں ملت مسلمہ کا سر فخر سے اونچا کر دیا ہے انہوں نے دنیا کی ایک بڑی سپر طاقت اور روس جیسی ظالم طاقت کو مجبور کر دیا ہے کہ آج وہ پسپا ہوتی نظر آ رہی ہے۔ ہماری عظمت رفتہ جو بنگال میں برباد ہوئی تھی الحمد للہ آج افغانستان میں وہ دوبارہ بحال ہو گئی۔

جہاد کی کامیابی کا سہرا مجاہدین اور صدر ضیاء مرحوم کے سر ہے۔ آج پریشانی کا مسئلہ یہ ہے کہ یہ حادثہ ایسے حالات میں رونما ہوا کہ اس مسئلہ میں ان کا متبادل بننا ہر کوئی دوسرا انتظام نہیں ہے، فقط ارجاں ہے، خلا ہے، آج تمام مسلمان سربراہوں کا اپنے ذاتی کردار و عمل

کے لحاظ سے اتنا وزن نہیں ہے اور وہ ایمانی قوت اور خاص اسلامی زندگی نہیں ہے۔
 مرحوم صدر نو مسلمانوں کے صفتِ اول کے ایک راہنما تھے۔ شاہ فیصل مرحوم جب امتِ مسلمہ
 کے اتحاد اور اس کی ترقی کے فکر و غم میں شب و روز لگے رہے تو انہیں راستہ سے ہٹا دیا گیا
 اور آج ایسے حالات ہیں جب مسئلہ افغانستان کا میانی سے ہٹنا نہ ہونے والا تھا تو ضیاء
 مرحوم کو راستے سے ہٹا دیا گیا۔ اور پھر ہمارے ملک میں تو قحط ہی قحط ہے۔ ڈیڑھ اینٹ
 کی مسجدیں سب نے بنا رکھی ہیں۔ کفر، یہ حیائی، الحاد اور مخالف اسلام ازموں کے نعرے
 لگ رہے ہیں، ایک دوسرے کی عزت کو لوٹا جا رہا ہے، بزرگوں کی رائیوں کو نوچا جا
 رہا ہے، ایسے حالات ہیں ملکی مسائل کے ساتھ ساتھ مسئلہ افغانستان بھی ویسے کا ویسا
 رہ گیا ہے، مگر ہم اللہ تعالیٰ سے مایوس نہیں، اللہ تعالیٰ مجاہدین کے خون کو رائیگاں اور
 ضائع نہیں ہونے دیں گے۔ میرا یقین ہے کہ انشاء اللہ وہاں اسلامی حکومت ضرور قائم
 ہوگی، مگر ظاہری اسباب اور وسائل کی حد تک ملک اربابِ حل و عقد کے لیے ایک
 بہت بڑا خطرناک اور حساس موڑ آ گیا ہے۔

یہ حقائق تو بعد میں سب پر واضح ہوں گے کہ ہمیں کتنا بڑا خسارہ پہنچا مرحوم صدر
 کے ساتھ ہمارا ملکی سطح پر نفاذِ شریعت کے معاملہ میں اختلاف تھا، سیاسی جنگ شروع
 تھی وہ صرف اسلام کا نعرہ لگاتے اور ہم نے عملاً نفاذِ شریعت کے لیے ان کے گریبان
 میں ہاتھ ڈالا کہ اس ملک میں اسلام نافذ کر دو۔

اب ملک کو داخلی اور خارجی خطرات درپیش ہیں، روس جس طرح کی باتیں کرتا ہے
 بھارت بھی وہی بولی بولتا ہے۔ بھارت نے گزشتہ دنوں پاکستان کو پھر سے دھکیلا
 دی ہیں کہ وہاں سکھوں کی تحریک اور مزاحمت پاکستان کی شہ پر ہو رہی ہے۔ راجو گاندھی
 نے بھی کہا ہے کہ :-

”پاکستان کو میں تلوار کے زور سے درست کر دوں گا۔“

مگر یاد رہے کہ پاکستان کو کوئی ٹیڑھی آنکھ سے بھی نہیں دیکھ سکے گا۔ انشاء اللہ
 آج ہر طرف سے ہمارے ملک پر یلغار ہے گویا ہم چلتی کے دو پاؤں میں۔ ملکی حالات

بڑے نازک ہیں ایسے موقع پر دعا ہی ایک بڑا ہتھیار اور روحانی قوت ہے اور ٹوٹے
دلوں کا سہارا۔

اس کے بعد اجتماعی طور پر ۱۱ اگست کو فضائی حادثہ کے تمام شہداء
کے لیے دعا و غفران کیا اور ملک کے استحکام اور تحریک آزادی شریعت کی
کامیابی کے لیے دعا کی گئی۔

الحق
ستمبر ۱۹۸۸ء



بے زبان تاروں کی عزت کیا ہے بزمِ وقار ہے
 یہ چمک چمکی بھی نہیں ہے اسودوں کی کاب ہے

حفیظ جالندھری



موت تجدید مذاق زندگی کا نام ہے
 خواب کے پردے میں بیداری کا اک پیغام ہے
 موت کو سمجھے ہیں غافل اُختتِ امِ زندگی
 ہے یہ شامِ زندگی صبحِ دوامِ زندگی

اقبالؒ

۲۲، ۲۳ اکتوبر کی درمیانی شب کو دس بجے ہمیشہ محترمہ بی بی زینب کے انتقال کا حادثہ
یکایک پیش آیا۔ مرحومہ کی عمر ۲۲ سال تھی، انتقال مرضِ ولادت میں ہوا۔ بچی جس کا نام بعد
میں نمینہ رکھا گیا) ولادت سے دو ایک منٹ بعد ماں کے سایہ شفقت سے محروم ہو گئی۔
وفات اپنے شوہر میاں چاند بادشاہ کے گھر جہانگیرہ میں ہوئی جو ہمارے سگے خالہ زاد بھائی ہیں
مگر ہم سب کی خواہش پر نعش جہانگیرہ سے اکوڑہ خٹک لائی گئی۔ جوانمرد ہمیشہ (جو بہنوں میں
پہلی بہن تھیں) کی اچانک جدائی نے پورے خاندان کے دلوں کو مجروح کر دیا ہے۔ بالخصوص
والدین کے لیے تو اولاد کا یہ پہلا ہی صدمہ ہے۔ وفات کی اطلاع چند مخصوص اعزہ اور
اجباب کو دی گئی مگر یہ خبر رات جنگل کی آگ کی طرح ہر طرف پھیل گئی، اور ۲۳ اکتوبر
کی صبح سے مہمانوں کا تانتا لگ گیا۔ نماز جنازہ ۲ بجے ہوئی۔ ہزاروں افراد جن میں علماء،
صالحین اور دیندار حضرات کی اکثریت تھی، نے جنازہ میں شمولیت کی۔ تدفین اپنے جدِ امجد
الحاج مولانا محمد معروف نگل رحمہ اللہ کے مزار کے قدموں میں ہوئی۔ اکوڑہ کی تاریخ میں یہ جنازہ
اپنی نظیر آپ تھا، اور علماء اور اہل اللہ کی شمولیت مرحومہ کی سعادت مندی کی علامت تھی۔
اُس وقت سے لے کر اب تک تعزیت کرنے والوں کا سلسلہ جاری ہے۔ بے شمار خطوط
آ رہے ہیں، کئی جگہ مخلصین نے دعائے مغفرت اور ایصالِ ثواب کا اہتمام بھی کر لیا۔ ان
تمام حضرات کا پورا خاندان بالخصوص والد بزرگوار حضرت شیخ الحدیث مدظلہ نہایت شکر گزار
ہیں۔ اور دل کی گہرائیوں سے اس صدمہ میں ہمدردی کرنے والوں بالخصوص اہل قصبہ
کے رفع درجات کے لیے سب دست بدعا ہیں جنہوں نے مہمانوں کی خاطر داری سے
اور سارے انتظامات میں بڑھ چڑھ کر حصہ لیا۔۔۔۔۔ نیز اپنے تمام مخلص قارئین

اور متعلقین سے مرحومہ کے حق میں دُعائے مغفرت کی درخواست ہے — ہم سب
 اللہ تعالیٰ کی امانت ہیں۔ اِنَّ لِلّٰہِ مَا اخذَ وَاِلَیْہِ مَا عَطٰی۔ بحجزِ صبر و شکر کے
 چارہ نہیں۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

غمرہ سميع الحق۔ اکوڑہ ننگ

نومبر ۱۹۶۹ء

اے مرحومہ کے متعلق محترم المتقام مولانا سميع الحق صاحب مدظلہ کے یہ تاثرات لکھتے وقت خود اس عاجز کے
 آنکھیں بھی اشکبار ہو گئیں۔ دل کی گہرائیوں سے اللہ کے حضور دعا ہے کہ اللہ کریم مرحومہ کو کروٹ کروٹ
 جنت نصیب فرمائے اور مرحومہ کی قبر پر اپنی نھوٹی رحمت نازل فرمائے۔ آمین (محمد لطیف کیلانی خوشنویس)

سرچشمہ خیر و برکت

دادی اماں

فرصتِ غم کہاں زمانے میں

آج رولیں تیرے لئے دم بھر

۱۸ ذی الحجہ ۱۳۹۶ھ ۱۰ دسمبر ۱۹۷۶ء بروز جمعہ المبارک نمازِ جمعہ سے کچھ دیر قبل

میری دادی صاحبہ مرحومہ و مغفورہ اور حضرت قبلہ والد بزرگوار شیخ الحدیث دامت برکاتہم کی والدہ ماجدہ قدس سرہا العزیزہ واصل بحق ہوئیں۔ انا للہ وانا الیہ راجعون۔
ادریوں ہم خیر و برکت کے اُس عظیم الشان سرچشمہ سے ظاہری طور پر محروم ہو گئے جس سے تقریباً پچاسی برس سے نژادِ عرصہ تک پورا خاندان مستفید ہوتا رہا۔

موت حق ہے اور سب نے اس دنیا سے جانا ہے۔ لیکن مرحومہ کی عمر اور ضعف و
نقاہت سب باتیں اسے ایک طبعی حادثہ بنا دیتی ہیں۔ بظاہر یہ ایک ذاتی سانحہ ہے
مگر درحقیقت دارالعلوم حقانیہ اور حضرت شیخ الحدیث مظلہ کے تمام کاموں میں پس پردہ
دادی صاحبہ مرحومہ کی پُرسوز، مسلسل اور شبانہ روز دعائیں جس انداز میں کارفرما تھیں اور جو
مضبوط روحانی سہارا حاصل تھا اس لحاظ سے یہ سانحہ صرف ایک گھرانے کے لئے نہیں بلکہ
پورے ادارہ اور اسکی علمی و دینی سرگرمیوں اور دارالعلوم سے وابستہ ہزاروں لاکھوں فضلاء
متوسلین و مجتہدین کے لئے باعثِ رنج و غم بن گیا۔ قارئینِ الحق اور متعلقین میں سے بہت
کم حضرات کو اس وجودِ باجود کی موجودگی کا علم تھا، اور جب وصال کا علم ہوا تو بہت سے
اہل اللہ، علماء و صلحاء نے اس امر کا اظہار کیا کہ دارالعلوم کی ترقیات اور اس کے خدام کا

دین کی سر بلندی کے لئے حقیر مساعی کا راز اب سمجھ میں آیا ہے۔ حضرت شیخ الحدیث، ملاحظہ فرمائیے دارالعلوم کے اساتذہ اور طلبہ کے ایک تعزیتی اجتماع میں برسبیل تذکرہ فرمایا کہ مجھے یہ یقین کامل ہے کہ اس پسماندہ بے آب و گیاہ سرزمینِ دادی غیر ذمی زرع میں دارالعلوم کا قیام اور دین کی اشاعت میری اس ضعیف والدہ ماجدہ کی سوز و تڑپ، تعلق مع اللہ اور بر لمحہ دعاؤں کا نتیجہ ہے۔

پس دادی صاحبہ مرحومہ کی جدائی بلاشبہ اس لحاظ سے بھی موجب غم ہے کہ اس پُر فتن و پُر آشوب دور میں دارالعلوم اس سے وابستہ شعبے اور ادارے ایک بہت بُری روحانی قوت سے (جو پس پردہ تھی) اور اسکی برکات اور دعاؤں سے محروم ہو گئے، اللہ تعالیٰ اس خلاء کو مرحومہ کے روحانی برکات و فیوضات سے پُر فرمادے۔

ہر شخص کو اپنے خاندان کے بزرگوں سے محبت اور عقیدت ہوتی ہے۔ مگر راقم الحروف جب ان تمام طبعی عوامل اور دواعی سے بٹ کر بھی مرحومہ کی طویل زندگی پر نگاہ ڈالتا ہے۔ تو ایمان و یقین، صبر و شکر اور عبدیت، فضائیت کے ایسے ایسے مظاہر میں اس پوری زندگی کو ڈوبا ہوا پاتا ہے۔ جو ہر لحاظ سے ایک مومن کامل کی زندگی کہلائی جاسکتی ہے۔ اس عہدِ ظلمات میں جبکہ مردوں میں بھی ایمان و اعمال کے معیار پر پورے اترنے والے عنقاہ ہیں دادی صاحبہ مرحومہ کی ذات میں ہمارے لئے ایک ایسی مومنہ قانتہ کی مثال موجود تھی کہ بلا مبالغہ ان کا کوئی لمحہ اور کوئی لحظہ یادِ خداوندی اور فکرِ آخرت سے خالی نہ رہتا۔ فرائض سنن تو بڑی بات ہے، نوافل و سجدات اور اوراد و اذکار میں بھی شدتِ حرص اور انہماک و شغف کا عالم جب تک قوی نے مکمل جواب نہ دیا فرائض سے کم نہ تھا۔ معمولی سے معمولی مسئلہ اور کسی شرعی حکم میں اتنا تصدب ہوتا کہ کسی کے کہنے پر اپنی رائے میں ہچک نہ پائیں، عزیمت کا یہ حال کہ رخصت یعنی تیمم اور اشارہ سے یا بیٹھ کر نماز پڑھنے پر بھی ہم بمشکل انہیں آمادہ کر سکتے ایک مدتِ مدید سے رمضان المبارک میں اعتکاف کا شدت سے اہتمام فرماتیں، یہاں تک کہ گذشتہ سے پیوستہ رمضان المبارک میں بھی اس سنت کو پورا فرمایا جبکہ بیماری اور ضعف و نقابت کی وجہ سے تمام تیمار دار روزہ نہ رکھنے پر بھی مُصر تھیں،

اس سال بھی جب کہ اس متزاق اور نعیم غزلی کی وجہ سے دن اور رات کا امتیاز بھی شکل ہو گیا تھا۔ رمضان المبارک کے روزے پورے کئے جبکہ جسم سانس لینے کا متحمل نہ تھا۔ مگر عظیم انقطاع کے وقت بھی بڑی شکل سے روزہ کھولتیں اور یہ کھٹکا رگارتا کہ شاید یہ لوگ قبل از وقت ترس کھا کر میرا روزہ کھدواتے ہیں۔

قرآن کریم کا ایک معتد بہ حصہ بچپن سے ازبر تھا۔ ادعیہ مسنونہ کے کئی مجموعے مثلاً گنج العرش وغیرہ طفولیت سے حفظ تھے۔ اذکار و اوراد کا ایک بڑا ذخیرہ ان کے دماغ میں تھا۔ مگر اس سے باوجود نئی نئی دعاؤں اور اذکار مسنونہ کی تلاش میں رہتیں اس ضمن میں کسی دعاؤں کی کتاب میں جبکہ ان کی بیانی قائم تھی کوئی دعا یا ورد یاد کیا تھا اور بعد میں اسے کچھ بھول گئیں۔ اور کتاب کا نام بھی حافظہ میں نہیں رہا تھا۔ مگر پچھلے دس پندرہ سال میں ایک بار نہیں بار بار جب بھی موقع ملا اس کتاب کی جلد وغیرہ کی نشانیاں بتلا بتلا کر مجھ سے تقاضا کرتیں کہ اسے ڈھونڈ کر دنا کی تصحیح کرادوں۔ یہی حال قرآن کریم کی نئی نئی سورتوں کے حفظ کرنے کا تھا۔ لیٹے لیٹے بھی زیادہ وقت قرآن کریم کی تلاوت اور ادعیہ مسنونہ اور ذکر اللہ میں گزرتا۔ اب جبکہ میں حافظہ پر زور دیکر اپنے عہد طفولیت کی یادوں کو دیکھتا ہوں تو کمرے میں دادی صاحبہ مرحومہ کو سحری کے وقت چکی پیستے ہوئے پر سوز اور مترنم لہجہ میں تلاوت قرآن کریم کی آواز کو اپنے کانوں میں آج بھی گونجتا ہوا سوس کرتا ہوں چکی کی آواز قرآن کریم کی تلاوت کے ساتھ ایک عجیب سماں باندھتی، وہ خود فرماتی تھیں کہ ہمیں ہمارے والدین صاحب تالک کرتے کہ صبح جب چکی پانی ہوتی ہے۔ (اور اس زمانہ میں یہ سب کام خواتین کرتیں) تو بے کار خاموش رہنے کی بجائے قرآن پاک کی تلاوت کرتے رہنا، اس طرح لطف بھی آئے گا اور تلاوت کی برکت اور لذت

۱۔ ہمارے پٹھانوں کے دیندار گھرانوں کی خواتین اس قسم کی کتابیں مثلاً بیچ سورہ شریف، دوائے گنج العرش، دلائل الخیرات، حرب البحر، حزب، الاعظم اور اس طرح پشتو نظم کے دوسرے رسائل جس میں ابتدائی مسائل ہوتے ہیں۔ مثلاً فوائد شریعت، وفات نامہ، رشید البیان شمالی نامہ وغیرہ تلاوت قرآن پاک کے بعد پڑھتی ہیں۔ (مستحب)

میں کام بھی آسان ہوگا، فرماتیں کہ اس طرح ہم وقت نماز تک، ، ، سیرِ کُندم بھی پس لیتیں اور تلاوت کا ثواب بھی حاصل ہوتا رہتا۔ پھر صبح صبح لسی وغیرہ بنانے سے بھی فارغ ہو جاتیں بعد میں بھی خوش قسمتی سے دادی صاحبہ کا کمرہ میرے کمرہ سے متصل تھا، بیچ میں ایک دروازہ بھی تھا، پچھلے سال تک سردیوں کی طویل راتوں میں جب بھی میری ادھر توجہ ہو جاتی تو دادی صاحبہ کی تلاوت، اللہ تعالیٰ سے مناجات، ذکر اللہ اور پشتہ زبان کے عارفین شعراء رحمان بابا وغیرہ کی منظوم مناجات، اور استغفار و تسبیحات، کی ایک عجیب گونج سنائی دیتی، راستہ بھری شغل رہتا۔ بالخصوص موت کے شائد جمعہم سے پناہ مرصیاستہ ربانی کی التجار کا عجیب غامض تھا، جب بھی ہم نے مزاج پرسی کی تو یہی کہا کہ یہ تو سب گذر جائیگا اس دنیا کی بات کرو۔ اور خاتمہ بالا ایمان کی دعائیں مانگتیں۔ سکرات موت کا انہیں کچھ ڈر تھا، اور یہ مرحلہ ایسے گذر کر کسی کو محسوس نہ ہوا کہ سو گئی میں یا وصال ہو گیا ہے۔ یہاں تک کہ ڈاکٹر نے وفات کے بعد یقین دلایا کہ وصال ہو چکا ہے۔

وفات کے لئے انہیں جمعہ کا دن بہت محبوب تھا وہ فرماتیں کہ میری دادی کا وصال یوم العرفہ کو صبح صادق سے قبل ہوا تھا، والد مرحوم بھی جمعہ کو فوت ہوئے اور والدہ مرحومہ بھی عین اس وقت جبکہ تھی۔ پڑھتیں جمعہ کو فوت ہوئی تھیں، میں بھی اللہ سے یہی مانگتی ہوں۔ چنانچہ یہ مننا خدا نے پوری فرمائی اور جمعۃ المبارک جسے والید و الموعود و شاہد و مشہود کا بھی مصداق کہا گیا ہے۔ نماز جمعہ سے کچھ قبل شہرہ حق کی دولت جاودانی سے سرفراز ہوئیں۔ عبادات میں انہماک، زہد عن الدنیا کی یہ دولت انہیں اپنے والد ماجد اور بالخصوص اپنی والدہ ماجدہ کے ورثہ میں ملی تھیں وہ اپنی والدہ مرحومہ کی عبادات اور ریاضات کے وہ وہ حالات بیان کرتیں کہ رنگے کھڑے ہو جاتے۔ فرماتی تھیں ذی الحجہ اور محرم کے دس دس دن اور اس کے علاوہ ہر سال تین ماہ سات دن روزوں کا معمول تھا جسے تقریباً زمانہ سحت میں سر بزنہ نے بھی اپنایا۔

یہی حال دادی صاحبہ کا عبادات کے علاوہ دیگر اخلاقی تدریج میں بھی تھا۔ عبادت کا یہ عالم تھا کہ ان کی بیانی کسی تکلیف سے ۳۰-۳۵ برس قبل زائل ہو گئی اندازہ

یہ تھا کہ علاج اور اپریشن سے بیانی بحال ہو سکتی ہے اور پردے وغیرہ کا عارضہ ہے، اس کے لئے حضرت والد ماجد مدظلہ نے بارہا باصرار آمادہ کرنا چاہا مگر صرف اس وجہ پر آمادہ نہ ہوئیں کہ میں اپریشن وغیرہ کے دوران نامحرم مردوں کو کیسے منہ دکھاؤں مجھے اس دنیا کی آنکھیں چاہئیں یہ دنیا تو گزر جائے گی۔ زندگی بھر میں نے کوئی نامناسب اور سخت جملہ ان کی زبان سے سنا نہ غصہ اور غضب میں ڈوب کر کوئی ناشائستہ بات زبان سے نکلی، جب تک صحت اچھی تھی سحری سے اشراق تک مصلا پر بیٹھ کر اپنے وظائف پورے کرنا اور پھر اس کے بعد اس پاس کے بچوں اور بچیوں کو قرآن کریم پڑھانا پھر عصر کے بعد عشاء گئے تک اپنی عبادتوں میں مصروف رہنا اور رات کو سونے سے قبل بچوں بچیوں کو دینی احکام بزرگوں کے واقعات عالم آخرت، برزخ، جہنم، پل صراط اور میدان محشر کی باتیں سنانا یہی روز و شب تھے۔

جب ناچیز اپنے حقیر سے دینی جذبات اور احساسات پر غور کرتا ہے تو ان باتوں کی اولین مرتبہ اپنی دادی اماں ہی کو پاتا ہے جو میرے بردِ شعور رہی ہے۔ رات کو سونے سے قبل خدا و رسول اور آخرت کی باتوں جنت و جہنم کی تفصیلات فرشتوں کے حالات صحابہ کرام اور بزرگوں کے عجیب و غریب واقعات میں مجھے مگن کر دیتیں۔ یہ میری وہ عمر تھی کہ میرا ذہن ان باتوں کا قطعی صحیح ادراک نہ کر سکتا اور میں حیرت کی وادیوں میں اپنے آپ کو گم پاتا۔ یہی نہیں بلکہ غزوات، رسول اور فتوحات، مصر و شام اور کربلا کی داستان کرب و بلا کی اولین جھلکیاں اپنے داغ میں اپنی دادی اماں ہی کے ذریعہ محسوس کرتا ہوں اور سوچتا ہوں کہ عمل کی ہزار تہ دامن اور تہی دستی کے باوجود اگر دادی اماں مرحومہ نے بچپن سے معصوم دینی جذبات، اور احساسات، کا بیج دل میں نہ بویا ہوتا تو شاید عمل کے ساتھ ساتھ عقیدہ کی کتنی کوتاہیوں کا شکار ہوتا۔ وہ میرے دینی جذبات، کی پہلی معلمہ اور مرتبہ تھیں حتیٰ تعالیٰ انہیں کرم و کرم و کرم جنت نصیب کرے۔

اتانی صواہا قبل ان اشرف، الہوای

فصادف قلباً خالیاً فتمکت

خداوند کریم نے اپنی اس عابدہ اور شاگردہ کو دنیا میں بھی آنکھوں کی ٹھنڈک سے نوازا
یعنی حضرت شیخ الحدیث، مظلّم جیسا فرزند دیکھا اور ان کی علمی و دینی برکات سے خوش
ہو ہو کر اس دنیا سے گئیں، وہ مجھے فرماتی تھیں کہ وہ اور میرے دادا مرحوم آپس میں باتیں
کرتے کہ ہم نے حضرت مظلّم کی شکل میں ایک پودا دین کے لئے لگایا ہے، کاش! یہ
پودا ایک گلشن سرسبز بن جائے۔ اس پودے کو دادی صاحبہ نے خون پسینہ سے سینچا اسکی
آبیاری کی اور اسے اتنا سرسبز و شاداب بنا دیا کہ اس کے ثمرات، ہزاروں فضلاء
اور علماء جیسی روحانی زریّت کی شکل میں انہیں ملے جو انشاء اللہ اب، عالم آخرت میں
رہتی دنیا تک ان کے لئے صدقہ جاریہ بنیں گے۔

وفات کے وقت، حضرت شیخ الحدیث، مظلّم قومی اسمبلی کے اجلاس میں مصروف
تھے اطلاع ملنے پر شام کو گھر پہنچے، احتقر اقم الجروف کراچی میں تھا۔ ہفتہ کے روز رات
کو گھر پہنچا، نماز جنازہ ہفتہ کے دن گیارہ بجے پڑھی گئی بدقسمتی سے میں اس سعادت، اور
آخری دیدار سے محروم رہا۔ وفات کی خبر راتوں رات، اکثر علاقوں میں پہنچ گئی، ریڈیو نے اس
خبر کو رات کو اور پھر صبح کو نشر کیا، اخبارات میں بھی اطلاع آگئی، اکثر حضرات کا کہنا ہے
کہ ایسا پر شکوہ نورانی جنازہ اس علاقہ میں دیکھنے میں نہیں آیا۔ ایک عجیب نورانی مخلوق
علماء و صلحاء مشائخ طلبہ علوم دینیہ اور دیگر دیندار مسلمان فوراً پہنچ گئے۔ ہر شخص تجہیز و تدفین
کی سعادت میں شریک ہونا چاہتا تھا۔ مقامی ٹاؤن کمیٹی اور شہریوں نے ہر طرح سے تعاون
کیا۔ اکثر دوکانیں بند رہیں علماء و مشائخ کے علاوہ بیشمار عمائدین، شرفاء اور معززین ملک پہنچ
گئے بعد میں تعزیت کا سلسلہ بھی بے حد دراز رہا، تعزیت کے لئے آنے والوں میں گورنر
سرحد کئی دفاتر اور صوبائی وزراء قومی و صوبائی اسمبلی کے ارکان تعلیمی اداروں سے والستہ حضرات
بالخصوص اپنا ریونیورسٹی کالج کے وائس چانسلر سے لیکر اکثر شعبوں کے سربراہوں، پروفیسروں
لیکچراروں اور طلبہ نے بہت بڑی تعداد میں قدم رنج فرمایا۔ ملک بھر سے مدارس عربیہ بالخصوص
فضلاء دارالعلوم حقانیہ نے ختم کلام پاک اور روحانی والدہ کے لئے ایصال ثواب و
دنائے مغفرت کی اطلاعیں دیں۔ ملک کے سرکردہ اکابر ملت نے دعاؤں سے نوازا،

بندہ ناچیز ان تمام حضرات کا تہ دل سے مشکور ہے۔
 اپنی اماں جی (جنہیں ہم اس نام سے پکارتے تھے) کے ہم اہل خاندان پر بے حد
 احسانات اور حقوق ہیں جسکی وجہ سے یہ چر بطور بطور ”نذر عقیقت“ اپنے معزز اہلین
 نقش آغاز سے اس بار مستعار لینے پڑے کہ شاید وہ اپنے اس خادم ویرینہ کو ایک ذاتی
 سانحہ میں اظہار جذبات کا حق بڑی خوشی سے دیں گے۔

اللهم نزل قبرها وبرّد ضميرها شايب الرحمة والرضوان الى يوم القيامة

آمین۔

الحق

دسمبر ۱۹۷۶ء



ہمشیرہ

حضرت شیخ الحدیث مدظلہ

۳۰ مئی کو حضرت شیخ الحدیث مدظلہ کی ہمشیرہ محترمہ جو نہایت صالحہ عابدہ خاتون تھیں اور حضرت مدظلہ کے ساتھ ہی عمر بھر رہیں۔ صبح بچے طویل علالت کے بعد تقریباً ۵۵، ۶۰ برس کی عمر میں انتقال فرما گئیں۔ زندگی بھر آپ محلہ اور اس پاس کی بچیوں کو قرآن کریم کی تعلیم حبۃ اللہ گھر پر دیتی رہیں۔ نماز جنازہ ۴ بجے بعد ظہر کو ہوئی تدفین اپنی والدہ ماجدہ کے پہلو اور والد مرحوم کی پاننتی میں حضرت کے خاندانی قبرستان میں ہوئی۔ نماز جنازہ میں اہالیان اکوڑہ ٹٹک، اسانڈہ و طلبہ دارالعلوم تھانہ کے علاوہ اطراف و اکناف سے کثیر تعداد میں علماء، صلحاء اور متعلقین نے بڑی تعداد میں شرکت فرمائی۔ تدفین کے بعد مولانا حمدا اللہ صاحب شیخ الحدیث ڈاکٹی اور مولانا حسن جان صاحب شیخ الحدیث دارالعلوم اکبر مردان نے مجمع سے خطاب فرمایا تعزیت کس نے والوں کا سلسلہ اب تک جاری ہے۔

تمام قارئین اور دیگر اہل علم سے مرحومہ کے لیے ایصال ثواب اور دعائے مغفرت کی مخلصانہ اپیل کی جاتی ہے۔

الحق

جون ۱۹۷۹ء



قطعہ سال وفات
 از مرتب کتاب حافظ محمد ابراہیم فاضل
 صاحب قلم سرور الفنون

اے ۱۱
 مغفورہ ۱۳۳۱
 وکیل ۶۶ = ۱۳۰۸ھ

اے کہ تیری موت آئی صد پریشانی کے ساتھ
 درد و غم کرب و الم اور خانہ ویرانی کے ساتھ
 شہر دل پر یا خدا! یہ ماجرا کیا ہو گیا
 حملہ زن ہے شکر غم فتنہ سامانی کے ساتھ
 اے خداوند! ہمیں توفیق ضبط غم بھی دے
 موت گو ہے لازماً اک نسل انسانی کے ساتھ
 صدمہ فرقت نہیں یہ فرد واحد کے لیے
 آسمان بھی گریہ زن ہے بزم حقانی کے ساتھ
 موت تھی "اللہ" تیری کس قدر رشک آفریں
 جب اٹھا تیرا جنازہ کیف و جدائی کے ساتھ
 مہبط النوار حق ہو آپ کا خاک مزار
 حشر تک ہو رحمت حق کی نگہبانی کے ساتھ
 "اے" کہ تو "مغفورہ" مولا "وکیل" کائنات
 تیری تربت ہو منور لطف ربانی کے ساتھ
 نالہ زن تنہا نہیں ہیں آپ مولا نا سمیع
 مژبیہ خواں ایک عالم بھی تو ہے فتانی کے ساتھ

زندگی در گردنم افتادید که عاقبت
 شاید بدین سستی نماند باید زیستن



یہ کلی بھی اس گلستانِ خزاں منظر میں تھی
 ایسی چنگاری بھی یارب اپنی خاکستر میں تھی
 اپنے صحرا میں بہت آہوا بھی پوشیدہ ہیں
 بجلیاں برسے ہوئے بادل میں بھی خوابیدہ ہیں

اقبالؔ

بیگم اسیر ماٹا مولینا عزیز گل صاحب

مدر مرحومہ

ابھی چند روز قبل ایک ایسی پاک طبیعت اور راسخ الایمان خاتون بھی انتقال فرما گئیں جن کی زندگی عصر حاضر کی مسلمان خواتین کے لیے روشنی کا بینار اور ایک بہترین نمونہ بن سکتی ہے۔ یہ سرایا ایمان خاتون اسیر ماٹا حضرت مولانا عزیز گل صاحب کا کاخیل، تلمیذہ خاص حضرت شیخ الہندؒ قدس سرہ کی اہلیہ محترمہ تھیں۔ جنہوں نے برطانیہ کے ایک ممتاز اور ذی ثروت خاندان میں آنکھیں کھولیں، اس خاندان کا مذہب عیسائیت تھا۔ اس گھر کے اکثر افراد اونچے اونچے عہدوں پر فائز تھے۔ برصغیر کے انگریز کمانڈر انچیف لارڈ کچمراس خاندان سے تعلق رکھتے تھے۔ سکندر حیات کے زمانہ کے انگریز گورنر بی جے گلانسبی سے اسی خاتون کی چھوٹی بہن منسوب تھی۔ مگر خود ان کے دل میں تلاشِ حق کا جذبہ تھا، وہ بچپن سے انجیل اور عیسائی مذہب سے مطمئن نہ تھیں، حق کی جستجو میں انہوں نے کئی مذاہب کی چھان بین کی، شوقِ حق کا یہ جذبہ انہیں ہندوستان لے آیا، یہاں انہوں نے بدھ مذہب کو اپنایا، پھر سادھوؤں کی طرح دنیا سے کنارہ کشی کی، ریاضتوں اور مجاہدوں میں ایک وقت گزارا۔۔۔ بالآخر انہیں قرآن کریم کی شکل میں وہ

لے مرحومہ نے اپنی انگریزی تصنیف ”دی بیلنسڈ“ میں اسلام کی طرف آنے سے پہلے کی زندگی اور بعد کے حالات تفصیل سے لکھے ہیں۔ یہ کتاب ۱۹۷۹ء میں شائع ہوئی تھی۔ اس خودنوشت میں مرحومہ لکھتی ہیں: ”میں اپنے والد چارلس ایڈورڈ اسٹیفورڈ سٹبل کی ساتویں بیٹی تھی۔ ۱۸۸۵ء میں حیدرآباد سندھ میں پیدا ہوئی۔ میرے والد بڑے انصاف پسند اور بات کے پختہ انسان تھے، انہیں ہندوستان اور ہندوستانی لوگوں سے بڑا لگاؤ تھا، کبھی کبھی تو وہ خود کو سندھی کہہ دیا کرتے تھے“ (الحق) (مرتب)

نسخہ شفا مل گیا جس کے لیے وہ سرگرداں تھیں۔ اسلام نے ان کے مضطرب دل و دماغ کو اطمینان بخشا۔ وہ مسلمان ہوئیں اور ۱۹۳۱ء یا ۱۳۵۰ھ میں ایک دینی مرکز دارالعلوم دیوبند کا شہرہ مستکر دارالعلوم دیوبند آئیں اور حضرت شیخ الاسلام مولانا سید حسین احمد مدنی قدس سرہ العزیز کی مجلس میں اپنے اسلام اور مومنانہ اثرات کا اعلان کیا۔ اس کے ساتھ ہی انہوں نے یورپ کی تمام آسائشوں، ایک آسودہ حال خاندان اور اپنے ملک، وطن کو اسلام کی راہ پر قربان کر دیا، اللہ کی راہ میں ہجرت کے لیے انہوں نے اپنی اولاد تک کو بھی غم بھر کیلئے خیر باد کہا جو ان کے انگریز شوہر سے تھی۔ اور کیسوٹی سے اسلامی تعلیمات کے حصول میں لگ گئیں۔ حضرت مولانا عزیز گل صاحب مدظلہ کی سابقہ اہلیہ (جو حضرت شیخ الہند کی نواسی تھیں) کے انتقال کے بعد حضرت مدنیؒ اور دوسرے اکابر کے مشورہ پر ۱۹۳۶ء میں اس پاکباز خاتون کا نکاح حضرت مولانا عزیز گل صاحب کے ساتھ ہوا، اور اس وقت سے لے کر اب تک ساری زندگی ایک ایسے دورِ افتادہ گاؤں جس کی آبادی بمشکل ۲۰، ۴۰ افراد کی ہوگی) میں بسر کی، جو یورپ تو کیا اس ملک کی عام آسائشوں سے بھی محروم تھا۔ اعزہ و اقارب کے تقاضوں کے باوجود آخر دم تک ظلمت کدہ یورپ کو چند دن کے لیے بھی جانا گوارا نہ کیا۔ ان کی زندگی حضرت مولانا کے ساتھ ایک متوسط بلکہ کفاف کی زندگی تھی۔ زندگی بھر ان کا مشغلہ قرآن مجید کا مطالعہ

اے مرحومہ لکھتی ہیں: ”یہاں میں اسلام کے مطالعہ میں لگی ہوئی تھی کہ اچانک میرے شوہر کا خط آیا کہ اگر میں فوراً انگلستان نہ لوٹی تو وہ مجھے خرچ درجا بند کر دیں گے۔۔۔۔۔ اس خبر پر مجھے نہ تعجب ہوا نہ افسوس، میں مسلمان ہو چکی تھی اب میں کسی عیسائی شوہر کی بیوی کیسے رہ سکتی تھی۔ رہا رزق! تو یہ اللہ کی دین ہے، کم یا زیادہ ملے گا ہی۔۔۔ عزیز گل کو جب یہ بات معلوم ہوئی تو انہوں نے میرا ہاتھ تھامنے کی پیش کش کی، میں نے بڑے احترام سے اس پیشکش کو قبول کر لیا۔ میں جانتی تھی کہ ان کے یہاں غربت ہے، افلاس ہے، پردہ ہے، لیکن میرے لیے تو یہی اللہ کی پسندیدہ جگہ تھی۔ عزیز گل کے گھر میں میں نے سیکھا کہ خود بھوکے رہ کر مہمانوں کی تواضع میں کیا لذت ہے عزیز گل کے گھر میں مجھے زندگی کا حقیقی راحت ملی۔ وہ نہایت شریف اور مہربان شوہر ثابت ہوئے (الحق) — (مرتبہ)

اور اس میں غور و فکر و شادی کے بعد انہوں نے حضرت شیخ الہند مرحوم کے ترجمہ کی روشنی اور مولانا عزیز گل کی راہنمائی میں قرآن کریم کا انگریزی ترجمہ مکمل کیا، جسے اُس وقت کے مشاہیر علماء سید سلیمان ندویؒ اور دیگر حضرات نے بے حد پسند کیا۔ مگر افسوس کہ ناشرین کی سرمہری کی وجہ سے اب تک شائع نہیں ہو سکا۔ معلوم ہوا ہے کہ لاہور میں فیروز سنسر والوں نے اس کی اشاعت کی ذمہ داری لی ہے۔ نمونہ کے طور پر اس کا پروف بھی چھپا تھا، مگر ان کی بے اعتنائی کی وجہ سے یہ ترجمہ تاحال منظر عام پر نہیں آ سکا۔

مرحوم نے (جو بعد اسلام مَدِ رِہاں) کے نام سے مشہور تھیں) اسلام کی حقانیت اور دیگر مذاہب کے ساتھ اس کے موازنہ پر ایک کتابچہ پبلنس وے (BALANCE WAY) بھی لکھا ہے۔ قرآن کریم کی اشاعت کی تڑپ کا یہ عالم تھا کہ مرتے وقت بھی وصیت کی کہ ان دیہاتی عوام کو پورے قرآن کریم کا ترجمہ اور مفہوم سمجھا دیا جائے۔ علم اور فضل خدا کی دین ہے، اور وہ چلائے تو اس دولت سے عورتوں کو بھی سرفرازی بخش دیتا ہے۔ روشنی کے یہ چراغ کبھی مردوں کی شکل میں پہلے تو کبھی عائشہؓ اور رابعہؓ کی شکل میں روشنی بہرہ ال روشنی ہے اور اسے سزوں و مقصد کا ذریعہ بننا چاہیے۔

مرحوم نے عیسائیت سے بیزاری، پھر اللہ کی راہ میں ملک و وطن، مال و اولاد اور عمر بھر کی عیش و راحت کی قربانی قرآن کریم سے شفقت اور انہماک کا ایک نمونہ ہمارے سامنے پیش کیا ہے جو ہم سب کے لیے ایک نصیحت اور قابلِ تقلید اسوہ ہے۔

الحق

اکتوبر ۱۹۶۶ء



اہلیہ محترمہ

قاری محمد طیب قاسمی

عالم اسلام کے عظیم مرکز علمی و دینی دارالعلوم دیوبند کے مہتمم حضرت حکیم الاسلام
مولانا قاری محمد طیب قاسمی کی اہلیہ محترمہ کی وفات کا علم رسل و رسائل منقطع ہونے کی وجہ سے
بہت بعد میں شواہ مرحومہ اردو مدرا سی زبان کی بہترین خطیبہ اور محافل مستورات میں وعظ و
تبلیغ کی اعلیٰ خدمت انجام دیا کرتی تھیں اور بیشمار معنوی خوبیوں کی مالک کہ ع
ایں خانہ ہمہ آفتاب ست
حق تعالیٰ مرحومہ کو اعلیٰ مقامات سے سرفراز فرما کر پسماندگان خصوصاً حضرت حکیم الاسلام
مدظلہ اور ان کے صاحبزادگان کو صبر جمیل کے درجات سے نوازے۔

الحق

دسمبر ۱۹۷۱ء



محرم امة الله تسنيم صا

۔ امشیرہ مولانا ابوالحسن علی ندوی

خانوادہ سید احمد شہیدؒ کی ایک صاحب علم و فضل خاتون امہ اللہ نسیم کے انتقال کی خبر بھی بھارت کے پریس سے ملو ہوئی۔ آپ مولانا ابوالحسن علی ندوی مدظلہ کی قابل استراہم ہمشیرہ، خواتین کے سالہ "رضوان" کی مدیرہ اور کئی عربی رُاد و تصانیف کی مصنفہ تھیں۔ عربی زبان اور شعر و ادب میں بھی مہارت رکھتی تھیں اور ایسے گھر سے تعلق رکھتی تھیں جو ع۔ این خانہ ہمہ آفتاب ست۔ کا مصداق ہے۔

اللہ تعالیٰ جانے والے ان سب خادمانِ علم و دین کو بہترین مقاماتِ قرب و رضا سے سرفراز فرمائے، پسماندگانِ صبر و اجر اور امت کو ان کا بہترین بدل عطا فرمائے۔ واللہ یقول الحق و هو یجیدی السبیل الحق۔ — مارچ ۱۹۶۶ء

اے شکر اسلام! مولانا سید ابوالحسن علی ندویؒ پرانے چراغِ حقہ دوم ضلّٰۃً اُپر رقمطراز ہیں کہ:۔۔۔۔۔ "ان کی ولادت ۱۲ جمادی الثانی
۱۳۸۶ھ / جون ۱۹۰۵ء بروز جمعرات ہوئی۔ اور میری ولادت ۶ محرم الحرام ۱۳۴۳ھ / ۱۷ دسمبر ۱۹۲۴ء..... بکنور امین آباد کے اُس
علاقے میں جس کو اُس وقت بازار حجا ڈلال کہتے تھے،۔۔۔۔۔ تاریخ وفات ۲۸ جنوری ۱۹۷۶ء

مولانا ندوی نے پنجم کے لیے عربی میں "قصص النبیین للامطان" تصنیف فرمائی تو ان کی ہمیشہ و صاحب نے اس کا
آزاد ترجمہ لکھا جس کا نام "قصص الانبیاء" ہے۔ اور پانچواں حصہ اس کا ہمارے حضورؐ کے مستقل نام سے شائع ہوا ہے۔ اسی طرح
امام نوویؒ کی مشہور کتاب "ریاض الصالحین" کو آپ نے "زاوِ سفر" کے نام سے اردو کا جامہ پہنایا، جس کے مقدمہ میں مولانا
سید سلیمان ندویؒ رقمطراز ہیں:- "ہم کو اس اظہار میں بڑی خوشی ہے کہ امام نوویؒ کی اس کتاب "ریاض الصالحین" کا ترجمہ ایسی گھرانے
نے کیا ہے جس نے سنت نبویؐ کی اشاعت اور بدعت کے ازالہ کا کام ایک صدی سے پہلے شروع کر رکھا ہے اور جبکہ انوارِ دیر کات
ہر جگہ نمایاں ہیں۔" تفصیل کے لیے ملاحظہ ہو: "پرانے چراغِ حقہ دوم معتمد مکملہ سینے کے داغ:-" (مرتب)

موت دوا کتب و بہشت طہارت علم غفر کا واسطہ
 کیا فرقی منتشر دریا کا دریا دل میں ہے

ڈاکٹر عارفی



کتنی مشکل زندگی ہے کس قدر آساں ہے موت
 گلشن ہستی میں مانندِ نسیم ارزاں ہے موت
 زلزلے ہیں بجلیاں ہیں قحط ہیں آرام ہیں
 کیسی کیسی وختِ رانِ ماورِ ایام ہیں

اقبالؔ

ہزاروں لاشیں

مشرقی ترکی کے میں زلزلہ

مشرقی ترکی میں زلزلہ آیا اور کتنی ہولناک تباہی و بربادی ساتھ لیتے آیا۔ میں لاکھ افراد بے گھر ہوئے۔ سینکڑوں بستیاں پیوندِ خاک ہوئیں۔ صرف ایک شہر وارثو میں دو ہزار لاشیں تا دمِ تحریر بے سے نکالی جا چکی ہیں اور مزید لاشیں مل رہی ہیں۔ پہاڑ اپنی جگہ سے ہٹ گئے۔ زمین جگہ جگہ دھنس گئی۔ مواصلات اور آمدنی نظام درہم برہم ہوا اور آخری خبروں تک زلزلے کے جھٹکے آرہے ہیں۔

یہ داستانِ عبرت نہ تو قومِ عاد و ثمود کی ہے اور نہ نوط و سدوم کی بستیوں کی بربادی کا ذکر ہے، بلکہ اسی ہفتہ کے اندر ایک اسلامی ملک کا جہاں سارے مسلمان ہی مسلمان بستے ہیں۔ اور اس سے پہلے پاکستان اور بھارت میں زلزلہ آیا، یوگوسلاویہ اور جاپان بھی زلزلہ اٹھے، تاشقند کی زمین تو ایسی لرزا مٹی ہے کہ سکون کا نام ہی نہیں لیتی۔ یہ حال تو قدرت کے ایک تازیانے (زلزلے) کا ہے۔ ورنہ ہلاکتِ آفرینیوں کا ایک تانتا ہے جس نے سارے کمرۂ ارضی کو جھنجھوڑ کے رکھ دیا ہے، اور ظہر الفساد فی البر والبحر بما کسبتِ ابیدی الناس۔ (اللہ) کا منظر عیاں ہے۔ مگر ہائے ہماری غفلت کیشی کا یہ حال کہ چونکتے تک نہیں۔ قدرت کے قانونِ مکافاتِ عمل سے جتنی بے پروا ہی اس ”جیوانی دور“ میں برتی جا رہی ہے اس سے پہلے کی کمرش اور باغی قوموں میں شاید اس کی مثال نہ ملے۔ ہم اپنی بربادیوں کے رشتے اسباب و علل سے جوڑتے ہیں مگر مسبب الاسباب

لے برائی ظاہر ہو گئی اور سمندر زری میں لوگوں کے ہاتھ کی کمائی کی وجہ سے۔ (القرآن) — (مرتب)

پر نہیں پڑتی۔ حالانکہ اس تمام خانماں بربادی کا سرچشمہ ہم خود ہی تو ہیں، یہ ہمارے اعمال بد کا ظہور ہی تو ہے۔ ”وہ“ جن کے لیے اسلام نے ایک فرد کی موت کو بھی سب سے بڑا واعظ قرار دیا تھا، اُن کے سامنے قوموں کی قومیں صفحہ ہستی سے مٹ رہی ہیں، مگر عین عذاب کے وقت بھی مسجد کی طرف نہیں بلکہ سینماؤں کی طرف دوڑتے ہیں۔ ترکی میں صبح کے بعد شام کو پھر زلزلہ آیا، مگر اس وقت بھی سینما ہال بھرے ہوئے تھے، اور صرف ایک ہال میں دو سو افراد زلزلے سے تباہ ہوئے۔ کیا صبح کا تازیانہ بھی انہیں جھنجھوڑنے سکا تھا؟ انا للہ وانا الیہ راجعون

شقاوت اور بدبختی کے تسلط کا اگر یہی عالم رہا تو شاید اسرائیل کی سیٹیاں بھی ہمیں خواب غفلت سے بیدار نہ کر سکیں، اور یہ زلزلے اور طوفان تو خود غیب برصادق و مصدوق صلی اللہ علیہ وسلم کی پیش گوئی کے مطابق قیامت کے الارم ہیں۔ قدرت کی تلوار جب نیام سے باہر ہو جائے (العیاذ باللہ) تو دنیا بھر کے ہلال و صلیب کی سوسائٹیاں اور امدادی ادارے اس کا مقابلہ نہیں کر سکتے۔ تلوار چلانے والے کے دامن میں پناہ ہو ورنہ بالآخر تمہارا نام و نشان تک اس عالم خاکی سے مٹا دیا جائے گا۔ جابر اور قاہر قومیں تم سے پہلے یہاں آباد تھیں، مگر اب ان کی بھٹک بھی تمہارے کانوں میں نہیں پڑتی۔

<p>ہم نے ان سے پہلے کئی جماعتیں ہلاک کیں تم ان میں سے کسی کی آہٹ پاتے ہو یا سنتے ہو ان کی بھٹک۔</p>	<p>وكم اهلکنا قبلہم من قریہ هل تحس منہم من احدی وتسْمع لہم کذا۔</p>
---	---

سنا ہے انہیں دنوں ترکی کا ایک وفد پاکستان کا دورہ اس غرض سے کر رہا ہے کہ یہاں ”خاندانی منصوبہ بندی“ کے کام کا جائزہ لے کر اسے اپنے ہاں اپنائے۔ مگر قدرت کی طرف سے اس عذاب کی شکل میں جو ”منصوبہ بندی“ ہوئی — کاش!

اس قدرتی پلاننگ سے ہماری آنکھیں کھل جائیں۔ اور وہ جن لوگوں سے سبق سیکھنے آیا ہے، سبق دینے والوں کو خود اس ”حادثہ فاجعہ“ سے سبق مل جائے کہ ”فتانوں“ پاداشِ عمل پر سب سے بڑی منصوبہ بندی ہے۔

اللہ تعالیٰ مسلمانوں کے حال پر رحم کرے۔ اللہم لا تھلکنا فجاءة و اذا اردت بقوم فتنة فاقبضنا غیر مفتونین —

الحق:

ستمبر ۱۹۶۶ء



سانحہ علی پور فراش!

پچھلے دنوں ڈسٹرکٹ جیل راولپنڈی میں ان نو مجرموں کو بھانسی دے کر قید کر دیا گیا، جنہوں نے گزشتہ برس موضع علی پور فراش کے ۹ افراد کو ان کی انتہائی بے کسی اور کسمپرسی کے عالم میں نہایت انسانیت سوز طریقے سے دھراس چیتوں کے دوران زندہ جلا دیا تھا۔ گھر کو مقفل کر کے اس کے ارد گرد پٹرول چھڑک کر آگ لگا دی گئی اور اس کے تمام بکینوں نے جن میں چار عورتیں اور ایک بچی بھی تھی، انتہائی بے بسی کے عالم میں تڑپ تڑپ کر جان دی۔ فاضل عدالت کے فیصلہ کے مطابق ان بے کس مظلوم خواتین میں آٹھ ماہ کی حاملہ ایک خاتون بھی شامل تھی جو ایک خوفزدہ چوپے کی طرح کمرے میں ادھر ادھر دوڑتی رہی اور آخر کار جب اسے معلوم ہوا کہ اس کا کمرہ بند ہے تو بالوں ہو کر کمرہ کی ایک بلند جگہ سے کود کر گر پڑی اور تڑپ کر جان دے دی۔ بھرا گاؤں اس بربریت کے مظاہرہ کو روکنے کے لیے کچھ نہ کر سکا۔ مجرموں نے تمام انسانی قدروں کو پاٹمال کرتے ہوئے منہسی نوشی اس صدی کا یہ اندوہناک کھیل دیکھا۔ بھائی بھائی کو اور والد اپنے جگر گوشہ بیٹے کو جلتے دیکھ رہا تھا مگر سب مظلوم اور بے بس تھے۔

بجاطور پر اس صدی کا اندوہناک حادثہ اور بدترین سزا کا مستحق مجرم ہے۔ عدالت انہیں بھانسی سے زیادہ کوئی سزا دینے کی مجاز نہ تھی۔ ورنہ اسلامی تعزیرات اور حدود کی رو سے انہیں زیادہ عبرتناک سزا بھی دی جاسکتی تھی، انہیں زندہ جلا یا جاسکتا تھا، اور تعزیرات ایسے سنگدل ظالموں کو برسر عام سنگسار کیا جاسکتا تھا۔ موجودہ قوانین کے علمبردار اکثر یورپی ممالک تو ایسے بدترین مجرموں کی سزائے موت کے بھی روادار نہ تھے مگر اسلام کا حکم تھا کہ ایسے ننگ انسانیت افراد کو ملک کے اہم شہروں کے چوراہوں پر سولی

لٹکا دیا جاتا تاکہ اوروں کے لیے یہ سانحہ ایک سبق بن سکتا۔ ویسٹ ۱۰.۱۰ ایم ایڈیٹور الفہ من الہومنین۔

یہ واقعہ اخبارات میں آیا، لوگوں نے پڑھا مگر اس میں غور و فکر کے جو یہ شمار سو ایسے نشان تھے انہیں نظر انداز کرتے ہوئے فراموش کر دیا گیا۔ حالانکہ تاریخ جرم و سزا کے ایسے واقعات عبرت و موعظت کے لیے دہرائی دیتی ہے۔ یہ دلہذا واقعہ موجودہ مسلم معاشرہ کی ایک انتہائی بھیانک تصویر پیش کر رہا ہے۔ وہ ہمیں بتا رہا ہے کہ انسان وحشت بربریت اور ذلت و حیوانیت کے کس مقام تک پہنچ گیا ہے؟ واقعی انسان کتنا قابلِ رحم ہے! چودہ سو سال قبل پوری انسانی سوسائٹی کی ایسی ہی مہیب تصویر حضور خاتم النبیین صلی اللہ علیہ وسلم کے سامنے تھی، نہ صرف انسان بلکہ انسانی قدروں کا ہر ذرہ اپنے مقام سے ہٹ کر نظامِ عالم کو تہہ و بالا کر رہا تھا۔ حضورؐ نے کس حکیمانہ شان سے نقشہ سامنے رکھا اور خرابیوں کی اصلاح شروع کی۔ اس وقت ساری خرابی اور برادری کا علاج معاشی اور اقتصادی مسائل میں سمجھا جا رہا ہے مگر ایسے وحشت اثر واقعات ہمیں جھنجھوڑ رہے ہیں کہ یہ افراقی اور سراسیمگی صرف پیٹ کے مسائل کی پیداوار نہیں اور نہ ہی ایک سختی کی پیما رہ گیا ہے، بلکہ اصل مسئلہ اب بھی انسان کو اُس کی انسانیت کی طرف لوٹنا ہے۔ اس کے نفس اور حیوانیت کو سدھارنا ہے، اس کی روح اور باطن کا تزکیہ کرنا ہے۔ معاش سے ہزار درجہ اہم چیز اخلاق اور معاشرت کی طرف توجہ دینی ہے، اور موجودہ بیجان اور پریشانی بھی معاش سے زیادہ اخلاقی اور معاشرتی و تمدنی مسائل ہی کی پیدا کردہ ہے۔ بگڑی طبیعت اور بُرے اخلاق بھرے پیٹ سے اور بھی بگڑ جاتے ہیں۔ مگر ہمارے ہاں اخلاق اور معاشرت کی طرف کتنی توجہ دی جا رہی ہے؟ عین اس وقت کہ مشرقی پاکستان میں ۲۰ لاکھ انسانی آبادی تاریخ کے بدترین طوفان کا لقمہ تر بن چکی ہے۔ ملک ایک رسوائی زمانہ فاششہ عورت شہناز اور اس کے ”دوستوں“ کے چرچوں سے گونج رہا ہے۔ کالج کی نوجوان طالبات اس کی آمد آمد کا سنکر ایک جھٹک دیکھنے کے لیے پاگل ہو رہی ہیں، اُس کے گھناؤنے کردار کے فیچر تیار کرنا اخبارات کا مشغلہ بن گیا ہے۔ اور ایسے دور ہیں کہ ملک ایک شدید نازک آئینی بحران

سے گذر رہا ہے۔ نہ صرف ہٹلوں میں چوری چھپے یورپ کی طرز پر سن کی نمائش کی جا رہی ہے بلکہ تعلیمی اداروں اور کالجوں میں فیشن شو کے نام پر پورے معاشرے کی اخلاقی بربادی کو صلائے عام دی جا رہی ہے۔ (دیکھئے ۲۶، ۲۷ فروری کے اخبارات میں ہوم انکس کالج پشاور کی ایک تقریب کی تفصیلات اور مناظر)

مصورِ اقدس صلی اللہ علیہ وسلم نے ہمارے سامنے اصلاح کا ایک عملی نمونہ رکھ دیا تھا۔ انہوں نے انسان کی درندگی کو بندگی اور حیوانیت کو ملکوتیت سے بدل دیا۔ اخلاق سداہر گئے، معاشرہ پاک و صاف ہوا، معاشی مسائل خود بخود حل ہوئے۔ مواسات کے جذبہ نے مساوات کی ضرورت ہی نہ چھوڑی۔ ظلم عدل سے اور وحشت الفت سے بدل گئی۔ حدود اور تعزیر کے ساتھ ساتھ بلکہ اس سے بھی زیادہ تعلیم، تربیت اور تزکیہ سے کام لیا گیا۔ انصاف اور حق رسانی کا راستہ نہایت سہل بنا دیا گیا۔ احتساب کی گرفت کڑی رکھی گئی۔ نتیجہً معاشرہ تاریخ کا ایک مثالی معاشرہ بن گیا۔ مگر اب؟ ساری نگاہ زری معاش پر ہے، معاد کا تصور تک نہیں، ساری توجہ بازاری سیاست پر ہے، اخلاق اور معاشرت کس بلا کا نام ہے؟ تعلیم نام کسپ معاش کا رہ گیلے، اور اخبارات، فلم، ٹیلی ویژن، ریڈیو اور ثقافت ”اخلاقی قدروں“ کے لحاظ سے ”تعلیم“ کسے رہی سہی کمی پوری کر جاتی ہے۔

قصہ علی پور کا یہ المناک سانحہ ہمیں سبق دے رہا ہے کہ تمہارے اسلاف اور تمہارے آقا اور مقتداؑ عظیم علیہ السلام نے پوری دنیا کے ایسے ہی ایک معاشرہ کو کس انداز سے تحت الشریعہ اٹھا کر اوج ثریا تک پہنچا دیا تھا۔ اُس آقا صلی اللہ علیہ وسلم کے نام لیواؤ اور خیر امت ہونے کے دعویدار تم پوری دنیا کو نہیں تو صرف اپنے چھوٹے سے ملک کی گرتی ہوئی انسانیت کو تھامنے کی کوشش تو کرو جو اسفل السافلین کی طرف لڑھکتی جا رہی ہے۔ علی پور کے مظلوم شہداء کی پاکیزہ ارواح تم سے بھیک مانگتی ہیں اور اس بربریت کے مرتکب ظالم قاتلوں کے روج بھی نہیں جھنجھوڑ رہے ہیں۔

الحق ————— مارچ ۱۹۷۱ء



افسوسناک حادثہ

منیٰ کی آگ

حج کے موقع پر منیٰ کے میدان میں آتشزدگی کا افسوسناک حادثہ رونما ہوا۔ ابتدائی تفصیلات کے مطابق ۳۸ حجاج کرام جاں بحق اور سینکڑوں یا ہزاروں زخمی ہوئے۔ لاکھوں روپے کی املاک جل کر خاک ہو گئیں۔ کچھ پاکستانی حجاج کا سامان بھی نذرِ آتش ہو گیا۔ یہ واقعہ بالکل جتنا افسوسناک ہے اس سے زیادہ عبرت اور نصیحت کی دعوت دیتا ہے۔ حجاج کرام بے شک اللہ کی راہ میں شہید ہو گئے اور عین قربان گاہ ابراہیمی میں انہوں نے جان کا نذرانہ جانِ آفریں کے سپرد کر دیا۔ مگر آئندہ کے لیے جہاں ظاہری اسباب میں مزید حفاظتی اقدامات اور تدابیر کی ضرورت ہے جس کے لیے سعودی عرب کی حکومت شب و روز کوشاں رہتی ہے وہاں یہ واقعہ دُنیا بھر کے مسلمانوں کو معنوی اور باطنی لحاظ سے بھی سبق دے رہا ہے۔ حج جیسی مقدس عبادت جہ ہزاروں حکمتوں اور عظمتوں سے پُر ہے، اس کی عظمت و حرمت کو دستِ اُٹم رکھنے کے لیے پورے عالمِ اسلام بالخصوص حجاج کرام کو ظاہری و معنوی آداب کا پابند بننا دیا گیا ہے۔ ارضِ حرم اور حرمِ قدس کی عظمت و حرمت تمام مسلمانوں سے ان آداب اور احتیاطات کا تقاضا کرتی ہے مگر دیکھا جائے تو بظاہر حجاج کی تعداد میں جتنا اضافہ ہوتا جا رہا ہے اتنی ہی حج و زیارت کی حدود و آداب کی پاسداری سے پہلو تہی ہو رہی ہے۔ نہ آداب کا اکثریت کو علم، نہ تقدس ملحوظِ خاطر، نہ احکام سے آگاہی نہ منکرات سے گریز۔ پھر جہاں حدودِ حرم کو عصرِ حاضر کی مغرب زدہ تہذیب و تمدن کی آلائشوں سے محفوظ نہیں رکھا جا رہا وہاں حاجیوں کی تعلیم و تربیت کا بھی نظام نہیں، اِلَّا مَا شَاءَ اللہ۔ حرمین الشریفین خانہ کعبہ اور مدینۃ الرسول

علی صاحبہا الصلوٰۃ والسلام کی عظمت اور وقار کو تصاویر، کیمروں، فلموں اور ٹیلیویژن کے ذریعہ مروج کیا جا رہا ہے فحش سنیما گاہوں میں اس کی نمائش ہوتی رہتی ہے اور جو عظمت و حرمت غیر مرئی صورت میں قائم رہ سکتی ہے اسے بار بار فلم اور ٹی وی کے پردوں پر دیکھ دیکھ کر ایک سمان قائم نہیں رکھ سکتا۔ ان برائے میں نہ صرف سعودی حکومت بلکہ پورا عالم اسلام شریک ہے، پورا عالم اسلام، افکارانہ و نمائش اور تہذیب اور تہذیب مغرب کی پیٹ میں ہے۔ تو جہاں سارے عالم اسلام اور بیسٹارن کے سمان بیچ تھے وہاں ایک گونہ اس واقعہ یا کار کی شکل میں پورے عالم اسلام کو ایک تنبیہ زور کی تھی کہ تیرے ذات شفعی اور بے نیاز ہے، اس کی گرفت سے جہاں وہ چاہے اور جس وقت چاہے نرفی نہیں تھے۔ سبحان تعالیٰ اس واقعہ یا کار سے ہم سب مسلمانوں کو سبق لینے کا توفیق دے۔

الحق ————— نمبر ۱۵۱۱



سلسلہ: ہتم مرتبہ کوامں راتہ فایعہ کے عینی شاہد مولانا عبد الواحد صاحب اختر کاتب ماہنامہ الحق نے بتایا کہ میں اس روز قربان گاہ سے واپس اپنے خیمے میں آیا اور اپنے لیے کھانا تیار کرنے کے لیے بیٹھا تھا میں کھانا پکانے میں مصروف تھا کہ دفعۃً میرے قریبی خیموں سے ہندوستان کے چند ایرانی اپنے بسترے وغیرہ سمٹنے لگے میں نے اُن سے پوچھا کیا معاملہ ہے؟ انہوں نے کہا آپ کو کیا خبر! باہر جاؤ دیکھو آگ لگی ہوئی ہے۔ میں خیمے سے باہر نکلا اور یہ سراغ لگا رہا تھا کہ یہ آگ کہاں سے شروع ہوئی ہے۔ پتہ کرنے پر معلوم ہوا کہ آگ ایرانی حجاج کے خیمہ میں گیس سلنڈر پھٹنے سے لگی ہے۔ اور دیکھتے ہی دیکھتے اس نے انتہائی شدت اختیار کر لی۔ فائر بریگیڈ کا عملہ اس پر قابو پانے میں مصروف تھا لیکن ان کو کامیابی نہیں ہوئی۔ بعد میں جتہ سے اور عملہ بلایا گیا اور بمشکل تمام اس آگ پر قابو پایا گیا۔ اس دوران بھی بعض نا عاقبت اندیش یا علی مدد یا حسین مدد کے نعرے لگا رہے تھے۔ فوا اسفا۔ (مرتب)

اجتماعی خودکشی

امریکہ کے قصبہ جونز ٹاؤن رگی آنا) میں پیپلز ٹیمپل فرقہ کے پیروؤں نے اجتماعی خودکشی کر لی۔ ہزاروں سے اوپر مسیح شدہ سٹری گلی انسانی لاشیں مغربی تہذیب کے کھوکھلے پن کا منہ چڑا رہی ہیں۔ بیسویں صدی کی مہذب و متقدم انسانیت سرپیٹ کر رہ گئی ہے۔ آخر مادیت اور مادی آسائش و آرائش کی کون سی چیز ہے جو مغرب کی مادہ پرست تہذیب نے ان لوگوں کے لیے مہیا نہیں کی۔ مگر پھر بھی روحانیت سے عاری یہ انسان کسی حقیقی چین اور ابدی سکون و عافیت کے لیے سرگردان و حیران رہا۔ اور اس طلب و تشنگی کو ایک سفاک و سنگدل انسان نے زہر کے پیالوں سے دور کرنا چاہا۔ کیا خدا بیزار تہذیب مغرب سے اجتماعی بغاوت کی اس سے بڑھ کر کوئی مثال مل سکتی ہے؟ زندگی سے فرار و گریز کا یہ انتہائی اقدام اور اجتماعی موت پیپلز ٹیمپل فرقہ کی تہیں بیسویں صدی کی خدا فراموش اور خود فراموش تہذیب کی موت ہے۔ یہ پورے مغرب کے منہ پر طمانچہ ہے اور اس صدی کی پوری انسانیت کی موت ہے۔ پھر ہے کوئی مردِ حق جو عصرِ حاضر کے اس بے چین و مضطرب انسان کو موت کی وادیوں سے ابدی حیات اور دائمی عافیت و سکون کی جنتوں کی طرف کھینچ لائے کہ جنت کے دروازے تو کھلے ہیں مگر انسان زہر کا متلاشی ہے اور وہ پروانوں کی طرح چلتی ہوئی آگ اور بھڑکتے ہوئے لاووں کی طرف لپک رہا ہے۔ اس اُمت کے قائد اور امام علیہ الصلوٰۃ والسلام تو ایک ایک انسان کی طرف لپک لپک کر آئے۔ سچانے کی فکر میں رہا کرتے تھے۔ وانا الخذُ بحجزکم۔ (الحیث)

الحق ————— نومبر ۱۹۷۸ء



ایتھوپیا میں قحط

ایک افریقی ملک ایتھوپیا میں لاکھوں افراد بھوک کے ماتحت موت و حیات کی کشمکش میں مبتلا ہیں، بستیاں اجڑ گئی ہیں، جانور ہلاک ہو گئے ہیں، درخت جل گئے ہیں اور کیمتیاں محسم ہو کر رہ گئی ہیں۔ ہر طرف مٹی اور گرد و غبار اڑ رہا ہے، معصوم بچے ہلکے ہلکے کر جان دے رہے ہیں، ہزاروں افراد کی ٹولیاں ادھر سے ادھر بھاگتی پھر رہی ہیں اور ہر طرف لاشوں کا ڈھیر چھوڑ جاتی ہیں۔

یہ بیسویں صدی کی بات ہے۔ راکٹوں اور میزائلوں کا دور اور خلائی ستیاریوں کا زمانہ، مغرب نے ستاروں پر کند ڈالی اور مشرق نے کمیونزم کی شکل میں روٹی کا مسئلہ حل کرنے کا ڈھنڈورا پیٹا۔ اس تہذیب و تمدن، اس ایجاد اور انکشاف کے طوفانی دور میں لاکھوں انسان بھوک سے ایڑیاں رگڑ رگڑ کر جان دیں۔ اللہ اکبر! انہی تہذیب کی ساری طمطراق، رعنائی اور چمکا چوند اور نام نہاد ترقی و عروج پر اس سے بڑھ کر خدائی پھٹر اور کونسا ہوتا ہے؟ کہ اس تہذیب و تمدن نے انسانوں کو تحفہ دیا تو فیو کلیئر ایٹمی ہتھیاروں کے ڈھیر لگا دیئے۔ موت کا سامان تازخ میں کبھی اتنا اذرا نہ تھا کہ آج اگر ایٹمی اور دیگر جنگی ہتھیار انسانوں میں بانٹ دیئے جائیں تو خدا کی اس بستی کے ہر رہا سہی کو دو دو ٹن ہلاکت غیر مادہ اور ہتھیار مل جائیں مگر نہ دے سکا تو دو وقت کھانا تو خیر بڑی بات ہے، دو دو لقمے بھی بیسٹر نہ کر سکا، ادھر بھوک اور فقر و فاقہ اور اُدھر جنگی ساز و سامان میں مسابقت کر زمین تو کیا اب خلا اور فضا میں بھی انسان کی ہلاکت آفرینیوں کی زد میں ہیں۔ کیا اس سے بڑھ کر بھی ارشاد خداوندی فادھا قہم اللہ لباس الجوع والخوف بما كانوا یكسبون کا عملی مظاہرہ ہو سکتا ہے؟

الحق ————— نومبر ۱۹۸۴ء



سانحہ بھوپال

اس نام نہاد انسانی ارتقاء کا خمیازہ بھوپال (بھارت) کے بے گناہ انسانوں کو بھی بھگتنا پڑا۔ گیس کا ایک پلانٹ پھٹنے سے دو ہزار سے زیادہ انسان ہلاک، ہزاروں نابینا، مفلوج اور اذیت ناک بیماریوں کے کرب و الم میں عمر بھر کے لیے مبتلا ہو گئے، لاکھوں افراد متاثر ہوئے۔

ہیروشیما اور ناگاساکی کے بعد کسی شہر کا اتنے بڑے پیمانے پر مبتلائے آفات و مصائب ہو جانا، اور وہ بھی تمدنی ضروریات اور سائنسی ترقیات و ایجادات کے نام سے ڈوب مرنے کا مقام ہے۔ آج انسانیت ماتم کناں اور شرافت خندہ زن ہے، اس مادہ پرست تہذیب و تمدن پر کہ جس کے پیدا کردہ ”انسانی آفات“ آفاتِ سماوی کو بھی پیچھے چھوڑ گئی ہیں۔

الحقے

نومبر ۱۹۸۲ء



مؤتمرا مصنفین کے علمی اور تاریخی پیشے کشت

افاداتِ حلیم

جس میں مکمل عصر شیخ التفسیر والحدیث حضرت علامہ مولانا
عبد الحلیم صاحب قدس سرہ صدر المدرسین دارالعلوم حقانیہ اکوڑہ تنک
کے ختم بخاری شریف پر افادات اور مسلم شریف کے باب البکائر کے
تشریح کے ساتھ ساتھ ان کے مختصر سوانح بھی شامل ہے۔

مرتب

حافظ محمد ابراہیم فانی مدرس دارالعلوم حقانیہ اکوڑہ تنک

ناشر

مؤتمرا مصنفین © دارالعلوم حقانیہ اکوڑہ تنک

ہدیہ - ۶ روپے علاوہ ڈاک خرچ

مطبوعات مؤتمِر المصنِّفین (۲)

اسلام اور عصر حاضر

عصر حاضر کی مادہ پرست تہذیب اور عالم اسلام پر اس کے فکری تمدنی اور علمی اثرات کا جائزہ
علمی و فنی فتنوں کی جدوجہد و اشتراک اور فرقہ جلد کا تعاقب موجودہ دور کے فکری معاشی تمدنی اخلاقی معاشرتی
اور سیاسی مسائل میں اسلام کا موقف قانون فتنہ و شکست اور اسباب عروج و زوال الغرض مہربان صدی
کے کارزار حق و باطل میں اسلام کی بالادستی کی ایک جھلک

مولانا سمیع الحق

مؤتمِر المصنِّفین

دارالعلوم حقانیہ اکوڑہ خٹک پشاور

پاکستان

مطبوعات مؤتمِر المصنّفين (۲۷)

حیات صدر المدین

متکلم عصر حضرت مولانا عبد الحکیم صاحب زر و بوی
صدر المدین دار العلوم حقانیہ اکوڑہ خٹک

جس میں

آپ کے خاندانی مشائخ و اساتذہ کا تعارف سالانہ زندگی، کمالاً و خصوصیتاً، علمی و ادبی
نہات اور دیگر امتیازات پر مفصل تبصرہ اور تعارف آگیا ہے اس طرح یہ کتاب حضرت
حضرت مرحوم کی سوانح حیات ہے بلکہ دار العلوم حقانیہ کی اجمالی تاریخ بھی ہے۔

مرتب

مولانا محمد ابراہیم فانی (زر و بوی)
مدرس دار العلوم حقانیہ
اکوڑہ خٹک

مؤتمِر المصنّفين
دار العلوم حقانیہ
اکوڑہ خٹک